
ఉపక్రమణిక 


కన్నబెన్నా 


మహాబలేశ్వర జటామకుటవినిర్గత సుందరీ! కన్నబెన్నా! పశ్చిమాద్రితనయా! 
మలయసానుజా! శీతలవాయుదేవ సహోదరీ, నీలనది మృగమదము గదంబించే నీ 
నీలనీరాలలో విజయపుర ఇక్ష్వాకురాజాంతపుర వక్షోజ చందన చర్చలు కలసి 
కదలిపోతున్నవి. 


ఏనాటి కాంతవు! యుగయుగాల నుండి నీవు గంభీరంగా ప్రవహిస్తున్నావు నువ్వు. 
గంగా సింధు యమునా బ్రహ్మపుత్రలు నీకు కడగొట్టు చెల్లెళ్ళు. నీవూ, గోదావరి కవల 
పిల్లలు. నీవే జంబూనదివి. నీ ఇసుకలో బంగారు కణికలు, బంగారు రజను మిలమిల 
మెరసిపోయేది. ఈనాటికి నీ తీరాన స్వర్ణగిరి నిలిచి ఉంది. బంగారు గనులు నీ యొడ్డుల 
తలదాచుకొన్నవి. నీ గంభీర గర్భములో జగమెరుగని వజ్రాలు రత్నాలు నిదురిస్తున్నవి. నీది 
రతనాల బొజ్జ. 


కృష్ణవేణీ! నీలనది! ప్రమమయీ! అనేకాంధ్ర సార్వభౌమ సహచరీ! ఆంధ్రాంగనా! నీవు 
నీలవపుషవై, లోకానికి నిత్యత్వాన్ని ఉపదేశిస్తూ ఉంటావు. నీవు నిర్మలాంగివై, నిత్యసృష్టిని 
లోకానికి పాటపాడి వినిపిస్తూ ఉంటావు. ప్రతియామినీ నీరవఘటికలలో నీ అక్క 
గోదావరితో హృదయమార వాకోవాక్యాలు పలుకుతూ ఉంటావు. నీవు ఆంధ్ర వసుంధరా నీల 
మేఖలవు. 


గోదావరి ఏకావళి. మహానదీ తపతులు ఆయమ్మ బాహువులు. నర్మద చెంపసరులు. 
కావేరి వేగైలు ఆమెకు మంజీరాలు. 


కృష్ణవేణీ! దివ్యసుందరీ! మనోహర నృత్యవిలాసినీ! నమోనమస్తే. 


ఆంధ్రి 


కొన్ని కోట్లకోట్ల సంవత్సరాల క్రిందట నువ్వు రూపెత్తి ఉంటావు ఆంధ్రదేవీ! ఆ దినాలలో, 
ఆ వేడిలో, ఆ ఉబికిపోయే అగ్నికుండాలలో, ఆ మెట్టలలో, పల్లాలలో, ఆ ఉబ్బలిలో, ఆ 
మట్టల మహారణ్యాలలో ప్రయాణం చేసే నీ బిడ్డలు గోదావరీ కన్నబెన్నాది వాహినులు 
నీతోపాటే అవతరించిన సముద్రుణ్ణి చేరడానికి ఎంత ఆయాసపడిపోయినవో! 


లక్షలు లక్షలు సంవత్సరాలు నీవు బాలగండాలుదాటి, చల్లబడిన వెనుక 
జంబూద్వీపపు టొడిలో ఆడుకొంటూ, ఉదయ సముద్రతీరాల ఇసుకలతో బొమ్మరిళ్ళు 
కట్టుకునేదానవు. ఆ నాళ్ళలో నీవు శూన్యకటీరవు. ఆంధ్రభూమీ! ఇంకను లక్షల 
సంవత్సరాలు గడిచాయి సుమా! నీ నదుల ఒడ్డులతో అడవులు భూగర్భంలో ఇంకి 
బొగ్గుగనులవుతున్న ఘడియలవి. వికృతరూపాలతో వీర విహారంచేసే ఆ సరీసృపాలు 
నశించాయి. కొత్త జంతువులు క్రిములు, కీటకాలు ఉద్భవించాయి. ఆ దినాల్లోనే తమః 
ప్రధానుడైన మానిసి నీ అంకతలాన ఆడుకొన్నాడు. ఆ రెండుకాళ్ళ జంతువుకు ఏ కొంచెమో 
మనస్సు ఉంది. అతడు రాత్రించరుడు, ఆతడు మాంసా శనుడు. 


ఇంకా లక్షల సంవత్సరాలు గడిచినాయి. సాత్విక రాజసులైన అసురులు 
సముద్రతీరాల రాజ్యాలు ఏర్పరుచుకొన్నారు. వారు పొడుగరులు, తెల్ల మేనులవారు, 


పైడివన్నె కేశపాశాలవారు. ఆర్షమూ అనార్షమూ అయిన భగవద్విచారము చేయగలవారు. 


ఓ గోదావరి, ఓ కృష్ణవేణీ! మీరు విరప్రసవిణులు. సంస్కార ప్రియులైన ఆ 
అమరసంతతులు మీ తీరాల అనేక నగరాలు నిర్మించారు. వారి నగరాలు జగత్పుసిద్ధి 
పొందినవి. వారు శివపూజాధురంధరులు. గోదావరీ కన్నబెన్నల వెన్నుదన్ని పుట్టిన 
సింధునదీ తీరాలలో ఎంతో నాగరికత వృద్ధిచేసుకొ ని, హిమాలయ లోయలనుండి దిగివచ్చిన 
ఆర్యజాతులవారి వలన ఆ అసురులు ఓడిపోయారు. అంతట పశ్చిమ జంబూ ద్వీపం 
పొడుగునా వారు సముద్రయానం చేస్తూ పశ్చిమసముద్రంలో లంక మొదలయిన దీవులలో 
కొందరు ఆగిపోగా, మిగిలినవారు ఇంకా దక్షిణానికి పోయి ఆ దినాలలో ఇంకా పేరులేని 
కన్యకాగ్రం చుట్టివచ్చారు. వారిలో కొందరు కావేరీ ముఖద్వారంలో ఆగిపోయారు. ఇంకా 
కొందరు ఉత్తరంగా వచ్చి దక్షిణ పినాకిని ముఖద్వారంలో ఆగారు. ఇంకా కొందరు ఉత్తర 
పినాకిని కన్నబెన్నా గోదావరీ ముఖద్వారాలలో ఆగినారు దీవీ! 


ఇంకా కొన్ని వేల సంవత్సరాలు గడచినాయి. అసురుల అన్నదమ్ములైన ఆర్యులలో 
విభేదాలు పొడమి, ఆంధ్రు లనేవారు విడిపోయి మెట్ట దారిని వింధ్యను దాటి ఉత్తరకళింగం, 
అక్కడనుండి గోదావరీతీరం చేరుకొన్నారు. ఆంధ్రులలో కొందరు తెలుగునదితీరాన 
ఆగిపోయినారు. కొందరు గోదావరి తీరాన ఆగిపోయినారు. కొందరు కన్నబైన్నా తీరానకు 
వచ్చి ఇదివరకే అచట వృద్ధిపొంది ఉన్న అసురులతో యుద్ధాలు సలపడం ప్రారంభించారు. 
ఆంధ్రరాజయిన విష్ణువునకు, అసురుడగు నిశుంభునకు ఎంతకాలమో యుద్ధం జరిగింది. 
నిశుంభాసురుడు హతుడైనాడు. ఆంధ్ర వంశ్యులు ప్రభువులైనారు. ఓ ఆంధ్రవసుంధరా! 
అంత నీపైడి కడుపున ఆంధ్రబాల అవతరించింది. 


చంద్రకళ 


తల్లీ, ఆంధ్రవసుంధరా! నువ్వు చంద్రకళాదేవివి! యుగ యుగాలనుండి అసురులకు 
చంద్రకలే దేవి. ఐసీస్‌, ఇస్తారతీ! ఈశానీ! ఈజిప్టులో, అసురదేశంలో(అస్సీరియా) 
సింధుతీరంలో చంద్రకళాదేవి తన జ్యోత్సామందహాసాలలో బిడ్డలను ఓలలాడించి, వారి 
జీవితాలు అమృతమయాలు ఆనందపులకితాలు చేసినది. 


ఆంధ్రమాతా! నీరూపము స్నీగ్గపూర్ణ కౌ ముదీస్వచ్చము. నీ వామహస్తాన పుండరీకాలు 
శ్వేతకుముదాలు లీలాపుష్పాలై విలసిల్లుతున్నవి. నువ్వు త్రిభంగమూర్తివి. నీ అమృత 
పయస్సులను గోదావరీ కృష్ణవేణ్ణా పినాకినీ నాగావళీ తెలివాహ నదులలో ఆస్వాదిస్తున్నారు 
ఆంధ్రులు. భద్రాచల వేదాద్రులు నీ ఉత్తుంగ పయోధరాలు. నీవు సదాకోటి పత్రాల స్వర్ణ 
పద్మాసీనవు. 


ఆంధ్రదేవీ! నీ సౌందర్యము చూచి ముగ్ధుడై నీ అంకమైన శ్రీశైలమునందే వసించినాడు 
మల్లికార్జునుడు. ఆనందమయీ! అమృతమయీ! ఆంధ్రమాయీ! నువ్వు చంద్రకళాదేవివి 
అవడంచేత కళలన్నీ నీ పెదవులలో నీ భ్రూయుగ్మంలో, నీ హస్తాంగుళులలో 
వికసించుతున్నవి. నీ కంఠము మధురాతిమధుర గాంధర్వము! నీ దివ్యవాక్కు 
మహాకావ్యము “ఓ దినం సుందరి! నీ తనయులు జగదేకసుందరులు. నీ సుతులు 
లోకరాధ్యులైన! ప్రజ్ఞావంతులు. కత్తిపట్టినా గంటముపట్టినా కుంచె పట్టినా గొడ్డలి పట్టినా 
విల్లు పట్టినా విపంచి తాల్చినా ని పుత్రుల ఎదుట నిలువ గలిగినవారేరీ? వేద మాత 
నీతనయుల ముఖమందే వసిస్తూంది. 


ఆంధ్రమాతా, భరతమాతకు అనుగుబిడ్డవు అపరాజితాదేవివి. అఖండ క్రీర్డి 


విశారదవు, ఓ ఆంధ్రదేవీ! నువ్వు తెలుగు తల్లివి, నీది తీయతీయని తెలుగుభాష పూర్ణవర్ల 
మాలాశోభితయై వేదాన్నే మధురంగా పాడేగలిగిన మంత్రభాష పరుషధ్వనులు సే 
సారళ్యమాధుర్యాలు అలవరచుకొన్నవి. ఓ ఆంధ్రమాత! నీ కుమారుడు ఆపస్తంబుడు, 
బ్రహ్మర్షి సుమా! ఆతడు అతని సోదరుడు బోధాయనుడు!, 


చంద్రకళాదేవి వయిన ఆంధ్రీ! శాతవాహనులు నీ అనుగు బిడ్డలు శ్వేతతారాదేవి 
వయిన ఓ తెలుగుతల్లి, సిద్ధ నాగార్జునుడు నీకు గారాపు బిడ్డడు. మాధ్యమికవాదం 
నీయందుదయించి లోకాన్ని ఉద్ధరించింది. ఓ దివ్యసుందరి! నీ" బాలికలయిన గౌతమీ 
వాసిష్టదేవులు లోకైక సుందరులు'. వారి బిడలయిన శాతకరి పులమావి చక్రవర్తులు ఆంధ్ర 
తేజస్సును తారాపథాని కందించినారు. త్రిలోకమోహినులైన 'నీ యాడుపడుచుల అందానికి, 
అలంకారకౌశలం పూలకు తావిలా సహజంగా అబ్బింది. . ప్రసాధన శిల్పంలో సర్వస్త్రీజగత్తుకు 
వారిది ఆచార్యపీఠం. 


ఆంధ్రదేవీ! నీ యనుగుకూతుళ్ళు పురుషులతో సమానంగా విద్యలూ, వీర వ్యవసాయ 
దీక్షలూ, లలితకళా కౌశలమూ నేర్చిన వీరసతులూ, వీరమాతలు. ఆనందమూర్తీ! 
ఆంధ్రమూర్తీ! నీ కన్నులలో లోకాల వెలిగించు వెలుగు, నీ నవ్వులో దేశాల తేలించు 
ఆనందము, నీ నడకలో సీమసీమల నాగరికాలు దిద్దే ఒయ్యారమూ. 


ఆంధ్రీ! నీవు కలువకంటివి, చిలుకల కొలికివి, తేనెవాతెజఖదానవు తీగ చేతుల దానవు, 
పూబంతి గుబ్బెతవు, నీ నుదుట వెన్నెలవెలుగులు, నీ నోట కోకిలాలాపాలు, నువ్వు కులుకు 
మిటారివి, కటారి కత్తివి. 


ఆంధ్రీ! నీ బిడ్డలు నిన్ను ప్రేమింతురు. నిన్ను పూజింతురు, నీ ఎదపై వ్రాలుదురు. నీకై 
తమ సర్వమూ అర్ఫీంతురు. 


తెలుగుతల్లి! నీకు ఏటికోళ్లు. 


ప్రథమ భాగం 
విజయపురం 


౧ 


అడవి బ్రహ్మదత్తప్రభువు ఉత్తమ కవి, ఉత్తమ సేనాపతి, ఉత్తమ రాజనీతి 
విశారదుడు. అతనికి కవిత్వావేశం కలిగితే ఆంధ్రప్రాకృతంలో , దేవభాషలో అనర్గళంగా 
గాథలు, కావ్యాలు సృష్టిస్తాడు. అటువంటి సమయాల్లో అతడు తన రాజనీతిని 
సేనాపతిత్వాన్ని మరచిపోతాడు. 


అడవి బ్రహ్మదత్తప్రభువు ఆపస్తంబ సూత్రుడు, కృష్ట యజుర్వేద శాఖాధ్యాయి, 
విశ్వామిత్ర అఘమర్షణ దేవరాతత్రయార్లేయ సాంఖ్యాయనస గొత్రజుడు. బ్రహ్మదత్తుని తండ్రి 
ధనకమహారాజ అడవి ప్రియబల మహా సేనాపతి, దేవదత్తాభిధానుడు. బ్రహ్మదత్తప్రభువు 
తల్లి భరద్వాజ గొత్రోద్భవ, పల్లవబుద్ధీ చంద్రప్రభువు తనయ సాంఖ్యాయనన గొత్రము కౌశిక 
గొత్రొద్భవము. 


ఆంధ్ర శాతవాహనులు కౌశిక గోత్రోద్భవులు. విశ్వామిత్ర సంతతి వారు. కాబట్టే వారు 
తమతో సంబంధాలు చేయుటకని భరద్వాజులను వాసిష్టులను కాశ్యపులను మాద్దల్యులను 
హరితసులను కుటుంబాలుగా కృష్ణా గోదావరీ తీరాలకు తీసుకొని వచ్చినారు. వారందరు 
మహాంధ్రులైనారు. 


కౌశికులలో రానురాను రెండు వంశాలు ఎక్కువ ప్రాముఖ్యము సముపార్దించు కొన్నవి. 
ఒక వంశము ఆ కాలంలోనే కృష్ణవేజ్ణకు ఎగువ అడవులు నిండి ఉన్న శ్రీపర్వత ప్రాంతాల 
ఆశ్రమాలు ఏర్పరచి, ఆటవిక ప్రభువుల లోబరచుకొని, ఆర్యనాగరికత వారి కలవరచి, 
క్షత్రియత్వమిచ్చినారు. కొందరికి శూద్రత్వ మిచ్చినారు. ఆటవికులలో మంత్ర వేత్తలకు 
వైశ్యత్వ మిచ్చినారు. వారి దేశము ధనకదేశము, వారు ధనకులై నారు. వారు చక్రవర్తులగు 
శాతవాహనులతో విడపడ్డవారు అన్న గుర్తుగా సాంఖ్యాయనగోత్రం తీసుకొన్నారు. 


ఈ కౌశిక గోత్రికులు విశ్వామిత్ర వంశంనుండి సూటిగా వచ్చినవారు. తమ వంశబుషి 
దర్శించిన గాయత్రి మంత్రమునకున్న సాంఖ్యాయనన గోత్రమును వారు గ్రహించిరి. అడవిని 
సస్యశ్యామలంగా, బహుజనాకీర్ణంగా చేసినారు. గనుక ఈ సాంఖ్యాయనులకు అడవివారు 
అను బిరుదనామం వచ్చింది. ఆ అడవి ఫలభూమి అవడంవల్లను అక్కడ అనేక 
బంగారుగనులు రత్నాలగనులు ఉండడంవల్లను, అది ధనకదేశం అయింది. వీరే 
కృష్ణాతీరంలో ధనకటక నగరం నిర్మించారు. 


శ్రీపర్వతము వీరి పర్వతము. కృష్ణవేజ్ణ ప్రవహించే ఆ లోయ అడవి వారిది. వారు ఆ 
సీమకంతకు బుషులు, ప్రభువులు. ఈ అడవి సాంఖ్యాయనులే విజయపురము 
నిర్మించారు. వీరే శ్రీశైలమునందు మల్లికార్డునదేవుని ప్రతీష్టించినారు. శాతవాహన 
సామ్రాజ్యము స్థాపించిన ప్రథమార్య బుషి ' కౌశిక గోత్రోద్భవుడైన దీపకర్ణి కుమారుడు 
శాతవాహనుడు. ఆ శాతవాహనులు విజృంభించి తమ ప్రథమాంధ్ర ముఖ్యపట్టణమైన 
శ్రీకాకుళము వదలి సాంఖ్యాయనులు శుభప్రదము కావించిన శ్రీపర్వతానికి దిగువ వారు 
నిర్మించిన ధాన్యకటక మహానగరమును, ధనకులకోరికమీద ముఖ్యనగరం చేసుకొన్నారు. ఆ 
భూమి బంగారు పంటలు పండేది. కాబట్టి ఆ నగరం ధాన్యకటక నగరం అన్న పేరు 
పొందింది. 


శాతవాహన సామ్రాజ్యము విజృంభించిన కొలది అడవి సాంఖ్యాయనుల ప్రాబల్యము 
తగ్గి శాతవాహనులకు వారు సామంతులై ధనకటకాన్ని శాతవాహనుల కర్పించినారు. 


శాతవాహనులలో శ్రీముఖుడు పాటలీపుత్రపురం రాజధానిగా మగధ రాజ్యమూ, సకల 
భూమండలము సార్వభౌముడై ఏలిన సుశర్మ కాణ్వాయన చక్రవర్తిని ఓడించి, తాను 
ఆంధ్రదేశానికే కాకుండా సర్వభూమండలానికి చక్రవర్తి అయి మగధ సింహాసనం ఎక్కినాడు. 


సూర్యచంద్రుల సంతతివారై కృతయుగ కాలంనుంచి మనుష్యానంద రూపులైన 
చక్రవర్తులు సకలభూమండలం ఏలుతూ ఉండేవారు. ప్రథమంలో ఇక్ష్వాకు వంశస్థులు 
అయోధ్యలో చక్రవర్తి సింహాసనం స్థాపించారు. అలా కృత త్రేతాయుగాలు గేడిచి 
పోయినాయి. ఆ వెనుక కురువంశరోజు హస్తినాపురంలో ద్వాపర యుగంలో చక్రవర్తి 
సింహాసనల నెలకొల్పినారు. అభిమన్యు సుతుడు పరీక్షిత్తు తర్వాత జనమేజయుడు 
మొదలయిన _ చక్రవర్తులకు బిమ్మట చక్టవర్తిత్వం శిశునాగవంశజులయిన మహో 
పద్మనందులకు సంక్రమించినది. వారు పాటలీపుత్రంలో చక్రవర్తి సింహాసనం స్థాపించారు. 
నందుల నాశనంచేసీ మౌర్యులూ, వారిని నాశనం చేసి శృంగులూ వారిని నాశనంచేసి 
కాణ్వాయనులూ వరుసగా చక్రవర్తు లయ్యారు. 


ఈ మధ్య రెండు పర్యాయాలు కౌశాంబిలో ఉదయనుని కాలంలో చక్రవర్తిత్వం 
ఉదయనుడు, ఆయన కుమారుడు నరవాహన దత్తుడు అనుభవించారు. కాని సింహాసనం 
పాటలీపుత్రంలోనే ఉండిపోయినది. 


కాణ్యాయనుల నుక్కడగించి శ్రీముఖశాతవాహనుడు జంబూద్వీప చక్రవర్తి అయిన 
వెనుక, ఆంధ్రక్షత్రియులలో గుప్తవంశంవారు శాతవాహనులకు రాజప్రతినిధులుగా ఉండి 
శాతవాహన సామ్రాజ్యం విచ్చిన్నం కాగానే స్వాతంత్య్రం వహించి ఉత్తర భారతీయ చక్రవర్తు 
లయ్యారు. 

ఇప్పుడు శాతవాహన చక్రవర్తి యజ్ఞశ్రీశాతకర్ణి రాజ్యం చేస్తూ ఉన్నారు. అడవిస్కంధ 
విశాఖాయనక బ్రహ్మదత్త ప్రభువు "తండ్రి “ప్రియబల దేవదత్తుడు తపస్సు చేసుకొనుటకు శ్రీ 
శైలక్షేత్రాటవులకు వెడలిపోయినాడు. తల్లి భారద్యాజనియైన నాగసిరీదేవి కుమారునకు 
వివాహము కాగానే తానూ భర్తగారి యాశ్రమమునకు తాపసిగా పోవ సంకల్పించుకొని 
విజయపురమునందే ఆగిపోయినది. “నాయనా! మీ తండ్రిగారు కోరికోరి విసుగెత్తిపోయి, 
చివరికి వారి కోరిక నెరవేర కుండగనే, తపస్సుకు వెళ్ళిపోయినారు. ఎక్కడ ఉన్నదయ్యా మా 
కోడలు?” 


“మీ కోడలా అమ్మా నాకేమి తెలియును? నేను గాథలు పాడుతూ కలలుకంటాను, 
యుద్ధంచేస్తూ కలలు కంటాను, రాజసభలో కూర్చుని కలలు కంటాను. కలలు కనేవానికి 
పెళ్ళి ఎందుకు?” 


“కలలుకనడం అందరికీ సామాన్యమే. అందరూ పెళ్ళిళ్ళు చేసికొనడం మానివేశారా?” 


“అందరూ కలలు కంటారు. అయితే నన్ను తారసిల్లే స్వప్నాలు అవేవో చిత్రంగా 
ఉంటాయి.” 


“చిత్రంగా కలలుకాంచేవాళ్ళు పెళ్ళిళ్ళు చేసుకోరా?” 
“అదికాదమ్మా! కలలకు పెళ్ళికి సంబంధం ఉందనికాదు, నా విషయంలో కొన్ని చిత్ర 


విచిత్ర భావాలు నన్ను పొదివికొని ఉన్నాయి. వానికి నాపెళ్ళికీ సంబంధం ఉంది.” 


“ఇదేమి చిత్రమైనవాడమ్మా! ఎక్కడి మనుష్యుడివి నాయనా!” అడవి బ్రహ్మదత్త 
ప్రభువునకు ఇరువది ఒకటవ సంవత్సరము వచ్చింది. “గృహస్థువైగాని ధనకసింహాసనం 
ఎక్కకు నాయనా!” అని తండ్రి ఆదెశించడంవల్ల బ్రహ్మదత్తునికి ఇంకా రాజ్యాభిషేకం 
జరుగలేదు. ధనకరాజ్యానికి ముఖ్యనగరం గురుదత్తపురం. 


స్కంధవిశాఖాయనక బ్రహ్మదత్తుడు ఏదో ఆవేదన పడుతున్నట్లు మహాసామంతులు 
చూసినారు. ఆతని తండ్రి మహారాజు శాంతిమూలునికి మహామంత్రి, మహాసేనావతి, 
మహాదండనాయకుడు. ఆ ప్రియబల దేవదత్త ప్రభువు శ్రీశైలం వెళ్ళిపోగానే తానే ఇక్ష్వాకు 
మహారాజునకు మహామంత్రి, మహాసీనాపతీ, మహాతలవరి, మహాదండనాయకుడు 
కావలసి వచ్చింది. 


శాతవాహనులకు మహాతలవరియై, మహాదండ నాయకుడై, తాతగారు ధనక 
విజయశ్రీ ప్రభువు తన చిన్నతనంలో తనకు విద్యగరవుతూ “నాయనా! మా 
తాతగారినుండి విన్న శాతవాహన గాథలు జగదద్భుతములు. శాతవాహన సామ్రాజ్యము 
తూర్పు తీరంనుండి, పడమటి తీరానికి వ్యాపించి ఉండేది” అన్నారు. 


“ఆ స్థితిని దాయాదులమూ, సామంతులమూ అయిన మనం సర్వదా కాపాడాలి” 
అన్నారు. 


నాగర్జునదేవుడు విజయపురంలో నూటపది సంవత్సరాలు ఏమీ ఆరోగ్యం చెడకుండా, 

రృష్ణవేణ్లకు ప్రక్కనున్న శ్రీపర్వతాశ్రమంలో ఉన్నారు. చిన్న తనంనుంచీ దేశాలు తిరిగి ఇక్కడే 

తపస్సుచేసి ఇక్కడే మహాసంఘారామం స్థాపించి పార్వతీయ సంప్రదాయం నెలకొల్పినారు. 

ఆ సంఘారామ పర్వతం ప్రక్కనే విజయపురం వెలిసింది. ఆ బోధిసత్వుని పేరనే ఆ 
పర్వతాలకు నాగార్జున పర్వతాలు అని పేరు వచ్చింది. 


తన తాతగారు శ్రీ నాగార్జునదేవుడు శివుని అవతారమని బోధించినారు, 
మల్లికార్డునుడే నాగార్జునుడని వారు చెప్పుచుండేవారు. బౌద్ధులు వారిని బుద్ధావతార 
మంటారు. ఆ పరమ మహర్షి తనకు గురువులైనారు. ఎందుకు తనకీ ఆవేదన? తాను 
ధనకరాజ్యంలో ధర్మం నాలుగు పాదాల నడిచేటట్లు చూస్తున్నాడు. ఇక్ష్వాకురాజ్యంలో 
బందిపోటులు లేవు. పంటలు పండుతున్నాయి. ధర్మం నాలుగు పాదాలా నడుస్తున్నది. 
తక్కిన సామంత దేశాలు సుభిక్షంగానే ఉన్నాయి. అయినా దేశంలో ఏదో అశాంతి, ఎదో 
ఆవేదన నిండిపోయింది. వేడిగాలులతో నిండి ఊపిరాడని వేసవికాలంలా ఉన్నది. 


బ్రహ్మదత్తుడు ఉదయం లేస్తాడు. స్నానాదికాలు నిర్వహించి, సంధ్యావందనం 
అర్పించి, అగ్నిహాత్రార్చన నెరవేర్చి, సృ్కృందజపమాచరించి, రాజ భవనంలోనికి వచ్చి ఒక 
ముహూర్తకాలం రాచకార్యాలు నిర్వహించుకొని సభనుండి లేస్తాడు. వెంటనే 
ఉత్తమాజానేయ మధివసించి అనుచరుల గూడి నగరసంచారం చేసి రెండుయామాలు 
పూర్తి కాకమునుపే కోటలోనికి వేంచేస్తాడు. మరల స్నానాదికాలు నిర్వహించి మధ్యాహ్నిక 
సంధ్యావందనం చేసి మహాబుషులు, పండితులు, చుట్టాలు, భిక్కులు తన పంక్తిని 
భుజింపగా భోజనం నిర్వహించి అందరి సెలవు అందుకొని, తాను రెండు విఘడియలు 
విశ్రమిస్తాడు. ఆ రెండు విఘడియలు భగవంతుని ధ్యానము చేస్తూ ఉంటాడు. 


అక్కడనుండి ఆ ప్రభువు పండితులతో, బుషులతో భిక్కులతో విద్యావ్యాసంగము 
చేస్తారు. కవులు తమ రచనలను వినిపిస్తారు. ఈ పండిత గోష్టి అరయామము 


జరుగుతుంది. బ్రహ్మదత్త ప్రభువు తనకు తోచిన పారితోషికాలు పండితులు మొదలయిన 
వారి కర్పించి సభ చాలిన్తాడు. 


అచటనుండి మరల రాజసభ జరుగుతుంది. తన కడకు వచ్చిన అన్ని నేర 
నివారణలు ఆయన పండితుల సహాయంతో సలిపి, తీర్పులు చెప్పి అక్కడ నుండి అనేక 
రాజవ్యవహారాలు సమాలోచిస్తాడు. లేకపోతే మహారాజు శాంతమూలుని కోటకు వెడతాడు. 
మహారాజు అపుడు మంత్రి దండనాయకులతో కలసి మంత్రాలోచన సభ జరుపుతాడు. 


ఎక్కడెక్కడ పంటలు పండలేదో, ఎక్కడెక్కడ ప్రజలకు సహాయము కావలసి యున్నదో 
చర్చించి ఈ విధముగా చేయవలెనని నిర్ణయించి, తాను లోనికి వెళ్ళిపోతాడు. 
బ్రహ్మదత్తప్రభువు మరల సంధ్యావందనము చేయును. జపతపాలు అయిన వెనుక ప్రభువు 
నూత్న విషయాలు శాస్తాలు చదువుకుంటాడు. భోజనాలవుతాయి. కొంతకాలానికి ప్రభువు 
తన శయన మందిరానికే వెళ్ళిపోవును. 


దేశం అంతా సుభిక్షమే ఉన్నప్పుడు, దేశంలో ధర్మం ఆనంద నాట్యం చేస్తున్నప్పుడు, 
రాజులు నూతనాలయాలు, చైత్యాలు, గుహలు, నూత్న రాజపథాలు, సత్రములు, 
వైద్యశాలలు నిర్మిస్తారు. ఇప్పుడు ఆంధ్ర మహాసామ్రాజ్యములో యజ్ఞశ్రీ తన పూర్వీకులనాటి 
ధర్మం నిర్వహిస్తున్నాడు. 


ఆడవిబ్రహ్మదత్తప్రభువునకు నిద్రపట్టదు. ఆయన ఆలోచిస్తూ తన శయన మందిర 
ప్రాంగణానకు వచ్చి, అచ్చటనుండి మెట్లమీదుగా పూలతోటలోనికి దిగి, ఆ తోటలో 
ఇటునటు నడయాడుతూ, గాథలు పాడుకుంటూ, రామాయణాది మహాకావ్యాలనుండి 
శ్లోకాలు చదువుకుంటూ ఏదియో ఆలోచిస్తూ చివరకు రెండుయామాలయిన వెనుక 
భగవంతుని ప్రార్థించి శయన తల్పం చేరుతాడు. 


అ 


విజయపురం ఒక మహానగరం. ఈ నగరం చుట్టూ ఎత్తయిన కొండలున్నాయి. కొండల 
పైకి ఒక్కటేదారి ఉంది. ఈ మహానగరానికి తూర్పుగా ఉన్న కొండలలో ఒకచోట కొంత ఎత్తు 
తక్కువ ప్రదేశం ఉంది. అక్కడికి ఒక రాజపథం నిర్మించారు. అక్కడే ఒక పెద్దకోట గోడ, 
నాలుగు పెద్ద బురుజులు ఉన్నాయి. తక్కిన కొండల పైన అక్కడక్కడ బురుజులు మాత్రం 
ఉన్నాయి. ఈ మహానగరానికి కృష్ణవైపున రెండు లోయలున్నాయి. నగరంలో నూరు 
మహాకూపాలున్నవి. అమృతంవంటి నటితో నిండి ఉంటాయి ఆ నూతులు. 


కృష్ట ఒడ్డువరకు రెండు లోయలలోను నగరం ఉన్నది. నగరం మధ్యనుంచి రెండు 
పెద్దరాజనీధులు కృష్ణ ఒడ్డునకు వెడతాయి. నగరం చుట్టి ఉన్న ఉత్తుంగగిరులపైన పడిన 
వాన నగరం మధ్యకు ప్రవహించి, రెండు వాగులై వస్తుంది. రెండు వాగులు రెండు 
లోయలగుండా పోయి కృష్ణలో కలుస్తాయి. వాన వచ్చినప్పుడు తప్ప ఈ వాగులలో 
నీరుండదు. ఈ రెండు వాగులకు నగరానికి దక్షిణంగా ఒక పెద్ద చెరువు నిర్మించారు నగర 
ప్రభువులు. ఆ చెరువునుండి అనేకమైన కాలువలు భూమిలో నిర్మించినారు. నగరమంతట 
ఉన్న తోటలకు, కేళాకూళులకు, క్రీడావనాలకు, సంఘారామాలకు ఆ కాలువలగుండా నీరు 
వస్తుంది. ఈ కాలువల నిర్మాణం వాస్తు శాస్త్రజ్ఞులు అద్భుతంగా నిర్వహించారు. భూమిలో 
లోతుగా కాల్వలు త్రవ్వినారు. ఆ కాలువలలో గట్టిరాళ్ళు దిమిన చేసిరి. ఆ రాళ్ళపైన 
చిన్నకాలువగా గాంధారించిన గట్టిరాళ్ళను వరుసగా పేర్చిరి. ఆ రాళ్ళపైన గాంధారించిన 
రాళ్ళను బోర్లింపగా, వాని మధ్య నలుపలకల గొట్టము ఏర్పడినది. ఆ పైన రాళ్ళతో నింపి 


కాలువ పూడ్చి సాధారణ భూమిని చేతురు. 


విజయపుర మనగా ఆరామనగరమని ఆ కాలంలో పేరు మ్రోగిపోయింది. ఆ 
మహానగరంలో ఫలవృక్షముల తోటలు, తోటల మధ్య భవనములు ఉన్నవి. రాజవీధుల 
కీవలావల మనుష్యపథములు, వానికి పక్కగా ఫలపుప్పు వృక్షములున్నవి. నీలవర్ణ్లములైన 
పర్వతాలపైనుండి క్రిందికి చూచినచో నగరమంతయు దివ్యవనవాటికవలే దర్శనమిచ్చును. 
దేవతలుకూడ ఆకాశ సంచారముమాని ఈ దివ్యనగరము చూడవత్తురట. 


విజయపుర మహాచైత్యం జగత్రసిద్ధము. కాబట్టే దేశదేశాల నుండి బౌద్ధభిక్షువులు 
విజయపురమునకు వచ్చి అక్కడ నివాసాలు ఏర్పాటు చేసుకొన్నారు. ధాన్యకటక 
మహాచైత్యంలోవలె విజయపురమహాచైత్యంలోనూ తీధాగతుని దివ్యధాతువు నిక్షిప్త 
మైనదట. విజయపురంలో ఎన్ని సంప్రదాయాలవారో సంఘారామాల నిర్మించుకొని ఉన్నారు. 
కాబట్టే జంబూద్వీపం అన్ని మూలలనుండి బౌద్ధభిక్షువులు ధాన్యకటకంతోపాటు 
విజయపురం కూడా దర్శించిపోతూ ఉంటారు. సింహళ భిక్షువులు నగరానికి వాయవ్యాన 
ఉన్న శ్రీపర్వతంమీద సంఘారామాలు, చైత్యాలు నిర్మించుకొన్నారు. ఆ పర్వతంమీద ఇంకో 
చిన్న నగరం వెలిసింది. (ఈ దినాలలో శ్రీపర్వతానికి నల్లరాళ్ళబోడు అని పేరు.) 


అడవిప్రియ బలదేవదత్త ప్రభువు ఇక్ష్వాకులకు దండనాయకుడు, మహాతలవరి. 
విజయపుర పరిపాలకుడు ఇక్ష్వాకు మహాప్రభువు పల్లవ భోగానికి, 
నాగమహావిషయమునకు మహారాజై శాతవాహనులకు మహాసామంతుడుగా పేరు 
పొందినాడు. దేవదత్తుని అనంతరమందు అడవి ధనకవంశజుడు స్కంధవిశాఖాయనక 
బ్రహ్మదత్తప్రభువు విజయవుర నగరపాలనాధికారం వహించగానే శ్రీశ్రీ శాంతిమూల 
మహారాజు బ్రహ్మదత్తునికి వీరఖడ్గము ప్రసాదించినారు. 


బ్రహ్మదత్తప్రభు వాఖడ్గము ధరించి తన ఉత్తమాజానేయ, మధివసించి ఆ ఫాల్గుణ 
శుద్ధ విదియ ఉదయాన రండవముహూర్త ప్రారంభంలో మహారాజు కోటగోపురం కడకు 
సపరివారుడై వెళ్ళినాడు. బ్రహ్మదత్తుని చూడగానే గోపుర ద్వారపాలకులు దళపతులు వీర 
నమస్కారాలిడినారు. బ్రహ్మదత్తుడు తిన్నగా కక్ష్యాంతరాలు దాటుచు మహాసభా భవనం 
ఎదుట గోపురంకడ తనవారువం దిగి లోనికి పాదచారియై వెళ్ళినాడు. అక్కడ దళపతులు, 
రక్షకులు బ్రహ్మదత్తునికి వంగి నమస్కారాలుచేసి సగౌరవంగా లోనికి “ఇటు ఇటు దేవా!” 
అని దారి చూఐనారు. 


బ్రహ్మదత్త ప్రభువు మహాసభామందిరం ప్రవేశించినాడు. సభలోని వారందరు లేచి 
ప్రభువునకు నమస్కారా లర్పించారు. బ్రహదత్తుడు ప్రతి నమస్కారాలిన్తూ సింహాసన 
వితర్ణికకు కుడివైపున చిన్న పాలరాతి వితర్జికపై అధివసించినాడు. సభ్యులందరు 
ఆసీనులైరి. ఇంతలో తొమ్మిది శంఖాలు, మూడు కాహళాలు, మూడు విజయభేరులు 
వైతాళికుల జయజయధ్వానాలు వినవచ్చినవి. విప్రాశీర్వాదాలు, బౌద్దభిక్షుకాశీర్వాదాలు 
వినబడుతూన్నవి. బ్రహ్మదత్తుడు, తక్కిన సభ్యులు జఒక్కుమ్మజ నిలబడినారు. 
సభాభవనానికి మహారాజు ప్రవేశించే సింహద్వారంలోంచి పండిత భిక్షుకాది పరివెష్టితుడై, 
వైతాళికులు బిరుదాలుపాడ మహారాజు విజయం చేసిరి. 


“జయ జయ జయ శ్రీ ఇక్షాకువంశ చూడమణీ! జయ జయ మహాతలవర, 
మహాసేనాపతి, మహాదండనాయక! జయ జయ ఆంధ్రశాతవాహన సార్వభౌమ ప్రసాదాత్త 
సింహాసన! జయ జయ! విరోధి మత్తగంకుంభ విదారణ పంచాననా! జయ జయ! 
వాసిష్టిపుత్ర శ్రీ శాంతిమూల మహారాజా! జయ జయ జయ!” అని విజయధ్వానాలు మిన్ను 


ముట్టినాయి. ఇక్ష్వాకు శాంతి మూల మహారాజు సింహాసనం అధివసించారు. 


శాంతిమూల మహారాజుది బొద్దయిన విగ్రహం. తప్తకాంచన వర్లుడు. మహా వీరుడు. 
ధనువుపై గుప్పెడు పొడవుండును. వెడద వక్షము. 'కోలమోము. “గుప్పెడు మీసాలతో 
గంభీరమైన వదనము, విశాలఫాలము గల శుద్ధసత్వుడా మహారాజు. 

శాంతిమూల మహారాజు సింహాసనం అధిష్టించగా సభ్యులంతా కూర్చున్నారు. 
మహారాజు; బ్రహ్మదత్తప్రభూ! చక్రవర్తి ధాన్యకటకానికి ససైన్యంగా రమ్మని, శాత్రవులు 
శాతవాహనులపై దండెత్తుతున్నారని వేరు వచ్చిందికదా! మీరు సన్నాహంలో ఉన్నారు కదా? 


బ్రహ్మ: చిత్తం మహాప్రభూ! పూంగి రాష్ట్ర ప్రభువులనూ వేంగి వారిని ససైన్యంగా వచ్చి 
కలుసుకోమని వార్త పంపించగలవాడను. ఈలోగా మన సైన్యం అంతా సిద్ధం చేయగలను. 


మహారాజు: బ్రహ్మదత్తప్రభూ! మీకు బ్రహ్మదత్త బిరుదము, తమ తండ్రిగారికి దేవదత్త 
బిరుదము ఊరికే రాలేదు. మీ ఆలోచన మాకు అవశ్యం ఆచరణీయము. శ్రీయజ్ఞక్రీ చక్రవర్తి 
వృద్ధులైనారు. సామ్రాజ్యంలో ఎక్కడి ప్రభువులక్కడ స్వాతంత్ర్యం వహించాలని కాబోలు 
మహారాజ బిరుదాలు వహిస్తున్నారు. ఈనాడు ఈ హినమతులవల్ల మన భారం 
అధికమవుతున్నది. 


బ్రహ్మ: మహాప్రభూ! తాము నాయందున్న ప్రేమచే అలా సెలవిస్తున్నారు. నేను తమకు 
ఆలోచన చెప్పగలవాణ్ణికాను. ఈనాడు తాము కదా శాతవాహన సామ్రాజ్యం 
నిలబెట్టుతున్నది! ఒకనాడు ఇక్ష్వాకు వంశం సకలజగత్తును ఏలింది. హిమాచలంనుంచి 
గౌతమి వరకూ కోసలదేశం రెక్కలు చాచి ఉండేది. మహాప్రభూ! మొదటినుండీ తమ 
వంశీయులు ధర్మాన్ని రక్షిస్తూనే ఉన్నారు. 


మహారాజు: ప్రభూ! ఆ ఇక్ష్వాకుల ప్రతిష్ట ఇప్పుడు మాకు ఆవేదన కారణమయింది. 


బ్రహ్మదత్తు: మహాప్రభూ! ఇప్పుడు సర్వదేశాలలోని పరిస్థితి ఆవేదన 
కారణమవుతున్నది. ధర్మరక్షణ కొరకు యుద్దాలు తప్పవు. బుద్ధదేవుడు లోకేంలో యుద్దాలు 
లేకుండా చేయాలని ప్రయత్నం చేశారు. “కాని మానవ ప్రకృతిని ఎవరు మారుస్తారు? 
మానవుడు కూడా ఒక్కొక్కప్పుడు ద్విపాద పశువు అయిపోతాడు. 


సభ పూర్తి అయ్యేవరకూ మహారాజు శాంతమూలుడూ, దండనాయకుడూ, సేనాపతీ 
అయిన బ్రహ్మదత్తుడూ ఏవేవో మాట్లాడుతునే ఉన్నారు. సభలోని వారు కదలరాదు. 
మాట్లాడరాదు. అయితే ఎందుకు మహాప్రభువు ఒడ్లోలగమున్నారో తెలియలేదు. 
సభ్యులందరు మహారాజు ఆజ్ఞలకు, ఆలోచనకు ఎదురు చూస్తూ ఉండిరి. 


మహారాజు కొన్ని విఘడియలు బ్రహ్మదత్తులతో మాట్లాడుచుండిరి. ఆ వెనుక 
బ్రహ్మదత్తప్రభువు సభ్యుల కనుగొని “మహారాజాలవారు ససైన్యంగా ధాన్యకటకపురం 
వెడుతున్నారు. శ్రీ సార్వభౌములు యజ్ఞశ్రీ మహారాజు కోరడంచే అలా వెళ్ళవలసి వచ్చింది. 
మహారాజులవారితో నేను సేనాపతీగా వెడుతున్నాను. ఈలోగా రాజప్రతినిధిగా 
యువరాజులవారుంటారు. వూంగీయ రాష్ట్రపతి, స్కంధప్రభువు యువరాజులవారికి 
బాసటగా విజయపురంలో రాజ్యం చూస్తూ ఉంటారు” అని తెలిపినాడు. 


యువరాజులైన శ్రీ వీరపురుషదత్తప్రభువు ఆనందార్హతుల ఆశ్రమంలో ధర్శగిరి 
విహారంలోనే చదువుకొంటున్నారు. ఆ ప్రభువున్ను ధర్మగిరి దిగి మహాసభకు వేంచేసినారు. 
వారికి పదునెనిమిది సంవత్సరాలు. వారు శ్రీ శాంతిమూల మహారాజు సింహాసనమునకు 
ఎడమచేతివైపున యువరాజు సింహాసనం అధివసించి ఉన్నారు. బ్రహ్మదత్తప్రభువు 
మహారాజు భావాలు తెలియజేయగానే యువరాజు వీరపురుషదత్తప్రభువు లేచి తండ్రిగారి 
పాదాల వ్రాలి “మహాప్రభూ! నాకున్నూ తమ సేనతో రావడానికి అనుజ్ఞ ఇవ్వాలని 
ప్రార్థిస్తున్నా” అని కోరినారు. మహారాజు చిరునవ్వుతో కుమారుని లేవనెత్తి అర్ధసింహాసనాన 
కూర్చుండబెట్టుకొన్నారు. 


మహారాజు కుమారుణ్ణి చూచి "ప్రభూ! మీరు తప్పక రావలసిందే కాని, మీరు 
ముఖ్యంగా ఉజ్జయిని వెళ్ళవలసి ఉన్నది. ఇక్కడ వసంతోత్సవాలు అయినగాని మేము 
కదలము. రుద్రసేన మహారాజు మిమ్ము చూడాలనీ, మిమ్ము తమ హృదయానికి 
అదుముకోవాలనీ రాయబారము పంపినారు. మీరు మా ప్రతినిధులుగా పదివేల సైన్యం 
తీసుకొని ఉజ్జయిని వెళ్ళాలి” అని చిరునవ్వు మోమును వెలిగింప పలికినారు. 
వసంతోత్సవాలు ఫాల్గుణ శుద్ధ పంచమి నుండి పూర్ణిమ వరకు జరుగుతవి. ఇంక రెండు 
దినాలే ఉన్నది. 


శాంతిమూల మహారాజు మాటలు ఎప్పుడూ గంభీరంగా ఉంటాయి. యుద్ధంలో ఎంత 
శుద్ధసత్వంతో విజృంభిస్తారో తదితర సమయాలలో అంత శాంతమూర్తిగా ప్రత్యక్షమౌతారు. 
దేవదత్తబిరుదాంకితుడూ, ఉత్తమ బ్రాహ్మణుడూ, సాంఖ్యాయనస _గొోత్రీకుడూ, 
ధాన్యకటకానికి తూర్పున ఉన్న ధనక రాష్ట్రాధిపుడు, ధనకవంశజుడు అయిన 
అడవిప్రియబల దేవదత్తప్రభువూ, శాంతి మూలమహారాజు సహాధ్యాయులు. శాంతిమూల 
మహారాజునకు నలుబది అయిదు సంవత్సరాలున్నవి. ఆయన విశాలఫాలంలో 
ప్రజాప్రియత్వం అమృత శాంతిమయమై ప్రజ్వలిస్తూ ఉంటుంది. 


తండ్రి మాటలు యువరాజశ్రీ విరపురుషదత్త ప్రభువునకు అర్థం కాలేదు. ఎందుకు 
తాను ఉజ్జయిని పోవాలి? రుద్రసేన మహారాజు తన్ను చూడాలని కోరడంలో ఉద్దేశం 
ఏమిటి? వీరపురుషదత్త ప్రభువు అంత కన్న ఆలోచింప దలచుకొనలేదు. మాఠరిగోత్రజ 
అయిన మహారాణి తన తల్లి సారసికాదేవితో తానీ విషయం మాట్లాడి, తన గురువు 
ఆచార్య ఆనందులవారి సెలవుపొంది, నసైన్యంగా ఉజ్జయిని వెళ్ళవలసి ఉంది. ఈ 
ఆలోచనలతో తన ప్రాణ స్నేహితుడైన బ్రహ్మదత్త ప్రభు వైపు చూచినాడు యువరాజు. ఆ 
సేనాపతి చిరునవ్వుతో “ప్రభూ! నేను ముహూర్తం పెట్టి సేవను సిద్ధంచేసి, సేనాపతిని 
నియమించి తమకు వార్త పంపుతాను అని పలికినాడు. 


సభ్యులెవ్వరికీ మాళవమహారాజు శ్రీ వీరపురుషదత్త ప్రభువును తమ కడకు 
రాయబారిగా ఎందుకు పంపుమని కోరినారో అర్థంకాలేదు. మహారాజు సాభిప్రాయంగా 
బ్రహ్మదత్త ప్రభువువైపు చూడగానే అచ్చట అధివసించియున్న పండితులు లేచి 
న్రీశాంతమూల మహారాజును, వీరపురుషదత్త ప్రభువును, ధర్మప్రభువైన సేనాపతి స్కంధ 
విశాఖాయనక ప్రభువును, ఇక్ష్వాకులను, రాజకుటుంబాలను, సర్వలోకాన్ని ఆశీర్వదించారు. 


అందరు లేచి తథాస్తనిరి. మహారాజు సింహాసనంనుండి లేచి యువకుడైన 
స్కందవిశాఖ ప్రభువు భుజంపై కుడిచేయిమోపి, యువరాజు వీరపురుషదత్తుని మహారాజ 
ప్రాసాదానికి రమ్మనికోరి వారిరువురితో వెడలిపోయినారు. 

బ్రహ్మదత్తప్రభువుది సుందరమైన విగ్రహం. ఆ ప్రభువు ధనుః ప్రమాణము (ఈనాడు 


ఎం 


ఆరడుగులు) కంటే ఒక అంగుష్టము ఎక్కువ పొడుగువాడు. పెద్దతల, విశాలస్కంధము. 
ఏనుగుల మూర్దాలవంటి భుజాలు, కొండచరియవంటి వక్షం, మధ్యమమైన కోలమోమూ, 
గోమూర్ధకటీ, తీర్చిన కనుబొమలు, ఎత్తైన నాసికామూలం, గరుడచంపక నాసికల 
సంశ్లేషమైన ముక్కు సమానమయిన ఉత్తరాధరోష్టాలు, కమలకల్ముల చిబుకమూ, 
అంబకర్ణాలు, పోతపోసిన కంచుకంఠము, సమమైన చెంపలు, స్నిగ్గఫాలం వీనితో 
వెలిగిపోతూ ఉండే ఆతడు వేద వేదాంగ పారంగతుడు, బ్రహ్మజుడు. కనుకనే ఆ ప్రభువును 
బ్రహ్మదత్తుడనే వారు. 


విశాఖాయనక ప్రభువు నడక సింహపు నడక. మాట గంభీరము. పైశాచీ ప్రాకృతపాలీ 
సమ్మిశ్రితమైన ఆంధ్రభాషలో అనర్గళధారగా కావ్యసృష్టి చేస్తాడు. ఆ కావ్యాలు వీణపై అతడు 
పాడుతూంటే రాళ్ళు కరిగిపోతాయని ప్రజలు చెప్పుకుంటారు. విశాఖాయనకప్రభువు 
శాంతిమూల మహారాజుతో కలిసి కక్ష్యంతరాలు దాటి, మహారాజ ప్రాసాదాంతర్గతి 
సభామందిరం చేరాడు. మహారాజు విశాఖాయనక ప్రభువును అచట నిలిపి, దౌవారికులు 
దారి చూపుతూ ఉండగా పరిచారకులు కొలుస్తూ ఉండగా యువరాజుతో కలిసి లోనికి 
వెళ్ళిపోయినారు. 


మహారాజు వెళ్ళిపోగానే బ్రహ్మదత్తప్రభువు మందిరం మధ్యనున్న సింహాసనానికి 
కొంచెం దూరంగా ఉత్తర కుడ్యం ప్రక్కనున్న ఆసనంపై అధివసించినాడు. ఆ మందిరము 
సంపూర్ణాలంకారయుతమై కుబేరభవనాన్ని మించి ఉంది. గోడలన్నీ చిత్రాలతో నిండి 
ఉన్నాయి. అయినా ఆ భవనంలో అతిత్వమేమీలేదు. మహారాజు బ్రాహ్మణ భక్తి కలవాడు. 
అగ్నిష్టోమ మాచరించిన క్రతుకర్త, ఉత్తమ బ్రాహ్మణ క్షత్రియుడు. 'బ్రహ్మదత్తుడు ఆ 
మందిరంలో ఒంటిగా కూర్చుండి, ఎవేవో ఆలోదించుకొంటూ ఉన్నాడు. ప్రజలు 
భగవత్స్వరూపులు, రాజులు ధర్మస్వరూపులు, బుషులు పుణ్యస్వరూపులు. ఇంక 
బౌద్ధభిక్షువులు కర్మానుష్టాన స్వరూపులా! 


ఇంతలో కొందరు చెలులు కూడ రా ఒక సఖియ భుజంపై చేయి వేచి, పదియారేళ్ళ 
జవ్వని ఒకరు ఆ సభామందిరంలోనికి గంభీరంగా నడుస్తూ వచ్చినది. ఆ యువతి 
మందిరంలోని రాగానే బ్రహ్మదత్తుడు లేచి నిలబడినాడు. ఆమె బ్రహ్మదత్త ప్రభువును 
చూచింది. ఆమెను బ్రహ్మదత్తుడు చూచి తల వాల్చుకొన్నాడు. ఆయమ సౌందర్యము 
అనన్యము. అతని సౌందర్యము అద్భుతము. ఆమె తెల్లబోయి ఆగిపోయినది. వెంటవచ్చే 
సఖివైపు ఎవరు వీరు అన్నట్లుగా చూచింది. ఆమె ఆ మందిరంలోనే ఉండవలసినదని 
మహారాజు ఆజ్ఞ. 


౪ 


ఎవరు ఈ బాలిక? ఇంత దివ్యసౌందర్య సమన్విత, ఎవరు ఈ బాలిక! ఇంత 
వర్ణనాతీత ఎవరు? అని అడవి బ్రహ్మదత్త ప్రభువు అనుకున్నాడు.. 


ఎవరు ఈయన? అని ఆ బాలిక అనుకొన్నది. అక్కడ ఉండుటా, వెళ్ళిపోవుటా? 
మహారాజు నన్నిచట ఉండుమనిరికదా? ఈ ప్రదేశం స్తీ జన సంచార యోగ్యమని 
మహారాజు ఎరుగరా? = 


ఇంతలో ప్రతీహారి వచ్చి, నిలువబడి ఉన్న స్కంధవిశాఖాయనక ప్రభువు వారివైపు 
వంగి చేతులు జోడించి, “ప్రభూ!” మహారాజకుమారి! మహారాజుల వారు వేంచేస్తున్నారు” 
అని మనవి చేసుకున్నాడు. 


“ప్రభూ!” అని హృదయంలో ప్రశ్నించుకొన్నదా బాలిక. “మహారాజకుమారి! ఏమి 
శాంతిశ్రీ రాజకుమారియా” అనుకొన్నాడు బ్రహ్మదత్తుడు. ఈమె సౌందర్యము దేశాలలో 
రాష్ట్రాలలో కథలుగా చెప్పుకుంటారు. ఈమెను తనకీయవలసిందని ముసిక నగరప్రభువు 
పులమావి రాయబారము పంపినాడు. 


ఇంతలో మహారాజు లోనికి వచ్చినారు. "అదేమి, నిలుచునే ఉన్నారు బ్రహ్మదత్తప్రభూ! 
తల్లీ! నిలుచునే ఉంటివేమమ్మా!” అని మహారాజు చిరునవ్వుతో ఇరువురినీ పలుకరించి, 
ఆసనంపై అధివసించి, ఎడం ప్రక్క ఆసనం పై బ్రహ్మదత్త ప్రభువునీ కుడిప్రక్క ఆసనంపై ఆ 
బాలికనూ కూర్చుండ నియమించారు. 


వారిరువురు ఉపవిష్టులైన పిమ్మట మహారాజు; బహ్మదత్తప్రభూ! మా అమ్మాయి యా 
బాలిక. శాంతిశ్రీకుమారి. చిన్నతనాన్నుంచి బద్దదేవునిపై మహాభక్తి. ఆచార్య ఆనందదేవుల 
జలాలు రరర అధ పరర లేదు. సంగీతాది విద్యలూ రావు. తాము ఈ 
బిడ్డకు గురువులు కావాలని కోరడానికే మాతో కూడా తీసుకొని వచ్చినాము. 


బ్రహ్మదత్తుడు ఆశ్చర్యమంది తానీ బాలికకు గురుత్వం చేయుటా! అని అక్కజం 
పడినాడు. మహారాజు: తల్లీ! ఈ ప్రభువు ధనకవంశశుక్తముక్తాఫలము. మహాపండితులు. 


శాంతిశ్రీ : మహాప్రభూ! నేను అన్నీ విన్నాను. 


సిగ్గు ఏమీ ఎరుగని శిశువువలె ప్రత్యుత్తరం ఇచ్చింది. ఆమె కంఠము అమృతపూర్ణ 
మనుకొన్నాడు బ్రహ్మదత్తుడు. 


మహారాజు :అవును తల్లీ! బ్రాహ్మదత్త ప్రభువునుగూర్చి వినవి వారెవ్వరు! 
బ్రహ్మ : భర్త్శృదారిక విద్య విషయం.... 


మహారాజు : బ్రహ్మదత్తప్రభూ! మేము బాగా ఆలోచించాము. భర్త్శదారిక 
చదువునుగూర్చి మహారాణుల కోరికపైనే తమ్ము మేము కోరుట. 


బ్రహ్మదత్తుడు : మహాప్రసాదము. బ్రహ్మదత్తుడు శాంతిమూల మహారాజు సెలవంది 
తన కోటకు వెడలి పోయినాడు. 


“ఆంధ్ర శాతవాహన చక్రవర్తులు కొన్ని వందల సంవత్సరాల నుంచి రాజ్యం 
చేస్తున్నారు. వారు ధాన్యకటకం రాజధానిగా, కురవ, చోళవాడి, హిరణ్యరాష్ట్రం, కర్ణరాష్ట్రు, 
ముండరాష్ట్రు, వేంగిరాష్ట్రు పూంగీరాష్ట్ర కర్మరాష్ట్ర, ధనకరాష్ట్ర, దక్షిణకళింగాది ఆంధ్ర 
రాష్ట్రాలనూ, కుంతల, ఆశ్మక, ములక, అపరాంతక, మాళవ, మధ్యకళింగాది ఇతర 
చేశాలను పాలిస్తు ఉండిరి. మగధ చక్రవర్తి సింహాసనం ఎక్కిరి. నేపాలం జయించిరి. యువ, 
సువర్ణ క్రౌంచ, ఫ్లక్షాది ద్వీపాలలో శాతవాహన వంశంవారు రాజ్యాలు స్థాపించారు. 
అలాంటిది నేడు, శాతవాహన సామ్రాజ్యము ముక్కలైపోతుంది అని భయంగా ఉంది. 
యజ్ఞశ్రీ శాతవాహన చక్రవర్తి దేశదేశాల సైన్యాలను ఆహ్వానించిరి. కప్పాలు అందుకొని 
వాజిపేయం చేసిన చక్రవర్తి నేడు వృద్ధులయ్యారు. వారికి ఇక్ష్వాకు ప్రభువులంటే ఉన్న 
నమ్మకం ఎవరిమీదా లేదు. అందుకని మహారాజును ససైన్యంగా రావలసిందని ఆహ్వానం 
పంపినారు. కుసుమలతాదేవి చక్రవర్తి కొమరిత అయినందున మహారాజుల వారిని త్వరలో 
ధాన్యకటకం వెళ్ళవలసిందిగా కోరుతున్నారు. ఇదీ రహస్యం” అని బ్రహ్మదత్త ప్రభువు భోజన 
సమయంలో తన తల్లికి నివేదించారు. 


“అవును తండ్రీ! అయితే చక్రవర్తి మహారాజులవారిని ఏమి కోరుతారు? రాజ్యం 
రక్షించవలసిందనీ, తమ కొమారులు యువరాజులవారైన శ్రీ విజయ శాతవాహన ప్రభువును 
తమ తదనంతరం సింహాసనం ఎక్కించి సహాయం చెయ్యవలసిందనీ కోరతారు. అంతేనా?” 


“నిజం అమ్మగారూ” 

“విజయశ్రీ ప్రభువు విషయంలో భయపడడానికి కారణం?” 

“ఆ ప్రభువు చక్రవర్తివలె బుద్ధిబలం కలవారు కారు. అమిత స్తీ లోలుపులు.” 
“కావచ్చు. అంతమాత్రాన భయమెందుకు?” 


“విజయశ్రీ ప్రభువుకు ఏబది ఏళ్ళు పైన ఉన్నాయి. వారి పెద్దకుమారుడు చంద్రశ్రీ 
ప్రభువుకు ముగ్గురు భార్యలు, నలుబది మంది....” 


“ఇంతకూ ” 


“ఇంతకూ వీరి దాయది పులమావి ప్రభువు నక్కజిత్తులవాడు. చంద్రశ్రీకి కొమరులు 
పుట్టరని పులమావి ప్రభువుకు తెలుసును అమ్మగారూ!” 


అడవిస్కంద విశాఖాయనక ప్రభువు తల్లిగారితో ఇష్టాగోష్టి మాట్లాడి ఆలోచనా 
మందిరానికి వెళ్ళినారు. 


ఆ మధుమాసంలో ఆ రాత్రి మూడంతస్తుల మేడ పైన ఉప్పరిగమీద చల్లగాలి 
వీస్తున్నది. ఆ గాలిలో ఏవో మధురమనోహర మత్తతలు రంగరింపై ఉన్నాయి. తాను ఆ 
బాలికకు చదువు చెప్పాలని ఆ గాలులన్నవి. తన  క్రీడావనంలో మల్లిక, మాలతి. మాధవి 
విరిసి మలయపవనాలకు మరీ మత్తతలు చేకూర్చినాయి. 


తన రాష్ట్రము మళ్ళీ ఇంకొకసారి చూస్తాడు ప్రభువు. ధనక వంశ్యులు మొదటినుండి 
శాతవాహనులకు నమ్మకమైన సామంతులు. వారు గురుదత్తపురం (నేటి గురజాల) 
రాజధానిగా ధనకరాష్ట్రం రాజ్యంచేస్తూ ఉండిరి. ఇక్ష్వాకులు తమతోపాటు ఒకనాడు 


ప్రతీపాలపురంలో సామంతులు. ముండకాది, పార్వతీయుల టక్కు అణగించి తమ 
రాజ్యమును స్థిరం చేయుడని అవతారపురుషుడైన శ్రీముఖ శాతవాహన మహారాజు కోరడం 
చేత ఇక్ష్వాకు “మహారాజు విజయపురం నిర్మించి ఈ  పార్వతీయరాజ్యం ఏర్పరచారు. ధనక 
కుటుంబంలోని తమ పూర్వీకులందరినీ చక్రవర్తి అటవీరాష్ట్రుమైన కురవ దేశాన్ని ఓడించి 
రాజ్యం సుస్థిరం చేయవలసిందన్నారు. అందుకనే తన వంశంవారికి అటవిధనక ప్రభువు 
అని పేరు వేచ్చింది. తనకు ఈ పురాతన చరిత్రాలోచన లెందుకు? మహారాజు తన బిడ్డకు 
నన్ను చదువు చెప్పమన్న మాత్రాన ఈ ఆలోచనలు కలగడం ఏమిటి? చదువు చెప్పడానికి 
కుటుంబ చరిత్రలకూ సంబంధం ఏమిటి? బ్రహ్మదత్తుడు అధివలసించి యున్న మంచము 
పైనుండి లేచెను. 


ఆ బాలిక సౌందర్యము మానవాతీతం. ఆమె భౌద్దధర్మాభిరత. ఆమె వదనమునందు 
శాంతతేజస్సు వికసించి ఉన్నది. ఆ మోము శారదపూర్ణిమనాడు ఆకాశంలా ఉన్నది. అంత 
అందము మనుష్యులలో ఉండుట విచిత్రమే. ఆ బాలిక వికసించి లోకాన్ని 
దివ్యసురభిళాలతో నింపడం అద్భుత సంఘటనే! మహారాణి పారసికాదేవి సౌందర్యం 


నిరుపమానం. మహారాజూ అందకాడే. కాని ఈ అతిలోక సౌందర్యం ఎక్కడనుండి వచ్చింది 
రాజకుమారికి? 


బ్రహ్మదత్త ప్రభువు ఉప్పరిగనుండి తన తోటలోనికి దిగినాడు. తోటలో ఏమో 
పరిశీలించు వానివలె ప్రతి పూలవృక్షమును ఆయన చూస్తూన్నాడు. ఎందుకీ మల్లియలు, 
చంపకాలు? ఎందుకీ పూలు? ఇవి చక్కని పండునైనా ఈయలేవు. మామిడిపూవు సువాసన 
గలది. నీటిచుక్క కన్న చిన్నపూవు. అయినా చంద్రబింబమంతటి పండును కూడా 
మనుష్యునికి అర్చిస్తుంది. తామరపూవు చంద్రబింబమంత ఉండి కూడా ఫలాన్ని ఇవ్వలేదే! 
ఎందుకీ పుష్పాలు? జంబుపుప్పము చిన్నది. అయినా దాని నల్లని ఫలం మధురమైంది. 


అ 


శాంతిశ్రీ రాజకుమారి లోకైకసుందరి. ఆమె అద్భుత సౌందర్యము దక్షిణాపథ మందేకాక 
ఉత్తరాపథమందును ప్రసిద్ధి పొందినది. ఆ బాలికను వైజయంతీ మహారాజు కొమరుడు 
యువరాజు చూటకులచంద్రుడు విష్ణుస్కంద శాతకర్ణి ప్రభువు వివాహం చేసుకోవాలని 
ఉవ్విళ్ళూరిపోతున్నాడు. యజ్ఞశ్రీ శాతవాహన సార్వభౌముని తమ్ముని మనుమడైన 
పులమావి ప్రభువు శాంతిశ్రీ అందము విని ఆమెకోసం మరులుకొని విరహతాపం 
పడుతున్నాడు. మగధలో ఉన్న గుప్తమహారాజులు కూడా ఈ బాలికను వాంఛించారు. 
అపరాంతకపతి అభ్రకులార్ణవ చంద్రుడున్ను, పిష్టపుర ప్రభుపు కౌశికీపుత్ర ఈశ్వర సేన 
మహారాజు శాంతిశ్రీ అందము విని ఆబాలిక తనకు మహారాణి కావాలని వాంఛిస్తున్నాడు. 


ఆ బాలికకు తాను జగదద్భుత సుందరినని మాత్రం తెలియదు. ఆమెకు తన 
అందాన్ని గూర్చి విచారణ చేసుకొనబుద్దే కలుగలేదు. చెలికత్తెలు చెప్పుతూ ఉంటారు 
మహారాజు బాలికకు. స్త్రీలకూ, పురుషులకూ ఒక విషయం వినగానే అది చెప్పడం వారి 
ప్రకృతి. అది మార్పులతో విన్సించడం వికృతియైన ప్రకృతి. ఆ విషయాన్ని కవిత్వంలా 
చెప్పడం అద్భుత ప్రకృతి. 


మహారాణుల శుద్ధాంతాలిలో అనేకం _వినబడుతాయి. ద్వారపాలికలు, 
పారిపార్శ్వకలు, దాసీలు మహారాజు హర్మ్యంలో అనేకం వింటారు. అక్కడ ఉండే 
కంచుకులు, ద్వారపాలకులు, చారులు ఏవో చెప్పుకుంటారు. ఇవన్నీ రాజకుమారికలకు, 
రాణులకు తెలుస్తాయి. అలాగే శాంతిశ్రీ రాజ కుమారికకు ఎందరో యువరాజులు, 
మహారాజులు పరోక్షంగా తన్ను భార్యగా వాంఛించి రాయబారాలు పంపున్నారని తెలిసింది. 


రాజకుమారిక అందంవంటి అందం ఒక్కొక్కశకానికి ఒకసారి రెండుసార్లుమాత్రం 
ప్రత్యక్షమౌతుంది. 


రాజకుమారుడు వీరపురుషదత్తుడు చాల అందమైనవాడు. అతడు శాంతిశ్రీ అన్న. 
వీరిరువురు కవలలులా ఉంటారు. శాంతిశ్రీ అందానికి ఒక వీసపాలులో వీసపాలు తక్కువ 
రాజకుమార వీరపురుషదత్తుని అందము. 


వీరిరువురి తల్లి మాఠరిగోత్రజ అయిన సారసికాదేవి. శ్రీ మాఠరి సారసికాదేవి, శాంతిశ్రీ 
అడ్డాల శిశువుగా ఉన్నప్పటినుంచి దృష్టికొడుతుందనే భయంచేత ఇతరుల 
కంటబడనిచ్చేదికాదు. తాను తేరిపార చూచుటకి భయపడేది. 


సారసికాదేవి బౌద్ధధర్శ పరాయణులైన కళింగాంధ్ర ప్రభువుల ఆడుబడుచు. పిష్టపురం 
రాజధానిగా ఈ మాఠరీగోత్రజులైన మహారాజులు శాతవాహనులకు ముఖ్యసామంతులై 


రాజ్యం చేస్తూ ఉండిరి. వారి ఆడబడుచు సారసికాదేవి. బుద్ధదేవుని యందు పరమభక్తితో 
మాఠర గోత్రజుడు శుభత్రీ మహారాజు నూరేండ్ల క్రిందట బుద్ధగయనుండి ఒక బోధివృక్షశాఖ 
ఉత్సవాలలో పవిత్ర స్వర్ణపాత్రలో సప్తమృత్తికలు కలిపి ఫల్గుణినదీ జలాభిషేకం చేస్తూ 
కొనివచ్చి పిష్టపురంలో' మహాసంఘారామం ప్రక్కను మహాచైత్యానికి తూర్పుగా పవిత్ర 
వితర్ధిక మధ్యను పాదుకొల్పినాడు. 


మప 


ద్వీపంలో నెలకొల్పినారు. ఆనాటినుండి పిష్టపురానికి పాద బౌద్దమనీ, పాదగయ అనీ పేరు 
వచ్చింది. 


ఈలాంటి శాఖే పూజ్య శ్రీ సంఘమిత్ర భిత్కుని శ్రీ మహేంద్ర భిక్కులు తామ్రపర్ణి 


మాఠరీ ప్రజలకు శాతవాహనులంటే అమితభక్తి. తరువాత శాతవాహనులు 
బౌద్ధధర్మము పరిత్యజించినా మాఠరీ ప్రభువులు మాత్రం ఆ ధర్మము పరిత్యజించలేదు. 
వారు ధాన్యకటక మహాచైత్యము, కంటకశైల మహా చైత్యము, ప్రతిపాలపుర చైత్యము 
సిద్ధనాగార్జున ప్రతిష్టాపిత మహాచైత్యము దర్శిస్తూ ఉండిరి. వారికీ, శాతవాహనులకూ, 
ఇక్ష్వాకులకూ ఎన్నేని సంబంధాలు ఉండేవి. 


సారసికాదేవి బుద్ధధర్మపరాయణ. శాంతిమూల మహారాజు పట్టమహిషి. ఆమె 
బుద్ధభక్తి విషయంలో మహారాజు ఏ విధమైన అభ్యంతరమూ పెట్టలేదు. ఆమె 
బౌద్దేధర్మాభిరతియై కొమరుని, కొమరితను తన గురువైన ఆనందార్హతుల పాదాలకడ 
చదువుకై అప్పగించింది. మహారాజు శాంతిమూల మహాప్రభువు ఆర్షధర్మ పరాయణుడు. 
గౌతమపుత్ర శ్రిశాతకర్ణి చక్రవర్తి కాలంనుంచీ ఇక్ష్వాకులు ఆర్షధర్మాభిరతు లయ్యారు. 
శాంతమూలుడు ఉత్తమ బ్రాహ్మణుడై అగ్నిష్టోమంకూడా చేశాడు. అయినా కరుణాత్మకుడైన 
ఆ మహాప్రభువు సర్వధర్మరతులను సమాన ప్రేమతో చూసేవాడు. 


ఆనందార్హతులు నాగార్జున బోధిసత్వుల శిష్యులు. ఆర్యసంఘ సంప్రదాయ, దిఘ, 
మజ్జిమ నికాయ పారంగతుడు, పంచమాతులుక మహానుష్టానపరుడు, యోగింద్రుడు. 


శాంతిర్రీకి చిన్నతనాన్నుంచీ అహింస, అష్టమార్గములు అంటే నమ్మకం. అవి 
ఆచరిస్తేనేగాని మనుష్యునకు గతిలేదని ఆమె చిన్ని హృదయానికి నమ్మకం. మాటలు 
వచ్చినప్పటినుంచి ఆ బాలిక ఒక్క పరుష వాక్యం అయినా పలికి ఎరుగదు. “వెట్టిబాగుల 
తల్లి!” అని మహారాజులున్నూ మహారాణియు అనుకునేవారు బుద్ధపూజలు, చైత్య 
నిర్మాణాలు ఆటలలో, నందసుందరీ గాథలు మహాభిష్టుమణ గాథలు వింటూ ఉండేది. 


తండ్రి ఆర్షసంప్రదాయంగా జపతపాలు, గార్హస్థ్యారగ్న్యర్చననిత్యమూ జరుపుతూ 
ఉండేవారు. తమ పూర్వీకుడు అవతారమూర్తి అయిన రామచంద్రుని సర్వదా 
పూజించేవారు. పూర్వఇక్ష్వాకుల మహోత్రమ స్థితి, వారి తపస్సు వారి శక్తి వారి దిగ్విజయ 
ప్రతిభ శాంతిమూలునికి పులకలు కలిగించేవి. 


కొమరిత శాంతిశ్రీ ఎవ్వరితో వాదించేదికాదు. మేనత్తలు ఇద్దరూ ఇక్ష్వాకుల 
ఆడబడుచులు అయినందుకు అన్నగారి రామభక్తి వారికి అబ్బింది. అయినా వారికిగాని, 
శాంతిమూల మహారాజుకుగాని, బౌద్ధధర్శ్మమన్న అయిష్ట మేమీ లేదు. ఆనందులవారు ఆరు 
సంవత్సరాల క్రిందటనే పమ్నగ్రామం నుంచి పవిత్రప్రదేశమైన నాగార్జున దేవపవిత్రమైన 
విజయపురం విచ్చేసినారు. 


శాంతిశ్రీకి బౌద్ధ ధర్మాభిరతులైన పిష్టపురాధీశులు మేనమామలు. మాఠరి యైన తల్లి 
పోలిక తెచ్చుకున్నది. తండ్రి తన్ను ఆ దండనాయకుడైన, స్కంద విశాఖాయనక 


ప్రభువుచెంత భగవదిత, రామాయణము, ఉపనిషత్తులు, బ్రహ్మసూత్రములు 
చదువుకొమ్మని నంతనే ఆమె ఆశ్చర్యమందినది. తనకును, ఆ ఆర్షధర్మ గ్రంథాలకు 
సంబంధమేమి? తనకు గురువు కాబోవు ఆ మహాపురుషుడు అంత యువకుడే! వారు 
తనకు గురువు లగుట ఏమి? తండ్రిగారి ఉద్దేశమేమి? 


బ్రహ్మజ్ఞాన సంపన్నులు, ఉత్తమ బ్రాహ్మణులు, సాంఖ్యాయనస గోత్రజులయిన 
ప్రియబల వేదత్త ప్రభువు ఖ్యాతి ఆమె విన్నది. బౌద్దభిక్షాచార్యులకు, దేవదత్తప్రభువులకు 
జరిగిన వాదోపవాదాలు, అందులో దేవదత్తుడు వాదమునందు అప్రతిమానుడై ఆచార్యుల 
నందరిని ఓడించిన సంగతి తన గురువులు ఆనందులవారు. తన కుపదేశించారు. 
దేవదత్తప్రభువు తనయులు బ్రహ్మదత్త ప్రభువులు. పండితలోకము ఆయనకు బ్రహ్మదత్త 
బిరుదం ఇచ్చెనట. తండ్రితో సమమైన విద్యావంతులు. తండ్రికన్న మించిన జ్ఞానమూ 
ఉపజ్ఞా కలవారు. యుద్ధంలో తన తండ్రికి కుడిచేయి. బ్రహ్మదత్త ప్రభువు నెదిరించగల మేటి 
ఈ జంబూద్వీపంలోనే "లేరు అంటారు. ఎంత శాంత తేజస్సు! అంత చిన్నవారయ్యు ఆ 
ప్రభువు విద్యలో అంత వృద్ధులట. ఆ ప్రభువును తనకు గురువుగా చేయుటలో జనకుల 
ఉద్దేశమేమి? శాంతిక్రీ తన మందిరంలో ఆలోచించుకొనుచు కూర్చున్నది. ఆమె మేనత్త 
వూంగీయ మహారాణి కొమరిత శాంతశ్రీ కుమారి స్నేహితురాలిని చూడటానికి వచ్చింది. 


“ఏమమ్మా శాంతిశ్రీ వదినా! ఏమిటి ఆలోచిస్తున్నావు.” 
“ఏమీ ఆలోచనలేదు, మహారాజు నాకో నూతన గురువును ఏర్పాటు చేశారు.” 


“వాసవదత్తకు ఉదయనుని ఏర్పాటు చేసినారా?” వూంగీయ శాంతర్తీ చిరునవ్వు 
నవ్వింది. 


“అంటే నీ భావం?” ఆమె చిన్న బిడ్డలా ఆ ప్రశ్న వేసింది. 
“ఏముంది భావం? ఏదో బృహత్కథ జ్ఞాపకం వచ్చింది.” 
“నేను ఆర్షధర్మం అభ్యసించలేదని మహారాజు...” 


“అవును, వాసవదత్తా అంతే వదినా. ఆమెకు వీణపాట అంటే వల్లమాలిన ఇష్టం. 
మాళవంలో ఉన్న గురువులంతా నేర్పారట. కాని ఇంకా నేర్చుకోవలసిన సంగిత మహావిద్య 
చాలా ఉందట. అది నేర్పడానికి ఉదయన మహారాజు ఒక్కడేనట సకల ధరాతలంలోనూ 
ఉన్నది. అందుకని మాయా హస్తివ్యాజాన ఉదయనుని చండమహాకాళుడు అనే చండసేన 
మహారాజు బంధించి ఉజ్జయినికి కొనివచ్చి కొమరితకు గురువును చేసినాడు. 


“నేను బృహత్కథ ఎరుగను శాంతా! మీ అమ్మగారు క్షేమంగా ఉన్నారా?” 
“బహ్మదత్త ప్రభువులు నీకు గురువులు కాబోతున్నారనీ మా అమ్మ గారే చెప్పినారు.” 
“నువ్వు వచ్చి ఒకపక్షం దినాలయినది కాదూ, ఇక్కడకు ఇంత వరకు రాలేదేమి?” 


“మామయ్యగారిని చూచాము, అత్తయ్యగార్లను చూచినాము. నువ్వు అక్కడ 
లేకపోయావు. అలా మూడు పర్యాయాలయినది.” 


“నేను ఈమధ్య ఆనందార్హతులకడకు పాఠానికి వెళ్ళుతూ ఉంటిని.” 


“అవును. ఈ మధ్య బావగారు మా పట్టణం వచ్చారు కాదూ?” 
“యువరాజుగారి విషయం నాకంత తెలియదు.” 


“యువరాజు మహాదండనాయక, మహాప్రభువులు. ఆయన విషయమే నీకు 
తెలియదూ! మీ అన్నగారి విషయమే నీకు తెలియదంటావు వదినా!” 


ఇంతలో హమ్మశ్రీదేవి పెద్దకొమరిత బాపిశ్రీరాకుమారి అచటికి వచ్చెను. హమ్మక్రీ 
శాంతమూల మహారాజు రెండవ చెల్లెలు. పల్లవరాజు కోడలు. 


౬ 


బాపిక్తీ మేనమామ కొమరితను చూచి, “వదినా! నీకు బ్రహ్మదత్త ప్రభువు చదువు 
చెపుతారటగా?” అని ప్రశ్నించింది. 


శాంతిశ్రీ: మీ నగరులోనూ తెలిసిందీ ఈ వార్త, బాపిత్రీకుమారీ! 


బాపిశ్రీ కోపం అభినయించి “మేమిద్దరమూ నిన్ను వదినా అని పిలుస్తాము. నువ్వు 
మమ్మల్ని పేరులుపెట్టి పిలుస్తావు! నీకు ఆపెక్షలే లేవుసుమా” అన్నది. ఇక్షాకు శాంతిశ్రీ 
తెల్లబ్‌ యింది. 


అప్పుడు పూంగీయశాంతశ్రీ “అమ్మగారి శుద్దాంతంలో తెలిసింది. బాపిశ్రీకి తెలియదా? 
పిన్నిగారు హమ్మశ్రీకి తెలియదా?” బాపిశ్రీ: వదినా! మీ విజయపురం వసంతోత్సవానికి నే 
వస్తే 


— 


పూంగీయశాంతశ్రీ: మీ అన్నయ్యగారు ఉజ్జయినికి వెళ్ళుతున్నారటగా? వారు లేని 
వసంతపంచమి శిశిరపంచమే అవుతుందని భయంగా ఉంది వదినా? 


బాపిశ్రీ: మూగదేవుడులా బదులు చెప్పవు. నీకు హృదయము ఏమి అర్థము 
అవుతుందీ? 


శాంతిశ్రీ: చెల్లీ మామయ్యగారు గురువును ఏర్పాటు చేశారు, వదిన ఇక మనతో 
మాట్లాడదులే! 


బాపిశ్రీ: అదికాదే అక్కా! గురువు దగ్గర అంచక్కగా చమత్కారాలూ అవి నేర్చుకొని ఇక 
మనలను మాటాడనే మాటాడ నివ్వదు. 


పూంగీయశాంతశ్రీ: అవునవును. చదువుల సరస్వతై పోతుంది కాబోలు. 
బాపిశ్రీ: అప్పుడు రతీదేవికే పాఠాలు నేర్పుతుందేమో? 


ఇక్ష్వాకుశాంతిశ్రీ: ఏమో మీ మాటలు నాకు తెలియవుగాని నిజం చెబుతాను వినండి. 
నాకు ఆనందులవారి దగ్గర చదువుతప్ప ఇంకో చదువు అక్కరలేదు. అయినా మహారాజు 
ఆజ్ఞ పరిపాలింపక తప్పదు. 


బాపిశ్రీ పూంగీయశాంతశ్రీ లిద్దరు శాంతిశ్రీ మాటలకు తెల్లబోయి నారు. వరి వారి 
తల్లుల అంతఃపురాలలో వినవచ్చిన విషయం ఒకరీతిగా, ఇప్పుడు శాంతిశ్రీ అనే విషయం 


వేరుగా ఉంది అనుకున్నారు. శాంతిశ్రీ వేళాకోలా లెరుగదు. ఎంత వేళాకోళం చేసినా, ఆ 
హాస్యాన్ని నిజము క్రింద భావించుకొంటుంది. 


శాంతిశ్రీకి సంగీతం నేర్చుకొనుట తప్పుగా తోచినది. ఆవిద్య ఏనాడూ నేర్చుకోవాలని 
కోరలేదు. పాటలంటే విసుగువచ్చేది. కవిత్వమంటే ఆమెకు తలనొప్పి, కాని బోధిసత్వుని 
పరమపవిత్ర జాతక గాథలు ఎంతో ఆపేక్షగా చదువుకొంటుంది. సంగీతమూ, శిల్పమూ, 
చిత్రమూ బుద్ధదేవుని అర్చించడానికే అయితే సరేనట. అట్లు ఉపచరించని సంగీతము, 
నాట్యము బుద్ధధర్మాధిరతులకు పనికిరావట. అయినా శాంతిని మహారాజకుమారి కంఠంలో 
అమృతాలు వాకలు కట్టుతవి. ఆమె మాటలే మధురము. ఆమె ఏదో రాగధోరణిగా 
వినయాది త్రిపీఠకాలు, ధర్మసూత్రాలు చదువుతూ ఉంటే వినేవారు “ఇంతకన్న 
దివ్యగాంధర్వం ఏమి కావాలి?' అని తన్మయులై పోదురు. 


వాసిష్టిపుత్రిక శ్రీపూంగిరాణి శాంతశ్రీదేవికీ, ఆమె చెల్లెలు హమ్మశ్రీదేవికి భౌద్ధధర్మం అంటే 
వెజ్జీ ఆపేక్ష లేదు గానీ బుద్దదేవునియందు భక్తి మాత్రం ఎక్కువే. వాసిష్టీ పుత్రిక శాంతశ్రీదేవి 
కొమరిత శాంతశ్రీ రాజకుమారికిన్నీ హమశ్రీదేవి కొమరితలు బాపిశ్రీ షష్టిశ్రీ 
రాకొమరితలకున్నూ ఏదేవునియందు అంత భక్తిలేదు. శాంతశ్రీ బాపిశ్రీలు ఎలజవ్వనులు; 
షషఫ్టిశ్రీ ఇంకా జవ్వనంలో అడుగుపెట్టుచున్నది. 


అల్లరిపిల్ల శాంతశ్రీ రాకుమారి మహారాజకుమారిని చూచి, “వదినా ఒక్కపాట 
పాడవమ్మా” అన్నది. మహారాజపుత్రి శాంతిక్రీని రెప్పవాల్చకుండా అయిదు నిమేషాలు 
చూచి నిట్టూర్చి, రెప్పలు వాల్చి, “వదినా! నాకు సంగీతమంటే ఇష్టంలేదు. మీరు భరత 
సూత్రాలు కూడా నేర్చుకున్నారు. మీరు ఆ విద్యలవే సభారం జనం చేయగలరు. నాకా 
గొడవలేదు. సంగీతం మారుని ఆయుధాలలో ఒకటి” అన్నది అన్పష్ట వాక్కులతో. శాంతశ్రీ 
బాపిక్రీలు చిరునవ్వులు నవ్వినారు. 


బాపిశ్రీ: వదినా నీకు సంగీతం ఇష్టంలేదంటే నేను నమ్మను. అయినా ఇష్టంలేదని 
అన్నావు గనుక అడుగుతాను, సంగీతానికి ఏమి దోషం వచ్చిందీ? 


శాంతిశ్రీ: దోషం లేకపోలేదు. ఆ దోషం మనం చేసే భోజనంలో, ధరించే వస్తాలలో, 
అలంకరించుకొనే భూషణాదులలో, ఉపయోగించే నుగంధవస్తువులలో, నాసంచేసీ ఈ 
మహాద్భుత అంతఃపురాలలో, జీవించే జీవితంలోనూ అంతటా ఉన్నది. 


బాపిశ్రీ: బాగుంది వదినా, స్త్రీ పురుషులందరూ సన్యాసం పుచ్చుకోవాలంటావు నువ్వు. 
శాంతిశ్రీ: పుచ్చుకుంటేనేకాని నిర్వాణం లేదుకదా? 
శాంతశ్రీ: ఇంక సృష్టి ఎట్లాగు? 


శాంతిశ్రీ: సృష్టి అంతా నిర్వాణానికి పోవలసిందే కదా! ఇవాళ కాకుంటే ఏనాటికైనా అది 
తప్పనిదే. 


బాపి్తీ: భోజనం? 


శాంతిశ్రీ: నిర్వాణ పథం కనుక్కునే వరకూ దేహపోషణ చెయ్యాలి. తర్వాత భోజనం 
ఎందుకు? 


శాంతశ్రీ: వర్మమాన జినమతం బోధిస్తున్నావా వదినా? నిరాహార దీక్షాప్రతుడై ప్రాణం | 
బలి ఇచ్చిన వానికీ సద్దతి లభించి తీరుతుందంటారు జనులు. 


శాంతిశ్రీ: నా మాటలకు అదికాదు అర్థం. 


బాపిశ్రీ: కాకపోవచ్చును. కాని తాత్పర్యం ఒకటే కదా? శరీర ధారణం ఎలాంటిదో 
సర్వవిద్యలూ అలాంటివి కావా? ధాన్యకటక శిల్పం మాట ఏమంటావు? 


శాంతిశ్రీ: విద్యలు తథాగతుని అర్చించడానికే అయితే తప్పు లేదంటినిగా. 
బాపిశ్రి: సంగీతంతో ఎందుకు అర్చించకూడదు? 


శాంతిక్తీ: సంగీతం మనం స్వీయానందానికే పాడుకొంటున్నాము. హృదయానందం 
ప్రాపంచికం. 'అష్టమార్గాలకు ప్రి ప్రాపంచికానందం వ్యతిరేకం కాదా? 


బాపిశ్రి: చూచినావా అక్కా వదిన మాటలు? 


శాంతశ్రీ: వదిన భిక్కుణి అవుతుందని విన్నాము కాదటే, అది నిజం అని ఇప్పుడు 
తేలిపోయింది. 


౭ 


మువ్వురు రాజకుమారికలు మాట్లాడుచుండగనే ఒక పరిచారిక అక్కడకు వచ్చి 
“జయము జయము రాజకుమారికలకు! పూజ్యశ్రీ రాజ వసిషస్టులవారు మహారాజకుమారి 
నూతన విద్యారంభం, మాఘశుద్ధ పంచమినాడు వసంతోత్సవ ప్రారంభంలో ఉదయం 
ఘటికా తొమ్మిది విఘడియలకు" మేషలగ్న పుష్కర కాలంలో అని సెలవిచ్చినారట. 
మహారాణి శ్రీశ్రీ సారసికాదేవి మహారాజకుమారికి నివేదింప నాకు ఆజ్ఞ ఇచ్చినారు” అని 
విన్నవించినది. మహారాజకుమారి శాంతిశ్రీ తల ఊపినది. “జయము జయము, రాజ 
కుమారికలకు! నాకు అనుజ్ఞ దయచేయించండి' అనినంత శాంతిశ్రీ తల ఊపినది. ఆ 
చారిణి వెళ్ళిపోయినది. 


బాపిశ్రీ: మామయ్యగారు వెంటనే ముహూర్తము పెట్టించినారే! 
శాంతశ్రీ: నీకు ఈ ముహూర్త బలమువల్ల చదువు బాగా సాగుతుంది వదినా! 
శాంతిశ్రీ: సాగినా, సాగకున్నా నాకు ఒకటే శాంతశ్రీ! 


బాపిశ్రీ: మా వదిన ద్వంద్వాతీతురాలు. కనుకనే చుట్టాలను బొడ్డు కోసినట్లు పేరుపెట్టి 
పిలుస్తుందేకాని వరుసలు పెట్ట పిలువదు. 


శాంతశ్రీ: వదినను హాస్యం చేయకు చెల్లీ! 

బాపిశ్రీ: అయితే వదినకు చదువు సాగదని నీకు అనుమానం ఎందుకు అక్కా? 
శాంతిశ్రీ! మా నాయనగారు వచ్చారని తెలుసా నీకు, చెల్లీ! 

బాపిక్రీ: తెలుసును. మామయ్యగారు తమ సైన్యాలన్నీ చేకూర్చు కుని ధాన్యకటకం 


రావలసిందని ధాన్యకటకంనుంచి చక్రవర్తి ఆజ్ఞ! 
శాంతశ్రీ: మామయ్యగారి సైన్యాన్ని నడిపే సేనాపతి ఎవరు? 
బాపిశ్రీ: సేనాపతి బ్రహ్మదత్త ప్రభువులేకదా అక్కా! 


శాంతశ్రీ: వారే! వదినకు నూతన విద్యాగురువులు వారేకదా? అందుకనే వదినను నీ 
చదువు ఎల్లాసాగుతుంది అని అడిగాను. 


బాపిశ్రీ: వదినా! మామయ్యగారు వసంతోత్సవాలైన వెనుక వెడతారు కదా, ఎప్పుడు 
తిరిగివస్తారు? 


శాంతిశ్రీ: యుద్దయాత్రకు వెళ్ళినవారు ఎన్నాళ్ళకు వస్తారో ఎలా తెలుస్తుంది? 


అక్కడికి ఒక దౌవారిక వచ్చి, “మహారాజకుమారీ, మహారాజ కుమారులు తమ్ము 
చూడడానికి వచ్చినారు. లోనికిరా అనుజ్ఞ కోరినారు” అని విన్నవించింది. శాంతశ్రీ, 
బాపినశ్రీలవైపు వారి అభిప్రాయార్థము శాంతిశ్రీ చూచినది. వారి మొగాలు జేవురించినవి. 


శాంతశ్రీ : బావగారు వస్తే భయమేమిటి? 

బాపిశ్రీ: నాకు కొంచెం సిగ్గు అక్కా! 

శాంతిశ్రీ : నీకు సిగ్గు ఎందుకు బాపిశ్రీకుమారీ? 

శాంతశ్రీ: బాగా అన్నావు వదినా! బావగారిని ప్రవేశపెట్టుమను. 
శాంతిశ్రీ: రాజకుమారులు రావచ్చునని విన్నవించు. 


శాంతిశ్రీ: ఆమాటలు అనుచు శాంతిశ్రీ లేచి ఆ మందిరము గుమ్మము కడకు వెళ్ళినది. 
బాపిక్రీ లేచి వీరందరూ అధివసించిన పీఠముల తావు వదలి ఆ మందిర వాతాయనాలకడ 
ఉన్న భూర్ణర తాళపత్ర లిఖితగ్రంథ మంజూషల కడకు పొయి, ఒక్కొక్కగ్రంథము 
పరిశీలించుచున్నది. 


వాసిష్టి శాంతశ్రీ కొమరిత హారీతి శాంతశ్రీ చిరునవ్వు నవ్వుకొనుచు బావగారిరాకకు 
ఎదురుచూచుచున్నది. మహారాజకుమారి మాఠరి శాంతిశ్రీ గుమ్మముదాటి తన 
విద్యామందిరాన్ని అందిఉన్న సభాగృహంలోనికిపోయి, అది దాటి, ఆవలనున్న మందిర 
యానశాలకు పోయినది. అప్పటికి అప్పుడే యువమహారాజు మాఠరీపుత్ర వీరపురుషదత్త 
ప్రభువు నూరు మన్మథుల అందముతో నడిచి వస్తున్నాడు. అన్నగారు దగ్గరకు రాగానే 
శాంతిశ్రీ వారి పాదాలకు వంగి నమస్కరించింది. చెల్లెలిని భుజములు పట్టి వీరవురుష 
దత్తుడు లేవదీసి “చెల్లీ, నీతో మాట్లాడవలసిన విషయాలు చాలా ఉండి వచ్చాను” 
అన్నాడు. “శాంతశ్రీకుమారీ బాపిశ్రీకుమారీ నా చదువుల గదిలో ఉన్నారు” అని ఆమె 
అన్నతో ననెను. “మరీమంచిది. పదచెల్లీ!” అని రాజకుమారుడు ప్రత్యుత్తర మిచ్చినాడు. 


అన్నయు చెల్లెలును లోనికి విచ్చేసినారు. పూంగీయ రాజకుమారి శాంతల్రీయు, బాపిశ్తీ 
రాకుమారియు చిరునవ్వులతో సిగ్గు గదురు నెమ్మోములతో నిలుచుండి బావగారికి 
నమస్కారాలు చేసినారు. వారిని చూచి వీరపురుషదత్తుడు ప్రతినమస్కారాలిడి “మా 
మరదళ్ళు మేనమామ కొమారితతో ఏకాంత మున్నట్టున్నారు” అని సంతోషాన వికసించిన 


మోముతో పలికినాడు. శాంతశ్రీ బాపిశ్రీలు మాటలాడకుండ నిలుచుండిరి. శాంతిశ్రీ నవ్వుచు 
“వదినలు కూర్చోండి! నిలుచున్నారేమి, బావగారు కొత్తవారు కదా?” అనెను. 


ఇక్ష్వాకువంశపు ఆడబిడ్డలు, ఇక్ష్వాకు రాజకుమారులు అందాలకు జంబూ ద్వీపం 
అంతట ప్రసిద్ధి పొందిరి. “పిరపురుషదత్తుని అందము జగత్స్రసిద్ధము. ఆయనను 
ఆపరమన్మథుడేని కవులు వర్ణింతురు. అతని మేనత్తలిరువురువారి యవ్వనంలో వేవురు 
రాజకుమారుల హృదయాలలో ప్రణయాలు ఉద్దీపింపజేసిరి. వారి కొమరితలకూ ఆ 
అందాలు అబ్బినవి. ఆనలువురదిదేవతలను కురూపులనుగా చేయజాలిన అందము. 
బాపిన్రీ మోమించుకగుండ్రము, శాంతీ మోమించుకకోల. బాపిక్తీ నుదురు అర్థచంద్రము. 
శాంతక్తీ నుదురు విశాల విశాలము. బాపిశ్రీ కనుబొమలు రెండు ఎక్కుబెట్టిన ధనస్సుకు 
పూర్వఉత్తరార్థ దండభాగముల వంటివి, శాంతన్రీ కనుబొమలు ఆకాశపు వంపుల వంటివి. 
బాపిశ్రి నాసిక్‌ తిలపుష్పము, శాంతశ్రీ నాసిక శుకనాసిక. బాపిశ్రీ పెదవులు చిన్నవి, 
పక్వబింబాలు. శాంతశ్లీ పెదవులు మధ్యమాలు. కాశ్మీరకుసుమ రాసులు. బాపిశ్రీ, శాంతశ్రిలు 
కవలలవలె ఉంటారు. . తీర్చిన రేఖలతో పోత పోసిన బంగారు విగ్రహాలు వారివి. 


వీరపురుషదత్తుని ఈ బాలికలిద్దరు ప్రేిమించుచుండిరి. వీరిరువురను ఆ యువరాజు 
ప్రేమిస్తున్నాడు. ప్రజాపతులు దక్షిణనాయకులు. పరమేశ్వరీ పరమేశ్వరు అర్హనారీశ్వరులు. 
ఇక్ష్వాకు శ్రీశాంతమూల మహారాజు గూడ దక్షిణ నాయకుడే. బ్రహ్మదత్తు డేకనాయకుడు. 
వీరపురుషదత్తుడు సౌందర్యజిత లోలుడు. వీరవిక్రమ విహారంలోను స్కందదేవ సమానుడు. 
అతని హృదయాన శాంతశ్రీ బాపిశ్రీలు ఇరువురు సమాన స్థానాలు ఆక్రమించినారు. 


ఇక్ష్వాకు శాంతిశ్రీ అన్నగారికి శాంతన్రీని బాపిశ్రీని వేలుపెట్టి చూపించింది. “ఈ ఇద్దరు 
మహారాజకుమారుని “హృదయం దొగిలించారు. మీ ఇద్దరూ ఒక్కరే ఇద్దరయ్యారా, ఇద్దరూ 
ఒకటయ్యారా!” అని చిరునవ్వు నవ్వింది. 


“వదినా! ఈ అల్లరి ఎక్కడ నేర్పావు? మరి నేనేమి ఎరగనంటావు. నువ్వు 
ప్రతిజ్ఞాయౌ గంధరాయణం' చదవడం మరిచిపోకు. నీ గురువుగారినే చెప్పమను. & 
వీరపురుష: శాంతా! చిన్ననాటినుండి నువ్వు అల్లరిపిల్ల ! బాపిశ్రీ గడుసరిది. నాతో 
పందేలువేసి నిరుడు వసంతోత్సవాలలో నువ్వు “ఒడిపోయావుగాని ఈఏడు బాపిక్టీ 
వీణపాటలో నన్ను ఓడిస్తుంది. 


శాంతిశ్రీ “ఈ ఇరువురితో పందెంవేసి మీరెప్పుడు జయించలేరు” అన్నది అన్నతో. 
వీరపురుష ఓటమి నిశ్చయం కనుకనే వసంతోత్సవాల అనంతరం నేను ఉజ్జయిని 
వెళుతున్నాను. 


వసంతోత్సవాల అనంతరము తమ వసంతుడు ఉండడు కాబోలునని శాంతశ్రీ 
బాపిశ్రీల హృదయాలలో పిడుగులు పడినవి. బాపిశ్రీ వదనము వాడిపోయింది. ఆమె కన్నుల 
అశ్రువులు తిరిగినవి. శాంతశ్రీ తనలో ఒక్కసారిగా భయంకర తృణావర్తము ఉద్భవించి 
హృదయమును మనస్సును మెదడును దూదిపింజలు చేసి ఎగురవెసినా, మోమునందు 
గంభీరత వీడకుండా “చెల్లీ! అలా కంటనీరు పెట్టుకొంటావేమిటి? యువరాజులవారికి 
రాజకీయ వ్యవహారాలకంటే మనతో ఆటలు ప్రియమటే! చిన్ననాటి నుండీ మనతో 
ఊసుపోక బాల్యక్రిడలు ఆడినారేకాని యువరాజులవారి కిపుడు మనం కావలెనటే 
వెట్టీదానా! వారిని నువ్వు నేను ఆపగలమా?” అన్నది. ఆమె మాటలలో హృదయము 
కృంగిపోవుట ప్రత్యక్షమయినది. 


శాంతిశ్రీ బాపిశ్రీలమధ్య అరమరలు లేవు. ఇరువురు గాఢంగా యువమహారాజ 
వీరపురుషదత్తప్రభువును ప్రేమిస్తున్నట్లు ఇరువురు నెరుగుదురు. ఒకరి రహస్య మొకరికి 
దెలిసినదేయనికూడ వారెరుగుదురు. ఇరువురకు ఓర్వలేనితనంలేదు. అతన్ని 
ప్రేమించడంలో తామిరువురూ ఒకే ఆత్మలోని రెండు ఛాయలనుకున్నారు. శాంతప్ప 
పూంగీప్రోలు మహాపట్టణంలో ఉన్నా బాపిశ్రీని తలవని నిమిషం ఉండదు. బాపిశ్రీ 
విజయపురంలో ఉంటూ శాంతన్రీని తలవని నిమేషం ఉండదు. ఇరువురూ యువ రాజును 
తలపోయని క్షణమంటు ఉండదు. ఆ యిరువురకు వీరపురుషదత్తుడు కుమారస్వామీ, 
బోధిసత్వుడూ! అతని దివ్యసౌందర్యం వారికి పూర్ణ చంద్రికా ప్రకాశం. అతని మహాశేర్యం 
అఖండ సూర్యతేజస్సు. వారిరువురు వీలయినప్పుడు కలుసుకుంటారు. ఇరువురూ తమ 
జీవిత మధ్యస్థుడైన యువరాజును గురించే మాట్లాడుకుంటూ ఉంటారు. 


ఆ బాలికలు చిన్ననాటి నుండి విజయవుర వసంతోత్సవాలలో యువరాజునే 
వసంతునిచేసి తాము పుప్పమహారాణులై అతనితో ఆనంద పరవశులై ఆటలాడు కొనేవారు. 
ఇంతవరకు ఒక సంవత్సరమైనా తప్పిపోక ఈ మువ్వురు వసంతోత్సవానికి అవసంత 
కుసుమాలై ఆడుకొంటున్నారు. నేడు ఆ వసంతోత్సవము మళ్ళీ అరుదెంచినది. తమ 
వసంతుడు తమ మన్మథుడు తమ భగవానుడు మళ్ళీ వసంతుడు కావాలి, తాము 
వనదేవీ, వాసంత కావాలి. మహారాజ పుత్రితో శాంతశ్రీ “వదినా, మేమిరువురమూ, సెలవు 
పుచ్చుకొంటాము” అన్నది వినీ వినరాని నిట్టూర్పుతో. 


శాంతిశ్రీ: అప్పుడే వెడతారా వదినలిద్దరూ? ఎల్లుండి ప్రారంభించబోయే 
వసంతోత్సవాలకు వాసిప్టిభట్టిదేవి రాకుమారి కళింగమునుండి ' దాసదాసీజన పరివృతయై 
మహా వైభవంగా వస్తుందని వారికి అంతకుముందే తెలిసినది. వాసిష్టులకు ఇక్ష్వాకులైన 
హారీతసులకు ఎన్నితరాలనుండో సంబంధాలు ఉన్నవి. అదివరకే అంతిపురాలలో చాలా 
కాలంనుండి వాసిష్టి భట్టిదేవిరాకుమారుని వీరపురుషదత్తుని కల్పింప సంకల్పించిఉన్నారు. 
శాంతి మూలుని కోర్కెఅది. యువరాజు ఉజ్జయిని వెళ్ళుచున్నాడు అంటే క్షాత్రప 
రాజకుమారిని చూచుటకే అని ఆ రాజకుమారికల కిరువురకు తోదినది. ఈ ఆలోచనలతో 
వారిరువురూ క్రుంగిపోయినారు. 


బాపిశ్రీని శాంతశ్రీని వీరపురుషదత్తుడు తేరిపారచూచాడు. ఆ బాలిక లిరువురూ, 
వెన్నెలా వెలుగూ, పుష్పమూ సుగంధమూ, గీతమూ రాగమూలా మూర్తించి ప్రకాశించినారు. 
సాధుహృదయ అందాలబాల బాపిక్తీ వేడిగాడ్పు తగిలిన కలువపూవువలె వడిలిపోయింది, 
సూర్యకాంతి తగిలిన వజ్రమువలె శాంతశ్తీ మండిపోయినది. 


చెల్లెలు ప్రక్కనున్నదని మరిచిపోయి, వానలు కురిసినప్పుడు ఉప్పొంగే నదిలా 
యువరాజు లేచినాడు. బాపిశ్రీ కడకుపోయి ఆ బాలికను తన కుడిచేతితో ప్రక్కకు లాగికొని 
బిగియార వామహస్తాన చుట్టివేసినాడు. శాంతశ్రీ కడకుపోయి పొంకాలు తిరిగిన దక్షిణ 
బాహువుచే ఆమెను చుట్టి ఇద్దరిని ఒక్కసారిగా తన హృదయాన కదుముకొన్నాడు. 


“శాంతా! బాపిశ్రీనికా! నేను మహారాజుల ఆజ్ఞచొప్పున ఉజ్జయిని వెళ్ళవలసి వచ్చింది. 
వెంటనే తిరిగివస్తాను. ఒక్కటే నామాట నమ్మండి. మీ ఇద్దరికీ నా హృదయం మన 
బాల్యంనుంచీ అర్పించుకొన్నాను. రాజ్యావసరాల కొలది ఇతర రాకొమరికలు నా జీవితంలో 
ప్రవేశింతురుగాక; వారిపట్ల ధర్మం నిర్వహిస్తాను అంతే!” అని రాకొమరుడు వారి 
మూర్ధములను ఇటు అటు తిరిగి చుంబించినాడు. 


శాంతర్తీ ఆశ్చర్యం పొందింది. బాపీక్రీ ఆనందంతో ఉప్పొంగిపోయి త్రవతియై 


తలవాల్చింది. వారిరువురు నెమ్మదిగా యువరాజు కౌగిలిలోనుండి ఈవలకు వచ్చినారు. 
మహారాజకుమారికి అన్నగారిమాటలు, మూర్దాఘ్రాణాలు మొదలే అర్థము కానివి. 
శాంతిశ్రీయు, బాపిశ్రీయు బావగారికి నమస్కరించి, , శాంతిక్రీని కౌగిలించుకొనీ, వారిరువురి 
అనుమతి నడిగి వెళ్ళిపోయినారు. వారిని ఆ మందిర కవాటంవరకు యువరాజు, ఆయన 
చెల్లెలు సాగనంపి వచ్చారు. 


“చెల్లి! నువ్వా ఆసనం అలంకరించు. శ్రీ నాయనగారి తల్లి పుట్టిన రాజ్యం 
ఎరుగుదువుగా, మధ్యకళింగం? దేవరాష్ట్రాధిపతులు వాసిష్టులు మనతాతగారీ అత్తవారు. 
మన మేనమామలు మాఠరులకు, ఆ వాసిషులకు ఎన్నాళ్ళనుంచో సంబంధ 
బంధవ్యాలున్నాయి. ఆ వాసిష్టులు మధ్యకలళింగానికీ, మాఠరులు దక్షిణకళింగానికి 
మహారాజులు. చక్రవర్తికి మనతోపాటు మహాసామంతులు. కానీ నాయనగారిది దూరదృష్టి 
చక్రవర్తి అవసాన దశలో ఉన్నారు. చక్రవర్తి కొమరుడు, మనుమడు ఇద్దరూ ప్రజ్ఞారహితులు. 
వారు సింహాసనం ఎక్కినా నామకఃమాత్రమే! మహాసామ్రాజ్యము ఎవరు కాపాడేది? ఆ 
మహాభారము భరించవలసినది మన ఇక్ష్వాకు వంశమే! 


“అందుకే రాజ్యబలంకోసం అనేక రాజకుటుంబాలతో వియ్యాలంద బోతున్నారు 
నాయనగారు. పిష్టపురంనుంచి మాఠరులూ, దేవపురంనుంచి వాసిష్టులూ మనకు బలం 
చేకూరుస్తారు. వారు తమబాలిక భట్టిదేవిని నాకు ఉద్వాహం చేయాలని సంకల్పించి 
రాయబారం పంపించారు. నా హృదయం శాంతశ్రీ, బాపిశ్రీలకు దత్తమైనది. నువ్వుతప్ప నాకు 
ఆలోచన చెప్పేవారులేరు. ధనకప్రభువు " ఆలోచనపైననే, మహారాజు నాకడకు 
పూంగియప్రభువును రాయబారము పంపించారు. ఆ మామయ్యగారు, తమ కొమరిత 
విషయం ఎరిగి ఉండి కూడా అత్తయ్యగారి సంప్రదింపుతోనే నాదగ్గిరకు వచ్చారుట!” అని 
చెల్లెలి వేపు యువరాజు దీనంగా చూచాడు. 


“వాసిష్టి రాజకుమారిని మీరు వివాహం చేసుకోవాలని రాజధర్మం విధిస్తున్నది.” 


“ఉజ్జయినీవారు మన సహాయం అర్థిస్తున్నారు. వారి సామంతులు వాకాటులూ, 
నలులూ తిరుగుబాటు చేస్తున్నారు. మృగ రాజుబలం తగ్గగానే చిన్న చిన్న జంతువులన్నీ 
తలలెత్తుతాయి. చక్రవర్తి దిగ్విజయంచేసి పది సంవత్సరాలయింది. దేశంలో ప్రతి 
మహాసామంతుడు చక్రవర్తి కావలెననే! అందులో చక్రవర్తి దాయాది పులమావిప్రభువు ప్రతి 
చిన్న సామంతునితోను కుట్ర చేస్తున్నాడు. అందుకే మాళవమహారాజు మన సహాయం 
అర్థించి ఉండవచ్చు.” 


“అన్నయ్యగారూ! మీరు చెప్పింది నిజం.” 


శాంతిశ్రీ సర్వశాస్త్రాలూ చదువుకొన్నదానివలె ఇరువైపుల హెచ్చు తగ్గులు సరిచూచి 
చెప్పినట్టు తీరుపు చెప్పినది. 
©] 
వీరపురుషదత్త యువరాజు ఆశ్చర్యమున చెల్లెలివంక చూచినాడు. 


వీర: మనకు క్షాత్రవులు చుట్టాలు. వెనక శ్రీ పులమావి చక్రవర్తి క్షాత్రప రాకుమారిని 
ఉద్వాహమైనాడు. క్షాత్రపరుద్రసేన మహారాజుకు శ్రీరుద్ర దేవభట్టారకకుమారి అను 
సౌందర్యనిధియైన పదునారేండ్ల బాలిక ఉన్నది. 


“అన్నగారూ! ఈ రాచకార్యాలకు, పెళ్ళిమనువులకు ముడిపెట్టడం నావల్ల 
నేమవుతుంది? నేనేమి ఆలోచన చెప్పగలను? మీరు ఆనందార్హతాచార్యులతో 
ఆలోదించండి.” 

“ఇంతకు నేను ఉజ్జయిని వెళ్ళడం? 

“వసంతోత్సవము వెళ్ళగానే మీరు వెళ్ళుతున్నారు కాదా?” 


“అది రాజాజ!” 
ఇ 


“అలాగే వెళ్ళిరండి. ఇంక ఒకవిషయం; నాకు ఆనందార్హత గురుదేవుల 
శుత్రూషమానడం ఇష్టంలేదు.” 


“నిన్నెవరు మానుమన్నారు తల్లీ?” 


“మహారాజులు, శ్రీబ్రహ్మదత్త ప్రభువుకడ ఆర్షధర్మాలు, దర్శనాలు నేర్చుకో వలసిందని 
ఆజ్ఞ ఇచ్చారు. 


“స్కందవిశాఖాయనక ప్రభువు ఇంకా యువకులు. ఆయన చెంత శుశ్రూష ఉచితమా 
అని సందేహిస్తున్నాను. ఆయన జగద్విఖ్యాత పండితులనేది నిజమే కాని నాకేమో 
మనస్కరించడంలేదు. అయినా కారణంలేకుండా మహారాజు ఇలాంటి ఏర్పాటు చేస్తారా?” 
“చదువు ప్రారంభానికి శుభముహూర్తం కూడా నిశ్చయించారు!” 


“నీకు యిష్టంలేదా?” 

“లేదు.” 

“ఎందువల్ల? ఇందులో భయపడవలసిందేముంది?” 

“భయం కాదండీ, ఇంత బుద్దధర్మమూ చదివి, మళ్ళీ ఆర్షధర్మమా?” 

“తల్లీ! ఎంత వెట్టేదానవు. నాయనగారు శ్రీరామచంద్రుని భక్తులు. దేవతల ప్రితికో సం 
క్రతువులొనర్చి సర్వప్రజాసాభాగ్యంకో, సం కర్మయోగం సలిపే రాజర్షులు. వారి కొమరితకు 
ఆర్షధర్మం విజాతీయం కాదుకదా?” 

“వినండి.” 

“అవధారు!” 

“ఏదో దిగులుగా ఉన్నది నాకు.” 

“ఒక్కవిషయం చెప్పుతున్నాను విను శాంతీ! మనుష్యులందరూ సర్వధర్మాలు 
నేర్చుకోవాలి. నేర్చుకున్నంత మాత్రాన మనకు ప్రీతిపాత్రమగు a మనలో 
నీరసించిపోయే టట్లయితే, ఆ ధర్మము ఉన్నాఒక్కటే, లేకపోయినా ఒకటే! ఏ ధర్మమూ 
నిత్యముకాదు. లోకంలో అనేక ధర్మాలు యుగయుగానికీ శకశకానికి మారుతూ ఉంటాయి. 


బౌద్ధధర్మమే ఎన్ని రూపాలు తాల్చలేదు తల్లి! ఈ ధర్మాలలో బలముకలవి కొన్ని తరాల వరకు 
ఉంటాయి. కొన్ని వెంటనే నశించిపోతాయి. ఆర్షధర్మం అంటే భయమా అని నేను ప్రశ్న 


అందుకనే వేసినాను. ధనక ప్రభువును గురువుగా ఒప్పుకో చెల్లీ!” యువరాజు చెల్లెలు 
నమస్కరింప ఆశీర్వదించి, ఆమెను దరికి చేర్చుకుని తలపై చేయివైచి కురులు సవరించి, 
“ఆర్షధర్మాలు నేర్చుకోనని పట్టుబట్టకు తల్లీ!” అని వెడలిపోయినాడు. 


ఆ జగదద్భుతసుందరి స్నానమాడి శుభ్రవస్తాలు ధరించి కచ భాగ్యము తలపై 
పరిష్కారిణులు ముడిగా రచింప బుద్దపూజా గృహానీకి పూజకై పోయినది. 


మగవారు మరచిపోయినా స్త్రీ లోకం ధర్మాన్ని మరవలేదు. ఆంధ్ర మహాదేశంలో 
బౌద్ధధర్మం కొంచెం తగ్గిపోయి, మరల ఆర్షధర్మం నూతన రూపంలో మొలకెత్తినది. అయినా 
ఆంధ్ర వనితామణులు బుద్దారాధన కొనసాగిస్తూ, సంఘారామాలకూ, స్తూపాలకూ విరివిగా 
దానధర్మాలు చేస్తున్నారు. శీధిలములయ్యే చైత్యాలను బాగు చేయిస్తూనూ ఉన్నారు. 


పురుషులలో బౌద్దభక్తి పూర్తిగా నాశనము కాకున్నను శాతవాహను నాటి అఖండభక్త్‌ 
తగ్గిపోయింది. వారూ “బౌద్దారాధనలు చేస్తూ దానధర్మాలు చేస్తూనే ఉన్నారు. తమ స్త్రీలు 
భక్తీతో చేసే ఆరాధనలకు, దానధర్మాలకూ ఆనందిస్తూ ఉన్నారు. 


మాఠరి సారసికాదేవి శాంతహృదయ, పరమబెౌద్ద భక్తురాలు. అయినా భర్తసలుపు 
అగ్నిసోమక్రతువున ఆమెయే సోమిదమ్మ అయినది. 'శాంతిమూల మహారాజు చెల్లెండ్రు, 
శాంతిశ్రీ హమ్మశ్రీలు వదినగారి యందు భక్తికలవారు. తమ చిన్నతనంనుండి 
బౌ ద్దధర్మాభిరతలై ఉన్నా బౌద్దధర్మ బోధనలను అంతగా చవిచూచి ఎరుగరు. సారసికాదేవి 
సకల విద్యాపారంగతురాలు. బౌద్దధర్మ నిషాత కాబట్టి మరదండ్రకు బౌద్ద నికాయాలూ, 
పీఠకాలూ, అభిధర్మసూత్రములు తేలియజెప్పేది. వాస్‌. పుత్రికలు శాంతిశ్రీ, “హమ్మ లిద్దరు 
బుద్దారాధన చేసిరి. మాఠరీ పుత్రి శాంతిశ్రీ ఆరాధన సామాన్యమయినది కాదు. అటు తల్లీ, 
మేనీత్తలూ గురుత్వం చేసినదలా ఉండగా ఆ బాలికకు ఆనందార్హతలు ముఖ్య గురువులై 
బౌద్ధధర్మ సర్వస్వం కరతలామలకం చేసిరి. అట్టి శాంతిల్రీకి ఈ బ్రహ్మాదత్తప్రభువు గురువగుట 
యెట్లు? ఆయన ఎంత పండితుడైన, సద్గుణ సంపన్నుడైనా నిమతాభిమాని కదా. 
బుద్ధదేవా, అహింసా పరమావతారా నువ్వు తప్పింపలేవా, నాకీక్రూరవిధి సంఘటన!” అని 
ఆమే పూజా గృహంలో మహాశ్రమణక విగ్రహం ముందు సమాలింగిత భూతల అయింది. 


౯ 


మహారాజు ఆజ్ఞ అనుల్లంఘనీయము. రాజకీయాలలో పాల్గొంటూ, రాజ్యాలు పాలిస్తూ 
పవిత్ర బ్రాహ్మణవంశాలు నీచగతి పొందాయి. ఒక్కసారి శతవృద్దుడైన అవతారమూర్తి 
నాగార్జునదేవుని కలుసుకొని, ఆ మహాత్ముని ఆజ్ఞను గ్రవాంచడం ఉత్తమమని 
విశాఖాయనక ప్రభువు రథారూఢుడై న్ఫీ పర్వత పాదానీకపోయి, కొండ గుహలలోనుంచి 
కొండచరియపైకి, కొండ చరియపై నుండి శైలగర్భానికి తొలిచియున్న మెట్లనెక్కుచు శిల్పాలు 
చిత్రలేఖనాలు గమనింపకుండా, ఆ ధనకప్రభువు శైలశిఖర సమతలంపైన మహోత్కృష్ట 
ప్రజ్ఞతో ఆంధ్రబ్రాహ్మణ శిల్పవంశంవారు రచించిన మహా సంఘారామ విహార భవనాలేకు 
పోయినాడు. ఆ భవనాల క్రిందిభాగము శైలశిఖరభాగమే, పై అంతన్థును మాత్రం 
సమతలంపైన పెద్దయిటుకలతో నిర్మించారు. ఈలాంటి అంతస్థులు నాలుగున్నాయి. 


నాలుగవ అంతస్తులో కొండ లోయలన్నీ పరకించి చూడడానికి అనువుగా ఒక 
విహారమందిరం, ఆ మందిరానికి నాలుగువైపులా ద్వారా లున్నాయి. ఒకవైపు విజయపురి 
రాచనగళ్ళూ, కోటా కనిపిస్తవి. వేరొకవైపు “కృష్ణానదీ, ఇంకో వైపు నగరము, నాలుగో వైపు 
కృష్ణానదిన్నీ, ఆ విహార మందిరంలో మొగలి ఆకు చాపలు నేలెపై మంచాలపై, పరచిఉన్నవి. 


ఆ చాపలన్నీ నూలువస్తాలకన్న మెత్తవై, కంబళులకన్న దళసరై ఉన్నాయి. ఆ మందిరంలో 
ఒక బంగారు బుద్దవిగ్రహం తూర్పువైపుగా ఉంది. పడమటి గోడచెంత ఎజ్జగంధపు చెక్క 
మంచముపై పరచిన తూలికామృదుల కృష్ణమృగాజినముపై నొక శతవృద్దు కూర్చుండి 
ఉన్నాడు. ఆయనకు నూట పదిహేను సంవత్సరాలున్నవి. ఆ దివ్యపురుషుని దేహము ఈ 
షణ్మాత్రము వదలినట్లు లేదు. ఇంక ఆ విహారమందిరంలో ఏ వస్తువులు లేవు. శ్రీ 
నాగార్జునదేవుడు ఆరడుగుల పొడవువాడు. దక్షిణకోసలస్థమైన ఆంధ్రబ్రాహ్మణ వంశంలో 
ఉద్భవించిన అవతారమూర్తి నాగార్జునదేవుడు. ఆయన బోధిసత్వుడని ప్రజల విశ్వాసము. 


సర్వవిద్యాపారంగతుడు. అవధిలేని జ్ఞానం రూపొందినమూర్తి. సకల జంబూద్వీపము, 
త్రివిష్టప చీనాదెశాలు, యవసువర్ణప్లక్ష్మ శాకశాల్మవి కుశక్రెంచ పుష్కరాది సప్తద్వీపములు 
తిరిగి వచ్చినాడని ప్రతీతి. ఆర్జానార్ష ధర్మములు బుద్దధర్మమూ అత డవగాహించెను. 
బుద్దదేవునితో పాటు నాగార్జునదేవున్‌ భక్తిమై ఎల్లరు స్మరీంచేవారు. ఆయన జుట్టు పూర్తిగా 
నెరిసిపోయింది. దేహాన అనవసరమైన కండలేమీలేవు. చర్మపు కాంతి తగ్గిపోక దివ్యమై 
మెరుస్తున్నది. ఆయన మోమున దరహాస కాంతులు అతిలోక తేజస్సుల లీనమై సర్వ 
విశ్వాసాలను అమృతపు గలయంపి చల్లుతున్నవి. ఆయన రూపమే దివ్యమందాకిని. 


నాగార్లునదేవుడు కోసలరాష్ట్రు బ్రాహ్మణుడై, మహావిద్వాంనుడని _ ఎనిమిదేండ్ల 
వటువుగానే పేరుపొందడంచేత, ఆంధ్రశాతవాహన చక్రవర్తి ఆ బాలకుని మంజుశ్రీ దేవుడని 
యెంచి పూజించెనట, ఆ మహాభాగుడు సర్వ విద్యాక్షేత్రములు సేవించి తిరిగి 
ఆంధ్రదేశానికివచ్చి ధాన్యకటక మహా సంఘారామంలో తాను రచించిన మాధ్యమికవాద 
సూత్రాలను శిష్యులకు నేర్చజొచ్చినాడు. ఆ మహాభాగుడు వాదనిష్టురుడు. 


ఆశ్రమ నియమాలు ఉల్లంఘించిన పదివేవురు భిక్షులను వైశాలి నగర మహా 
సంఘసభ వెడలగొ! ట్టినది. వారిలో ఆరువేలమంది ధాన్యకటక సంఘారామ, ప్రతీపాలపుర, 
కంటకశిలా సంఘారామాది వివిధ సంఘారామాలకు చెందిన భిక్షులు. వీరే మహా 
సాంఘికులని పేరుపెట్టుకొన్నారు. వీరికి వ్యతిరేకము మహాస్థ విహారవాదము. ఆంధ్ర 
మహాసాంఘికులను అంధక సాంఘికులని భారతీయ బా ద్ద సంఘాలు పిలిచేవి. నిరీశ్వర 
వాదమైన భౌద్దము నానాటికి శుష్కమై సాధారణ ప్రజలకు రుచించడంలేదు. 
ప్రజాసామాన్యమునకు తర్కముతో బనిలేదు. వారిభక్తికి ఆధారము లేకపోయినది. కావుననే 
వారు బుద్దధాతువులు నిక్షిప్తమైన చైత్యాలను, బుద్ధదేవ చిహ్నాలయిన పాద, బోధివృక్ష, 
ధర్మచక్ర, పూర్ణకలశ చైత్యములను పూజించి, చివరకు బుద్దునే దేవుడన్నారు. 


అది అదనుగాగొని ఆర్షధర్మవాదులు, బౌద్దమతాన్ని ఖండించి, మరల ఆర్షధర్మ ము 
పునరుద్దరింప సాగినారు. ఈ రెంటినీ సమన్వయించు వాదము మాధ్యమికము. దినినే 
మహాయాన మంటారు. ఈ పూర్ణ పురుషుడైన నాగార్జున దేవుడు బౌద్దధర్మాని అశోకుని 
తర్వాత రెండోసారి పునరుద్దరించినాడు. ఈయన జంబూద్వీపం అంతా తిరిగి ధర్మ 
దిగ్విజయముచేసి, మళ్ళీ ధాన్యకటక పురిలో తన ఆశ్రమానికి చేరుకొనేసరికి, వాసిష్టిపుత్ర 
పులమావి చక్రవర్తి సర్వ దక్షిణాపథాన్ని ఏకచ్చత్రాధిపతిగా ఏలుచుండెను. అప్పటికి 
నాగార్జునునకు నలుబది సంవత్సరాలు. 


వాసిష్టిపుత్ర పులమావి అటు ఆర్షధర్మ మవలంబించి అశ్వమేధాది క్రతువులు 
చేన్తూఉండెను. ఆయన తనతండ్రి గౌతమీపుత్ర శాతకర్ణి వలన అమిత గౌరవం పొందిన 
ఆచార్య నాగార్జున పరమార్హతులను పూజించెను. సర్వ ధర్మాలు ఆయాచార్యదేవునిడు 
నేర్చుకొన్నాడు. నీతివిశేషాలను గూడ నాగార్జున దేవునివలన గ్రహిస్తూ ఉండెను. 
సర్వదక్షిణాపథంలో ఉన్న వందల కొలది మహాసంఘారామాలకు ఆచార్యదేవుడు 


ముఖ్యాచార్యుడయినాడు. 


కొంతకాలనికి ఆ మహాతపస్వి అటవీ ప్రదేశానికి సమీపంగా తనకొక గ్రామాశ్రమం 
నిర్మింపుమని చక్రవర్తిని కోరినాడు. ఆ వాసిష్టి పుత్రుడు అటవీ రాజ్యమైన కొరవి రాష్ట్రానికి 
చోరరాష్ట్రానికి ధనకరాష్ట్రానికి పల్లవ భోగానికి మహాసామంతులయిన ఇక్ష్వాకు ప్రభువులు 
నిర్మించిన విజయపురికడ శ్రీపర్వత శిఖరంపై నాగార్జునదేవునికొక పవిత్రాశ్రమం నిర్మించెను. 


౧౦ 


విజయపురి నాగార్జునాచార్యుల కాలంలోనే పెద్దనగరమైనది. ఎటు చూచినా రెండు 
గోరుతాలుంటుం దానగరం. కృష్ణానదీతీరాన యోజనదూరం వ్యాపించినది. ఈ 
మహాపట్టణానికి ఉపగ్రామాలు ఇరువది ముప్పది ఉన్నాయి. ఈ మహానగరానికి ధనకుల 
శేఖరుడైన బ్రహ్మదత్తుడే పాలకుడు. ఈ విశాఖాయనకులలో ఒక కుటుంబంవారు ఇప్పటికి 
రెండు మూడు వందల సంవత్సరాలనుంచి వేంగీరాష్ట్రానికి మహాసామంతులు, 
మహాతలవరులు, మహాసేనాపతులుగా ఉన్నారు. బ్రహ్మదత్తుని తాతతండ్రులు, ఇక్ష్వాకు 
శాంతి మూలమహారాజున్నూ మహాచార్యబోధిసత్వ నాగార్జునదెవుని శిష్యులు. 


నాగార్జునదేవుని మిత్రుడైన వాసిష్టిపుత్ర పులమావి చక్రవర్తి ఇరవై ఎనిమిది 
సంవత్సరాలు అఖండ సామ్రాజ్యము పాలించి దివంగతులయ్యారు. వారి మామగారు 
ఉజ్జయిని మహాక్షాత్రపుడు అల్లుని లోకువ చేసి ఆంధ్ర సామ్రాజ్యంనుంచి విడిపోయి, 
అల్లునితోడనే యుద్దం సాగించాడు. అప్పుడు నాగార్జునదేవుడు ఇరువాగులవారికి 
సంధిచేసి, మామగారిచే అల్లుని చక్రవర్తిత్వం ఒప్పించారు. 


వాసిష్టీపుత్ర పులమావిపుత్రులు భారద్వాజిపుత్ర శివక్రీ ఛత్రపాణి నాగార్జునదేవుని 
ప్రియశిష్యుడై, తండ్రి నిర్యాణానంతరం చక్రవర్తి సీంహాసనం అధిష్టించి పదమూడు 
సంవత్సరాలు రాజ్యంచేసి పుత్రుడైన గౌతమీపుత్ర యజ్ఞశ్రీ శాతకర్ణిని నాగార్జునదేవునికి అప్ప 
చెప్పి, భగవంతునిలో  లీనమైపోయినాడు. యజ్ఞశ్రీ శాతకర్ణి సార్వభౌమ 
సింహాసనాసీనుడైనాడు. ఛత్రపాణి చక్రవర్తి మహాభక్తుతై రాజ్యపాలనంలో విక్కువ 
శ్రద్ధవహించక మేనమామలయిన క్షాత్రవులు స్వాతంత్ర్యం పొందినా, చూటు శాతకర్ణులు, 
మహాభోజ కాదంబులు, మహారథులు, అభీరులు, స్వాతంత్ర్యం పొందినా ఊరుకొనను. 
ఉత్తరాంధ్రనాగులు, వాకాటులు, మాఠరులు, వాసిష్టులుగూడ స్వాతంత్ర్యం పొందినారు. 
ఇటు వెంగిపుర సాలంకాయనులు, గూడూరుపుర బృహత్సాలాయనులు, ఇంద్రకీల 
విష్ణుకుండినులు, ధనదుపుర ధనకులు, పూంగిప్రోలుపుర గౌతములు మాత్రం విజయపుర 
ఇక్ష్వాకులతోపాటు మహాసామంతులయి రాజ్యం రక్షిస్తూ ఉండిరి. 


న 


(0 


యజ్ఞశ్రీ శాతకర్ణి చక్రవర్తి సింహాసనం ఎక్కగానే ఇక్ష్వాకు శాంతమూలుడు 
సర్వసేనాపతిగా, దేవదత్తుడు సేనాపతిగా సాలంకాయనాది సామంతులు కొలువ 
అఖండసైన్యం చేకూర్చుకొని, ఒక్కసారి దిగ్విజయానికి బయలుదేరినంత స్వాతంత్ర్యం 
పొందిన రాజ్యాలన్నీ దాసోహమని కప్పం గట్టినవి. ఆ దిగ్విజయం పూర్తికాగానే ధాన్యకటకం 
తిరిగివచ్చి, యజ్ఞశ్రీ అశ్వమేధం, వాజపయం చేసినారు. నేడు యజ్ఞశ్రీ వృద్దుడైపోయినాడు. 
ఇంక దక్షిణా పథం అంతా ముక్కలు కావలసిందేనా అని అనుకుంటూ బ్రహ్మదత్తప్రభువు ఆ 
మహాచైత్య మందిరంలో దిగువ అంతస్తులందు భిక్షులకడకు వచ్చినాడు. 


ఆ భిక్షులందరూ బ్రహ్మదత్తునిపై నాగార్జునదేవునికి ఉన్న ప్రేమ ఎరుంగుదురు. 
బ్రహ్మదత్తుడు, ఆనందార్హతులు, శాంతమూలుడు, చక్రవర్తి యజ్ఞశ్రీ మాత్రమే నియమిత 


దినాలలో, నియమితకాలాల ఆ బోధిసత్వుని దర్శింపవచ్చు. బ్రహ్మదత్తుడు భిక్షులకు 
నమస్కరించినాడు. అప్పుడొక వృద్ద శ్రమణకుడు బ్రహ్మదత్తుని_స్నానగ్భహానికి 
కొనిపోయినాడు. బ్రహ్మదత్తుడు ఆ స్నాన గృహ కుడ్యమందున్న గోముఖాన వినిర్గమించే 
ప్రసవణం క్రింద స్నానంచేసి ఆ శ్రమణకు డందిచ్చు చీనాంబరాలను ధరించినాడు. 


అప్పుడు అర్హతులొకరు వచ్చి మాటలాడక స్కందవిశాఖాయన ప్రభువును చివర 
అంతస్తులోనికి తీసుకొనిపోయినోడు. అడవి స్కంద విశాఖాయనక ప్రభువు 
నాగార్జునాచార్యుని ఎదుట సాష్టాంగము పడినాడు. 

“నాయనా, దగ్గరకు వచ్చి కూర్చో” అని అతి మధురములై, దివ్యామృతధారలైన 
మాటలు స్పష్టముగా వినంబడినవి. బ్రహ్మదత్తప్రభువు ఆనంద వికసితమైన మోముతో లేచి, 
నాగార్జునదేవునికడకు వచ్చి వారి మంచముదాపున క్రింద మొగలియాకు చాపపై 
కూర్చుండినాడు. నాగార్జున. దేవుని వదనాన మందహాసము సంపూర్ణ జ్యోత్స్నలు 
విరియుచున్నది. 


“ధనకప్రభూ! మీ నాయనగారు శ్రీశైలారణ్యాశ్రమంలో క్షేమంగా ఉన్నారా?” 
నాగార్జునదేవుడు మాట్లాడునప్పుడు పెదవులు కదలినట్టు కానరావు. 


“క్షేమంగా ఉన్నట్లు వార్తలు వస్తూనే ఉన్నవి భగవాన్‌!” 
“కాలం మనలోనే ఉంది. దానినుంచి మనం ఎంతదూరం పరుగెత్తగలం?” 
“చిత్తము” 


“మూడుగా కనుపిస్తూ ఏకమైనకాలం అనంతమై, మనుష్యుని అణువణువూ 
పొదువుకొని ఉంటుంది.” 


“చిత్తం భగవాన్‌!” 


“శాతవాహన యుగం అన్తమిస్తున్నది. దేశంలో ధర్మనాశనం కలుగుతుంది 
అనుకుంటున్నావు.” 


“చిత్తం భగవాన్‌." 
“ఆనాటి ఇక్ష్వాకు వంశంలోనిదే ఈ విజయపురి శాఖ.” 
“చిత్తం.” 


“నాయనా, ఇక్ష్వాకులమీదే ఈ మహాదేశ రక్షణభారం పడుతుంది. ఆ ఇక్ష్వాకుల భారం 
నీపైన ఎక్కువ మొగ్గుతుంది. ధర్మనిర్వహణానికి దారిచూపే వెలుగు మనలోనే ఉంది.” 


“భగవాన్‌! నేను కృతార్జుణి. 
“నాయనా! నువ్వు ధాన్యకటకంనుండి రాగానే, ఇక్కడికి ఒక్కసారి రా.” 


ఆనందంతో, అనిర్వచనీయ మహాభక్తితో బ్రహ్మదత్తుడు భగవాన్‌ నాగార్జునదెవునకు 
సమాలింగితభూతభూతలుడై నమస్కరించి, నెమ్మదిగా నడిచి వెడలి పోయినాడు. 


నాగార్జునదేవుని చిరునవ్వులు విశ్వమున ప్రసరించినట్టయి పోయినవి. ఆశీర్వచన 
సమ్మిశ్రీతమగు చూపులు బ్రహ్మదత్తుని గుమ్మము వరకు సాగనంపినవి. బ్రహ్మదత్తప్రభువు 
కొరకు బహిర్మందిరంలో ఎనలేని ఓర్పుతో కనిపెట్టుకొని యున్నాడు ఆ వృద్దశ్రమణకుడు. 
బ్రహ్మదత్తుడు ఆశ్రమణకుని వెంటనే బయలుదేరి అంతస్తులు దిగి, అక్కడ ఉన్న 
భిక్షులకందరకు నమస్కరించి వారి సెలవుపొంది వెడలి "పోయినాడు. త్రికాలజ్ఞులైన 
మహనీయుల దర్శనమే సర్వసంశయాలకు నివారకమనుకొన్నాడు బ్రహ్మదత్తుడు. 
మహాత్ములు ధింపనవసరములేదు. శుద్దసాత్త్వికులను సకలమార్గములూ 
మూలకారణానికే కొంపోవును. 


ప్రపంచంలోని అపశ్రుతులు మానవహృదయాన్ని సంశయానిలం చేస్తవి. స్థిరమైన 
పట్టు హదు సంతతమైన ఈ జగత్సరిణామం అతిచిత్రమైనది. కనుకనే ఇది మాయగా 
గోచరిస్తుంది. ఉపనిషద్విచారణ మార్గాన్ని బౌద్దవిచారణ పరిపూర్తి చేసిందనుకుంటే, 
బౌద్ధధర్మకూడా హీనమైపోవడమేమిటి! ఎన్నో “చిన్న చిన్న సిద్దాంతాలు ఈ ధర్మ 
సమన్వయానికే భగవాన్‌ నాగార్జునదేవులు అవతరించారు. శ్రీకృష్ణప రమాత్తే బుద్ధదేవుడు, 
ఆయనే నాగార్జునదేవుడు అనుకుంటూ బ్రహ్మదత్తుడు కొండ దిగి, రథమెక్కి కృష్ణాతీరానికి 
వెళ్ళి, ఓడలరేవు చేరినాడు. 


శాంతిమూల మహారాజు క ష్టానది పడవల రేవును చలవ నాపరాళ్ళ వితర్దికగా 
నిర్మాణ మొనర్చజేసెను. ఆ వసంత కాలంలోకూడా విజయపురి చెంత కృష్ణలో వేలకొలది 
ఓడలు, నావలు, పడవలు, తరణులు అన్నీ కునికిపాటుపాడే వృద్దులవలె, ఆ నదీ 
తరంగాలలో ఊగిసలాడుతున్నవి. బ్రహ్మదత్తుడు రేవు దగ్గరకు పోయేసరికి ఒక 
ఓడలోనుంచి సరుకు దిగుతోంది. 


౧౧ 


బ్రహ్మదత్తుడు రథము దిగి రేవులోని ఓడల పరిశీలింప వెడలినాడు. ఈ ఓడలు 
సాగరికములుకావు. నదులలో ప్రయాణంచేసే తరణులు. ఇవి సముద్రంవరకు ప్రయాణం 
చేస్తాయి. కొలందియలు అన్న ఓడలు నదుల ముఖద్వారంలోనూ లోతు నదులలోనూ 
సముద్రతీరం వెంబడినీ ప్రయాణం చేస్తాయి. నదిలో మాత్రమే యానం చేసేని నావలు. 
సముద్రంలో మాత్రం యానంచేసే ఓడలనే సాగరికములనీ, నౌకలనీ పిలిచేవారు. కృష్ణాముఖ 
ద్వారము ఎంత పెద్ద ఓడలలో నుంచి సరుకులన్నీ తాము ఎగుమతి చేసుకొని, ఈ ఓడలు 
నదితీర పట్టణాలలో దిగుమతి చేయవలసిన సరకులను దిగుమతి చేస్తూ ప్రయాణం 
సాగిస్తాయి. శ్రీపార్వతీయాంధ్ర ప్రదేశంవరకూ కృష్ణలో ఒక్కనడివేసవి కాలంలో తప్ప 
తక్కినకాలాల్లో ఈ పెద్ద ఓడలు ప్రయాణం చేస్తూనే ఉంటాయి. 


బ్రహ్మదత్తప్రభువు దిగుమతి అయ్యే మిరియాలు, లవంగాలు, ఏలకులు, దాల్చిన చెక్క 
ముత్యాలు, లక్క కెంపులు, చినాపట్టు, బంగారము పరీక్షించెను. శ్రీకాకుళంలోనే వర్తకులు 
సుంకాలు చెల్లించి సరకులు ఓడలో ఎక్కించుకొన్నారు. సుంకాలు పుచ్చుకొన్నట్లు శాతవాహన 
ముద్రికలు ఓడ నాయకునికడ ఉన్నాయి. ఏ ఎ వస్తువునకు ఎంత సుంకమిచ్చిరో ఆ 
వివరాలను సముద్రవర్తకాధికారి రాగి రేకుమీద చెక్కించి ఆ ఓడ నాయకునికి ఇచ్చినాడు. 
వానినెల్ల ఆ ప్రభువు పరీక్షించినాడు. విజయపురంనుంచి వజ్రాలు, బియ్యము మొదలగు 
ధాన్యాలు, నూలు, కంబళ్ళు, ఉన్నివస్త్రాలు, పొత్తుబట్టలు, బంగారు వెండినగలు, కత్తులు, 
ఫలకములు, వర్ణములు, నువ్వులు మొదలగు నూనెవస్తువులు, పూగిఫలాలు, సంగీతవాద్య 
విశేషాలు, దూదీ, గాజులు, దంతపుశిల్సాలు, చింతపండు, ఉప్పు, సారాయములు సరుకు 
లెగుమతి అవుతవి. 


ఆంధ్రదేశ వణిక్కులు, ఆంధ్రశిల్ప బ్రాహ్మణులు జగత్రసిద్ధి నొందినారు. ఆంధ్ర నేతపని 
లోకపూజ్యము. అన్ని కుటుంబాలవారు వడికేవారు. సర్వసాధారణంగా ఆంధ్రులు వడకిన 
నూలు సాలిపురుగు దారాలకన్న సన్నంగా ఉక్కు తీగలకన్న బలంగా ఉండేది. కొన్ని 
మడతలుపెట్టి కట్టుకొన్నా ఒళ్ళు కనబడేది ఆంధ్ర స్త్రీలు వడికిన వలువలలో. అలాంటి 
నూలును నేయడంలో, ఆ నూలుకు రంగులద్ది చిత్రవ్‌ర వస్తాలు నేయడంలో ప్రపంచంలో 
ఆంధ్రతంతుకారకుల మించిన వారింకొకరు లేనేలేరు. తెల్లని వస్తములు చేసిన వెనుక 
వర్ణకారకులు రంగులు అత్యంత మనోహరంగా అద్ది పూవులు లతలు మొదలయిన 
అలంకార శిల్పాలుగా సిద్ధం చేసేవారు. వస్త్రాలు లాతి విలాతులవారు ఎగనెత్తుకుపోయేవారు 
ఈ గొట్టెలను పెంచి ఉన్ని తీసి, ఆ ఉన్నినీ ఓషధీరసంతో కడిగి శుభ్రంచేసి చిత్రవిచిత్రంగా 
కంబళ్లు, రత్నకంబళ్ళు, శాలువలు మొదలయినవి అల్లేవారు. ఆంధ్రభూమిలో, రజితమును 
నూలుపై పోతపోసిన దారము రజని అని పారశీకులు సిద్ధంచేసేవారు దానిని సరజ లేక 
సరిగ అనే వారు ఆంధ్రులు. ఆ సరిగ వస్తాలలో అంచులు పువ్వులు లతాదికాలూ నేసేవారు. 
ధాన్యకటకము, విజయపురి మొదలయిన మహాపురాలలో ఈ వస్త్రశిల్చం విరివిగా 
చిరకాలమునుండి జరుగుతున్నది. బ్రహ్మదత్తునికి ఆంధ్రశిల్పులన్నా ఆంధ్రవస్తకారులన్నా 
అపరిమితాదరం. రోమక, యవన, నీలాది ద్వీపాలలో భారతీయ వస్త్రాలకు, శల్చపుపనికి 
ఉన్న గౌరవము విన్నప్పుడు బ్రహ్మదత్తుడు ఉప్పాంగిపోయేవాడు. 


ఓడలు అనంతమైన సముద్రంలో నిర్భయంగా తేలిపోతున్నాయి. వరుణ దేవునికి 
కోపం రాకుండా ఉంటే ప్రయాణంలో ఓడలకేమీ ముప్పం లేదు. గాలివేగము వానికి 
తోడవుతుంది. ఓడలకు మహాసముద్ర మధ్యమందుండే ప్రవాహ భేదాలు 
సహాయమవుతాయి. లేదా, తెడ్డు వేసుకొని, ఆంధ్ర నౌకలు ప్రయాణం చేస్తాయి. ఓడలు 
నడపటంలో ఆంధ్ర నావికులు పెరుపొందినారు. నాలుగువందల గోరుతాల సముద్రతీరం 
పొడవునా వరుణదేవుడు ఆంధ్ర నావికులను వాత్సల్యంతో చూస్తాడు. అహో! వీరుకదా 
వరుణదేవుళ్ళు అని బ్రహ్మదత్తుడు అనుకున్నాడు. 


తెరచాపలన్నీ ఎత్తి, సముద్రాన్నే ఆకాశంచేసి, ఓడ రాజహంస అయి తేలిపోతూ 
ఉంటుంది. నావికులు పాటపాడుతూ ఉంటారు. లోపల యాత్రికులు ఉంటారు. యవద్వీప 
భాషలో నావికా నాయకుణ్ణి “సరాంగు” అంటారట. ఆ నాయకుడే ఓడకు కళ్ళు. 
మెదడూను. వారి పాట ఎంతో మధురంగా ఉంటుంది. భూమి మనుష్యుల తల్లి. సముద్రుడు 
నావికుల తండ్రి, వారికి తల్లి ఆకాశం, నక్షత్రాలు సహోదరీమణులు. సూర్య దేవుడు 
సోదరుడూ, గురువూ. చంద్రుడు ప్రియురాలు. ఓడ రెక్కలు చాచి ఎగిరిపోతోటే 
బ్రహ్మదత్తుడు చిన్నతనంలో తాను తామ్రలిప్తినుండి తామ్రపర్ణి వరకు ప్రయాణం చేసిన 
విషయం జ్ఞాపకం తెచ్చుకున్నాడు. మొదటి దినాలలో భయంవేసింది. భోజనాదికాలు 
ఓడమీదనే. ఎక్కడా భూమి కనబడలేదు. ఆ సముద్రమధ్యంలో నావికులు తమ దారి 
తెలుసుకోవడం అత్యద్భుతమైన విషయం వారు నక్షత్రాలు చూచేవారు రాత్రులు. సూర్యుణ్ణి 
చూచేవారు పగలు. మేఘాలు ఆకాశం నిండిపోతే గాలివెళ్లే తీరు మొదటినుంచి గమనిస్తూ 
ఓడ నడుపుతుంటారు. 


౧౨ 


బ్రహ్మదత్తుప్రభువు నదితీరంనుండి రథముపై రాచనగళ్ళవైపు వెళ్ళినాడు. ఆ 
మరునాడే తాను మహారాజకుమారికకు విద్య ప్రారంభింపవలసన శుభముహూర్తము. 
నగరమున అన్ని వీధులు రథపథములు కావు. కాబట్టి పెద్దవీధుల వెంటనే రాచనగళ్లున్న 
కోట ప్రక్కనుండి మరల కృష్ణ ఒడ్డుకు వచ్చి, రెండు గోరుతముల దూరముపోయి, తన 
పండ్లతోటను చేరినాడు. అచ్చటి వనాలలో సమస్త ఫలజాతులు పండుతవి. మామిళ్ళు 


విరివిగా పిందెలతో నిండి ఉన్నవి. పనసపిందెలు దిగుతున్నవి. అరటిచెట్లకు మనిషి 
ఎత్తుగెలలు వ్రేలాడుతున్నవి. అవి ఎప్పుడూ గెలలు వేస్తూనేఉంటాయి. నిమ్మలు పూలతో 
పిందెలతో నిండి ఉన్నవి. పెద్ద నేరేడులు పూతతో పిందెలతో నిండి ఉన్నవి. ద్రాక్షపళ్ళు 
పిందెలతో నిండి ఉన్నాయి. పూగీ వృక్షాలు గెలలు దిగుతున్నవి. శీతాఫలములు కాపు 
కాస్తున్నవి. నదితీరం పొడుగునా పెద్దదోసపాదులు పందెళ్ళపై పాకుతున్నవి. నాగ 
రంగములు బంగారు ఎరుపు పళ్ళతో నిండి ఉన్నవి. నారికేళాలు ఆకాశం అంటుతూ జటలు 
దెసలక్రమ్మాగా నాట్యంచేసే శైవులులా ఉన్నవి. 


బ్రహ్మదత్తుడు తిన్నగా తోటలోనికిపోయి భవనం ముందు రథము దిగినాడు. 
బ్రహ్మదత్తప్రభువు వస్తూ ఉండగానే తోటమాలీలు నమస్కారాలు చేస్తూ ఉండిరి. ఆ ప్రభువు 
రథము దిగగానే సూతుడు రథము తోలుకొని పోయినాడు. కృష్ణకు, నూరు వివర్తనములున్న 
ఆ తోటకు ఒక నగపంక్తి అడ్డమున్నది. ఒక్క దిక్కుననే తోటలోనుండి కృష్ణవరకూ లోయదారి. 
ఆ లోయనడుమ సంతతము ప్రవహించే చిన్న సెలఏరు ఉంది. ఆ నూరు నివర్తనముల 
తోటలోను ఎన్నో కూపాలూ, ఒక క్రీడాసరస్ఫూ, ఒక నడబావి. సరస్సుచుట్టూ సమస్త 
పుప్పజాతుల వృక్షాలున్నాయి. బ్రహ్మదత్త ప్రభువు ఆ సరస్సు ప్రక్కన ఉన్న తిన్నెపై 
కూర్చుండినాడు. సూర్యుడు అప్పుడే ఆకాశం మధ్యకు వస్తున్నాడు. భోజనం వేళ అయినా, 
ఆయన కాగొడవే తట్టలేదు. 


చక్రవర్తి మహావృద్దు. అవసాన దినాలు; కుమారుడు వీరసుడు. ఇక్ష్వాకు మహారాజే 
దేశాలలో ధర్మం నడుపగల మేటి వీరుడు. ఆయన చక్రవర్తి అల్లుడు. పులమావి కుట్రలు 
చేస్తున్నాడు. ఆయనకు అభీరులూ, క్షాత్రవులూ సహాయం చేస్తామంటున్నారు. పులమానికి 
శ్రీశాంతిల్టీ్‌ మహారాజకుమారికను వివాహం చేసుకుందామని ఉన్నది. శాంతిశ్రీ కుమారి 
త్రిజగన్నోహిని. బాలలకు అంత అందము ఉండడంవల్ల ఒక్కొక్కప్పుడు రాజకీయాలలో 
కష్టములు సంభవిస్తాయి. ఆ బాలకు తాను చదువు చెప్పాలట. రపే ఆ శుభముహూర్తము. 
ఆ బాల భిక్కుని కావాలని సంకల్పము పూనినదంటారు. ఆమె హృదయంలో కామగంధము 
లేదట. తల్లిదండ్రులన్నా ప్రేమలేదట. వారియెడ గౌరవంతో సంచరిస్తుందట. ఆమె హృదయం 
శుద్దశూన్యం, తెల్లటి రాయి అంటారు. కాని ఆమె స్వభావము సాత్వికమట. రాతి 
హృదయానికి సాత్విక గుణమెలా అలవడుతుంది? శుద్ధసత్వంకూడా తమస్సులా 
కనిపిస్తుంది. అంతే. ఓహో ఏమి అందం! అలౌకికమా సౌందర్యం. ఆ పరమసుందరికి తాను 
యువకుడు, అవివాహితుడు ఎలా చదువు చెప్పడం? 


ఆ సమయంలో తోటమాలి పరుగునవచ్చి, బ్రహ్మదత్తప్రభువు కడ మోకరించి, “ప్రభూ, 
శ్రీ మహారాజులవారి కడనుండి కంచుకి వచ్చి తమ దర్శనము అపేక్షిస్తున్నారు” అని మనవి 
చేసుకొన్నాడు. 


“అలాగా! వెంటనే ప్రవేశ పెట్టు.” 


కంచుకివచ్చి బ్రహ్మదత్తునికి నమస్కరించి, “ప్రభూ! మహారాజుల వారికి 
ధాన్యకటకంనుండి గజవార్త వచ్చింది, తమ్ము వెంటనే ఆలోచనా మందిరానికి రమ్మన్నారు. 
అక్కడనే పూంగియ స్కందశ్రీమహాప్రభువూ ఉన్నారు. శ్రీమహారాజకుమారులవారూ అచ్చటనే 
ఉన్నారు” అని మనవి చేసినాడు. 


“సరే నేనూ వస్తున్నాను” అని బ్రహ్మదత్తప్రభువు లేచి తన వీపున వ్రేలాడు శంఖంతీసి 
“భోం, భోం” అని ఊదినాడు. ఆ వెంటనే రథాన్ని తోలుకొని సూతు డక్కడకు వచ్చినాడు. 
బ్రహ్మదత్తప్రభువు రథారోహణం చేయగానే ఆ రెండు గుజ్జాలూ వాయువేగంతో 


విజయపురంవైపు సాగినాయి. కన్నుమూసి తెరిచేలోపల రాచకోట వచ్చినది. కోటగోపుర 
ద్వారం దాటి, రథం రాజభవనం సమీపించి, ఆగిపోయినది. వెంటనే బ్రహ్మదత్తుడు 
రథావతరణంచేసి మృగరాజువలె లోనికి నడిచిపోయినాడు. మహాకంచుకి ఉత్తమాజానేయ 
మధివసించి రథము వెంటనే వచ్చి, బ్రహ్మదత్త ప్రభువు రథావతరణ చేయకమునుపే గుఖ్జిం 
దిగి, అచ్చట ఉన్న సారధికి కళైమందిచ్చీనాడు. వారిరువురు సమాలోచన మందిరానికి 
వెళ్ళిపోయినారు. బ్రహ్మదత్తుడు మహారాజునకు స్కందశ్రీ ప్రభువునకు నమస్కరించినాడు. 
మహారాజ కుమారుడు వీరపురుషదత్త ప్రభువు లెచి బ్రహ్మదత్తునకు నమస్కరించినాడు. 
బ్రహ్మదత్త ప్రభువు మహారాజకుమారుడూ ఆసనాలధివసించినారు. 


మహారాజు: బ్రహ్మదత్త ప్రభూ! వులమావి ప్రభువు తాను ముసిక నగర రాజప్రతినిధి 
అయినా ధాన్యకటకంలోనె ఉంటున్నాడుకదా! ఈ మధ్య ఆతని కుట్రలెక్కువ కాగా, 
సార్వభౌములు పులమావిప్రభువును ధాన్యకటకం వదలిపోవద్దని ఆజ్ఞ ఇచ్చినారు. ఆలాంటి 
సమయంలో నిన్న రాత్రి అతడు ముసికనగరం ప్రయాణమై పోయినాడట. 


బ్రహ్మదత్తు: ఈ వార్త పంపించింది ఎవరు మహాప్రభూ? 
స్కందశ్రీ: మహామంత్రి శివశ్రీ పంపించినారు. 


బ్రహ్మ: మహాప్రభూ! పులమావిని ముసిక నగరమే వెళ్ళనీయండి. ధాన్యకటకంలో 
ఉండి కుట్రలు చేయడంకన్న మనకు దూరంగా ఉండడము ఉత్తమం కాదా? 


వీరపురుష: బ్రహ్మదత్తప్రభూ! ముసికలో ఉంటే పులమావికి ఇతరులతో కలవడం 
సులభం కాదా? బ్రహ్మ: సులభమే. కానివ్వండి. చక్రవర్తి వారసుడైన ఒక రాజకుమారుని 
మనం ధర్మపరంగా ఏమిచేయగలం? అతడు మంచివాడైతే పూజార్హుడే! కాక రాజద్రోహం 
సలుపడానికి కుట్రలుచేస్తే భయంకర ధర్మగ్గాని అవుతుంది. ఆతడు శిక్షార్లుడు. 


వీరపురుష: తమ ఆలోచన బాగున్నది. 
బ్రహ్మ: ఈ విషయం చక్రవర్తికి తెలియునా? 
స్కందత్రీ: చక్రవర్తి చాలా జబ్బుగా ఉన్నారు. అందుచే తెలియనీయలేదట. 


బ్రహ్మ: చిత్తం నేను వెంటనే మన అపనర్చులలో దిట్టలను ముసిక నగరం పంపి 
పులిమావి శాతవాహన ప్రభువు అక్కడ ఏమిచేస్తున్నదీ తెలిసికొంటాను. 


మహారాజు: ధనక ప్రభు! మీరు వెంటనే మన సైన్యాలను ఆయత్తం చేయించి 
ఉంచండి. ఏ సమయానికి మనం యుద్ధాభిముఖులం కావలసివస్తుందో ? 


మహారాజు లేవగానే, మంత్రులు, సామంతులు, మహారాజకుమారులు లేచినారు. 


(౧౩ 


విష్ణునాధుని, సరస్వతిని, స్కందుని, బుద్ధదేవుని, విష్ణుని, శివుని పూజించి 
బ్రహ్మదత్తప్రభువు శాంతిశ్రీ రాజకుమారికి చదువు ప్రారంభించారు. ఆమె కీచదువుపై, ఈ 
గురువుపై భక్తిలేదు. తల్లిదండ్రుల ఆజ్ఞలను ఉల్లంఘించ కూడదన్న నియమమే ఆమె నీ 
చదువుకు ఒప్పింపచేసింది. మహారాజ కుమారికి చదువు చెప్పేటప్పుడు ఆమె చెలులు 


ముగ్గురు దగ్గరనే ఉన్నారు. 
స్కందవిశాఖాయనక ప్రభువు ఆరంభమందే ఆత్మ అంటే ఏమిటి? అని ప్రశ్నించారు. 


“స్వామి! అత్మ అంటే ఉపనిషన్మత ప్రకారం సత్‌ పదార్ధము. తక్కినవన్నీ ఆ 
పదార్థానికి అభాసలు. 


“బౌద్దధర్మ ప్రకారం ఆత్మ ఉన్నదా?” 
“బౌద్దంలో ఆత్మ సత్యము కాదు.” 
“బౌద్ధధర్మంలో సత్‌ పదార్థమేది?” 


“బౌధంలో రెండు సంప్రదాయాలున్నాయి. హినయానమునందు పురుష వ్యక్తిని 
తెలియజేసేది ఆత్మ. దీనిని మహాస్థ విరవాదమంటారు. వ్యక్తులు తమ నిర్మాణం తాము 
చూచుకోవాలి. ఈవాదంలో మహాసాంఘికులు మానవ సంఘానికంతకూ విముక్తి 
తీసుకురావాలంటారు. ఈ సాంఘిక వాదంలో ముక్తి సత్యం, బుద్దుడు శాశ్వతుడు.” 


“ప్రథమావాదంలో బుద్ధు డెట్టివాడు?” 
“ఆ వాదంలో సంయుకీ సంబుద్దుడు అలౌకిక పురుషుడుమాత్రం.” 


“మహా సాంఘికవాదంలో రెండు శాశ్వాతపదార్థములు ఉన్నట్లు తేలుతోంది కదా. 
రెండు శాత్వతములు విశ్వంలో ఏలా ఇముడుతాయి?ోో 


“ఆ రెండూ ఒక సత్తునే చెప్పుతవి.” 
“సత్‌ భావన ఏలాంటిది?” “బుద్దుడే పరమసత్యం.” 


“మహాయానంలో బౌద్ద త్రిరత్నాలకు ప్రాముఖ్యం ఉన్నది. ధర్మ, బుద్ధ, సంఘాలు 
మూడు త్రిరత్నాలు.” 


“అవును” 


“అందులో ధర్మము సత్‌ అనిన్నీ అదే ప్రజ్ఞ అనిన్నీ ఆ ప్రజ్ఞను సంపాదించుకొనే 
ఉపాయమే బుద్దుడనీ చెప్పుతారు. ధర్మం శాశ్వతమంటే ధర్మాచరణం చేసే పురుషుడూ 
శాశ్వతుడు కావాలికదా! పురషుడు దేహం వీడితే ధర్మమేమయింది? ధర్మంచేత 
వాడమయినాడు?” 


“ధర్మం ఎప్పుడూ ఉంటుంది.” 
“అధర్మమో?” 
“అశాశ్వతము.” 


“అహింసాది ధర్మాలు సాపేక్షములు కదా, సాపేక్షవలన గుణమత్త ఏర్పడుతుంది కదా, 
ధర్మానికి?” 


“ధర్మం గుణయుక్తమె.” 
“గుణములు శాశ్వతమా?” 
“సద్గుణములు శాశ్వతములు.” 


“ఆ సత్‌ గుణములు అశాశ్వతములని ఏర్పడుతుంది. వెలుగు శాశ్వతమై, చీకటి 
అశాశ్వతమెలా అవుతుంది? చీకటి అనేది వెలుగు యొక్క అభావమే కదా? ఈ 
ద్వంద్వాలలో ఒకటి శాశ్వతమై రెండోది అశాశ్వతమెలా అవుతుంది?” 


ఈ విధంగా బ్రహ్మదత్తుడు చదువు ప్రారంభించాడు. శాంతిశ్రీ నిశ్చలతతో తొణకని 
నిర్మలతతో ప్రత్యుత్తరాలు ఇస్తున్నది. బ్రహ్మదత్తుని అఖండ శేముషి శాంతిశ్రీకి పూర్తిగా 
తెలియును. అయినా ఆమె ఇసుమంత కూడా చకితహృదయ కాలేదు. చెక్కిన విగ్రహంలా 
ఆమె శిష్యపీఠంపై గురువున కెదురుగా అధివసించి ఉంది. 


శిష్యులు ప్రశ్నించటం ఆచార్యులు ఉపదేశించడం సాధారణ విధానం. కాని ఈ 
విచిత్రమైన విద్యాభ్యాసంలో గురువే పృచ్చచేయడం శిష్యురాలు ప్రత్యుత్తరాలు ఇవ్వడం 
జరిగింది. ప్రథమదినం పూజలైన తర్వాత "రెండు ఘటికలు మాత్రమే బ్రహ్మదత్త ప్రభువు 
శాంతిక్రీతో చర్చించినాడు. 


“రాజకుమారి! నేను సెలవు తీనుకుంటాను.” 
"చిత్తం, స్కందవిశాఖాయనక ప్రభూ!” 
అంతే. ఆ వెనుక బ్రహ్మదత్తుడు వెడలిపోయినాడు. బ్రహ్మదత్త ప్రభువు నగరి వెనుక 


ఉపవనం ఉంది. ఆ తోటమధ్య శిల్పసౌందర్య విలసితమైన బ్రహ్మ విద్యాశ్రమం ఉంది. 
దేశదెశాలనుండి ఈ బ్రాహ్మణ క్షత్రియుని పాదాలకడ అఆర్షవిద్యలు నేర్చుకొనడానికి 
పండితులూ, విద్యాప్రియులూ, కళావేత్తలూ వస్తూ ఉంటారు. ఈ విద్యాశ్రమానికి బ్రహ్మదత్త 
ప్రభువు కులపతి. వీరు కాక వివిధ విద్యాసాగరులైన మహాపండితు లనేకులు విద్యా 
గురువులుగా ఆ ఆశ్రమంలో ఉన్నారు. కాని ఇంతవరకు బ్రహ్మదత్తుడు ఒక్క బాలికక్టైనా 
చదువు చెప్పలేదు. బాలికకు చదువు చెప్పటానికి ఆ యువక ప్రభువు కొంచెం సిగ్గుపడ్డాడు. 
అందులో మహారాజకుమారిక! తాను వృద్దుడైతే భయములేకపోవును. యువకుడు, 
బ్రహ్మచారి, ఆవల పెళ్ళి కాని బాలిక! మహారాజు ఈ విచిత్రస్థితి ఎందుకు కొనివచ్చినారు? ఆ 
బాలిక తెలివయినదీ, ప్రజ్ఞావంతురాలు అవును. కానీ ఎంతసేపూ ధర్మము, భిక్షుకత్వము, 
అష్టమార్గాలు అంటూ కూర్చుంటుందనీ విన్నాడు. తాను మధ్య మధ్య ఇంచుక 
పరిహాసముగా మాటలాడినా ఆమె ఈషణ్మాత్రం స్పందించ లేదు. నవ్వలేదు. ఆమె మోము 
వెన్నెలలో కైలాస పర్వత శిఖరంలా ఉన్నది. ఆ మోమున కదలిక లేదు. అది స్థాణుత్వమేనా 
అని ప్రశ్నించుకొన్నాడు బ్రహ్మదత్త ప్రభువు. 

ఈ చదువు హాస్యభాజనమనిగాని, అర్థము లేనిదనిగాని శాంతిశ్రీ రాకుమారి 
నిరసించలేదు. ఆ చదువు తనకు పనికిరాదనిగాని ధర్మబోధకమనిగాని ఆ బాలిక 
క్రోధపూరిత కాలేదు. ఆమె చిన్ననాటినుండి కోపతాపములు ఎరుగదు. ఇంత శిశువై ఉన్న 
కాలంనుంచి ఆమెకు కోరికలు లేవు, ప్రేమ లేదు. ఆమెకు ఆనందం లేదు, విచారం లేదు. 
ఆమె అడ్డాలనాటినుండి నవ్వి ఎరుగదు. ఆనందముచేగాని విచారంవల్లగాని కంటిచుక్కలు 


ఆమె రాల్బ లేదు. ఆమె ఎప్పుడు మంకుపట్టు ఎరుగదు, సులభంగా లొంగిపోనూలేదు. 


పొత్తిళ్ళనాడే ఆమె అందం మంత్రసానులకు తెలిసింది. వాళ్ళు పూట పూటకూ దృష్టి 
తీసేవారు. ఆ తెల్లటి వళ్ళు ఉష్ణ్టజల స్నానం చేయించినప్పుడు ఎట్టికమలంలా 
కందిపోయేది. పనసతొనల బంగారంలో తురిమిన నక్షత్ర కాంతి రంగరించిన శిశువై 
పెరుగుతూ ప్రపంచాన్ని శూన్యవిలోకనాల చూచే ఆ బాలికను కనుగొని, ఆకలి యైనప్పుడు 
మాత్రం ఏడిచే ఆ బిడ్డను అవలోకించి కౌగిలించుకొన్నా స్పందింపక మోమున ఏమాత్రమూ 
మార్చురాని ఆకొమరితను పారకించి, ముద్దులకు మోముముడిచి విసుగు చూపించి, 
పలకరిస్తే ఇంచుకయినా ప్రత్యుత్తరమీయని ఆ విసుగును పరిశీలించి మహారాజూ, 
మహారాణీ ఇద్దరూ వెర్రిబాలిక ఏమో అని పైకిపొంగని బెంగపెట్టుకొన్నారు. 


మహారాజు ఎన్ని విచిత్రాలైన ఆటవస్తువులు ఇచ్చినా ఆ బాలికలో ఏమీ మార్చు 
వచ్చేదికాదు. కిలకిల నవ్వేదికాదు. చప్పట్టుకొడుతూ కోడుతూ గంతులువేసేది కాదు. 
“నాయనగారు నాకివి ఇచ్చారు” అని తల్లితో చెప్పేది కాదు. బొమ్మలను “పాపాయి!' అని 
ఎత్తుకొనేదికాదు. ఆ పాపాయికి నీళ్ళు పోసీదికాదు. దంతపుబొమ్మ రథాలు నడిపింపలేదు. 
లాక్షావర్ణ్ల విచిత్రలతా విన్యాససుందరమైన ఆటపడవల తన బొమ్మ కాలువలలో ఆమె 
ప్రయాణింప చేయలేదు. తోటి బాలికలు మేనత్తల కొమరితలు శాంతన్రీ బాపిర్రీలతో ఆ 
బాలికకు నేస్తమూలేదు. కయ్యమూ లేదు. చీనాంబరాలుకట్టి ముద్దులు గులిగే నగలు తల్లి 
ధరింపజేసినా శాంతిశ్రీలో ఏమీ సమ్మోదములేదు. ఆమెకు నగలు ధరించాలని ఇచ్చలేదు. 
సాధారణపు నగలు, సాధారణ వస్తాలు ధరించి ఉండేది. ఆమెను మహారాజు కొమారికగా 
అలంకరిస్తే అవసరమున్నంతవరకే అవి ఉంచి తర్వాత తీసివేసేది. వైద్యులు ఆమెకు 
వెర్రికాదన్నారు. అయిదవ సంవత్సరమున చదువు " ప్రారంభించి నప్పటినుండి ఆమె 
గురువులు ఆమె విపరీత మేధకు, ఆమె గ్రహణశక్తికీ ఆశ్చర్యపూరితు లయ్యారు. ఆమె 
విద్యాగురువుల ద్వారాలన్నీ దాటి సర్వ విద్యాపరిపూర్ణియై, ఆర్యశ్రీ ఆనందార్హతులకడ 
శిష్యురాలయినది. భౌద్ధధర్మ శిక్షితురాలై నప్పటినుంచి ఆమెకు చైతన్యము వచ్చినది. ఆమె 
చిరునవ్వులు మోమున తొంగిచూడ నారంభించినవి. ఆమె సుకుమారమైన హాస్యముకూడా 
చేయడం సాగించినది. ఆమెకు కాశ్మీరకుసుమవర్ణ్ల వస్తాలంటే ఇష్టమయినవి. 
మిరియములు, జీలకట్ఞి, నల్లజీల కట్టి, అల్లము, శొంరి, శర్కర, గుడములేని ఆహారము 
లామెకు ఇష్టమైనవి. 


నానాటికి ఆమె సౌందర్యము విజృంభించి, ఆమె యవ్వనము పొడనూపి, ఆమె 
పెదవుల అమృతాలు చెమరించి, ఆమె వక్షావలి కుచము లుప్పొంగి, ఆమెకటి విస్తరింప 
మొదలుపెట్టి, ఆమె పిరుదులు ఘనత వహింప నారంభించి ఆమెలో ఏవియో 
మసృణకాంతులు ప్రసరింప నారంభించినవి. ఆ దినాలలో అట్లు విజృంభించు ఆ సౌందర్య 
విషయమే ఆమెకు తెలియదు. వైరాగ్యమననేమో తెలియదామెకు. భిక్కుని అగుట 
మంచిదనే బౌద్ధధర్మం ఆమెకు తెలియును. భిక్కునికావడం ఎందుకో ఆమెకు తెలియదు. 
విజ్ఞాన విషయంగా వైరాగ్యాన్నిగూర్చి ఆమె చర్చింపగలదు, కాని వైరాగ్య మహాభావం 
ఆమెకు ప్రత్యక్షము కాలేదు. తనది వైరాగ్య జీవితమే అని ఆమెకు తెలియదు. 
చిన్నతనంనుంచి విచిత్రమైన ఈ వైరాగ్య జీవితం తనకెందుకు అలవడిందో ఆమె 
యెరుగదు. అనేక వసంతోత్సవాలు వెళ్ళిపోయినాయి. మధుమాస పరిమళించే ఆమె 
ఒక్కక్షణమైనా పులకిత కాలేదు. ఆమెకీనాడు బ్రహ్మదత్త ప్రభువు చదువు ప్రారంభించినారని 
పెద్ద ఆశ్చర్యమూ కలుగలేదు. విసుగు చెందనూ లెదు. ఆ చదువుకు పూర్వం ఎంత 
నిశ్చలమై ఉన్నదో ఆ పిమ్మటను అంతే నిశ్చలత. 


ఆమె నెమ్మదిగాలేచి లోనికి వెళ్ళిపోయింది. తన పూజాగృహంలో బుద్ధదేవుని ఎదుట 


పద్మాసనాసినయై ఆర్య ఘోషుని బుద్దచరిత్రనుండి అనేక ఘట్టాలు పఠించింది. కాని ఆమెకు 
భక్తితన్మయత కలుగలేదు. 


చదవడం మానివేసింది. మనను నిశ్చలతనందింది. శూన్య మనస్సుతో అలా 
కూర్చుండిపోయింది. ఆమె మందిరంలో ఉన్న బుద్దవిగ్రహములు అలాగే ఉన్నాయి. దీపాలు 
చిరుగాలులకు ఇటూఅటూ కదులుతున్నాయి. చిత్రాలేమీ లేని ఆ గోడపైన వెలుగునీడల 
ఛాయలుమాత్రం ఆడుతున్నాయి. కదలికలేని క్షణాలుమాత్రం కదలి పోతున్నాయి. ఆ 
బాలికా సౌందర్యకాంతిలోని ప్రతితేజకణమూ ప్రతిక్షణంతోను వియ్యమంది, అనంత 
సృష్టిసౌందర్య లేశాతిలేశంలోనూ ప్రత్యేక విలీనత నందింది. ఆ విచిత్రత ఆ బాలికకేమి 
తెలియును! ఆమె అలా నిశ్చలతలోనే స్థాణువై కూర్చున్నది. 


౧౫ 


ఇక్ష్వాకుశాంతిమూల మహారాజు అంతులేని ఆలోచనలతో తన ఆనంద గృహాన ఒక 
బంగారు మజ్బిపీఠముపై త్రిభంగాకృతిని కూరుచుండెను. వెలుపలి మందిరంలో నలుగురు 
విలాసినులు సంగీతకళాకోవిదలు కాకలీస్వనాలగాన మొనర్చుచుండిరి. ఒకతె వీణ, ఒకతే 
ముఖవీణ, ఒకతె మృదంగము ధరించి వ్యాదము సలుపుచు బృందగానంలో గంతులు 
కలుపుచుండిరి. 


"ఆరామ తరులతలు 
ఆలకించిన స్వరము 

శ్రీరామ పదము లిడు 
చిరునవ్వడుల గీతి” 


ఆ పాట తన ఆలోచనలను పొదివికొనగా మహారాజు అనంతమైన ఆ భావాలలో 
ప్రయాణం చేస్తున్నారు. ఆ ప్రభువునకు తన చక్రవర్తి అవసాన స్థితి అనేక రూపాలలో 
దర్శనమవుతున్నది. అంతటి శాతవాహన సామ్రాజ్యమూ నేడు ఈలా అయిపోయిందేమి? 
యజ్ఞశ్రీ సార్వభౌముల విజయపరంపరలకు తన బాహుబలమే ముఖ్యసాధనమైనది. 
ఆనాడు తాను యువకుడు. అయినా వ్యక్తిగత పరాక్రమంలో ఏమి, వ్యూహరచన విధానంలో 
ఏమి అతిరథ శ్రేస్టుడనిపించుకొని ఆంధ్రరాజ్య శ్రతువుల కుక్కలువలె పరిగెత్తించలేదా? 


యజ్ఞశ్రీ సార్వభౌముని కొమరిత కుసుమలతాదేవి సుందరీమణి తన్ను వలచివచ్చి 
స్వయంవరంలో కంఠాన పూలదండ వేచినది. శాతవాహనవంశము నిస్తేజమైపోతే ఎవరు ఈ 
సర్వదక్షిణాపథమందు ధర్మము అవిచ్చన్నంగా నడపగలిగిన మేటి? శాంతిమూల మహారాజు 
నిట్టూర్పు విడిచినాడు. తరతరాలనుండి ఇక్ష్వాకులు శాతవాహనులకు కుడిచేయివంటి 
వారు. ఈ రెండు వంశాలకు గాఢమైన బంధుత్వాలూ కలిసినవి. తన పూర్వులు అయోధ్య 
నేలినారు. తనది రఘుమహారాజు వంశం. ఆ బాలల గాంధర్వంలో ఏవో స్వరమధురాలు 
ప్రవహించాయి. 


“దండకాటవి మధ్య 
గండశిలకే తెలుసు 
దివ్యపదముల స్పర్శ 
త్రిదశు లెరిగిన స్పర్శ!” 


చక్రవర్తి అంతనీరసుడై పోయినాడేమి? ఆయన సంరక్షణభారం పూర్తిగా తనమీదే 


పడుతుంది. ఈలోగా తన బావమరిది దాయాది సామంతుల నందరిని కూర్చు 
కుంటున్నాడు. రాజ్యము ధర్మంగా నడవాలి. ప్రజలు భగవంతుని అవతారము. ప్రజల 
సంరక్షణ పరమధర్శ్మముగా ఎంచని రాజు లెందుకు? సామ్రాట్టు లెందుకు? ప్రతి మనుష్యుని 
హృదయంలో అధర్మం ఏమూలనో దాక్కుని ఉంటుంది. మనుష్యుడు ఏమాత్రం 
ఏమరపాటుగా ఉన్నా రాక్షసిలా విరుచుకుపడుతుంది. రామరాజ్యంలో ధర్మపాలనవల్లనే 
జగత్ర్ససిద్ధి పొందింది. 


“రామచంద్రుని వెంట 
రమణి సీతాదేవి 
సీతమ్మ నవ్వులో 
రె కాంతులు కోటి. ” 


సీతమ్మ ఇక్ష్వాకుల కోడలై ఉభయకులములను పవిత్రం చేసింది. తన బాలిక శాంతిశ్రీకి 
ఈ స్థాణుత్వ మెక్కడనుండి వచ్చింది? మహారాజు పక్క నున్న జేగంటపై నెమ్మదిగా 
స్పృశించారు. వెంటనే ఇద్దరు అంతఃపుర రక్షక స్త్రీలు అక్కడికి గాలులవలె తేలుతూ 
వచ్చారు. “మేము రాజకుమారి క్షేమం విచారించుటకు వస్తున్నా” మన్నారు మహారాజు. 


ఆ రక్షక స్త్రీలు వెంటటచే మాయమయ్యారు. మహారాజు ఆ మజ్బపీఠము నుండిలేచి, 
ఆలోదనతోనే నడుస్తూ తమ నగళ్ళుదాటి రాజకుమారి శాంతికీ నగరికి పోయినారు. ఆమె 
నగరిలోకి మహారాజు వచ్చి పూజా గృహం ప్రక్కగృహంలో కూర్చుండి ఉన్న శాంతిశ్రీని 
తారసిల్లారు. తండ్రిగారు వస్తున్నారని పరిచారికలు వార్త తీసుకునిరాగానే శాంతిశ్రీ 
ఆనందమూ పొందలేదు, ఆశ్చర్యమూ పొందలేదు. ఆమె లేచి తండ్రిగారి పాదాలకు 
నమస్కరించింది. మహారాజు కొమరిత నాశీర్వదించి పీఠం పై అధివసించెను. 

౧౬ 


మహారాజు రాజకుమారికవైపు తేరపార చూచి “తల్లీ, చదువు బాగుగ 
ప్రారంభమైనదా?” అని ప్రశ్నించినారు. 


“మహాప్రభూ! చదువు ప్రారంభమైనది.” 
“ప్రస్తుతము మీ గురువుగారేమి చెబుతున్నారు?” 


“ఏవిషయమూ ప్రారంభించలేదు. ధర్మాలనుగూర్చి ఏవో ప్రశ్నలు వేసినారు వానికి నేను 
ప్రత్యుత్తరా లిచ్చినాను.” 


“మంచిది తల్లీ! చదువు అలాగే ప్రారంభించు. విజ్ఞానవంతులు శిష్యులై నప్పుడు 
గురువులు ఎక్కడో ప్రారంభిస్తారు.” 


“కావచ్చును మహాప్రభూ!” 


“తల్లీ! నీకు సంగీతమంటే ఎంతో అభిరుచికదా, ఆ ఉత్తమవిద్య ఎందుకు 
వృద్దిచేసుకోవు?” 


“నాకు సంగీతమంటే ఎందుకో ఇష్టంలేదు.” 


“ిల్పం ?” 


“శిల్బ్పం తథాగతుని సేవచెయ్యడానికి పనికివస్తుంది. అయినా ఆ విద్యపై మనస్సు 
పోలేదు” 


“బ్రహ్మదత్త ప్రభువు గొప్ప చిత్రకారులుకూడా తల్లీ! వారి దగ్గర చిత్ర లేఖనం 
నేర్చుకోవచ్చునుకదా. వారి సంగీత విద్యాశేమషీసంపన్నత సకల జంబూద్వీపంలోనూ కీర్తిని 
కన్నది. దేవభాషలో, ప్రాకృతాలలో, మన ఆంధ్ర ప్రాకృతంలో ఆ ప్రభువు మహాకవి.” 


“నాయనగారూ! నాకు ఏ విద్యమీదా కోర్కె కలగడంలేదు.” 
“రాజకుమారీక లందరు నేర్చుకోవలసిన విద్యలుకదా ఇవి?” 
“కావచ్చును మహాప్రభూ! నా మనను వానిపై ప్రసరించదు.” 


మహారాజు నిట్టూర్పు విడిచి లేచినాడు. మర్యాద ననుసరించి, ఆ బాలిక తండ్రివెంట 
తనమందిర కవాటంవరకూ సాగనంపి వెనుకకు వచ్చింది. ఆమె కంఠము మధురమైంది. 
ఆమెకు నేర్పకుండానే సంగీతం అలవడింది. ఆమె భూర్ణపత్రాలపై వ్రాసిన ధర్మసూత్రలు 
ముత్యాలకో వలే. మషీపాత్రలో కుంచెముంచి, ఆమె మహావేగంతో అందాలు కరిగించి 
పోతపోసిన వ్రాత వ్రాస్తుంది. ఆమె బొమ్మలు వేస్తుంది కాని ఆ రచన భక్తివల్ల చేసేదికాదు. 
అయిన ఆ బొమ్మలు అందం ఒలుకుతూ ఉంటవి. వానిలో పరిణతి లేకపోయినా మంచి 
ప్రజ్ఞ కనిపిస్తుంది. 


ఈ ఆలోచనతో మహారాజు తన నగరు చేరెను. శాంతిశ్రీ హృదయంలో పరివర్తన 
ఎప్పటికైనా కలగదా? ఆమెలో ప్రేమ ఉద్భవింపదా? ఆమెకు కోపము తాపము ఆవేశము 
పుల్కరింపు ఒకనాటికైనా తలచూపవా? తన ఈ అందాలబిడ్డ, ఈ జగదద్భుతనుందరి, 
చిత్రించిన పారిజాత కునుమమయి పోవలసిందేనా? ధర్మదత్త ప్రభువు తాను ఈ బాలిక 
విషయమై ప్రశ్న అడిగినప్పుడు “ప్రభూ! ఈ బాలికలోని మహాత్తమ మానవత్వము భూమి 
లోతుగా రాళ్ళకింద పరవళ్ళెత్తి ప్రవహించే పాతాళగంగలా ఉన్నది. ఒకనాడు ఆ రాళ్ళను 
బద్దలుకొట్టి పాతాళగంగను భాగీరధి చేయగలిగిన మహాపురుషు డెవ్వడో ఆమె జీవితంలో 
తారసిల్లుతాడు. అప్పుడే ఈమె సంపూర్ణ స్తీ అవుతుం” దని వాక్టుచ్చినాడు. 


విజ్ఞానంలో, ప్రతిభలో, మహాపురుషత్వంలో, అతిరథ శూరత్వంలో బ్రహ్మదత్త ప్రభువు 
మేరుశిఖరంవంటివాడు. వీరిరువురిని ఒకరికోస మొకరిని బ్రహ్మ సృష్టించినాడు. తాను 
వారిద్దరిని విద్యవ్యాజా సంధానించినాడు. ఆ పైన భగవదిచ్చ. 


తండ్రి వెళ్ళినప్పటినుండి శాంతిశ్రీ మహారాజు ఎందుకు వచ్చినారు అనుకొన్నది. ఆమె 
చెలికత్తె ఒకర్తవచ్చి “మహారాజకుమరీ, మిమ్ము శాంతశ్రీ ఆహ్వానించింది. వేళ అవుతున్నది. 
కోటభేరీ అప్పుడే మూడవ యామపు మోత వ్రాయించినది” అని మనవి చేసినది. 


(౧౬ 


విజయపురిలో వసంతతోత్సవాలు ప్రారంభమయ్యాయి. ఆనాడు సకల భారతవర్షమూ 
నవ్యజీవనంతో కలకలలాడి పోతుంది. కామదేవుడు దివ్యతపోజనిత నేత్రాగ్నితో మసి 
అయిపోతాడు. ఆ దినాన ప్రజలు కామ దహనోత్సవంచేసి, విషణ్ణ వదనాలతో ఘడియలు 
గడుపుతారు. ఆ మరునాడు మనుష్యుని నిత్యయౌవనశక్తి నూత్న జీవన మార్గాన్ని 


అన్వేషించ కోరుతుంది. ఆ కాంక్షకు సిద్ది రతీదేవి. సిద్ది కార్యదీక్షను వాంఛిస్తుంది. కార్యదీక్ష 
కామదేవుడు, మనుష్యుని నిత్యత్వానికై కాముడు తిరిగి ఉద్భవించాలి. నూత్నచైతన్యం 
కటికచికటిలో కాంతికణంలా ఉద్భవిస్తుంది. ఎండిపోయిన చెట్టు కోరికలనే కెంజిగుళ్లు 
ధరిస్తుంది. ఎక్కడో అస్పష్టంగా “కో” యని వినబడుతుంది. కామ జననం అయింది. 
పసంతకాలం ప్రారంభించింది. చిగురులు పెరుగుతున్నాయి. ఫెళ్లున తోటలు అడవులు, 
చెట్లు, పొదలు జేగురుపసిమి రంగులతో విరిసిపోయినాయి. దిరిసెనలు, తంగేడులు, 
మోదుగలు కోర్కెచివుళ్ళు తొడగకుండానే పూలమొగ్గలతో నిండిపోయాయి. యువతీ 
యువకులు తమలో ఉదయిస్తున్న ప్రేమరాగానికి చిహ్నంగా వసంతకాలం అంతా పాటలతో, 
ఆటలతో, నాట్యాలతో ఉప్పొంగిపోతారు. 


“కరడు కట్టిన నీరు కరగి ప్రవహించింది. 
కొత్త ఉప్పొంగుతో కొత్త కెరటాలతో” 


వారు ధరించిన వస్త్రాలు కళాస్వరూపాలు. వారి అలంకారాలు సౌందర్య స్వప్నాలు. 
వారేరసాధిదేవతలు. యువరాజు వీరపురుషదత్తుడు వసంతమూర్తి అయినాడు. పూంగియ 
శాంతన్రీయు, బాపిశ్రీయు వనదేవతా, కుసుమదేవత అయినారు. నగరంలోని, దేశంలోని 
యువతీ యువకులు మహోద్యానవనంలోనే చేరి అచ్చటనే వివిధ మందిరాలలో 
నివసిస్తారు. పగలూ రాత్రీ ఆటలపరవళ్ళలో ప్రవహించిపోతారు. 


ఒకదినం వసంతవరణోత్సవము. ఆ దినం కొన్ని నూరుల నివర్త నాల వైశాల్యమున ఆ 
తోటంతా దేశంలోని వీరులు, చదువుకొన్నవారు, అందమైనవారు, సర్వకళా కుశలులు 
అయిన బ్రహ్మచారులు కూడిపోయినారు. వారిలోనుండి మరల ఉదయించిన కామదేవుని, 
అతని అనుగు చెలికాడు వసంతుని ఎన్నుకోవాలి. వీరిద్దరిలో మొదటి ఎన్నిక 
వసంతదేవునిదే. ఈ ఏడు వసంతుడు ఉత్తమ గాంధర్వనిధి అయ్యుండాలన్నారు. ఆ 
నిర్ణయానికి ఒక పండితుడు, ఒక యువకుడు, ఒక యువతి పరీక్షకులు. శాంతిమూల 
మహారాజు ముగ్గురు పరీక్షకులను నియమించారు. పరీక్షలు నాలుగుదినాలు జరిగినవి. 
ఎందరో యువకులా పరీక్షకు నిలిచిరి. సంగీత ప్రదర్శనం కాగానే పరీక్షకులు ఆలోదించుకొని 
శ్రీశ్రీ _వీరపురుషదత్తప్రభువు ఉత్తమ  గాయకుడని నిర్ణయించారు. యువరాజు 
వీరపురుషదత్తుడు రావణహస్తము మ్రోయిస్తూ, గాత్రంతో గంభీరముగా పాటలు పాడినాడు. 


“పూలకై భృంగమే పుట్టేనో 
పూలె భృంగానికై పుట్టేనో 
వనములె ఎరుగున్‌, 
భూమిచీల్చుకు మొక్కవచ్చును 
మొక్కపూయును మంజులతలన్‌ 
పూలఎదలో మధురగంధము 
భూమిలోనే గంధముండేనా?” 


యువరాజు మోమున చంద్రిక లలముకొన్నవి. ఆ యువక ప్రభువు దేహమంతా ఏదో 
ఒక ఆనందముతో పవుప్పపూర్ణ వృక్షములా అయినది. ఆ ప్రభువు కంఠంలో తేనెలు 
నిండినవి. లోయలో సెలయేరు నిండిపోయి ప్రవహించినట్లా మహారాజకుమారుని గొంతుకలో 
విమలగాంధర్వము పొంగిపోయింది. వసంతరాగ మాలాపించి ఆ సుందరమూర్తి తన 
కంఠాన్ని పూవుపూవుకూ పోయే భృంగమూర్తిని చేసినాడు. ఆకాశాన సంతోషంతో తిరిగే 
పతంగ మూర్తిని చేసినాడు. అగాథశూన్యంలో పయనించే నక్షత్రాన్ని చేసినాడు. విపుల 
వక్షుడు, ప్రస్పుట రేఖా సమన్విత దృఢంగ సుభగుడైన ఆ ప్రభువు మనోహర వదనము 


పారిజాత కుసుమంలా కలకలలాడిపోయినది. రావణహస్త విపంచిపై ప్రసరించే వ్రేళ్ళు 
నీళ్ళలో ఈదులాడే మీనాలులా ఉన్నవి. వ్రేళ్ళ కదలికలో సంగీత ముద్భవిస్తున్నదో, సంగీత 
మహా ప్రవాహంలో అవి కదులుతున్నవో? ఆ ప్రభువు కంఠము హృషీ కేశంలోని 
గంగాప్రవాహంలా గంభీరం. 


“నిత్యమృత్యువు జగము ప్రాణులు 
నిత్యజీవము జగము ప్రాణులు 
మృత్యువున జ్‌వమ్ము నిత్యము 
అమృతత్వ మనంత విశ్వపు 

నిత్య లీలయట!” 


౧౮ 


వసంతుడై శ్రీ వీరపురుషదత్తకుమారప్రభువు వనదేవతను వరించాలి. అతనిని 
వసంత దేవునిగా బాలికలందరూ అలంకరించారు. పూవుల కంఠమాలలు, పూవుల 
దండకడియాలు, కంకణాలు, పూవుల మొలనూలు, పూవుల మంజిరాలు, చిత్రచిత్ర 
రూపాలుగా రచించి, యువరాజును పూవుల ఆసనంపై అధివసింప జేసినారు. అతని 
చూట్టూ ఆ బాలికలు నాట్యంచేస్తూ కళ లుట్టిపడ రచించిన పూలకిరీట ముంచినారు. 


“జయ జయ జయ జయవసంత 
జయ మధుదేవా 
జయ వసంత 
జయ నవజివిత రథసారధి 
రావోయీ స్వప్న మూర్తి 
రావోయీ కామమూర్తి. 
విరియబోవు హృదయకుసుమ 
దళములలో గంధమూర్తి 
రావోయీ! 
రావోయీ! 
జయ జయ జయ జయవసంత 
జయ మధుదేవా! 
లోకంలో శ్రుతి ఉందో 
రాకాసగు శ్రుతిభంగమొ 
ఓ మధుమాసాధిప 
మా మనసులు వికల మొందె 
జయ జయ జయ జయవసంత 
జయ మధుదేవా! 
గజ గజ వణకించు నెలలు 
గడచినవయ్యా నేటికి 
జరఠత్వము సమసిపోయె 
విరియబూచె నవకాంక్షలు 
జయ జయ జయ జయవసంత 
జయ మధుదేవా! 
చిగిరించెను మ్రైోడుమ్రోక 
రగిలించెను కోర్కె రేక 


నీ కొరకే ఎదురు చూచు 

మా కన్నులు కాంతినిండె 

జయ జయ జయ జయవసంత 
జయ మధుదేవా!” 


ఆ బాలలు సుగంధజలముల వసంతునకు అభిషేకము చేసినారు. లక్షలకొలది. 
మల్లెలు, మొల్లలు, మాలతులచే వీరపురషప్రభుని పూజించినారు. వసంతదేవాభిషేక 
మహోత్సవము అత్యంత వైభవంగా జరిగింది. వసంత దేవుడంత చెలికత్తెలు కూడరా 
బయలుదేరి ఉద్యానవనం అంతా నాట్యాన పరిభ్రమించడం ప్రారంభించాడు. 


ఆంధ్రసామ్రాజ్య మహాసామంతుల తనయలు, మహాతలవరుల తనయలు, 
మహాదండనాయకుల తనయలు, అనేకు లీయేటి వసంతోత్సములకు విజయపరికి 
వేంచేసినారు. శ్రీ వీరపురుషదత్తప్రభువు తనకు అనుగు చెలికాడైన విదూషకునితో, తానే 
ఎన్నుకొన్న మలయపవనదేవునితోొ, భృంగదేవునితో సరససల్లా పాలాడుతూ 
ఆవేదనపడుతూ వనరమకై వెదుకుతున్నాడు. 


శాంతిమూల మహారాజు మేనమామలు ఉత్తరకళింగాధిపతులైన వాసిష్టులు యశోవర్మ 
మహారాజు, ఆ మేనమామ కొమరుడు దుర్ణయవర్శ, దుర్జయ వర్శకొమరిత భట్టిదేవి. 


విజయపురిలో జరిగే ఈ వసంత మహోత్సవాలకు దుర్ణయవర్శ్మ మహారాజు 
కొమరితతో తన మహారాణితో సపరివారుడై విచ్చేసినాడు. ఈ ఉత్సవంలో భట్టిదేవి తన 
చెలికత్తెలతో వచ్చి పాల్గొంటున్నది. భట్టి అందాల బాల. ఆమె మోము గుండ్రనై పద్మాకారంగా 
ఉంటుంది. ఆమె విశాలనయన, సంతత హాస ప్రపుల్ల వదన. గడుసరి కాదు. అమాయిక, 
భట్టిదేవి అందము కామధేనువు అందము. ఆమె ఆనాడు వీరపురుషదత్త ప్రభువును 
వసంత దేవునిగా అలంకరించిన బాలికలలో ఒకరిత. 


ఆమె తక్కిన బాలలతోపాటు తన్ను అలంకరిస్తున్నప్పుడే వీరపురుషదత్తప్రభువు 
ఎవరా ఈ బాలికయని ఆశ్చర్యం నిండిన ప్రశ్న వేసుకొన్నాడు. భట్టిదేవి మోమున పూంగీయ 
శాంతశ్రీ మోమునవెలిగే విద్యాకాంతులు లేవు కాని, పూర్ణశ్రీ కాంతులు, గంధపు తరువును 
చందన పరిమళ మలమిపోయినట్లే అలమిపోయి ఉన్నవి. ఆ బాలిక ప్రతి అవయవమూ 
యౌవనరాగాన్ని సౌందర్యశ్రుతిలో పాడే విపంచికాతంత్రి అయినది. ఆ బాలిక ఎదుట 
నిలుచుండిపోయినాడు యువరాజు. యువరాజు వెంట వచ్చే నంది యువరాజు నుద్దేశించి 
“జయము జయము మహాప్రభూ! ఈ దివ్యసౌందర్యగాత్ర అయిన రాజకుమారి ఉత్తరకళింగ 
మహారాజులైన దుర్ణయవర్మ మహాప్రభువుల తనయ వాసిష్టిగోత్రజ భట్టిదేవి” అని మనవి 
చేసెను. 


వెంటనే తన తండ్రి శాంతిమూల మహారాజు వాక్యాలుగా బ్రహ్మదత్త ప్రభువు తనతో 
చెప్పిన మాటలు రాజకుమారునకు జ్ఞాపకం వచ్చాయి. ఆయన చిరునవ్వుతో “రాజకుమారి! 
మాకు వనలక్ష్మిగా అవతరించావు" అని పలికినాడు. రాజకొమరిత చెలి ఒకర్తు నవ్వుతూ 
చేతులుమోడ్చి “మహారాజ కుమారా! మీరు మా భర్తృదారికను వనరమగా ఎన్నుకొని రసజ్ఞ 
శేఖరత్వం ప్రకటించారు. రాకుమారి తమచే బహుకృత అయింది” అని విన్నవించుకొన్నది. 
ఈ సంఘటన గమనిస్తున్న పూంగీయ రాకుమారి శాంతశ్రీకి పట్టరాని కోపమువచ్చి విసవిన 
నడిచి రథమెక్కి తనచెలులు కొలిచిరా భవనానికి వెళ్ళిపోయింది. 


౮౯ 


మహారాజకుమారి భట్టిదేవిని వనలక్ష్మిగా ఎన్నుకోగానే ఆ మహోద్యానవనములో 
వివిధ ప్రాంతాలలో ఉన్న వందలకొలది బాలికలు ఆమె చుట్టూ మూగినారు. పాటలు 
పాడుతూ నాట్యమాడినారు. పూలతో లతలతో అలంకరించినారు. బాలకులందరూ 
వసంతుని పొదివికొని నాట్యమాడుతూ, పాటలు పాడుతూ తీసుకొని వచ్చి వనమధ్యాన 
లతలతో పూలతో మనోహరంగా అలంకరించిన పూలవేదికపై అధివసింపచేశారు. ఇంతలో 
బాలికలందరూ పాటలు పాడుతూ, నాట్యమాడుతూ వనదేవిని తీసికొని వచ్చి వసంతుని 
ఎడమ పక్క ఉన్న కుసుమాసనంపై అధివసింప చేసిరి. యువతీ యువకులందరూ కలిసి 
కుసుమభృంగ నాట్యం కావించారు. నాట్యం పూర్తికాగానే బాలికలందరూ మన్మధుని 
ఎన్నుకోవాలి. 


ఈ నాట్యాలు, ఈ ఆనందం గమనిస్తూ చిరునవ్వు నవ్వుకుంటూ కొంచెం దూరంగా 
బ్రహ్మదత్తప్రభువు నిలిచి ఉన్నాడు. అతని బాపిశ్రీ రాకుమారి గమనించింది. ఆమె కేమి బుద్ది 
పుట్టిందో ఆ ప్రభువు వంక తీక్షణవీక్షణాలు పరపింది. అతని సమున్నత రూపమూ, దృఢాంగ 
బలము, అఖండ జ్ఞానవికాంతివిలసిత సుందరవదనమూ చూచింది. ఇన్ని దినాలనుండి ఆ 
ప్రభువు ఈ వేడుకలలో పాల్గొనుటలేదు. ఈ ప్రభువు వట్టి విరాగి. జివితం ప్రక్కనుంచి 
తప్పుకొని పోవాలని చూచే యువకుడు. ఈయన తనకు అన్న అయితే ఎంత బాగుండును 
అని బాపిశ్రీ అనుకున్నది. బాపిశ్రీ తన మేనమామ శాంతిమూలమహారాజును భగవంతునిగా 
పూజిన్తుంది. ఆయన హృదయము పూగీయ శాంతశ్లీతోపాటు ఈ బాలికయు 
అర్ధముచేసుకొన్నది. తమ వదీన శాంతిశ్రీ ఏ యోగినీ లోకం నుంచో దారి తప్పి వచ్చింది. ఆ 
అరదాలరాణిని ధనక ప్రభువైన స్కంద విశాఖాయనక బ్రహ్మదత్తునికీయ మహారాజు 
సంకల్పించి ఉన్నాడని బాపిన్రీ శాంతక్రీలు గ్రహించారు. ఇట్లు యోగివంటి ఈ ప్రభువు అటు 
యోగినివంటి తమవదిన అనుకొ న్నది బాపిన్రీ. తన పెత్తల్లి కొమరిత పూంగీయరాకుమారి 
శాంతశ్రీ ఎందుకు కోపంవచ్చి వెళ్ళిపోయిందో తనకు అప్పుడే అర్థమైంది. తామిద్దరూ 
యువరాజును సమంగా ప్రేమించారు. తమనిద్దరినీ యువరాజు సమంగా ప్రేమిస్తున్నాడు. 
అలాంటిది వనదేవతగా "అక్క శాంతశ్రీని ఎన్నుకోకుండా వాసిష్టి భట్టిదేవిని బావగారు 
ఎన్నుకోడం అక్కగారికి కోప కారణమైనది. అక్కకు కోపం వచ్చినట్లు తనకు కోపం 
రావలసిందే. కాని సౌందర్యంలో అక్క శాంతశ్తీతో ఎవరు దీటుకో గలరు! తన్ను యువరాజు 
కమల పుప్పముగా మాత్రము ఎన్నుకుంటారని ఆమె అనుకున్నది. 


ఈ ఆలోచనలతోనే బాపిశ్రీ బ్రహదత్త ప్రభువునుచూచి, ఈ ప్రభువును కామదేవునిగా 
ఎన్నుకుంటే, ఈయనే అక్కకూ, తన బావగారికి సామరస్యం కుదర్చగలరు అని 
ఆలోదించుకున్నది. ఆ భావము ఒక బాలిక చెవులో వేసింది. అది అలా అలా పాకిపోయింది 
బాలిక లందరిలో. 


“మధుమాసదేవునకు మదనదేవుడు హితుడూ 
మదనదేవుందేడి మదవతులు వేదకరే!” 


అని పాడుతూ బాలికలు బ్రహ్మదత్తప్రభువును చుట్టుముట్టినారు. 


“ఇడుగిడుగొ చెలియరో ఇక్కడే వెలిసాడె 
పడుచువారల దాడిసలువ నున్నాడే! 


బ్రహ్మదత్తుడు తెల్ల పోయినాడు. 


“రావోయి మన్మథా 


రావోయి శుకరథా! 

నీవె సృష్టికి మూల మీవె జీవాత్ముడవు 
రావోయి మన్మథా 
రావోయి శుకరథా! 

కామేశ్వరుడ వీవె 

కావేశ్వరుడ వీవె 

ఈవె యవ్వన జీవితేశ్వరుడవు కావే 
రావోయి మన్మథా 
రావోయి శుకరథా!” 


పాటలు పాడుతూ మహావేగాన నృత్యమొనరించినారు. బాలురు, బాలికలు, వృద్దులు 
వసంతుని ఎన్నిక సమయంలోవలె అత్యంత సంతోషము వెల్లడించారు. బ్రహ్మదత్త ప్రభువు 
మాట్లాడుటకు వీలే లేకపోయింది. ఆయనను కొనిపోయి వసంతదేవుని పూలవేదిక 
ప్రక్కనున్న వేదికపైన పూలసింహాసనంపై అధివసింపచేశారు. యువతీ యువకులు 
ఆయనకు పూలకిరీటం పెట్టినారు. ఇక్షు కోదండమూ, పూవుల బాణాలతో అలంకరించారు. 


“వెదకరే మన రతీదేవిని 
దకరే శృంగారాదేవిని 
ఆనంద పులకితదూ!” 


అని పాడినా రా బాలలు. బ్రహ్మదత్తునకు చటుక్కున ఒక దృఢనిశ్చయం కలిగింది. ఆ 
ప్రభువు ఆ బాలికల నందరిని కలియచూచినాడు. చిరునవ్వు నవ్వుకొన్నాడు. మహారాజు 
కొమరిత శాంతిశ్రీ తండ్రిగారి శిబిరములకడ వెలసిన తన శిబిరములనుండి పైకిరాదు. ఆమె 
యువతీ యువకులు పాల్గొను ఆ ఉత్సవాలు చూచి అసహ్యించుకొన్నది. 


ఇంతకు పూర్వము సంవత్సరాలలో యవ్వనవతి అయినను ఆ రాజకుమారి 
వసంతోత్సవములలో పాల్గొనేదికాదు. ఈ సంవత్సరోత్సవము దక్షిణాపథాన కంతకూ 
శిరోమణిగా మహారాజు సంకల్పించినారు. దేశ దేశాల రాజకుమారులూ, రాకుమారికలూ 
ఆహూతులై విజయపరికి వచ్చినారు. కాబట్టి మహారాజు కొమరిత మర్యాదకై 
వసంతోత్సవానికై రాక తప్పిందికాదు. 


బ్రహ్మదత్తుని బాలలందరు మన్మథునిగా ఎన్నుకొన్న సమయంలో శాంతిశ్రీ రాజకుమారి 
తన శిబిరానికి దాపున ఉన్న ఒక నికుంజపు నీడలో ప్రతిమాకారయై కూరుచుండి ఉన్నది. 
ఇంతలో యువతీయువకులు పాటలు పాడుతూ పూవులు జల్లుతూ కొలిచిరా ధనకస్కంద 
విశాఖాయనక బ్రహ్మదత్తుడు అచ్చటకు వచ్చి ఆ బాలికను సమీపించి ఆమె మెడలో 
దండవైచెను. 


౨౦ 


బ్రహ్మదత్తప్రభువు మాఠరీపుత్రి శాంతిశ్రీ మెడలో దండ వేస్తాడని ఎవ్వరూ అనుకోలేదు. 
మహారాజు కొమరిత విరాగిని వంటిది. ఏ ఉత్సవాలలో పాల్గొనని బాలికను బ్రహ్మదత్తుడు 
రతిగా వరిస్తాడని ఎవ్వరనుకుంటారు? 


పుప్పదామము మెళ్ళోబడగానే ఆ బాలిక చటుక్కున తెరచింది. ఆ కళ్ళు 
విశాలములు పరమ మనోహరములు. ఆ కళ్ళ పక్ష్మములు దీర్హ వినిలములు. ఆ కళ్ళలోని 


కాంతి మధురార్థ శాంతియుతము. ఆ కాంతిని చూచి యౌవన పులకితులైన యా 
మదవతులు వెరీగుపడి, పాటలు మాని, నాట్యము మాని నిలుచుండిపోయిరి. యువకులు 
సిగ్గుపడి, భయపడి, వెనుకంజ వేసినారు. కాని బ్రహ్మదత్తప్రభువు మాత్రం చిరునవ్వు 
నవ్వుతూ. 


"శాంతిశ్రీదేవీ! మిమ్ము రతీదేవిగా ఆహ్వానిస్తున్నాను” అని చేతులు సగం చాపి 
ఆహ్వానించినాడు. శాంతిశ్రీ నిద్రమేల్కొన్న బాలికవలె ఎమియు అర్థముకాక అటుయిటు 
చూచి, మళ్ళీ బ్రహ్మదత్తునివంక చూస్తూ కళ్లు చిట్టుంచుకొన్నది. ఆమే తెల్లని దుకూలాలు 
ధరించి ఉన్నది. కొలది భూషణాలు మాత్రమే ఆమె అలంకరించుకొని. ఉన్నది. ఆమె 
మన్మథుడు పాలనేత్రాగ్నిచే భన్మమైన వెనుక యోగినీవేషము తాల్చిన రతీదేవివలెనే ఉన్నది. 
ఆమె అనుపమ సౌందర్యము శాంతతేజః ప్రవాహమై ఆ వనమంతా పరవళ్లెత్తినది. 


"రాకుమారి! నన్నీ యువతీయువకులు మన్మథునిగా ఎన్నుకొన్నారు. నేను మిమ్ము 
రతీదేవిగా ఎన్నుకొన్నాను. వచ్చి ఈ ఉత్సవంలో పాల్గొనవలసిందని నేనూ ఈ యువతీ 
యువకులం ప్రార్ధిస్తున్నాము.” 


“ఏ ఉత్సవము?” ఆమె మాటలు తెల్లబోయిన చిన్నబిడ్డ మాటల్లా ఉన్నాయి. 
“ఇది వసంతోత్సము.” 
“అవును.” “మీరు రతీదేవి.” 


“నేను రతీదేవినా!'ఆమె మోము వైవర్ణ్యమొందినది. ఇటు నటు చూచింది. “నేనా 
రతీదేవిని? బుద్దుని ఓడించి నాశనం చేయడానికి ప్రయత్నించిన మారరాక్షసుని భార్య 
రతీదేవినా నేను!” ఆమె దీనవదనము చుట్టూ ఉన్న బాలబాలికల హృదయాలను క్ర క్రుంగ 
చేసింది. 


బ్రహ్మదత్తుడు మహోత్తమ ప్రేమ స్పందించు మాటలతో “భర్తృ దారికా! నువ్వు 
మారభావాన్నీ, మన్మథభావాన్ని విపరీతంగా అర్థం చేసుకొంటున్నావు” అన్నాడు. 


“నాకు ఆ రెండు భావాలకూ భేదము కనబడదు ప్రభూ!” 


“మారభావము దురాశ అతికాంక్ష అతిప్రాపంచిక వాసనను తెలియజేస్తుంది. 
మన్మథభావం నిత్యసృష్టీ యౌవనమూ, ఆనందమూ.” 


“నిత్యసృష్టి మాత్రం దురాశకాదా?” 


“ఆధ్యాత్మిక దృష్టినే కావచ్చును. ప్రపంచంలో ఉన్న శుద్దోదనునకూ, మాయాదేవికీ 
సిద్దార్ధబోధిసత్వుడుద్పఏంచి జగత్తును తరింపచేసే మార్గ ముపదేశించాడు. మన్మథభావం 
లేకపోతే అది ఎట్లా సాధ్యం?” 


“ఆ మన్మథభావం పూర్తిగా పోవాలనికదా సమంతభద్రుని ఉపదేశం.” 


“అవునుకాని ఆ పరమశ్రమణకుడు గృహస్థులు కూడా బౌద్దదీక్ష పుచ్చుకోవచ్చునని 
అనుమతించిన కారణం ఆలోచించుకొన్నావా రాకుమారి.” 


ఈ సంభాషణ అంతా ఆశ్చర్యపడుతూ ఆ యువతీ యువకులంతా వింటున్నారు. 


ఉత్సవస్థలంలో యువతీయువకులూ, వసంతుడూ, వనలక్ష్మి రతీ మన్మథులకోసం ఎదురు 
చూస్తున్నారు. ఆలశ్యం అయిందేమో అని వసంతుడైన వీరపురుషత్తుడు భట్టిదేవి 
చేయిపట్టుకొని లేచాడు. వసంత వేదికనుండి దిగి, యువతీ యువకులు కొలిచిరా వనరమా 
వసంతు లిరువురు రతీమన్మథులున్న స్థలానికి వచ్చారు. 


"ఏదమ్మ జగదేక నుందరాకార రతి? 
ఏదమ్మ ప్రణయయోగాసనావిర్పూత? 
ఎది మాదేవి రతి? 
ఏదమ్మ ఏది?” 


అని బాలికలు పాడినారు. వీరపురుషదత్తుడు, బ్రహ్మదత్తప్రభువు తన చెల్లెలిని రతిగా 
ఎన్నుకొన్న పరమార్దము వెంటనే గ్రహించాడు. మహారాజు కొమరి తమ మహారాజు ఆజ్ఞలేక 
రతిగా ఎన్నుకొనడానికి ధైర్యమెవ్వరికి ఉంటుంది, బ్రహ్మాదత్తునకు తప్పితే? యువకుడై, 
బ్రహ్మచారియైన బ్రహ్మదత్త ప్రభువును చెల్లికి గురువుగా నియమించడంలోని అర్థం 
వీరపురుషదత్తుడప్పు గ్రహీంచాడు. 


వసంతుడు: మీనకేతనదేవా! రతీదేవి రావడానికి ఆలస్యం చేయడం కారణం? 


మన్మథుడు: వసంతదేవా! అతనుడై మన్మథుడు మళ్ళీ తనువు తాల్చి వచ్చినాడని 
రతీదేవి గ్రహించలేకుండా ఉన్నది. వనరమ:ః చెల్లీ, రతీదేవి! నివింకా యోగినీ హృదయంతో 
ఈలా తపస్సు చేసుకోవడం మంచిదికాదు. మన్మథదేవులే స్వయంగా వచ్చి నిన్ను 
అర్థిస్తున్నారు. 


బాలికలు: అవునుదేవీ, శుభముహూర్తం దాటి పోతున్నది. 


బాలురు: వసంతకాలం నిత్యమైనా క్షణికం. మాకింతలో కౌమారదశ వస్తుందన్న 
భయం ఆవరిస్తున్నది. 


శాంతిశ్రీ రాకుమారి వెలవెలబోయే చూపులతో వీరందరినీ కలియ జూచింది. 


౨౧ 


శాంతిశ్రీ మోము చూస్తూ బ్రహ్మదత్తుడు క్రుంగిపోయాడు. ఈ బాలికను తాను 
ప్రేమించినాడు. ఈ బాలికే తన ఆత్మేశ్వరి! ఈ ప్రణయరహిత హృదయ, ఈ జన్మయోగిని, 
తన ప్రేమ నిధానము. ఇంత లోకోత్తర సౌందర్యవతి అయిన ఈమె జీవితంలో ప్రేమరసార్థత 
లేనేలేదే! తేనెలేని పుప్పమా ఈమె! ఈమెకు భగవద్వావంకూడా లేదా! ఇది ఈమెలో 
దోషమా లేక అవస్థా దోషమా? తాను ఈ బాలికను తీదవిగా ఎన్నుకొని ధర్మద్రోహము 
చేసినాడా? ధర్మజ్ఞాడయ్యూ తాను ఈ విషయంలో ఇంత ధర్మగ్లాని ఒనర్చినాడేమి? 
వైరాగ్యాభిరతమగు తన హృదయంలో స్త్రీ కాంక్ష అంతరాంతరాలలో అణిగి ఉన్నదా? స్త్రీ 
పురుష సంయోగము దుష్టమని పరిత్యజీంచ దగినదా? బ్రహ్మదత్తుని ఆలోచనా నీమగ్నత్‌ 
గమనించిన ఆ యువతీ యువకులు చుటుక్కున నిశ్శబ్దత వహించారు. 


శాంతిక్రీ రాకుమారి బ్రహ్మదత్తుని గమనించింది. బ్రహ్మదత్తుని మోము నిశ్చలత 
వహించింది. అతని మోము శీతకాలాన హిమాలయ శిఖర రూపం తాల్ప్చింది. అతని మోము 
సంపూర్ణామవాస్య రాత్రి నిశ్చిలాకాశంలో! ని గంభీరత వహించింది. 


“శాంతిశ్రీ రాకుమారీ! నన్ను క్షమించు. నీ దివ్య సౌందర్యానికి నేను ముగ్గుడనయి 
నిన్ను రతీదేవిగా ఎన్నుకొన్నాను. ఆకాశాన్ని ఆడుకొనేందుకు కావాలని పోరుపెట్టిన బాలకుణ్ణి 
నేను.” 


"ఆర్యా! నేనే క్షంత్రవ్యురాలిని మీ యందు దోషమేముందీ? మిమ్మీ యువతీ 
యువకులు మన్మథునిగా ఎన్నుకొన్నారు. నన్ను మీరు ఎన్నుకొన్నారు.” 


ఆమె మాటలలో, ఆశ్చర్యముగాని, కోపముగాని, దయగాని, ఆనందముగాని, 
హాస్యముగాని, విచారముగాని ఏమీలేదు. ఆమె మాటలు ఆకాశవాణి మాటలులా 
ఉన్నాయి. 


“రాజకుమారి! ఇందులో నీదోషమూ లేదు. నాదోషమూ లేదు. వీరందరి దోషమూలేదు. 
విధిది, కాలముదీ దోషం. సెలవు.” బ్రహ్మదత్తుడు తలవంచుకొని విసవిస నడిచి తన 
రథము కడకుబోయి తానే తన గుజ్జములు రథానికిపూన్ని విజయపురంవైవు 
వెళ్ళిపోయాడు. 


అతడు వెళ్లిపోవడం చూస్తున్న శాంతిశ్రీ ఏమీ ఆశ్చర్యం పొందలేదు. ఈ యువకుడు 
అలా వెళ్లి పోయినాడేమిటి? ఆమె శాస్త్రప్రకారం కామ, క్రోధ, లోభ, మోహ, మద, 
మాత్సర్యాదులంటే ఏమిటో తెలుసుకొన్నది. కాని వాని అనుభవం ఆ బాలకేమి తెలుసు? 
కొలదిగా విసుగు రావడం. ఎక్కడో మనసు లోతులలో కొంచెం కృతజ్ఞత. ఆ లోతులకు ఇంకా 
దిగువను అదొకరకపు సంతోషం కలగడం. ఇవి అప్పుడప్పుడు ఆమె జీవితంలో 
సంభవించిన ఘట్టాలు. నేడు బ్రహ్మదత్తప్రభువు విచార వదనంతో వెళ్ళిపోవడం చూచి 
ఆమెకు ఆశ్చర్యం కలిగిందేమో ఆమె మనస్సు లోతుల్లో అదిమాత్రం ఆమెకు తెలియదు. 


ఈ నాటకమంతా శాంతిమూల మహారాజు తన శిబిరంలోనుండి గమనించాడు. తన 
కొమరిత మోముపై ఆశ్చర్యరేఖలైనా తోచకపోవడం చూచి, శాంతమూలుని మోము 
మేఘాలు కమ్ముకొన్న కొండచరియై పోయింది. ఎలాగు తానీ బాలికలో చైతన్యం 
కలిగించడం? ఆమెకు ప్రేమ ఉద్బవింపనే ఉద్భవింపదా? ఆమె యోగినియై దేశాల 
సంచరిస్తుందా? వివాహం చేసుకోదా? మహారాజువదనం విచారంతో ముడుచుకొని పోయిన 
పుప్పుంలా అయింది. 


ఆర్యధర్మంలో స్త్రీకి సన్యాసం విధించి ఉండలేదు. పురుషుడైనా బ్రహ్మచర్య, 
గృహస్తాశ్రమాలు నిర్వహిస్తేగాని వానప్రస్థ, సన్యాసాశ్రమాలు ఆశ్రయించకూడదు. స్త్రీకి 
వైధవ్యంలోనూ, వృద్ధాప్యంలోనూ మాత్రమే. 


తనకు ఒక్కరితే ఈ కొమరిత. ఈ బాలికకు బౌద్ధధర్మమే ఈ అకాల వైరాగ్యం 
కల్పించిందా? తల్లి బౌద్ద ధర్మాభిరత అవడంవల్ల పుట్టుక తోడనే ఈ జడభావం అబ్బిందా లేక 
తన బాలిక వట్టివెజిబాగులదా? 


వెట్టిదే అయితే అంత జ్ఞానసముపార్ణనా ప్రతిభేల్లా వచ్చింది! ఏలాంటి గహన 
విషయమైన నిమేషంలో అర్ధం చేసుకోగలదే!” ఈమె జీవితాన్ని భవిష్యత్తునుగూర్చిన 
సందేహాలు ఎప్పుడూ మహారాజును భాధిస్తునే వచ్చాయి. 


వీరపురుషదత్తుడూ, బట్టిదేవీ ఈ సంఘటన చూచి ఎంతో నిరుత్సాహ పడిపోయారు. 
యువరాజు వీరపురుషదత్తుడు వీరుడు. అతి ప్రణయు విలాన పూరితుడూ, 
ధర్మహృదయుడూ, తన సేవకై నియమింపబడిన సౌందర్యవతులగు బాలల నాతడు కన్నెత్తి 


చూడడు. ఇరువది సంవత్సరాల ఈడువాడు. అయినా మహారాజు కొమరునకు వివాహం 
మాట తలపెట్టలేదు. 


ఆ దినాలలాంటివి శాతవాహన చక్రవర్తి యజ్ఞశ్రీ అవసానదశలో ఉన్నాడు. అఖండ 
శాతవాహన సామ్రాజ్యం విచ్చిన్నమైపోతున్నది. శాతవాహన యువరాజు నీరసుడని 
మహాసామంతులందరిక్‌ తెలుసును. ఆ సామంతులందరు స్వతంత్రరాజ్యాలు స్థాపించి 
శాతవాహన ఛత్రచ్చాయలనుండి తొలగిపోవాలని సంకల్పించుకున్నారని శాంతి మూలునకు 
వేగులు వస్తున్నాయి. 


దేశంలో ధర్మం నిలబెట్టిన శాతవాహనుల చల్లని సామ్రాజ్యం నశించ నున్నదని 
శాంతమూలుడు నిలువునా కలగిపోయినాడు. తాను శాతవాహనులకు అల్లుడును అయి 
ఉండడంవల్ల ఆ సామ్రాజ్యం నిలబెట్టవలసిన బాధ్యత తన మీదనే సంపూరంగా ఉంది. 
అందుకై ఇతర మహాసామంతుల బాంధవ్యం ఎంతో ముఖ్యం. బాంధవ్యంవల్లనే పులమావి 
క్షాత్రపుల నెదిరి నిలువగలుగుతున్నాడు. తాను అలాంటి బాంధవ్యం కోసమే ఇంతమంది 
దేవేరులను చేసుకొన్నాడు. తన కొమరుడూ అలాగే దక్షిణనాయకుడు కావలసి ఉన్నది. 


ద్వితీయ భాగం 
జైత్రయాత్ర 


౧ 


సర్వసేనాధిపతి బ్రహ్మదత్తప్రభువు ఇక్ష్వాకు సైన్యాలతో ధాన్యకటక నగరం చేరినాడు. 
అంతకుముందే మహారాజు ద్వితీయ భార్యతో ధాన్యకటకం చేరెను. శ్రీశ్రీయజ్ఞశ్రీ శాతవాహన 
చక్రవర్తి స్రుహలోలేడు. మహావైద్యులు వైద్యం చేస్తున్నారు. బౌద్ధాచార్యులు త్రిశరణములు 
పఠిస్తున్నారు. ఆర్యపండితులు పౌష్టిక మంత్రాలు పఠిస్తున్నారు. 


చక్రవర్తికి చైతన్యం వచ్చి అల్లుడు శాంతమూలుని పిలిచి అస్పష్ట వాక్యాలతో, “ప్రభూ! 
మా అవసానదశలో నీ బాహుబలమే ఈ సామ్రాజ్యాన్ని సంరక్షిస్తున్నది. ఈ రాజ్యంపై మాక్తొత్త 
ఏల్బడిలో వివిధ సామంతులు తిరుగబడినప్పుడు మిరు చూపిన మహావిక్రమము, మా 
రాజ్యం నిష్కంటకం చేసింది. మేము ఇంక గడియకో, అర్థగడియకో వెళ్ళి పోతాము. మీ 
బావమరిది విజయశాతకర్ణిని మీ చేతులలో పెట్టి వెళ్ళుతున్నాము ప్రభూ” అని దాపున 
ఉన్న కొమరుని పిలిచి, అతనిచేయి శాంతి మూలుని చేతిలో పెట్టి “స్కంద దేవాయనమః, 
బుద్దదేవాయనమః” అంటూ చిరునవ్వుతో ప్రాణం వదిలాడు. 


శాతవాహన మహాచక్రవర్తులలో తుది చక్రవర్తి నిర్యాణం పొందినాడు; చక్రవర్తి 
వపువును చందనాది తరుకాండాలతో బూది చేసినారు. కుమారుడు నలుబది. 
అయిదేండ్లవాడు. విజయశాతకర్ణి మహారాజు తండ్రికి ఉత్తరక్రియలు సలిపి పిత్యాణము 
తీర్చుకొన్నాడు. ఆ వెనుక శుభమూహూర్తంలో శ్రీశ్రీ విజయ శాతకర్ణి నవకోటి 
బంగారుపణముల విలువగల ఆంధ్రసింహాసనంపై పట్టాభిషిక్తుడైనాడు. 


ఉత్తర కళింగాధిపతులు వాసిష్టులు, దక్షిణ కళింగాధిపతులు, మాఠరులు, 
వేంగీరాష్ట్రాధిపతులు, సాలంకాయనులు, మంజీర రాష్ట్రాధిపతులు, గౌతములు, 
గృద్రరాష్ట్రాధిపతులు, బృహత్పలాయనులు, క్రమక రాష్ట్రాధిపతులు, ధనకులు, పూంగీ 
రాష్ట్రపతులు, చళుక రాష్ట్రాధిపతులు, కదంబులు, నాగదేశాధిపతులు, చూతకుల 
శాతకర్ణులు, ములకరాష్ట్రాధిపతులు, ఆశ్మకులు, ఆభీరులు, మాళవులు, కురవులు, 
మంజీరాధిపతులు మొదలయిన వారి ప్రతినిధులు నూత్న చక్రవర్తి అభిషేకానికి ఆహూతులై 
వచ్చారు. ఆవెంటనే మా ఏవులు, అభీరులు తమ స్వాతంత్ర్యం ప్రకటించుకొన్నారు. 
వనవాసాధిపతులు, చూతకుల శాతకర్లులు కూడా స్వాతంత్ర్య ప్రకటన చేసారు. 
ఆంధ్రసామ్రాజ్యము చిన్న చిన్న చక్రవర్తులలో నిండిపోయింది. 


ఇక్ష్వాకు శాంతిమూలమహారాజు బ్రహ్మదత్త ప్రభువుని చూచి, “స్కందవిశాఖాయనక 
ప్రభూ! మీరు మన సైన్యాలతో మా బావగారికి బాసట కావలసింిదని ఆదేశమిచ్చినాడు. 


చక్రవర్తిని కనుంగొని “మహాభ్రూ! మీరు సైన్యాలతో వానాకాలమైనా సరే, బయలుదేరి 
ఒక్కసారి దిగ్విజయ యాత్రచేయండి. తమ కుడి చేయిగా మా ధనకప్రభువు ఉండగలరు. 
మీరు ఈ సమయంలో ఈదిగ్విజయం చేయకపోతే, ధాన్యకటక రాష్ట్రం నీరసించిపోతుంది” 
అని ఖండితంగా మనవి చేశాడు. 


“చక్రవర్తి తన బావమరిదితో “ప్రభూ! మీరు మా బదులు సైన్యాధిపతులై దిగ్విజయం 
చేసి రాకూడదా?” అని పృచ్చ చేసినాడు. 


“చక్రవర్తి స్వయంగా వెళ్ళటం శాతవాహన సామ్రాజ్యానికి అవసరం మహాప్రభూ.” 


“మేము ప్రస్తుతం ధాన్యకటకాన్నుంచి కదిలే వీలు కన్పించడంలేదు. తాము మాకు 
ప్రతినిధులుగా వెళ్ళిరండి.” 


శాంతిమూల మహారాజు సరే అని శుభమూహూర్తాన సర్వాంధ్రసైన్యాలకు 
మహాసేనాపతి అయి ఉత్తరాభిముఖుడై వెళ్ళినాడు. వేంగీసాలంకాయనులు కప్పముగట్టి 
శాంతిమూలుని ఎంతో గౌరవం చేసినారు. వేంగినుండి పయనించి గోపాదక్షేత్రముకడ 
గోదావరిదాటి ఉత్తరంగా పిష్టపురంపోయి తన అత్తవారయిన మాఠరుల సన్మానముపొంది, 
వారి కప్పముగొని, మేనమామ లయిన వాసిష్టులకడకు పోయినాడు. అచ్చట కప్పముగొని 
ఉత్తరంనుంచి _ఈశాన్యాభిముఖుడై శైలోదృవుల కొంగోడ పట్టణము చేరినాడు 
శాంతిమూలుడు. శైలోద్భవులు కప్పముగట్టి శాంతమూలుని ఎంతయో గౌరవించి 
అచ్చటనుండి ఆయనను పశ్చిమంగా సాగనంపినారు. శాంతిమూల మహారాజు సైన్యాలతో 
నైబుతికి తిరిగి శరభపురముకడ దండు విడిసినాడు. వారు ఆంధ్ర సామ్రాజ్యానికి కప్పము 
గట్టినారు. శాంతమూలుడు అతివేగంగా ప్రయాణాలు చేసి మాళవరాజధాని ఉజ్జయిని 
చేరినాడు. 


౨ 


మాళవ రాజ్యాధిపతి, రుద్రసేన మహారాజు శాంతమూల మహారాజును ఎంతేని 
గౌరవించి సర్వమర్యాదలు నెరపినాడు. వారిద్దరు ప్రత్యేకంగా మంతనం సలిపే సమయంలో 
మాళవప్రభువు శాంతిమూలుని చూచి, 


“మహాప్రభూ! నీరసించిపోయిన గుజ్జము అశ్వశాలకైనా అందం కాదు” అన్నారు. 


“అయినా ఇదివరకా గుట్టిం చేసిన సేవకు మనమేమి చేసినా దాని బుణం 
తీర్చుకోలేము కాదా మహారాజా!” 


“తాము చెప్పింది నిజమే. ఇంతకూ మా మనవి తాము చిత్తగించాలి. మా అమ్మాయి 
రుద్రభట్టారిక ఈడు వచ్చిన బాలిక. ఆ కుమారిని విజయ చక్రవర్తి కొమరుడైన మా 
మేనల్లునకు ఈయవలసిందని పరోక్షంగా మాకు ఆలోచనలు వచ్చినవి మహాప్రభూ! కాని 
అమ్మాయికి ఏమీ ఇష్టంలేదు.” 


“బాలికకు ఇష్టంలేని సంబంధం తలపెట్టడం ఉత్తమంకాదు మహా ప్రభూ.” 
“తాము అభీరులపైకి వెళ్ళడం నిశ్చయమేనా?” 


"చిత్తం, అభీరులు ఎప్పుడూ ఈ సామ్రాజ్యానికి ప్రక్కబల్లెము వంటివారు మహారాజా! 
కాబట్టి ఏ చక్రవర్తి అయినా అభీరులను విజృంభింప నీయకూడదు.” 


“భరుకచ్చం మీ వ చాలా ముఖ్యమైన రేవుపట్టణం కాదా మహాప్రభూ!” 
“అవును నను పారశికు యవన, రొ వ. వర్తకానికి భరుకచ్చం ఉండితీరాలి. 
లేకపోతే ఈ మహాసామ్రాజ్యానికి ఎంతో నష్టం సంభవిస్తుంది. జి 


మాళవ మహారాజు రుద్రసీ నుడు తన సైన్యం కొత తన సేనాపతి నడుపు తుండగా 
ఆంధ్ర సైన్యాలతో పంపించినారు. అభీరులు తమ సైన్యాలతో ఆంధ్రులకు నర్శదాతీరాన 


అడ్డువచ్చారు. శాంతిమూల మహారాజు శాతవాహనుల దళాలతో సైన్యమధ్యభాగమును, 
బ్రహ్మదత్తుడు ఇక్ష్వాకు సైన్యాలతో ఎడమ భాగమును, మాళవసైన్యాలు మాళవ సేనాధిపతి 
నాయకత్వంతో కుడిప్రక్కకు నిలిచారు. ఎదుట అభీరులు నర్మదానదికి నదీతీర రాజపథం 
పక్క కొండలను మూడుక్రోశాలు ఆక్రమించుకొన్నారు. భరుకచ్చానికి పోవాలంటే ఈ దారికన్న 
వేరు మార్గం లేదు. అభీరు లాక్రమించిన ఆ 'దుర్గమ ప్రదేశం మీదకు తమ సైన్యాలను 
నడపడం వినాశన హేతువని శాంతిమూల మహారాజు నిమేషంలో గ్రహించినాడు. 


ఆంధ్రసైన్యాలు తమ శిబిరాలను అభీరసైన్యాలకు ఎదురుగా ఉన్న కొండలమీద 
నిర్మించుకొని, ఆ కొండలప్రదేశం కోటలా సిద్దం చేసుకొన్నారు. వెనుకనుంచి అభీరులు వచ్చి 
తాకకుండా మాళవసైన్యాలు రాజపథమునకు పొడుగునా ఈవలావల ఎత్తైన ప్రదేశంలో 
మూడుయోజనాల దూరంవరకూ ఆక్రమించాయి. 


యుద్దరంగం స్తంభించింది. అప్పుడు బ్రహ్మదత్త ప్రభువు శాంతి మూల 
మహారాజుకడకు వచ్చి “మహాప్రభూ! నేను మన సైన్యాలతో వెనకకేగి, కొండలుదాటి, 
నర్మదానదిని ఎగువభాగంలో దాటి తపతీనది తీరాన్నే అడవులలో, కొండలలో చొచ్చిచని 
బరుకచ్చాన్ని ముట్టడిస్తాను. ఆ వార్త వచ్చిన వెంటనే ఈ శత్రు సైన్యాలు భరుకచ్చ రక్షణకు 
రావాలి. లేదా మీతో యుద్ధానికి తలపడాల్‌” అని మనవి చేసెను. 


“అభీరులలో కొంతమంది మాత్రమే మిమ్ము వెనుకనుంచి వచ్చి తాకితే?” 


“మాళవ వేగులను అభీరులను కనిపెడుతూ ఉండమనండి. అభీర సైన్యాలలో 
కొంతభాగం భరుకచ్చం సాగితే మాళవ సైన్యాలను నాకు సహాయంగా పంపించండి.” 


“మీ ఆలోచన బాగుంది స్కందవిశాఖ ప్రభూ!” 


శాంతమూలుడు బ్రహ్మదత్తునికి ఆనతి ఇచ్చినంతట బ్రహ్మదత్త ప్రభువు 
కొండలుదాటుతూ, అడవులవెంట వేగంగా సాగిపోయి భరుకచ్చం ముట్టడంచాడు. ఎంత 
రహస్యంగా వెళ్ళినా బ్రహ్మదత్తుడు వస్తున్న వార్త ముందుగానే భరుకచ్చవాసులకు తెలిసింది. 
అందుకనే వారు సర్వసిద్ధంగా ఉండి బ్రహ్మదత్తుని కోటదగ్గరకు రానీయకుండా 
చేయగలిగినారు. ధనక ఏశాఖాయనక ప్రభువు ఇలా జరుగుతుందని ఇదివరకే 
అనుకున్నాడు. 


దారి పొడుగునా బ్రహ్మదత్తుడు భరుకచ్చపు కోటను పట్టుకొనే విధానం ఆలోచిస్తూనే 
వచ్చాడు. ఖరుకచ్చం మహాపట్నం. ఆ పట్నంలో, ఆ పట్టణం చుట్టుప్రక్కల ప్రదేశాలలో 
రోమకులు, పారశీకులు, బాఫహ్లికులు, యవనులు, ఇగుప్తులు ఎంతమందో కాపురాలుండి 
వర్తకాలు చేస్తూ ఉంటారు. కాబట్టి పట్నం కోటచుట్టూ పది గోరుతముల పొడవు ఉంటుంది. 
పట్నంలో ఎన్నో చిన్న చిన్న కోటలు చాలా ఉన్నాయి. 


వ 


రాజ్యాలు అవసరమా? కృతయుగంలో ఆశ్రమాలు, నగరాలు, నగరాలలో వ్యవహార 
దక్షులయిన ఆర్యులు సంఘాలు స్థాపించి క్షత్రియత్వం తమ జాతినీ యజ్ఞయాగాది 
క్రతువులను, ధర్మాన్ని రక్షించడం అంతేగదా ఆర్యమానవ జీవితం. మూడుయుగాలలో 
ఎంత మారిపోయింది. మానవ జివితం? రాజ్యాలు స్థాపించడం అవసరమైంది. వృద్ధిపొందే 
మానవజాతికి సాత్విక, రాజసిక, తామసిక గుణసమేతులైన మానవులు మహాసంఘాలను 
స్థాపించారు. రక్షణకు, శాంతికీ వృద్దికీ, బడాయికీ, అభిమానానికీ, ఆశకూ రాజ్యస్థాపన, 


రాజ్యాభివృద్ధి, సాంకేతిక విద్యలూ కారణాలు అయ్యాయి. ఈ సంస్థాపనకై ప్రజానాశనము 
తప్పదా? ప్రజారక్షణా, ప్రజాశాంతీ, ప్రజాభివృద్ధీ - ఇవే ఆశయాలయినప్పుడు ఆ ఆశయాలకు 
ప్రజాహింసా, ప్రజాసంక్షోభం, ప్రజానాశనమూ ఎలా మార్గాలు అవుతాయి? 


బ్రహ్మదత్తప్రభువు ఈ ఆలోచనలతో సంక్షుభిత మసస్కుడై స్కంధావారం మధ్య తన 
శిబిరంలో కృష్ణాజినాసనస్థుడై వణకిపోయినాడు. ఈ యువక ప్రభువున కిదే మొదటి 
పర్యాయము జైత్రయాత్రలకు రావడం. తన విక్రమం, విజ్ఞానం, విజయతృష్ట తనకు 
విజయం చేకూర్చవచ్చు, లేదా తన్ను నాశనం చేయవచ్చు. కాని ఈలోపున' ఎందరు 
అంధ్రవీరులు, ఎందరు అభీరులు నాశనం అయిపోవాలి! ఆంధ్రులే ఈలా 
సర్వసామ్రాజ్యాధినేతలు ఎందుకు కావాలి? అభీరులు ఈ రాష్ట్రం ఆక్రమించి, ఇక్కడే 
నివసించి, ఇక్కడే పుట్టి, పెరిగి, ఇక్కడే మట్టిలో కలుస్తున్నారు. ఇక్కడ ఉండే ప్రకృతిలో వారు 
భాగం; వారిలో ఈ ప్రకృతి భాగం. ఈ మహానదాలు రెండూ, ఈ వింధ్యాంత శ్రేణీ ఈ 
ఫలవత్తర భూమీ, ఈ సముద్రమూ, ఈ రేవుపట్టణమూ వీరివి. ఇందులో భాగం 
పంచుకోడానికి శాతవాహనులకు ఇక్ష్వాకులకు ఏమి స్వత్వం ఉంది? 


ఆలోచనలోపడి ఏదీ నిశ్చయం చేసుకోని స్కందవిశాఖాయనక ప్రభువు కడకు 
యవనులు, పారశీకులు ఆర్యులు కొందరు రాయబారానికి వచ్చినారు. బ్రహ్మదత్త 
సేనానాయకుని అంగరక్షాధిపతులు వారిని సగౌరవంగా బ్రహ్మదత్తునికడకు కొనివచ్చారు. 
బ్రహ్మదత్తప్రభువు లేచి వారిని ఎదుర్కొని ఉచితాసనాల కూర్చుండబెట్టి “తాము 
దయచేసినపని ఏమి?” అని పృచ్చ చేసినాడు. 


భరుకచ్చంకోటలో యవనులకు, రోమకులకు, పారశీకులకు, యూదులకు వర్తకం 
చేసుకొనే మహాభవనాలున్నాయి. అవి చిన్న చిన్న కోటలవంటివి. ఆర్యవర్తకులకు అట్టి చిన్న 
కోటలున్నవి. బ్రహ్మదత్తుని కడకు రాయబారానికి వచ్చిన వారంతా అలాంటి కోటలకు 
యజమానులు. 


యవనవర్తకుడు: శాతవాహనప్రభూ! ధాన్యకటక మహారాజులు మాకు ఇక్కడ 
ఆశ్రయం ఇచ్చి మా వర్తకం సర్వవిధాలా వృద్ధిపొందేటట్లు చూచినారు. మాకు వారెన్నో 
రక్షణలు కల్పించిరి. 


పారశీకవర్తకుడు: శ్రీయజ్ఞన్రీ చక్రవర్తికీ జబ్బుగా ఉంది అని తెలిసినప్పటినుంచి ఈ 
అభీరసామంతులకు ఎక్కడలేని ధీరత్వమూ వచ్చి మాబోటి వర్తకులనందరిని 
బాధిస్తున్నారు. ఐగుప్తవర్తకుడు: మా “పారోఆ” చక్రవర్తులతో దీటైనవారు మీ చక్రవర్తులు. 
“పారోఆ” చక్రవర్తుల రాజ్యాలు పోయాయి, టోలమీ చక్రవర్తులు వచ్చారు. అయినా మా 
వర్తకులకు వారూ సహాయం చేస్తున్నారు. కాని ఈ అభీరరాజులు మా రాబడులలో తమకు 
సగం పంచి ఇమ్మంటారు. 


యూదువర్తకుడు: మా కోటలు పడగొట్టి తక్కిన ప్రజలతోపాటు ఉండమంటారు. 


రోమకవర్తకుడు: నెమ్మది నెమ్మదిగా మా వర్తకాలన్నీ అభీరుల కిచ్చి మేము మా 
దేశాలకు వెళ్ళిపోవాలట. 


ఆర్యవర్తకుడు:అభీరులకు వర్తకులంటే కోపం. మా వస్తువులు విదేశాలకు 
వెళ్ళడంగాని,విదేశవస్తువులు దిగుమతి చేయించడానికిగాని వీలు లేదట. 


యవన: కాబట్టి మీరు సైన్యాలతో రావడం మాకు మహోపకారం. 


బ్రహ్మదత్తుడు: ఇంతకూ మీరంతా రాయబారం రావడానికి కారణం? 
యవన: తమ ఆశ్రయిం కోరి వచ్చాము. 


బ్రహ్మదత్తుడు: అభీరులను నేను ఓడిస్తే మీకందరకూ ఉపకారం జరుగుతుంది. నేను 
వచ్చిందే అందుకు. మీరందరూ రాయబారం వచ్చినా సరే, రాకపోయినా సరే. జరిగే 
ఉపకారం ఎల్లాగా జరిగి ఉండునే. 


యవన: కాదు, సేనానాయకా! మీరు పట్టణంమీద విరుచుకుపడకుండా ఉంటే, 
పట్టణాన్ని మీకు లోబరుస్తాము. అదీ మా మనవి. 


బ్రహ్మదత్తుడు: మీరు అభీరుల పాలనలో ఉండి, అభీరులకు ద్రోహం చేస్తామంటే 
నేనెలా ఒప్పుకోగలను? 


యవన: మేము ద్రోహం చేసేవాళ్ళము కాము. మేము అభీర నాయకునితో చెప్పనే 
చెప్పినాము. భరుకచ్చము అంధ్రులకు తిరిగి అప్పుచెప్పవలసినదనీ, లేకపోతే ఆంధ్రులకు 
మేము సహాయం చేయవలసి వస్తుందనీ. 


బ్రహ్మదత్తుడు: అయినా మీ ధర్మం మాకు నచ్చలేదు, మీరూ మాకూ మాకూ జరిగే 
యుద్దాలలో పాల్గొనకూడదు. 


ఇంతలో అంగరక్షక దళపతి వచ్చి బ్రహ్మదత్తునకు నమస్కరించి, 
“ప్రభూ! అభీరనాయకులు తమ ఆజ్ఞకై వేచి ఉన్నారు” అని మనవి చేసెను. 
బ్రహ్మ: ప్రవేశ పెట్టు. 


అభీరనాయకులు లోనికివచ్చి బ్రహ్మదత్తప్రభువునకు నమస్కరించి వారిచే 
అనుజ్ఞాతులై ఉచితాసనాల కూరుచున్నారు. 


° 


“ప్రభూ! మేమెప్పుడూ శాతవాహన _ చక్రవర్తుల బిడ్డలము. ఇన్నివందల 
సంవత్సరాలుగా వారికి శక్తివంచనలేకుండా సేవ చేశాము. సామ్రాజ్యాన్ని మాళవులు 
మొదలయిన విరోధులు ఆక్రమించకుండా మా స్వాతంత్ర్యం మేము కాపాడదలచుకొన్నాము. 
తామూ, శ్రీ ఇక్ష్వాకుమహారాజు శ్రీశాంతి మూల మహా ప్రభువూ, శాతవాహన సార్వభౌముల 
ప్రతినిధులుగా వచ్చారని మాకు నమ్మకం కలుగగానే తమ సన్నిధికి మా ప్రభుభక్తిని 
అణకువతో ఉద్దాటించడానికి వచ్చాము” అని అభీరనాయకులు బ్రహ్మదత్త ప్రభునకు 
విన్నవించెను. బ్రహ్మదత్తప్రభువు చిరునవ్వు నవ్వుతూ యవన పారశీకాది వణిజులను 
చూచి “మీ కోరికా, నా ఆశయమూ ఫలించాయి” అంటూ, అభీరులను చూచి గంభీరంగా, 
“మేము మా సైన్యాలతో భరుకచ్చం ఆక్రమించుకుంటాము” అని తెలిపినాడు. 


ఆ దినమందే బ్రహ్మదత్తప్రభువు భరుకచ్చం ఆక్రమించుకున్నాడు. బ్రహ్మదత్తుని 
కడనుండి భరుకచ్చపట్టణ నాయకులకడనుండీ చారులు, భరుకచ్చం లోబడిన విషయం 
వార్తలు కొనిపోయినారు. భరుకచ్చనాయకులు కట్టవలసిన కప్పము కట్టివేసినారు. 
కతిపయదినాల్లో శాంతిమూలమహారాజు సైన్యాలతో, భరుకచ్చ సేనాపతులతో సేనలతో 


భరుకచ్చం చేరిరి. నగరంలో నూతన్న శాతవాహన చక్రవర్తి సామ్రాజ్యాభిషేకోత్సవాలు 
వైభవంగా అభీరులు జరిపినారు. 


భరుకచ్చంనుంచి శాంతిమూల మహారాజు దక్షిణంగా మరలి కుంతల దేశం 
చేరుకున్నారు. చూతశాత కర్ణాట ప్రభువు యుద్ధం చేయడానికి ఇష్టం లేక తానీయవలసిన 
కప్పం కట్టి, తన అకుంఠతభక్తి తెలిపినాడు. వైజయంతీ పురంనుంచి శాంతిమూల 
మహారాజు ముసికనగర ముఖ్యనగరస్థమైన శాతవాహనపథం దాటి కాంచీపురం చేరుకొని, 
కాంచిపురాధిపతులకడ, తండమండలాధిపతులకడ కప్పముగొని, తిరిగి ప్రయాణాలు 
సలుపుతూ ధాన్యకటక నగరం విచ్చేసినారు. ఈ యాత్ర సంవత్సరానికి పూర్తియైనది. 
సామంతులందరూ యుద్ధం అవసరం లేకుండా కప్పముకట్టిన సంగతి విని 'విజయక్తీ 
శాతకర్ణి చక్రవర్తి ఎంతో నేంతోషించినారు. శాంతిమూల మహారాజు కప్పమంతా చక్రవర్తికి 
అప్పగీంచి, తాను విజయపురం వెళ్ళినాడు. బ్రహ్మదత్త ప్రభువు తాను యుద్ధం చేయవలసిన 
అవసరం లేకుండా ఈ జైత్రయాత్ర పూర్తి అయినందుకు భగవదనుగ్రహాన్ని 
కొనియాడుకొన్నాడు. 


శాంతిమూలమహారాజు ఈ జైత్రయాత్ర ఇంత సులభంగా జరిగిపోయినందుకు 
ధాన్యకటక మహేశ్వర దేవాలయంలో ' అర్హనలు చేయించి, మహా చైత్యానికి వేయి 
దీపములు _ అర్పించుకున్నాడు. బ్రహ్మదత్తప్రభువు మహారాజు శాంతిమూలునితో ఏ 
తీర్థయాత్రకో వెళ్ళివచ్చినట్లు జైత్రయాత్ర చేసి వచ్చినందుకు ఆశ్చర్యం చెందినాడు. 
యేజ్ఞశ్రీశాతవాహన చక్రవర్తి కాలంలో ఆ సార్వభౌముడు అభీరుల మాళవులతో 
యుద్దములు చేసినాడు. కుంతలములో నాగదేవులతో మహాయుద్ద మొనరింపవలసి 
వచ్చింది. యజ్ఞశ్రీ దేవుని తండ్రి నీరసుడవడంవల్ల శాతవాహన సామ్రాజ్యము క్రుంగి 
కృశించిపోయినది. 


యజ్ఞశ్రీప్రభువు విక్రమ ప్రజ్ఞలవల్ల తండ్రితరాన ముక్కలైపోయిన సామ్రాజ్యము తిరిగి 
తాతగారయిన పులమావి, 'వారితండ్రి గౌతమిపుత్ర శాతకర్ణులనాటి మహ త్రమదశకు 
వచ్చింది. బ్రహ్మదత్తుడు శాతవాహనవంశంలో అట్టి చంద్రవిక్రముడు ఇంక రాడు 
అనుకున్నాడు. శాతవాహనవంశ ప్రభువులనేకులు వలనవెళి "శాతవాహన రాష్ట్రము 
స్థాపించినారు. తుంగభద్రా కృష్ణవేణా సంగమస్థానంలో వారిలోగాని, మరి ధాన్యకటకాది 
ప్రదేశాల చిన్న చిన్న సామంతులలోగాని, కళింగంలో శాలివాహన గుండరాజ్య ప్రదేశాల 
సామంతరాజ్యాలు స్థాపించిన వారిలోగాని ఒక్కడైనా శక్తిమంతుడైన శాతవాహన వీరుడు 
లేడు. me మహోరాజే కడగొట్టుపిందె. ఆయన కొమరుడు తండ్రీకన్న నీరసుడు. 


బ్రహ్మదత్తుడు యువరాజు వీరపురుషదత్తుని కలుసుకొన్నాడు. వీర పురుషదత్త 
ప్రభువు మాళవంనుండి అంతకుమున్నే విజయపురికి వేంచేసినారు. మాళవాధిపతియైన 
రుద్రసేనప్రభువు తన ముఖ్యమంత్రిని శ్రీవిరపురుషదత్త ప్రభువును ఉజ్జయినికి 
ఆహ్వానించడానికి పంపిస్తాడు. ఆ సమయంలో భరుకచ్చంలో మహారాజు శాంతిమూలుడు 
విడిసి ఉన్నాడు. మహారాజు యువరాజునకు తమతో వచ్చిన ఇక్ష్వాకుమంత్రి నొకరిని పంపి 
తమ అనుమతిని తెలియజేసినారు. శీతకాలం ప్రారంభమైన దినాలలో ఉజ్జయిని 
వెళ్ళితిననీ, ఆనాడు ఉజ్జయిని కన్నుల వైకుంఠంలా అలంకరించారనీ యువరాజు 
బ్రహ్మదత్తునితో చెప్పినాడు. 


బ్రహ్మదత్తుడు: ప్రభూ! మాళవ రాజపుత్రిక రుద్రభట్టారిక అపరిమిత సౌందర్యవతి అని 
నేను ఉజ్జయినిలో విన్నాను. 


యువరాజు: ఈ యువరాజు ఈలా అపరిమిత సౌందర్యవతులను ఎంతమందిని 
చూడవలసి ఉంటుంది? 


బ్రహ్మ: ప్రభువులు సర్వసాధారణంగా దక్షిణ నాయకులు. రాజధర్మ సంరక్షణకై దక్షిణ 
నాయకత్వమును పూనవలసి ఉంటుంది. 


యువ: బలవంతుడైన రాజునకు దక్షిణ నాయకత్వం అవసరమా అనుకొంటాను. 


బ్రహ్మ: దక్షిణ నాయకత్వమే ప్రభువులకు బలమిస్తుంది. క్రిందటి వసంతోత్సవంలో 
పూంగీయ రాకుమారికకు కోపం వచ్చింది కదా ప్రభూ? 


అ 


వీరపురుషదత్తుడు బ్రహ్మదత్తుని ఒక నిమేషం తీక్షంగా గమనించి “ధనకప్రభూ! ఆ 
దినాన వసంతోత్సవంలో జరిగిన గజబిజి ఇదివరకెన్నడూ జరగలేదు. మా చెల్లెలు రతీదేవిగా 
ఉండలేకపోవడం, మీరు వెళ్ళిపోవడమూ జరిగింది. రాజకుమారి బాపిశ్తీ రహస్యంగా 
కన్నుల నీరునింపడం నేను చూచాను. దక్షిణ నాయకత్వ ప్రభావం అప్పుడే నాకు అవగతం 
అయింది.” 


“ప్రభూ! మళ్ళీ వసంతోత్సవాలు వస్తున్నవి.” 


“మా మరదలు శాంతశ్రీ రాకుమారి ఈ ఏడు వసంతోత్సవాలకు ఉండదలచుకోక 
తల్లిదండ్రులను ప్రోత్సహించి పూంగిప్రోలు వెళ్ళిపోయింది.” 


“ప్రభూ! మేము ఉత్తరకళింగ రాజధానికి పోయినప్పుడు వాసిష్ట ప్రభువు క్రిందటి 
వసంతోత్సవాన ఆరంభించిన రాయబారాన్ని పూర్తిచేసినారు. అందుకు మహారాజుగారు 
ఒప్పుకున్నారు.” “రాజుల బ్రతుకులు రాజనీతి పాశబద్ధాలై కనిపిస్తవి.” 


“అలా కాకపోతే ప్రజలకు ధర్మం ఏలా సన్నిహితం అవుతుంది?” 


“అవును ప్రభూ! సాధారణ మనుష్యుడు భరించవలసిన బరువు ఏమి ఉంటుంది! 
భూమి భరించే శేషునిలా భారం భూపతే భరించవలసి ఉంటుంది. అయితే మా చెల్లెలు 
విషయం మీకు తెలిసి ఉండదు” 


“ప్రభూ! ఈ ఏడు వసంతోత్సవం జరిపే కార్యక్రమం ఏర్పాటు చేసినారా?” 


“ఈఏడు వసంతోత్సవం జరపాలనే ఉత్సాహమేలేదు. నిరుటి వసంతోత్సవంలో 
శాంతిశ్రీ రాకుమారి తన్ను రతీదేవిగా మీరు ఆహ్వానించినప్పుడు గజగజ వణికింది. ఏ 
విషయం వచ్చినా పట్టించుకోనిది ఆనాడామె ఎంతో బాధపడింది. ఆ బాధ చూచిన మా 
కందరకు ఎంతో ఆనందం కలిగింది, బాధచే ఆమెలో చైతన్యం పొటమరించింది కదా అని” 


“ప్రభూ! రాకుమారి శుద్ద సాత్వికమూర్తి. శుద్దసాత్వికులకు అవస్థా భేదములుండవు. 
ఆ శుద్దసాత్విక స్థితికి ఏదైనా విపరితావరోధము వచ్చినప్పుడు వారు యింకా పైకన్నా 
వెడతారు. లేకపోతే కొంచెం క్రిందికి దిగి బాధపడతారు.” 


“మా మరదలు పూంగీయ రాజకుమారికి నేనెన్ని రాయబారాలను పంపినా ఆమె అన్నీ 


పెడచెవిని బెట్టింది” అంటూ యువరాజు మోము చిట్లించుకొని “మహారాజుగారి ఆదేశంవల్ల 
భట్టిదేవి రాకుమారిని వనరమగా ఎన్నుకొటిని. శాంతశ్రీ ఇక్ష్వాకుల దౌహిత్రి. ఆమెకు 
రాజనీతి పరమైన ఆలోచన లేకపోలేదు. వనలక్ష్మి కానంత మాత్రాన ఆమె అందానికి లోటు 
వచ్చిందా? నను స్వయంగా వెళ్ళి బ్రతిమాలినాను. ఆమెపై రచించిన గాథా గీతికలు 
చదివాను; చిత్ర చిత్రాలైన ప్రాభృతాలు పంపినాను. కాని ఆమె నాతో మాట్లాడలేదు. బాపిశ్రీ 
రాకుమారి నాకుగా దౌత్యంచేసి ఎంతో బ్రతిమాలుకుందట. నాల్గు నెలలు శాంతత్రీ నాతో 
మాట్లాడలేదు. ఇంతలో నేను ఉజ్జయిని వెళ్ళినాను. అచ్చటనే రెండునెలలు గడచింది. 
తిరిగి నేను వచ్చిన తర్వాతకూడా పూంగీప్రోలు (నేటి ఒంగోలు) ఆ బాలకు రాయబారాలు 
పంపినాను అని తెలిపినాడు. 


వీరపురుషదత్తుడు పరాక్రమశాలి. సుగుణ సౌందర్యములాతని వరించినవి. 
రాజనీతిలో వక్రబుద్ధిలేని ధీమంతుడా రాకుమారుడు. దక్షిణా పథమందు శాతవాహన 
రాజ్యము అంతరించిపోతున్నదనీ, తన తండ్రిగారే దక్షిణాపథస్వామి కావలసివస్తుందని 
వీరపురుషదత్త రాకుమారునకు నిశ్చితాభిప్రాయం కలిగింది. తండ్రిగారికి రాజ్యకాంక్ష లేదు. 
కాని ధర్మనిర్వహణార్థం సామ్రాజ్యభారం వహించవలసివస్తే వెనుదీయరనీ, ఆ భారంవారు 
వహించవలసిస్తుందని నిర్ధారణ చేసుకొనే ఈలా తనకు దక్షిణ నాయకత్వం తప్పనిసరి 
చేశారని వీరపురుషదత్త ప్రభువునకు పూర్తిగా అర్థమైంది. 


బ్రహ్మదత్తుని భుజంమీద చేయివైచి “దేశానికీ యుద్ధక్షోభం తప్పదా?” అని 
అడిగినాడు. 


బ్రహ్మదత్తుడు: పశుధర్మం ఏదోరూపంగా మానవజీవితం అడుగున ఉండనే ఉంటుంది. 
సంపూర్ణ మానవత్వం మానవులలో దీపించినంత కాలము ఈ యుద్ధాలూ, ఈ నాశనాలూ, 
ఈ రక్తపాతాలు తప్పవు. 


వీర: ఎప్పటి కా ఉత్తమస్థితి? 
బ్రహ్మ: ఈ ప్రపంచం విశ్వంలో లయమైనప్పుడే. 

బ్రహ్మదత్తప్రభువు అంగరక్షకసైన్యం పదునైదువందల వీరులతో విలసిల్లుతూ 
ఉంటుంది. వీరంతా ఒకధనస్సు (ఈ నాటి ఆరడుగులు) పొడుగుంటారు. అందరు 
బలసంపన్నులు, సంశప్తకులు. ఆయుధ విద్యలో వీరికి దీటయిన శూరులరుదు. 
విజయపురానికి అయిదుగోరుతాల దూరంలో ఉన్న సాలగ్రామవాసి నాగదత్తుడు ఈ దళానికి 
నాయకుడు సాలగ్రామం ధర్మగిరికి ఎదురుగా కృష్ణకావల రెండుగోరుతాలలో ఉన్న చిన్న 
గ్రామం. 


ఇక్ష్వాకు సైన్యాలు జైత్రయాత్ర చాలించి విజయపురం రాగానే నాగదత్తుడు తన 
సేనాపతి అనుమతి తీసుకొని సాలగ్రామం వెళ్ళాడు. నాగదత్తుని తండ్రి బుద్దనాగడు 
అరువది ఏళ్ళవాడయినా జవసత్వాలుడుగని పోటుమానిసి. అతనికి సాలగ్రామంలో రెండు 
పెద్దఇళ్లు ఉన్నాయి. ఆ రెండు ఇళ్ళలో అతడూ భార్యలూ, అతని అయిదుగురు 
సంతానమూ ఉంటారు. 


అతని పెద్దభార్య కన్నసిరి సంతానంలో ముగ్గురు కొడుకులు, ఇద్దరు కూతుండ్రు. 
కన్నసిరి మూడవ కొడుకు నాగదత్తుడు. కన్నసిరి' పెద్దకొడుకు దుగ్గసామికి నలుగురు 


సంతానం రెండవకొడుకు గోదత్తునికి ఇద్దరు సంతానం. మూడవ కొడుకు నాగదత్తునికి 
వివాహమేలేదు. పెద్దకూతురు నాగసిరి రెండవ సంతానం. ఆమెకు పెండ్లయి 
అత్తవారూరయిన _ కబ్రోలకు పోయింది. ఆ గ్రామం సాలగ్రామానికి మూడు 
గోరుతాలుంటుంది. ఈమెకు అయిదుగురు సంతానం. 


బుద్ధనాగుని రండవ అమ్మాయి మహారాజకుమారి శాంతిశ్రీకడ అంగరక్షకి. ఆమె పేరు 
యశోదనాగిని. యశోదనాగినితో ఉన్న రెండవ అంగరక్షకి తారానిక, తారానిక తండ్రిగారి 
ఊరు విజయపురానికి దిగువను కృష్ణానది ఒడ్డునవున్న ఏటిరాయి గ్రామం. తారానిక తండ్రి 
ఎటిరాయి గ్రామణికుడైన సప్తనాగుని రెండవపుత్రుడై, శాంతిమూల ప్రభువు తండ్రికీ 
అంతఃపుర రక్షకుడుగావచ్చి అంతిపురాలు కాస్తూ ఉండెను. అతని పెద్ద కొమరిత తారానిక. 


తారానికకు ఇప్పుడు పదునెనిమిదేండ్లున్నవి. అంగరక్షకులుగా ఉన్నంత కాలం స్త్రీలు 
వివాహం చేసుకోకూడదు. వివాహం చేసుకోవాలంటే అంతణురోద్యోగం వదలి తండ్రి ఇంటికి 
వచ్చి పెళ్ళి చేసుకోవలసిందే. 


తారానికా యశోదనాగిని లిరువురూ దేహబలమూ, సౌందర్యమూ, బుద్ధిబలమూ, 
సుగుణసంపత్తీ ఉన్న బాలికలు. యశోదనాగినికి పది హేడేండ్లు. యశోదనాగినికకూ 
తారానికకూ "పువ్వు నకూ సువాసనకు ఉన్నంత స్నేహం. ఇద్దరూ కలిసి భోజనం 
చేయవలసిందే. ఇద్దరూ ఒకే రంగు చీరెలూ, వల్లెలూ, స్తనవల్కలాలూ, ఒకే దినును నగలూ 
ధరించవలసిందే. ఇద్దరూ మొలనూళ్ళకు దిగువను ఛురికలు ధరిస్తారు. యశోద నాగనిక 
శాంతిశ్రీ రాకుమారిక కడకు వెళ్ళవలసివస్తే ఆమె వెనుకనే తారానిక ఉన్నదన్నమాట. 
తారానికి రాకుమారిక పనికోసం ఎక్కడికేని వెళ్ళినచో  యశోదనాగనిక కూడా 
వెళ్ళిందన్నమాటే. అంగరక్షకస్వామిని ఈ ఇద్దరిని ఒకర్తెగానే భావించి విధుల నేర్పాటుచేన్తూ 
ఉంటుంది. వీరిద్దరిపైనా ఉన్న నమ్మక మాస్వామినికి ఇతరులపై లేదు. రాకుమారిక ప్రార్థనా 
మందిరం ముందరగాని శయనమందిర ప్రాంగణంలో గాని కాపుగా ఉండేది ఈ బాలిక. 
ఒక్కొక్క పండుగకు ఒక్కొక్కజట్టు పరిచారికలు తమ తమ గ్రామాలకు ఒకనెల దినాలపాటు 
వెళ్ళివస్తూ ఉంటారు. రాబోయే. వసంతోత్సవాలకు యశోదనాగనికా తారానికలు సాలగ్రామం 
వెళ్ళుదమనుకుని స్వామిని ఆనతిని పుచ్చుకున్నారు. శుభముహూర్తం చూచి బాలికలిద్దరూ 
రాకుమారిక పాదాలకెరగి ఆమె అనుమతి నందుకొని కోట్యరథము కృష్ణకావల నెక్కి 
సాలగ్రామం బయలుదేరారు. 


యశోద నాగరిక: ఏమే వదినా! 
తారానిక: ఎందుకే సుదతీ! 
యశో: ఏమిటే ఆలోచిస్తున్నావు? 
తారా: నీ అందాన్ని గూర్చి. 
యశో: నా అందమా? 


తారా: నీ అందమే వదిన 
నీ అందమే! సుదిన 
మే నేను నినుచూచి 
చూచినప్పుడో కాణాచి! 


యశో: కాణాచి నేనై తే 
జాణ వీవగుదువే 
అంగజుని బాణమా 
చందురుని కిరణమా? 


రథాశ్వాలు వీరి పాటలు వింటూ నెమ్మదిగా నడుస్తున్నవి. 

యశోదనాగనిక తలవంచుకొని దారిలో కాల్చిన జొన్నకంకుల ఊచబియ్యం 
నములుతూ “ఈ చేను లేగాపుది. అందుకనే జొన్నబియ్యం మారుచిగా ఉంది. పైరు 
పొలాలన్నీ ఏపుగా వస్తున్నాయి. సంక్రాంతి పండుగ ముందరనే కోతలైపోతాయి” అని చెప్పి 
తలెత్తి తారానికను చూచింది. 


తారానిక నవ్వుతూ “మంచి రుచిగా ఉంది. ఈ ఊచబియ్యం పంట దినాల్లో పొలాలకు 
పోయి బాలబాలికలు ఈలా తింటూ ఉంటారా?” అని ఆ బాల యశోద నాగనికను 
ప్రశ్నించింది. 


“వానాకాలంలో పొలాలకు పని ఉన్నవాళ్ళు తప్ప మరి ఎవరూ వెళ్ళరు. శీతకాలం 
వచ్చిందీ అంటే మా పల్లెటూళ్ళ వాళ్ళందరూ పొలాలలోనే కాపురాలు పెడ్తారు.” “అప్పుడు 
తినే ఫలహారాలు ఏమిటి యశోదా?” 


“లేత కందికాయలు కాల్చుకుని గింజలు వలుచుకు తింటాము. అలాగే సెనగలు, 
పెసలు, బొబ్బర్లూ, ఊచబియ్యమూ తింటాము. ఒసేతారా, అప్పుడు బంతిపూలు, 
చేమంతులు, పొగడబంతులు, సీతామ్మవారి జడపూలు, పొద్దుతిరుగుడులు మా 
పొలాలంతా నిండి ఉంటాయి. ఆ పూలు జడలో కుట్టుకుంటాము. చెవులలో 
పెట్టుకుంటాము. జడకుచ్చులకు అలంకరిస్తాము. 


“మీ పల్లెటూరి జీవితము వింటే నాకు నోరు ఊరుతోంది. ఇంకా పొలాల్లో జనులు 
కాపురాలు ఉన్నారే?” 


“ఆ! చాలామంది వేసవికాలంకూడా పొలాల్లో గడిపివేస్తారు. ఆ తాటాకుల పాకలన్నీ 
అందుకే.” 


“తాటాకుల ఇళ్ళు అసహ్యంగా ఉండవూ?” 


“ఎంత చల్లగా ఉంటాయనుకొంటావు! మా మోటబావులలో నుంచి చల్లటినీరు 
తోడుతూ ఉంటారు. పొలాల్లో దిమ్మలమీద మామిడితోటలూ, నాగరంగం తోటలూ 
ఉంటాయి. పొలాల కంచెలలో సీతాఫలము, కలిమి కాయలు విరివిగా ఉంటాయి.” 


“నన్ను ఊరించేస్తున్నావే!" 
“ఈపాటికి మా అన్నయ్య యుద్ధయాత్రనుంచి తిరిగివచ్చి ఇల్లు చేరి ఉంటాడు.” 


“ఆ సైన్యంలో మీ అన్న ఉన్నారా?” 


“అవునే! బ్రహ్మదత్తప్రభువు ఆుగరక్షకులలో ఉన్నాడుగా!” 
“అయితే ఇంటికి ఏలాగు రావడం?” 
“యుద్ధయాత్రలు లేనిదినాల్లో స్వగ్రామాలకు వెళ్ళవచ్చునుగా?” 


“మీ అన్నగారు ఇంటికి వెడుతున్నానని విజయపురంలో నిన్ను కలుసుకొని 
తెలిపినారా?” 


“నివు దగ్గరలేకుండా నన్ను ఎవరు కలుసుకున్నారే?” 
“అయితే నీకు ఏలా తెలిసింది?” 


“నాకు ఏలా తెలుస్తుంది? ప్రతిసంవత్సరమూ వసంతోత్సవాలకు మా అన్న మాగ్రామం 
వెడుతూ ఉంటాడు.” 


“నువ్వూ వెడుతూ ఉండేదానవుగా?” 
“అదుగో అప్పుడే మా చిట్టన్నను కలునుకోవడము.” 


తారానిక : ఎవరే ఆ చిట్టన్నా 
ఆ పొట్టన్నా? 
ఎంత పొట్టిగా ఉంటాడే? 
ఎంత చిట్టీగా ఉంటాడే? 


యశోద : నీ చిన్న కొంగులో ఇమిడేనే 
మాచిట్టన్న 
మా గట్టన్న 
నీ కొప్పు పూలలో తుమ్మెదలా 
నీ చెవులను వెలిగే తమ్మటలా 
మా పన్నా 
మా గట్టన్నా! 


“మీ అన్న నా కొప్పుపూవులో తుమ్మెద అయితే ఉపున ఊదేస్తా.” 

“నీ పెదవి కుట్టి వదులుతాడు.” 

“ఈ అల్లరి మాటలు చాలించు.” 

“నీకు అంతకోపంవస్తే గడ్డంక్రింద బెల్లం గెడ్డ పెట్టి బ్రతిమాలు కుంటాలే.” 


రథం సాలగ్రామం ఊరిబయటకు వచ్చింది. సాలగ్రామంలో నూ, గ్రామం చుట్టూ 
పొలాలోనూ తాళవృక్షాలు నిండి ఉన్నాయి. ఆ చెట్లను వింతగా చూస్తూ తారానిక, ఈ చెట్ల 
ఆకులు పాకలూ, పందిళ్ళూ వేసుకోడానికి పనికివనని కాబోలు అంతేనా?” అని అడిగింది." 


“ఈ చెట్టు నిలువునా ఉపయోగం తారా! తాటిపళ్ళు వానాకాలంలో తింటాము. 
వేసంకాలంలో " లేతనీటిముంజెలు అమృతమే. ఈ చెట్ల డొలకలూ కమ్మలూ చక్కని 


వంటసరుకుగా ఉపయోగిస్తాయి. పళ్ళలోఉండే టెంకలు చెట్ల విత్తనాలు ఈ విత్తనాలు 
పాతినప్పుడు మొక్క రాబోతున్నప్పుడూ అవి బద్దలుకొడితే అమృతమువంటి బుజ్జగుంజు 
వస్తుంది. లేతమొక్కలు అకులు వెయ్యకమునుపు తేగలంటారు. అవి కాల్చుక తింటే 
పిండివంట లెందుకూ పనికిరావు. నువ్వు వట్టి పట్నంవాసం దానవు. నీకేమి తెలుసు మా 
పల్లెటూరి జివితాల అందమూ, రుచీ!” 


“మళ్ళా నోరు ఊరించేస్తున్నావు.” 


“ఉండు. మా పశువులుదొడ్డిలో, జొన్నచొప్ప, వట్టిగడ్డి, కందికంప నిలవ చేసుకొనే 
పెద్దదొడ్డిలో ఒకపక్క తేగలపాతళ్లు ఉన్నాయి. ఆ “పాతళ్లలో తేగలు, బుజ్జగుంజూ 
దొరుకుతాయి. రుచి చూద్దువు కాని. న్‌ 


రథం యశోదనాగనిక ఇంటిముందు ఆగింది. ఇంటిలోనుంచి పిల్లలు, “చిన్నత్త 
వచ్చిందో” అంటూ రథందగ్గరకు పరుగెత్తుక వచ్చారు. ఇంటి చాకళ్ళువచ్చి సామాను 
లోపలికి చేరవేశారు. యశోదనాగనిక తల్లి వచ్చి ఇరువురు బాలికలకు పారాణినీరు దృష్టితీసి 
లోనికి తీసుకుపోయింది. “పట్నం నుంచి ఏమీ పట్టుకువచ్చావు చిన్నత్తా” అని ఒక చిన్న 
బాలకుడు. యశోద ఒక బిడ్డ తరువాత ఇంకోబిడ్డను ఎత్తుకొని ముద్దులాడి, రాకుమారి 
మహానస గృహానవుండే అపూపాలు మొదలయినవి లక్కబరిణలలో నుంచి తీసిబిడ్డలకు 
పెట్టనారంభించింది. ఇంతలో ఆగది గుమ్మందగ్గరకు ఒక ఆజాను బాహుడగు యువకుడు 
అందాల మిసిమివయసువాడు వచ్చి “చెల్లీ, ఎప్పుడు వచ్చావే?” అని ప్రశ్నించినాడు. 


౮ 


“అడుగో మా చిట్టన్న అని కలకలలాడుతూ యశోదనాగనిక అన్న చెంతకు ఉరికింది. 
నాగదత్తుడు చెల్లెలిని హృదయమునకు చేర్చి, భుజములుపట్టి నువ్వున పైకి ఎత్తివేసినాడు. 
యశోదే మంచి “ఒడ్డూ పొడుగూ గల దిట్టరిపిల్ల, ఆ బాలిక అన్నగారిముందు చెన్న బిడ్డలా 
ఉంటుంది. ఒక్క వెగురు ఎగరవేసి ఆ బాలికను క్రిందికి దింపాడు. ఇదంతా ఆశ్చర్యంగా 
తారానికి చూస్తూ నిలుచుంది. 


“చిట్టన్నా! ఈ అమ్మాయి తారానిక, నా స్నేహితురాలు. మేమిద్దరం రాజకుమారిగారి 
నగరులో 'కవలపిల్లలం” అని యశోదనాగనిక నవ్వుతూ స్నేహితురాలి దగ్గరకు పరుగెత్తి 
“తారా! మా చిట్టన్నయ్యను చూచావా? ఈయనగారు గొప్పవీరుడు” అన్నది. 


తారానికను రెప్పవాల్చకుండా నాగదత్తుడు చూస్తూ అలాగే నిల్చున్నాడు. అతని 
చూపులలోని తైష్ట్యము చూచి తారానిక తల వంచేసింది. ఆమె మోము కెంపువారింది. ఈ 
బాలిక ఎంత అందంగా ఉంది! ఈమె క ష్టానది కెరటం కాదుగదా అని నాగదత్తుడను 
కొన్నాడు. ఈ బాలిక ఇన్నాళ్లనుంచీ ఎక్కడ ఉంది? ఈమె మహాయుద్ధంలో విజయం 
పొందిన సేనాపతి నవ్వులా ఉంది. మెరుగుపెట్టిన కృపాణంలా ఉంది. ఈమె సావాసంచేసి 
తన చెల్లెలు ఎంత అదృష్టవంతురాలయింది. ఈమె మహావేగంతో వెళ్ళేపారశీకాశ్వం యొక్క 
నడకలాజంది. ఈ బాలిక తన ఇంటికిరావడంవల్ల ఈ ఏటి వసంతోత్సవం నిజమైన 
వసంతోత్సవం కాబోతున్నది. ఈమె వసంత వనంలో పూచిన పూవులన్నీ ఒకచోట 
ప్రోగుచేసినట్లుగా ఉంది అనుకున్నాడు. 


ఏమిటీ ఇంత అందంగా ఉన్నాడు! పల్లెటూళ్లలో ఇంత అందమైన పురుషులు 
ఉంటారా? ఎంతబలమో అతనికి, ఎంతేచక్కని సోగమీసాలు! అ విశాలమైన వక్షం ఏనుగు 


నుదురు జ్ఞాపకం తెస్తోంది. సింహవక్షంలా ఉన్నది. సింహమంత బలమైనవాడా? అని 
తారానిక ఆలోచించుకొది. 


పల్లెటూరంత అందమైన ప్రదేశం ఇంకోటి లేదనుకొంది తారానిక. దినమూ తారానిక 
గదిలోనికీ తంగేడుపూలు, ' అడవిమల్లెలు, కలిమిపువ్వులు, సూర్యకాంతాలు, చేమంతులు, 
చెట్టుసంపెంగ పువ్వులు దొంతర్లు 'దొతర్లు వచ్చేవి. ఇవి ఎక్కడనుంచి వస్తున్నాయో 
తారానికకు తెలుసును. తారానికకు చ్లలిదిఅన్నము, ఊరగాయ, గేదెపెరుగు 
అలవాటయింది. ఉదయమే స్నానం చేసేది. స్నేహితురాలూ తనూ తల దువ్వుకొనేవారు. 
చక్కని వస్తాలు కట్టుకొని చలిదిబువ్వలు ఆరగించడానికి పోయేవారు. తిరిగి ee 
గదిలోనికి "వచ్చేసరికి తారానిక మంచంమీద పూలగుత్తులుండేవి. తారానికకు ఈ పూలు 
ఎల్లా వస్తున్నాయో స్వయంగా చూడాలని బుద్ధిపుట్టింది. ఒకరోజు యశోద భోజనం చేస్తూంటే 
తారానిక, “తీంటూ ఉండు పని ఉంది యశోదా”అని ఆరగించకుండా పరుగున వచ్చి తమ 
గదిలో మంచంక్రింద దూరి కూర్చుంది. 


అలా దాక్కొందో, లేదో నెమ్మదిగా అడుగువేనుకుంటూ నాగదత్తుడా గది చొచ్చి, 
తారానిక దాగిన మంచం దగ్గరకువచ్చి, తిరిగి నెమ్మదిగా అడుగు లిడుచు వెళ్ళిపోతూ 
ఆగినాడు. అతని పాదాలు ఆమె తోలు పెట్టెకడకు దారి తీసినాయి. భోజనానికి వెళ్ళుతూ 
తారానికి పెట్టెతాళ్లు ముడివేయలేదు. నాగదత్తుడు పెటెకడ వంగి పెట్టితెరచి, అందులో 
నుండి ఏదో “తీసుకొని, మళ్ళీ పెట్టెమూత నెమ్మదిగా వేసి, పిల్లి అడుగులు వేసుకుంటూ 
గదిగుమ్మందాటి వెళ్ళిపోయినాడు. 


తారానిక చటుక్కున మంచంక్రిందనుంచి వచ్చి పెట్టెతెరచి ఏమి తీనుకొనివెళ్లి 
ఉంటాడు అని వెదకింది. తాను ప్రయాణమై వచ్చిన దినాన కట్టుకొన్నస్తనవల్కల మామే 
కాపెట్టెలో కనిపించలేదు. ఆ బాలిక. చిరునవ్వు నవ్వుకుంటూ గుండె కొట్టుకుంటూ ఉండగా 
భోజనాల సావిడికడకు పరుగెత్తింది. యశోద భోజనం చేయకుండా కూర్చుని ఉంది. 


యశోద: ఎందుకే వెళ్ళావు? ఇంతసేపు చేశావు? 


తారానిక: నా వల్కలం ఒకటి ఎక్కడుందా అని జ్ఞాపకం వచ్చి వెళ్ళి వెదికాను. ఎక్కడా 
కనబడలేదు. 


యశో:చాకిరేవుకు పోయిందేమో! 

తారా: అబ్బే, అది మొన్ననే చాకలిది పట్టుకువచ్చింది. 

యశో: ఎక్కడ పెట్టావు? 

తారా: తోలు పెట్టెలో. 

యశో: ఆహం చిత్రంగా ఉందే! మా ఇంటిలో ఏవీ పోవే. తిన్నగా వెదికావా? 

తారా: ఆ. 

యశో: నేను వచ్చి వెదుకుతా ఉండు. ముందర భోజనంచేయి. 

ఇద్దరూ భోజనం చేసినారు. తరువాత ఇద్దరూ వెళ్ళి గది అంతా వెదకినారు. ఇల్లంతా 


వెదకినారు. ఆ స్తనవల్కలం ఎక్కడా కనబడలేదు. లోపల నవ్వుకుంటూ తారానిక 
స్నేహితురాలితో కలసి ఇల్లంతా వెదికింది. ఎక్కడ కనబడుతుందో ఆమెకే తెలుసును. 
తారానికకు అల్లరిచేయాలని బుద్ధిపుట్టి, నాగదత్తుడు పొలానికి వెళ్ళి ఒక దినం అదను 
చూచి, నాగదత్తుని గదిలోనికి పోయి అతని అయుధాలలో ఒక చక్కని చురకతీసి, తన 
గదికి కానిపచ్చి. ఆమె అలంకారపు చందుగలో దాచుకొన్నది. ఆ మరునాడు నాగదత్తుడు 
అన్నబిడ్డలను, వసంతోత్సవానికై వచ్చిన తన పెద్దతోబుట్టువు బిడ్డలను, అన్నలను, 
యశోదను, తల్లిని ఇంట్లో పనివాళ్ళను అందరినీ తన వన్న కత్తిని తీసినారా అని అడగడం, 
గడబిడ చేయడం చూచింది. తనలో తాను చిరునవ్వు నవ్వుకుంది. తన గదిలో ఏమీ 
ఎరుగనిదానిలా పువ్వులు గుచ్చుకుంటూ కూర్చుంది. నాగదత్తుడూ చెల్లెలు యశోదా 
మాట్లాడే మాటలు వింటూంది. 


నాగదత్తుడు: ఎల్లా పోయింది చెల్లీ? 
యశోద: అదే నాకు ఆశ్చర్యం వేస్తూంది. 
నాగ: ఆ ఛురిక చాలా మంచిది సుమా. 
యశోద: సేనాపతి నీకు ఇచ్చినది కాబోలు 


నాగ: అంతకన్నా ముఖ్యం. విజయదశమి వీరోత్సవాలలో మొదటి వాణ్ణిగా 
నెగ్గినందుకు మహారాజుగారిచ్చిన బహుమతితోపాటు ధన్‌ ప్రభువు తను ఛురీకనే 
నాకిచ్చారు. 


౯ 


తాను బ్రహ్మదత్త ప్రభువుతో సలిపిన జైత్రయాత్రా విశేషాలు నాగదత్తుడు చెల్లెలికి, 
చుట్టాలకు చెపుతూ ఉంటే, తారానిక విననట్లు నట్‌స్తూ అంతా తన చిన్నారి అందాల 
చెవులు రెండూ దోరవిప్పి వింటున్నది. తారానికి వినడంలేదని మొదట 'నాగదత్తుడు 
కించపడ్డాడు. కాని కొంచెం ఎత్తువేసి చూద్దామని బుద్ధిపుట్టి, కథ చటుక్కున ఆపినాడు. 
తారనికో తలెత్తి నాగదత్తుని వైపు చూచింది. 'నాగదత్తుడు సోగమీసాలపై చిరునవ్వుతో ఆమె 
వైపే చూస్తున్నాడు. ఆమె చకితయై తలవంచేసింది. నాగదత్తుడు 'దొంగాదొరికావు, అని 
మననులో అనుకొని, “ఆంధ్రులంటే రాజులకూ, వారి సైన్యాలకూ అడలు. మేము 
వస్తున్నాము అని వినేసరికి కప్పాలు సరిచేసుకొని, మాకు అర్పించేందుకు సిద్ధంగా 
ఉండేవారు” అని నాగదత్తు డన్నాడు. 


కొంటెపిల్ల తారానిక తలవంచుకునే, “ధనిక ప్రభువుగారి అంగరక్షక సైన్యం అంటే 
రాజులు కిరీటాలు పారేసి, మడమలకు బుద్ది చెప్పి అడవులకు ఉడాయిస్తారుో అన్నది. 
నాగదత్తుడు తెల్ల బోయి, ఒక్క నిమేషం చెప్పడంమాని, ఆ బాలిక హాస్యం అర్థం చేసుకొని, 
పకపకనవ్వి “వీజయపురం కోటలో ఒక చిన్న దుర్గాదేవి వెలిసి రాకుమారిక మందిరంలో 
ఉందని ఆ రాజులకు తెలిసి, కలగుండుపడి, బిలబిలా పరుగెత్తి నారు” అన్నాడు. 


తారానిక: (తలవంచుకునే) ఆ దుర్గప్రక్కనే మహాకాళికాదేవి సంరక్షిస్తూ ఉండడంవల్ల, 
ఆ దుర్గ అంటే అందరికీ భయం. 


యశోద: నేను కాళినటే తారా? 


తారా: నేను దుర్గను కాబోలు. 
నాగదత్తుడు: అది నాకు తెలియదుకాని నేను మాత్రం వీరభద్రుణ్ణి కాను. 


అందరూ పకపక నవ్వారు. నాగదత్తుడు తాను చూచిన దేశాలు, ఆ దేశాల ఆ 
వారాలు, అక్కడి వివాహ విధానాలు, స్తీ పురుషుల వర్ణనలు, భాషలు, ఆయా దేశాలలలోని 
విచిత్రాలు, అక్కడక్కడ తాను విన్న “కథలు చెప్పాడు. ఇంత సంతోషంగా నాగదత్తుడు 
ఉండటానికి కారణం లేకపోలేదు. 


బహుమానం పొందిన ఛురికపోయిందని అతడు బెంగపెటుకొని మతిలేని వానిలా 
తిరిగి ఊరి పురోహితుని ప్రశ్న అడిగినాడు. ఊరికావల ఉన్న ఎరుకలవారి కుటుంబాలలో 
ఉన్న గట్టుసిరి అనే ముసలిదాన్ని సోది అడిగాడు. గట్టుసిరి పోయిన వస్తువులు పశువులు, 
ఎక్కడ ఉన్నాయో జోస్యం చెప్పడంలో ఆ చుట్టుపక్కల ) రాష్ట్రాలన్నిటిలో ప్ర ప్రసిద్ధి కెక్కింది. 


“ఓయి తండ్రీ, నీ సేతిలో యివాహరేకలు దగ్గిర వొచ్చినాయిరా!” 
“ఓయి తండీ కొండ దేవత పేరు చెప్పి, కులం దేవతకు దణ్ఞమెట్టి సెప్పుతుండానురా!” 
“ఒరి బాబయ్యా! నీ కత్తే నీ సత్తి. నీ సత్తే నీ కత్తి బాబయ్యా! 


“ఓరి అప్పా! ఒక యేలుకాదూ, రెండేళ్ళుకావు ఏళ్ళ మద్దెనె ఉంది నీ కళ్ళకాణాసీ!” 
“ఒరి తండి! ఎరుకది సెప్తా ఉండది ఇనుకోరా! నీ సిన్న కత్తికి, సిన్నదానికి సంబంధం ఉంది 
కాదట్రా! నీ సిన్నకత్తే సిన్నదైతే, సిన్నదానిని నేలుకోవంట్రా!” ' 


ఈ విధంగా గట్టుసిరి సోదే చెప్పింది. ఆ ముసలి ఎరుక చెప్పిన మాటలవల్ల అతని 
హృదయం మరీ అగమ్యగోచర స్థ స్థితిలో పడింది. తన చిన్నకత్తికి, చిన్న దానికి సంబంధమేమి 
అని ఆలోచించుకుంటూ నాగీదత్తుడు ఇంటికి వచ్చి, గుజ్జం దిగి గుట్టపువానికి 
అప్పగించినాడు ఇంట్లో ఎవ్వరూ లేరు. వంటలూ, భోజనాలూ 'పొలంలోనే అనీ పాలేరు 
చెప్పినాడు. వెంటనే నాగదిత్తుడు లోనికిపోయి వస్తాదికాలు సేకరించుకొని పొలానికి 
పట్టుకుపొమ్మని ఆజ్ఞ యిచ్చి, తాను ఆలోచించుకుంటూ పొలము వెళ్ళినాడు. 


ఆ పొలంలో వంటలు జరుగుతున్నాయి. పిల్లలు ఆడుకొంటున్నారు. యశోదనాగనిక, 
తారానిక ఎక్కడా కనబడలేదు. వాళ్ళిద్దరు ఎక్కడున్నారని తన మేనగోడలి నొక బాలిక 
నడిగి, వీరి పొలం ప్రక్కప్రవహించే చిన్న కొండ ఊటవాగువైపు పోయినారని తెలుసుకుని, 
వారిని వెదుక్కుంటూ వెళ్ళినాడు. ఆ వసంతం ముందు మాఘమాసోదయ శీతలతపోయి, 
మత్తయిన ఉదయపు ఎండ కాస్తున్నది. ఆ ఉదయం జాము ప్రొద్దు ఎక్కింది. నాగదత్తు డా 
చిన్నవాగుదగ్గరకు పోయినాడు. 


ఆ చిన్న వాగు కీవలావల దట్టంగా చెట్టు పెరిగి ఉన్నాయి. నాగదత్తుని తండ్రి ఆ 
వాగుప్రక్కనే తములపాకుల తోటలు వేయించాడు. ఆ తోటలోని ఆకు ఆ ఊరివారికే 
కాకుండా ఆ చుట్టుప్రక్కల గ్రామాలన్నిటికీ ఎగుమతి అవుతుంటాయి. ఆ తమలపాకుల 
తోటల ఎదుట వాగు. వాగు కావలిగట్టు పక్కగ్రామం వారిది. అక్కడా ఎన్నో తమలపాకుల 
తోటలున్నాయి. ఆ తోటలలో నాగదత్తుడు వెదకుతున్నాడు. అతనికీ ఎక్కడా కనబడలేదు. 


ఆ చిన్నవాగు గలగలా రాళ్ళమధ్య ప్రవహిస్తున్నది. చిరుపాటలు పాడుకుంటున్నది. 


“జగమంత ఆటలే 
జగమంత పాటలే 
అందచందాల ఆనందమే జగము” 


అని వాగు పాడుతున్నదనుకొన్నాడు. ఆ పాటలో ఏదో గుసగుసలు వినిపించాయి. 
మొదటి గుసగుస: అందుకని దాచానూ. 


రెండో గుసగుస: మంచిపని చేశావు. మా అన్నయ్య బెంగపెట్టుకున్నాడు, నిజంగా 
పోయిందనుకుని. 


మొదటి: నా వల్కలం తీసి దాచవచ్చు నేం పాపం? 
రెండో: ఎందుకు దాచాడో మరి? మొదటి: నేనూ అందుకే. 


నాగదత్తుని గుండె జల్లుమంది. ఎక్కడ నీ గుసగుసలు? నెమ్మదిగా అతడా 
చుట్టుప్రక్కల ' ప్రదేశం వెదక నారంభించాడు. ఆ వాగుమధ్య అనేకమైన బండరాళ్లు 
పడిఉన్నాయి. జ్జ పెద్ద బండరాయి చాటున నీళ్ళలో ఉన్న ఒక రాతిమీద కూర్చుండి 
యశోదా, తారా మాట్లాడుకోవడం గమనించాడు. నాగదత్తుడు చప్పుడు కాకుండా ఆ 
పెద్దరాతికి ఈవలప్రక్క చేరి గొతు కెత్తినాడు. 


(౧౮ 
పట్నవాసంపిల్ల 
పల్లెటూరొస్తేను 
ఊరంత విరగబడి 
తారుమారై పోయె. 


నగరవాసంపిల్ల 
నవ్వితే ముత్యాలు 
నాట్యమాడే కళ్ళు 
నక్షత్రకాంతులే. 


నగరవాసంపిల్ల 


అని పాడినాడు. వెంటనే రాగమూ వరసా మార్చి - 


“ఓ అందాలా దేవకన్యా 

చందురూనే ఎక్కిరిస్తా ? 

మందుపెటి మనసూ లాగేవా? 

మాయచేసీ మాటాలాడేవా? ఓ అందాలా... 


ఓ పట్నవాసం బంగారుపిల్లా 


పల్లెటూరూ రాజ్యంచేశావా? 
ఘల్లుమంటూ గంతూ వేసేవా? ఓ అందాలా... 


ఓ దొంగవారీ రాచకన్నే 
దోదుతావ మనసూ ప్రాణాలూ? 
దాచుతావ మనసూ మర్మాలు ఓ అందాల.... 


ఓ చిన్నారి వయసుదానా 
వన్నేల చిన్నాదానా 
ఎక్కడీవే నీకి అందాలూ 
చుక్కల్లో తేలివచ్చావా? 
ఓ అందాల దేవకన్న? 


అని గలగల నవ్వినాడు. 


ఈ పాట ఒళ్ళు పరవశం అయిపోగా విన్నది తారానిక. తా మెక్కడ ఉన్నదీ 
నాగదత్తునికి తెలియకూడదని యశోద నాగనిక నోరు మూసి “ష్‌” అని చేయితీసివేసింది. 
ఇంకా దొంగమాటున ఉండదలచుకుందనీ, తన చెల్లెలినికూడా మాట్లాడవద్దన్నదనీ 
నాగదత్తుడు క్షణికంలో గ్రహించాడు. అతనిలో మత్తులు తాండవించాయి. కన్నులు 
బరువెక్కాయి. 


Uva 


ఘలఘలఘల కదిలిరావ 
థళథళథళ తరలిరావ 

పసిడి వొంటి పడుచుదాన 
మిసిమి వయసు సోకుదాన.” 


యశోద పట్టలేక పకపకమని నవ్వింది. తారానిక కొండవాగులా మిల మిలల తళతళల 
నవ్వు నవ్వింది. నాగదత్తుడు “హహో, ఓహో” అని ఉరుము లురిమినట్లు నవ్వాడు. బాలిక 
లిద్దరూ లేచి నిలిచినారు. 


తారానిక: పెద్దపులి వచ్చిందేమో అని అడిలిపోయాను. 

నాగదత్తు: కోకిల గుంపు వచ్చిందేమో అని ఉప్పొంగిపోయాను. 

యశోద: మీ ఇద్దరికి మతిపోయిందేమోనని బేజారయ్యాను. 

నాగదత్తు: ఇంతకి నా చిన్నకత్తి తీసిన అందాలదొగ దొరికింది. అదే సంతోషం. 
తార: నా వల్కలం తస్కరించుకొని పోయిన ముచ్చు దొరికాడు. అదీ నాకు విచారం. 
యశోద: అన్నయ్యకు సంతోషం ఏమిటీ, నీకు విచారం ఏమిటీ? 

నాగ: నా కత్తి నాకు దొరికినందుకు సంతోషం, కాదుటే చెల్లీ! 

తార: ఆడవాళ్ళ వల్కలం మొగవాళ్లు ఎత్తుకుపోవడం విచారం కాదుటే నాగవల్లి! 


యశోద: మా అన్నయ్య వీపుతట్టనా, నీకు కన్నీరు తుడవనా? 


తార: పాపం మీ అన్నగారి వీపుతట్టు లేకపోతే నవ్వి నవ్వి వీరులకు 
పొరమారుతుంది. 


నాగ: మీ స్నేహితురాలు కన్నీళ్ళు తుడు ముందు. లేకపోతే ఆ నీళ్ళతో ఈ వాగుపొంగి 
మన ఊళ్ళన్నీ ములిగిపోతాయి. 


యశోద: ఉండండి ఇక్కడే. తట్టటానికీ తుడవడానికి కావలసిన వస్తువులు 
పట్టుకువస్తాను, అంటూ తుజ్జున పారిపోయింది. “నేనూ వస్తాను ఉండవే” అని తారానిక 
ఆమెవెంట పారిపోబోతూంటే, నాగదత్తుడు చేయి పట్టి ఆపినాడు. 


“నా చేయి వదలండి.” 

“ఇది నాచేయి.” 

“మీ చేయి ఏలాగు ?” 

“నేను వరించిన చేయి నాదికాదా ఏమిటి?” 
“అయితే మీకు ఎన్ని చేతులు దక్కి ఉంటాయో?” 
“రెండే రెండు చేతులు తారా!” 


“నా పేరు తారానిక” 


“నా పేరు నాగదత్తుడు. అయితే ఏమి, నేను నాగయ్యను. నువ్వు నాకు దారి చూపే 
చుక్కల రాణివి." 


“మీరు చుక్కల్లో చంద్రుడు.” “నాకు ఒక్కటే చుక్క చక్కని చుక్క” 

“మీ ముక్కలు మాబాగున్నాయి. నేను చుక్కనేగాని వెలుగులేని చుక్కను.” 
“నా జీవితమంతా వెలిగే చుక్కవు.” 

“నా చెయ్యి వదలరా ఏమిటి?” 

"క్షమించు. ఏదో పువ్వు చేత్తో పట్టుకున్నట్టుంది.” 

“చూడండి, నా మణికట్టు ఏలా కందిపోతోందో.” 

“ఆమె నవ్వుతూ పెదవులు పూవులా ముడిచింది. 

“అయ్యో ఎజ్జిటిగాజు ధరించినట్టు కందింది. నేను వట్టి బండవాణ్ణి.” 
“ఎవరండీ మిమ్మల్ని బండవారనేది? మీ చెల్లెల్ని పువ్వులా ఎత్తేశారు.” 


“నిన్నూ ఎత్తుతాను చూడా.” 


నాగదత్తుడు ఆమె నడుం రెండుచేతులతో పట్టి సువ్వున పైకి ఎత్తి వేశాడు. 
“నన్ను దింపండి. నాకు భయమేస్తోంది, ఎవరన్నా వస్తారు.” 


“ఎవరు చూడవస్తారు” అని ఆమెను తన హృదయం మీదకు దింపుకొని, గట్టిగా 
అదుముకొని, ఆమె పెదవులను గాఢంగా చుంబించినాడు. ఆ బాలిక కళ్ళు మూసుకుని 
మళ్ళీ ముద్దులిచ్చింది. అతడామెను ఎత్తుకొని తన చెల్లెలూ ఆమే కూర్చుండిన రాతిమీదకు 
తీసుకువెళ్ళి అక్కడ కూర్చుండ పెట్టి ఆమె ప్రక్కనే కూర్చున్నాడు. 


“మీరు ఒక పరాయి అమ్మాయిని ఈలా చేయవచ్చునా?” 

“నేను ఇదివరకు ఏ అమ్మాయినీ ఈలా చేయలేదు. నువ్వు నాకు పరాయి అమ్మాయివి 
కావు. మనం క్షత్రియులం. నా ఖడ్గాన్ని నువ్వు దాచావు. నీ వల్కలాన్ని నేను దాచాను. 
ఇంతకన్న గాంధర్వ వివాహం ఏం కావాలి?” 

“మనిద్దరికీ వివాహమే అయిపోయిందా! ఇదెక్కడ శాస్త్రమండి?” 


“ఆపస్తంభుల సూత్రం. వివాహంకాని బాలిక స్తనవల్కలం తీసుకొన్నవాడు ఆమెను 
వివాహానికై అడిగినట్లు, ఆమె ఖడ్గం తీసుకుంటే ఒప్పుకున్నట్లు. ఇదే గాంధర్వం.” 


“అమ్మయ్యో! మా నాన్నగారు నన్ను చిల్చివేస్తారు.” 

“ఎందుకు?” 

“గాంధర్వ వివాహం చేసుకొని...” 

“చేసుకుని?” 

“చేసుకుని... ఆ.... భర్త... భార్యను గట్టిగా హృదయానికి అదుముకోనందుకు.” 


“ఆసి దొంగా” అతడామెను గాఢంగా కౌగిలించుకొని ఒళ్ళు వేడెక్కి మత్తెక్కి ఆమె 
తలను తన చెంపలకు గాఢంగా అదుముకొన్నాడు. ఇంకా కొంత సేపు ఇద్దరూ ఉంటే 
ఏమవుతుందో అని ఆ బాలికా, అతడూ ఒక్కసారిగా అనుకొని ఒక్కసారిగా లేచారు. 
యశోద "తారా! అన్నా!” అంటూ కేకవేసుకుంటూ వచ్చింది. 


తృతీయభాగం 
రతీదేవి 


౧ 


అడవి బ్రహ్మదత్తుడు మహారాజకుమారికకు మరల విద్య ప్రారంభించవలెనా, వలదా? 
పదినెలలు అంతరాయం వచ్చింది. తాను ఏమొగం పెట్టుకొని వెళ్ళి ఆమెకు పాఠం 
చెప్పగలడు? వసంతుడైన పురుషుడు వనరముగా ఒక బాలికను ఎన్నుకుంటే, ఆ బాలికను 
భార్యగా ఎన్నుకొన్నాడన్నమాటే. ఆ స్వయంవరాన్ని పెద్దలుకూడా కాదనలేరు. సగోత్రీకురాలిని 
ఎన్నుకొనగూడదు.. తాను వివాహంకాదలచుకొన్న బాలికనే ఎన్నుకోవాలి. మన్మథుడుగా 
ఎన్నాకైనవాడు రతీదేవిని ఎన్నుకొన్నా అంతే. బ్రహ్మదత్త ప్రభువు రతీదేవిగా రాజకుమారి 
ఇక్ష్వాకు శాంతిశ్రీని ఎన్నుకొని లోకానికి ఆమెనే తాను ప్రెమించినది అని నిరూపించినాడు. 
అది ఎంత ద్రోహము, ఎంత నీచకార్యము? లోకంతో సంబంధం లేక యోగినీహృదయంతో 
జీవించే ఒక బాలికను, సమస్త బాలికాలోకం ఎదుట రతీదేవిగా ఎన్నుకొని తాను సలిపిన 
పాపానికి నివృత్తి లేదు. 


ఆ దినాన తనకట్టి హీనబుద్ది కలగడానికి కారణమేమి? తన హృదయాంత రాళాలలో 
ఆమెపై వలపు ఉన్నదన్న మాటీగదా? ఆ వాంఛను దాచుకో లేనీ, వాంఛను నాశనం 
చేయలేని దుర్భలత్వం తనలో ప్రవేశించింది. అది తధ్యము. ఎంత అంద మా బాలికకు? 
లోకంలో యుగానికొక బాలిక అంత అతిలోక సౌందర్యవతిగా ఉద్భవిస్తుందేమో? అదివరకు 
మహారాజు తనయ జగదద్భుత సుందరి అని చెప్పుకొనే మౌటలు విన్నప్పుడు తన 
కేవిధమైన స్పందనమూ కలుగలేదు. కాని, తన్ను మహారాజు ఆ బాలికకు గురువుగా 
ఉద్దేశించి తమ రాజహర్య్యానికి తీసుకొని వెళ్ళినప్పుడు, ఆ దివ్యసుందర గాత్రను 
చూచినప్పుడు, తన కళ్ళు మిరుమిట్లయి తక్కిన లోకం అగోచరమై పోయింది. 


ఆ బాలిక అందం హిమాచలశృంగస్వరూపమైంది. ఆ అందం మానవ మాత్రులకెట్టు 
సన్నిహితం కాగలదు? ఆమె హృదయం వజ్రాయుధపు తునకలు కరిగించి పోతుపోసి 
ఉండవచ్చును. సూర్యబింబాన్ని తన కొమరితకై తురిమినప్పుడు ఆ తురుముడు పోగుచేసి 
ఆమె మెదడు చేసి ఉంటాడు దాత. ఆమెలో రక్తం ప్రవహిస్తూ ఉంటుందా, లేక కరిగించిన 
సూర్యకిరణాలు ప్రవహిస్తూ ఉంటాయా? తాను వెజ్జిబాగుల వానిలా ఆ బాలికను రతీదేవిగా 
ఎన్నుకొన్నంత మాత్రాన ఆమెలో మానవ చైతన్యం తీసుకువచ్చి, స్వచ్చమైన ఆమె 
చెంపలలో కల్హ్లారాలు విరియపూయిద్దా మనుకున్నాడు. 


బ్రహ్మదత్తుడు ఉస్సురని లేచినాడు. ఈ పదినెలలు ఆ యువప్రభువు పడినవేదన 
వర్ణనాతీతము. ప్రేమను దగ్గరకు రానీయక శ్రీకృష్ణ భగవద్బోధితమయిన స్థితప్రజ్ఞత్వము 
తన ఆశయంగా పెట్టుకొని సన్యాసాశ్రమ స్వీకారము త్వరలో పొందడానికి నిశ్సీయించుకొన్న 
తనకు ఎక్కడనుండి వచ్చినది అవస్థ? ఆ బాలికకు ఆ దినాన ఏదో నిర్వేదము 
కలిగినందుకు తామందరు సంతోషించినామని వీరపురుషదత్తుడు తెలిపినాడు. 
చైతన్యరహితయై నిర్గుణగా ఉండే బాలికకు తనచేష్ట ఎంత అవమానమో కలుగజేసి 
ఉండాలి. లేకపోతే ఆమె అంతబాధ ఏలాపడి ఉంటుంది? 


తాను యుద్ధయాత్రకు పోయి యుద్ధం అంటే భయపడినాడు. ఇది వరకు చిన్నతనంలో 
తాను చేసిన యుద్దా లేమంత ఘనమైనవి ఉన్నాయి? తనకు ఎప్పుడు 
ఇతికర్తవ్యతామూఢత్వమే! ఇతికర్తవ్యతామూఢులు “అవునా కాదా?” అనే కావడికుండల 


ఒడుదుడుకులలో పడిపోతూ ఉంటారు. తన తాతలు ధీరులు, జ్ఞానసంపన్నులు. 
ఆదిశేషులులా ప్రజాభారం మోస్తూ ఉండేవారు. తాను భారమే మోయలేని మామూలు 
నాగమ్మ అయి 'చక్కాపోయాడు. తన రక్తనాళాలలో రక్తమెనా ప్రవహించేది, లేక పారాణి 
నీళ్ళా? తన తలలో ఉన్నది మెదడా లేక ఊకఉండా? 


రాకరాక తన హృదయంలో ప్రేమ ప్రవేశించింది. ప్రేమ అనే వస్తువు అవసరం లేకుండా 
తల్లిదండ్రులు ఏర్పాటుచేసిన బాలికను వివాహం చేసుకొని, సంసారధర్మం నిర్వహిస్తారు 
ఉత్తమ "యువకులు. అట్టుకాక, ప్రేమ అనే రోగం దాపురిస్తే అన్ని అడ్డం తిరుగుతాయి. 
శాంతిశ్రీలో చైతన్యం కలిగిందని నమ్మక మేముంది? ఆమెకు ఇష్టములేనిచో తానెట్లా ఆమెను 
ఉద్వాహం అవడం? ఆమెను విడిచి ధర్మప్రకారం వేరొకబాలికను తానెట్లా. వివాహం 
చేసుకోగలడు? తన హృదయం, బుద్ధి, అహంకారము ఆ బాలికను కోరినాయి. అవి వేరుగా 
ప్రసరించనేరవు. తాను మనస్సులో నైనా అలా ఊహించలేదు. ఆ బాలిక తండ్రిమాట 
జవదాటక వివాహానికి ఒకవేళ ఒప్పుకొన్నా తానట్టి వివాహాన్ని ఎలా అంగీకరిస్తాడు? 


బ్రహ్మదత్తుడు ఆ బాలిక దివ్యనాందర్యమూర్తిని తలంచుకొన్నాడు. ఆమె చూపులు 
తనకు కలిగించిన వేదనను స్మ స్మృతికి తెచ్చుకున్నాడు. తానూ, మహారాజూ ఆ 
బాధను కలుగజేస్తున్నారు. సాధారణ భోజనం విషయంలోనే ఇష్టంలేని పదార్థం తినిపిస్తే 
పడేబాధ ఇంతింత అని కాదు. అలాంటప్పుడు. వివాహం విషయంలో ఒక బాలికీను వ్యధలో 
ముంచడం కంటె హైన్యం ఏముంటుంది? 


త్వరలోనే నామెను భార్యగా కోరననీ ఆమెకు చదువు చెప్పుటకూడా మానివేస్తాననీ 
మహారాజుకు వార్త పంపాలని బ్రహ్మదత్తుడు నిశ్చయించుకున్నాడు. ఆ నిశ్చయానికి 
రావడంతోటే పట్టలేని ఆనందమూ భరింపరాని వేదనా రెండూ కలిగినాయి. తన ధర్మము ఏ 
మాత్రమూ స్వలాభం ఆలోచించకుండా నిర్వహించగలుగుతున్నందుకు, ఒక బాలికకు 
నిర్మలానందం సమకూర్చడానికి తాను కారకుడు కావడానికీ అతనికి ఎంతో సంతోషం 
కలిగింది. 


ధర్మము పురుషునక్టై, జీవితము పురుషునక్టి, రాజ్యము పురుషునక్టై, మోక్షము 
పురుషునకై, ఎంతకాలము పురుషులు ఈలా స్త్రీలను తమలో భాగం చేసుకొని తామే 
సర్వమూ అయి మెలగడం? స్తీ పురుషులు సరిపూర్ణ సమాన భాగస్వామ్యం పొందడం 
ఎన్నాళ్ళకో? వేదవిహిత ధర్మాలు ఆచరణలో పెట్టలేని మానవలోకం స్తీ విషయంలో 
ధర్మనిర్వహణం ఏమి చేయగలదు? రాకుమారి తన చదువువలననే బాధోపడుతున్నట్లు 
కనిపించింది. తండ్రిమాట జవదాటకూడదని నిశ్చయించుకొన్న బాలిక కావున తన 
గురుత్వం ఒప్పుకొన్నది. కాబట్టి తాను మహారాజుతో రాకుమారికకు చదువు చెప్పుట 
ధర్మముకాదని తెలపాలి, అని ఆలోదించుకొన్నాడు బ్రహ్మదత్తుడు. ఆ నిశ్చయానికి రాగానే 
బ్రహ్మదత్తుని హృదయభారం తీసివేసినట్లే అయింది. 


ఆనందంతో ఆ సాయంకాలము సముచిత వేషంలో స్కందవిశాఖాయ నక బ్రహ్మదత్త 
ప్రభువు కోటలోనికి వెళి 3 మహారాజు దర్శనము నర్దిన్తూ ఆలోచనా మందిరం లోనికి 
వెళ్ళేసరికి ఇక్ష్వాకు శాంతిశ్రి రాకుమారి ఆక్కడ నిలిచి ఉన్నీది. 


౨ 


ఇక్ష్వాకు శాంతిశ్రీ రాకుమారిని ఆంధ్రశాతవాన చక్రవర్తి దాయాది అయిన 
పులమావిశాతవాహన కుమారుడు రెండేండ్లనాటి వసంతోత్సవాలలో చూచినాడు. ఆ 


రాకుమారునకప్పుడు ఇరువది అయిదు సంవత్సరాలుంటాయి. వివాహమయినది. 
బృహత్సాలాయన సామంతుల కొమరితను చేసుకొన్నాడు. ఇరువురు బిడ్డల తండ్రి. 
ఇరువురు ఆడపిల్లలే. 


వాసిష్టిపుత్ర శ్రీ పులమావి చక్రవర్తి రెండవకొమరుని మనుమడు. యజ్ఞశ్రీ శాతకర్ణి 
దివంగతుడు కాగానే తానే రాజ్యం 'ఆక్రమించుకొందామని దృఢసంకల్పం “హూనినాడు 
పులమావి రాకొమరుడు. అందుకై బృహత్సాలాయనులను, పల్లవులను సాయం 
ఆర్థించాడు. కాని మహామండలేశ్వరుడైన ఇక్ష్వాకు శాంతిమాల మహారాజు 
శ్రీవీజయశాతకర్ణిని చక్రవర్తినిచేసి, జైత్రయాత్రలు సలిపినాడు. శాంతిమూలుని ఎదిరించగల 
మగవాడు ఎవడు? 


విజయశాతకర్ణికి బావమరది అగుటచేకదా శాంతమూలుడు సహాయం చేసినాడు. 
శాంతిమూలునకు తాను అల్లుడే అయితే తనకిక కుడిచేయి ఎడమ చెయీ శాంతమూలుడే. 
వీరపురుషదత్తుడుకూడ మహావీరుడు. ఇతన్నెవరు తేరి చూడగలరు అనుకొ న్నాడు 
పులమావి రాకుమారుడు. 


శాంతిశ్రీ రాకుమారి రూపజిత రతీదేవి. ఓహో! ఏమి సౌందర్యమది! అలాంటి 
సౌందర్యంచూచి ముగ్గుడుకాని పురుషుడు ఉండగలడా? ఈ మహాదాంధ్రపథంలోని 
కవులంతా ఆ బాలికా సౌందర్యం వర్ణించడమే తమకు జన్మసాఫల్యం అనుకుంటారు. 


ఆ నాడు తానామెను చూచిన మరుక్షణంనుంచీ ఆ బాలికను గురించే మాట్లాడడంవల్ల 
నర్మసచివుడు “మహారాజా! తమకు శౌంతిక్తీ జబ్బు పట్టుకున్నదా?” అని గేలిచేశాడు. తాను 
చక్రవర్తి అగుట అల్లా ఉంచి, ఆ బాలికను వివాహం చేసుకొని తీరవలెనని ప్రతిజ్ఞపూనినాడు. 


పులమావి రాకుమారుడు కొంచెం బొ ద్దుగా, పొడవుగా ఉంటాడు. విశాలమైన ఫాలం, 
గరుడనాసిక, లంబకర్ణాలు. కాని పెదవులు రెండు గీతలు గీచినట్లు సన్ననివి. అతని గడ్డము 
చాల చిన్నది. ఆ గడ్డముకూడ ముడుతలు పడి ఉంది అతనికి చేరేడేసి కళ్ళు. "కాని 
లోచనాంగాలలో సౌమ్యస్థితిలేదు. నల్ల గుడ్లు చిన్నవి. అందుకే అతడెప్పుడు అతికోపంతోనో, 
అతి భయంతోనో చూస్తూ ఉన్నట్టు ఉంటాడు. పైగా కొంచెం మెల్ల ఉన్నది. పై రెప్పలు ఒత్తు. 
ఒత్తైన కనుబొమలు. “చటుక్కున చూచినపుడు పులమావి "రాజకుమారుడు తీక్షమైన, 
మనోహరమైన చూపులుకలవాడని అనుకుంటారు. కాని ఆ కళ్ళలో అతి క్రూరమైన 
పాముచూపులున్నాయి. అతనికి ఇరుపది ముప్పదిమంది అందమైన 
ఉంపుడుకత్తెలున్నారు. అతడు సర్వదా స్త్రీలోలుడు. 


పులమావి రాకుమారుని హృదయంలో ఎంత క్రౌర్యమున్నా పైకి చిరునవ్వు నవ్వుతూనే 
ఉంటాడు. చిరునవ్వులు ప్రసరిస్తూ వెంటవెంటనే ఎదుటివాని నాశనాన్ని కోరుతూ ఉంటాడు. 
ఎదుటివాని భావం గ్రహించాలని అతి ప్రయత్నం చేస్తు ఉంటాడు. అసత్యాలాడటానికి 
వెరవడు. వెనుక నుండి చురకత్తియతో తన గురువునైనా పొడవగలడు పులమావి 
రాకుమారుడు. రాజకీయాలలో నిర్వహించవలసిన పని లాభకరమైతే చాలు, మార్గమేదైనా 
సరే! 


పులమావి రాకుమారుని ముసికనగరం (నేటి మస్కీ) రాజధానిగా శాతవాహన రాష్ట్రం 
పాలిస్తున్నాడు. ముసికనగరంలో తన కేళీ మందిరంలో సువర్ణాసనం అధివసించి పులమావి 
నర్మసచివుడైన నందిధర్మునితో మాట్లాడుతూ ఉండెను. 


పులమావి: శాంతిక్రీని మళ్ళి ఒకసారి చూడాలి. ఆమెను చూడడమే శృంగార కళాసిద్ది. 


సందిధర్ముడు: చిత్తం మహారాజా! ఇంక వివాహం ఎందుకు? 


పుల: ఓయి వెజ్జివాడా! భగవంతుడు ప్రత్యక్షమవడమే దుర్లభం. ప్రత్యక్షమగుటే 
చాలునని భక్తుడూరకుంటాడా చెప్పు. ఆ భగవంతునిలో లయం కావాలి అని కోరుతాడు 


నంది: మహాప్రభువులు రాజకుమారిలో లయం కావాలి అని కోరుతున్నారా, లేక 
శాంతిన్రీయే మహాప్రభువులో లయం కావాలి? 


పుల: ఓయి విదూషక చక్రవర్తీ! నువ్వు ఏ ఉపాయం ఆలోచిస్తావో. మేము ఆ 
రాజకుమారిని ఒక పక్షందినాలలో చూడకపోతో... 


నంది: పక్షవాతం వచ్చినంతపని అవుతుందంటారు ప్రభువులు. 

పుల: నీ నొసలు వెక్కిరించక మానవు? 

నంది: మహాప్రభువుల కళ్ళు తామరపూవుల్ని వెక్కిరించినట్లు. 

పుల: ఉపాయం ? 

నంది: దేవేంద్రుని ఉపాయం 

పుల: దేహమెల్లా కళ్ళయి ఊరుకుంటే? 

నంది : గౌతము డొకడు ఏర్పడితేకదా మహారాజా! 

పుల: ఓయి మట్టితలకాయా నేనే ఆ గౌతముణ్ణి కాదలుచుకొన్నాను. 

నంది: మహారాజా ఇంతకూ ఆమె అహల్య కాకపోయినా, ఆమె పోలికలున్న వంటారు. 
పుల: అంటే? 


నంది: మహాప్రభూ! ఆమెకు చైతన్యమే లేదట. ఆమెకు మెదడు ఉంది. హృదయంలేని 
రాయి అంటారు. 


పుల: మే మాదినాన చూచినప్పుడు ఎక్కువ అభిమానమూ, గర్వమూ ఉన్నదానివలె 
కనిపించింది. నంది: ఆమె అపురూపు సౌందర్యంచే మహారాజు కన్నులు మిరుమిట్లుగొని 
ఇతరమును చూడలేక పోయినవి. నిజానికి ఆ కన్య అతిలోక సౌందర్యవతే. వైకుంఠలో 
భక్తులు నివేదించే వంటకాలకన్న రుచియైన అందం ఆమెది. కాని ఆ వంటకంలో 
అమృతమూలేదు, కామ దేనువు వెన్నా లేదు, పాలసముద్రంలో పాలూ లేవు, 
మందారంలోని మకరందమూ లేదు. 


పుల: వెట్టిదికాదు. సర్వశాస్త్ర పారంగత! 
నంది: బుద్దభక్తి ఉన్నది. తండ్రిమాటకు జవదాటదు. 


పుల: ఇంతకూ ఆ బాలిక ఎలాంటి దంటావు? 


నంది: పాలులేని పాలసముద్ర మంటాను. 

పుల: వెన్నెలలేని పూర్ణచంద్రుడు. 

నంది: వాసనలేని పారిజాతం. 

పుల: ఆవిడ ఓ విగ్రహమా? 

నంది: తారుణ్యం, లావణ్యం, యవ్వనం, సౌందర్యం అన్నీ ఉన్నాయి. 


పుల: అయితే మనం దేవేంద్రుని ఉపాయమే పూనుదాము. మంచి ముహూర్తం 
చూడు! 

ఇక్ష్వాకు శాంతిశ్రీకుమారి, అప్పుడు బ్రహ్మదత్తుడు తన్ను రతీదేవిగా ఎన్నుకోగానే ఎంతో 
ఆవేదనకు లోనయింది. ఆమె అట్టి అవస్థనే ఇదివరకు ఎరగదు. హృదయంలో ఉప్పొంగు, 
మనస్సుకు మంట ఆమె ఎరగదు. అర్థం కాని ఒక ప్రళయగర్ణన విన్న కురంగశాంబకంలా 
ఆమె గజగజలాడింది. ఒక పెద్దరాయిపడిన నూతిలోని నీరుచుట్టూ గోడకు తాకినట్టు ఆమె 
హృదయము దడదడ లాడిపోయింది. ఆ బాలిక వసంతోత్సవ వెషధారులై ఉన్న యువతీ 
యువకులను చూచింది. ఆమె కళ్లు ఏదోభయంతో అతివిస్సారితలు అయ్యాయి. కళ్ళనీళ్ళు 
వేడినీటి ఊటలా జివ్వున ఊరినాయి. కెవ్వున కేకవేయబోయి, కుడిచేతితో పెదవులు 
బిగించుకుంది. బ్రహ్మదత్తుడు వెంటనే రథమెక్కి వెళ్ళిపోయినాడు. యువతీ యువకులు 
వెళ్ళిపోయినారు. నీళ్ళలో ఊపిరాడనంతవరకూ మునిగిపోయి పైకి ఎలాగో 
తేలినట్టనిపించింది. ఆ బాలికకు. ఆమె కూడా తిన్నగా యింటికిపోయింది. 


నిజంగా ఏమి జరిగింది? బహ్మదత్తప్రభువు తన్ను రతీదేవిగా ఎన్నుకొన్నాడు. 
ఎన్నుకొంటే తన కెందుకంతభయం కలిగింది? భయం కలగడమేమిటి? శాస్తగ్రంథాలలో 
“భయము, కంటినీరు, వణకుట” వీటిని గురించి నిర్వచనాలున్నాయి. ఆ నిర్వచనాలు 
మాత్రం మా బాలకు ఏమి తెలియజేస్తాయి? పూలదండ మెళ్ళోవెన్తూ బ్రహ్మదత్తప్రభువు 
చేయి ఆమెకు తగిలినప్పుడు ఆమె దేహంలో ఏదో మహానది ప్రవహించినట్టయిపోయింది. 
గ్రంథాలలో చెప్పినట్లు, తన బౌద్దగురువు సెలవిచ్చినట్లు దేహంలోని నరాలు బాహ్యంగా 
జరిగిన ఒక సంఘటనవలన స్పందిస్తాయి. ఆ నరాలు దేహకండరాలను కదుపుతాయి. అదే 
జల్లుమనడానికి కారణమని అంటారు. ఏమిటా సంఘటన? బ్రహ్మదత్తప్రభువు తనమెడలో 
దండ వేయడమే సంఘటనా? బాలికలంతా తనతో “మన్మథుడు నిన్ను రతీదేవిగా 
ఎన్నుకొన్నాడు” అని చెప్పినారు. 


రతీదేవిగా ఎన్నుకోడంలో అర్దం చాలా ఉందనికదా తాను విన్నది? మన్మథునిగా 
ఎన్నుకొన్న పురుషుడు, ఒక స్తీని రతీదేవిగా ఎన్నుకొంటే ఆమెను తన భార్యగా వరించినట్లు 
అనీ, ఆ బాలికకు ఆ పురుషునియందు ఎంత ఇష్టములేకపోయినా, ఆ పురుషుడు 
కోరినట్టయితే అతని భార్య అయి తీరాలని తన తల్లిగారయిన మహారాణి చెప్పినారు. 
వివాహం అంటే వైదిక ధర్మము ననుసరించి స్తీ పురుషులు ఇరువురు కలిసి గృహస్థాశ్రమం 
నడపుట అని శాస్తాలు చెప్పుతున్నాయి. 


శాంతిశ్రీ శాస్తపఠన కుశల. అవి ఆమెకు బుద్దిస్థమైనవేకాని అనుభవానికి రాలేదు. చిన్న 
బిడ్డలకు ప్రేమ అంటే ఏమిటో తెలుసును. తల్లో ముద్దు పెట్టుకుంటే శిశువు ఆనందం 


వెలిబుచ్చుతుంది. శిశువులకు పంతం ఉంది గంతులు వేస్తారు. బాలబాలికలు నవ్వుతారు. 
ఏడుస్తారు. పౌరుషం సిగ్గు అన్నీ ఉంటాయి వారికి. చిన్నతనాన్నుంచి శాంతిన్రీకి ఇవి ఏమీ 
తెలియవు. పదినెలల శిశువుగా ఉప్నప్పుడు చిటికవేసి నవ్విస్తే నవ్వేదికాదు. 'వెట్టిబిడ్డ అని 
అనుకునేందుకు వీలులేదని పండితులన్నారు. 


శాంతిమూల మహారాజు  దైవజ్ఞులకూ, పండితులకూ, ఆర్యబుషులకూ, 
బౌ ద్దార్హతులకూ తన బాలిక జాతకము చూపించినారు. వైద్యులచేత ఆ బాలికను పరీక్ష 
చేయించినారు. అందరు ఈమె ఒక విచిత్ర శిశువన్నారు. శాంతిశ్రీ ఆనాటి వసంతోత్సవం 
నుండి మరీ మౌనవ్రతం తాల్లింది. ఆమె ఎవరితోను మాట్లాడుట మానివేసింది. తండ్రితో, 
బౌద్దచార్యులతో ఏవో రెండు మూడు మాటలు అత్యవసరమైనవి అంటుంది. ఆమె ప్రార్థన 
చేస్తుంది. ఆ ప్రార్ధనలో ఆమె పులకరింవు ఎరుగదు. ఉద్వేగము లేదు. మహారాజు బ్రహ్మదేత్త 
ప్రభువుకు వసంతోత్సవంలో రతీదేవి నిర్ణయవిషయం సూచించలేదు. మంత్రులకు, 
రాజపురోహితులకు ఏమి తెలియదు. 


ఇంతలో శాంతిమూలమహారాజు, స్కందవిశాఖాయనక _ బ్రహ్మదత్త ప్రభువూ 
ధాన్యకటకనగరం వెళ్ళినారు. ఆ వెళ్ళడం వెళ్ళడం వారిరువురు జైత్రయాత్ర సలిపి 
పదినెలలకు తిరిగి వచ్చినారు. వారు తిరిగివచ్చినప్పటినుండి అంతఃపురాలలో వసంతోత్సవ 
విషయం ఏమవుతుందనే గుసగుస లారంభమయినవి. వసంతోత్సవం వస్తున్నది. 
పదిదినాలు మాత్రమున్నది. ఏమి జరుగునో ఎవరికీ తెలియదు. శాంతిమూలుని 
హృదయమూ, ఆకాశపులోతూ ఒకటేనని పెద్దల అభిప్రాయము. ఆ దినాన శాంతిమూల 
మహారాజు తామే స్వయముగా రాకుమారి అంతఃప్పరానికిపోయి ఆ బాలికను తన 
హర్మాానికి కొని వచ్చినారు. ఆ బాలిక ఏదో ఆలోచించుకుంటూ తండ్రి ఆలోచనామందిరానికు 
పోయినది. 


౪ 


బ్రహ్మదత్తప్రభువు శాంతిశ్రీని చూచి, తెల్లబోయి, నిలుచుండిపోయినాడు. బ్రహ్మదత్తుని 
చూచి ఆ బాలిక నిర్దాంతపడినది. మోము వెలవెల పోయినది. మరుసటి క్షణంలో 
బ్రహ్మదత్తుడు యథాస్థితినంది చిరునవ్వుతో “ఏమి శిష్యురాలా! మహారాజు మందిరాలకు 
దయచేసినావు?” అనీ ప్రశ్నించినాడు. “ఉదయమే నాయనగారు నా మందిరానకు వచ్చి 
నన్ను తమ అంతఃపురానికి తీసుకొని వచ్చినారు. అటూఇటూ తిరిగినాను. 
ఆలోచనామందిరానికి వచ్చినాను.” 


బ్రహ్మదత్తునికి తా నాబాలికను మొదటిసారి చూడడం ఆ మందిరంలోనే అన్న 
విషయం హృదయాన ప్రత్యక్షమయింది. “ఏమిటి ఈ రెండు సంఘటనలకూ అర్థం ఖ్‌ 
అనుకున్నాడు ధనక ప్రభువు. 


వెనక ఈ స్కందవిశాఖాయనక ప్రభువును ఈ మందిరంలో కలుసుకొనడానికే తన 
తండ్రిగారు రప్పించినారు. అప్పుడే వారు తనకు గురువగుటకు నిశ్చయింపబడినది. 
ఈమధ్య కొంచె మెచ్చు తగ్గుగా సంవత్సరంనుండి వీరి దేశికత్వము తనకు తప్పిపోయింది. 
మరల ఆ దేశికత్వమును 'కొనసాగించడానికి మహారాజుగారు తన్ను రప్పించినారు కాబోలు 
అని రాజకుమారి అనుకున్నది. ఈ ప్రభువు జ్ఞాననముద్రుడు అవి ఆ బాలిక తన మనస్సున 
ఒప్పుకొన్నది. స్వభావముచే ఆమె జిజ్ఞాసువు. ఈ ధనక ప్రభువు బోధనా కుశలుడని ఆమె 
గ్రహించింది. వీరికి అడవి అనే ఉపనామ మెందుకు వచ్చిందో! వీరి పూర్వులు అడవి 
ప్రదేశాలు శాతవాహనులకోసం జయించడంవల్ల వచ్చి ఉంటుంది అనుకొన్నది. 


అడవి ఎంత విచిత్రమైనది! అడవిలో ఎన్నిలక్షల జాతుల చెట్లు లతలు, నికుంజాలు, 
ఓపషధులు, ముళ్ళమొక్కలు ఉంటాయి. లక్షలకొలది జంతువులు భయంకరమైనవి, 
సాధువైనవి, క్రూరమైనవి అడవిలో వాసం చేస్తాయి. మనుష్యులను, ప్రాణికొట్లను 
బ్రతికించేవి, నాశనం చేసేవి ఓషధులు మొదలయినవి ఉంటాయి అడవిలో. నదులా 
అడవులలో ప్రవహిస్తాయి. చినచిన్న సెలయేరులు, చెరువులు ఆ అడవులలో ఉంటాయట. 
అడవులు దావానలంవల్ల మండిపోతూ ఉంటాయట. మనుష్యులను కబళించే రాక్షసులు 
అడవులలో ఉంటారట. పీశాచులు, శాకినీ, ఢాకినీ మొదలుయిన క్షుద్రదేవతలు అడవులలో 
వాసంచేస్తూ ఉంటారుట. 


అయినా ఈ ప్రభుకుటుంబానికి “అడవి” అని బిరుదనామం వచ్చింది. కాని అడవిలో 
మహర్షులు జ్ఞానం "సంపాదించినారు. ఆ అడవులలో అనేక బౌద్ధసన్యాసులు ఆశ్రమాలు 
నిర్మించారు. ఈ విజయపురం నిర్మాణం కాకముందు ఇదంతా అడవే. నాగార్జునదేవుని 
ఆశ్రమం ఏర్పడిన తర్వాతనే ఈ విజయపురి వెలసిందంటారు. ఎంత భయంకరమైనా అడవి 
దివ్యమూ పవిత్రమూ అంటారు. ఈ అడవి బ్రహ్మదత్తప్రభువుకూడా దివ్యుడూ, పవిత్రుడూ. 


ఈ ఆలోచన మనస్సులోతట్టి “ప్రభూ! తాము నాకు మరల చదువు ఎప్పుడు 
ప్రారంభిస్తారు?” అని శాంతిశ్రీ రాకుమారి ఆయనను అడిగింది. స్కందవిశాఖాయనక 
ప్రభువు "ఆశ్చర్యంలో మునిగిపోయినాడు. ఈ రాజకుమారీయేనా ఈ మాటలన్నది? ఈమెకు 
చదువంటే ఇష్టంకూడా ఉన్నది! బలవంతంచేసి చెప్పిన చదువై నా మహాజ్ఞాపశక్తి కలది 
అవడంచేత జ్ఞాపకం ఉంచుకోగలదు. కాని చదువంటే కాంక్ష “ఉంటుం దీమేకు అవి ఆ 
ప్రభువు అనుకోలేదు. 


“రాజకుమారి! మీకు చదువులందు కుతూహలం ఉంటే నేనెప్పుడూ సిద్దమే.” “మీరు 
పదినెలలు ఇక్కడలేరు. తిరిగివచ్చిన నెలాపదిహేను దినాలు చదువు తిరిగి 
ప్రారంభించలేదు.” 


“రాజకుమారీ! రాజధర్మానికి మహారాజుగారివెంట యుద్ధయాత్రకు వెళ్ళాను.” 
“వచ్చిన వెంటనే ఎందుకు ప్రారంభింపలేదు?” 


బ్రహ్మదత్తప్రభువునకు ఆశ్చర్యము ఇంకా ఎక్కువై మిన్నముట్టింది. ఈ బాలికకు 
యవ్వనవతులగు బాలికలకు ఉండే సహజమైన సిగ్గు లేనేలేదు. సౌందర్యంలో లోకానికే 
శిఖరము ఈమె! ఈమెను చూసిన క్షణంనుండి తాను ఓడిపోయినాడు. పరమేశ్వరుడే 
అపరాజితాదేవి. సర్వసృష్టిలో ఈ పరమసౌందర్యమూర్తిని చూచి మన్మథుని పూలబాణాలకు 
గురిఅయినాడు. రాజకీయ శ్రేష్మంలోపడి కొట్టుకొనే ఈగలా ఉన్న తన బ్రాహ్మణత్వమూ, 
వైరాగ్యమూ ఈ దివ్యబాల సౌందర్యంముందు “ధైర్యం వహించి ఉండగలవా? ఎప్పటికైనా ఈ 
బాలిక హృదయం వలపు అంకురించునా? 


“రాజకుమారి! నేను రహస్యం దాచుకోలేను. క్రిందటి వసంతోత్సవాలకు నన్ను 
బాలికలందరూ మన్మథునిగా ఎన్నుకొన్నారు నేను రతీదేవిని ఎన్నుకోవలసి ఉండి మిమ్ము 
ఎన్నుకొన్నాను. మీరు వర్లనాతీతమైన సౌందర్యవతులు. కాబట్టి మిమ్ము రతీదేవిగా 
నేనానాడు ఎన్నుకొన్నాను. ఆ ఎన్నుకొనడానికి కారణం మీ అందము. నా కళ్ళు మిరుమిట్లు 
గొన్నాయి. ఇతికర్తవ్యతా మూడుడనై వెనువెంటనే మిమ్ము రతీదేవిగా ఎన్నుకొన్నాను.” 


“ప్రభూ! నన్ను మీరు రతీదేవిగా ఎన్నుకొన్నప్పుడు నాకు ఏదో బాధ కలిగింది” అని 
శాంతిశ్రీ & తలవాల్చింది. 


అ 


శాంతిశ్రీ తలవాల్చడమేమిటి అవి బ్రహ్మదత్తప్రభువు ఆశ్చర్యమందినాడు. అస్పష్టమైన 
నిట్టూర్పు ఒకటి ఆ యువక ప్రభువు చెవినిబడి అతనికి మఠ ఆశ్చర్యం కలిగించింది. 
రెప్పలువాల్సే దేవతలను చూస్తే ఎవరికి ఆశ్చర్యం కలుగదు? 


మరుసటి నిమేషంలో శాంతిశ్రీ తలఎత్తి “మీరు శుభముహూర్తము చూచి త్వరలో 
చదువు మళ్ళీ ప్రారంభించండి. రతీదేవి గొడవ నాకు తెలియదు. వసంతోత్సవము, 
వసంతుని ఎన్నీక, వనరమును వసంతుడే నిర్ణయించటం, అలాగే మన్మథుని బాలికలు 
ఏర్పరచుట, అతడు రతిని ఎన్నుకొనుట ఈ ఆచారాలు నాకు తెలుసును. అలా 
ఎన్నుకోబడిన బాలికలు వారివారికి భార్యలు కావలసి ఉంటుందనీ నాకు తెలుసును. 
భార్యాభర్తల ధర్మాలను శాన్తాలు విపులికరించాయి. కాని ఆ ధర్మాలలో చెప్పబడ్డ 
మనోభావాలు ఏలా కలుగుతాయో నాకు తెలియదు ప్రభూ! అందుకని నేను మీకు రతీడేవిని 
ఎలా కాగలను? నన్ను మీరు వివాహం చేసుకుంటారు. నేను మీకు భార్యన్లె లాభమేమి? 
నాకు భార్యాత్వమంటే ఏమిటో తెలియదు. మా నాయనగారు ఆజ్ఞ ఇస్తే, మీరు తప్పదు 
అంటే, మీకు తప్పక భార్యనౌతాను. కాని ఆ తర్వాత ఏమిటి?” 


శాంతిశ్రీ కనుబొమలు ముడిపడినాయి. పాలసముద్రంలో చిరు కెరటాలు ఏర్పడినా 
సౌందర్యమే : భాసిస్తుంది. ముడులుపడిన శాంతిశ్రీ కనుబొమలు కూడా ఆమె సౌందర్యానికి 
ఇంకా ఎంతో అందం చేకూర్చినాయి. “రాకుమారీ! ఆ వసంతోత్సవ విషయం మరిచిపోయి, 
ఆనాటి సంఘటన జరగలేదనుకో! నాకు వివాహం అంటే ఇష్టమని అనుకోకు. వైరాగ్య 
పథాలలోనే నామనస్సు ఎప్పుడూ విహరిస్తోంది. వివాహం నా హృదయ విహంగానిక 
బంగారు పంజరమే!” 


బ్రహ్మదత్తుడీ మాటలని చిరునవ్వు నవ్వి, ఆమెను తీవ్రంగా పరిశీలిస్తూ, 
పరిశీలించనట్టు నటిస్తూ “నేను ఆ దినాన నీ దివ్యసౌందర్యానికి ముగ్దుడనై అలా చేసినాను. 
నీకు గురుత్వం చేసినపుడు నా మనస్సులో అట్టి వికారం కలుగలేదు. ఆ ముహూర్తంలో 
బాలికలందరూ నన్ను మన్మథునిగా ఎన్నుకోగానే ఎట్ట ఎదుట శుకమహర్షిని కూడా దాసుణ్ణి 
చేసుకోగలిగిన నీ సౌందర్యం దివ్యమైగోచరించింది. 'ఏమిచేన్తున్నానో తెలియకుండానే వచ్చి 
నీ మెడలో దండవైచినాను. అందువల్ల నాకు సంప్రాప్తించిన స్వత్వాన్ని నేను అత్యంత 
విచారంతో ఆ వెంటనే వదలివేసినాను” అని నెమ్మదిగా పలికినాడు. 


“విచారం ఎందుకు మీకు? 
“సర్వదా శాంతమైన నీ పవిత్రహృదయాన్ని మూర్చుడనై కలచివేసినందుకు." 


“ప్రభూ! మీరు నా నిమిత్తం ఏమీ మనస్సులో ఉంచుకోకండి! క్షణికమైన నా అందం 
చూచి మీరు మోసపోయి ఉంటారు.” 


“ఈ సృష్టిలో క్షణికంకానిదేది రాజకుమారీ?” 
“నిర్వాణం." 


“నిర్వాణం సృష్టికి ఆతీతంకదా. క్షణికమైన జీవితంలో ఉంది. మనుష్యుడు 
శాశ్వతమైన నిర్వాణం వాంఛిస్తున్నాడు.” 


“ఆ వాంఛకూడా గుణమేనా?” 
“అదీ గుణమే.” 


“శుద్ధ నిర్వాణముగాని, శుద్ధ స్థితప్రజ్ఞగాని గుణాతీతత్వాన్ని సూచిస్తుంది” అని తామే 
సెలవిచ్చినారు ప్రభూ!" 


ఆ మాటలు వింటూ బ్రహ్మదత్తుడు నవ్వుతూ “నా పాఠం నాకే అప్పగింత చేసినావా 
రాకుమారీ?” 


ఎప్పటికైనా ఈ బాలికలో స్తీత్వము స్పందనమౌతుందా అని బ్రహ్మదత్తు డనుకొన్నాడు. 
'గుణాతీతత్వ'మని అన్నది కాని అది ఏమిటీ అని ఆ బాలిక అలోదంచు కుంటున్నది. 
ఇంతలో మహారాజు వీరిరువురు పీఠాలపై అధివసించి, మాటలాడు కొనుచుండిన ఆలోచనా 
మందిరానికి వేంచేసినారు బ్రహ్మదత్తప్రభువూ, శాంతిశ్రీకుమారీ లేచి నిలిచిరి. బ్రహ్మదత్తుడు 
మహారాజు పాదాలకు నమస్కరించి ఆశీర్వాదము పొందినాడు. మహారాజు తమ పీఠము 
అధివసిస్తూ, బ్రహ్మదత్తుడువచ్చి రాకుమారిని కలవడం భగవన్నిద్దేశము. వీరిద్దరూ చక్కగా 
మాట్లాడుకుంటున్నారు. అదికూడా శుభసూచకం. ఈ ప్రభువులోని మహత్తరమైన శక్తి తన 
కొమరితను స్త్రీని చేయలేదా అని తలపోసినారు. 


శాంతిమూల మహారాజు: విశాఖాయనక ప్రభూ! మీరు దయ చేసిన విషయము. 
బ్రహ్మదత్తుడు: మహాప్రభూ, రాజకీయ విషయాలు కొన్ని చర్చించాలని వచ్చాను. ఇక్కడికి 
రాగానే మహారాజకుమారిని చూచినాను. వారు నన్ను తిరిగి తమ చదువు ప్రారంభింపుమని 
కోరినారు. 


ఆ మాటలు వింటున్న శాంతిమూలునకు విపరీతమైన అనందం కలిగింది. ఆ 
ఆనందము పైకి ఏమీ కనబడనియకుండా మహారాజు బ్రహ్మదత్తప్రభువు వైపు తిరిగి, 
“ధనకప్రభు, రాజకుమారి చదువు మన జైత్రయాత్రమూలాన భంగం అయినందుకు 
విచారిస్తూ, అమ్మాయి మళ్ళీ చదువు ఎప్పుడు ప్రారంభించగలదో కనుక్కోడానికే ఆమెను 
ఇక్కడకు తీసుకొని వచ్చాను. ఆ విషయం మా అమ్మాయికి తెలియదు. మా కన్నతల్లి 
మిమ్ము పాఠాలు ప్రారంభించండి అని అడగడం మాకు ఎంతో సంతోషం కలిగిస్తున్నది “అని 
సెలవిచ్చినారు. 


శాంతిశ్రీ: మహాప్రభూ! శుభముహూర్తముచూచి బ్రహ్మదత్త ప్రభువే చదువు మళ్ళీ 
ప్రారంభిస్తారు. 


శాంతిమూల: ఇంక ఒక విషయం ఉన్నది. రేపు వసంతోత్సవాలు వస్తున్నవి. ఈలోగా 
బ్రహ్మదత్తప్రభువు పూంగీప్రోలు పట్టణం పోయి మీ పెద్ద మేనత్త పూంగీరాష్ట్ర మహారాణి 
శాంతన్లీనీ మహారాజును, వారి కొమరిత శాంతళశ్లీ రాకుమారిని, వారి బాలుడు 
రాజకుమారుని తీసుకొనివస్తారు. అలా రాక వారు పూంగీప్రోలులోనే వసంతోత్సవానికి 
ఏర్పాటులుచేస్తే మనమందరము పూంగీప్రోలే ఆ ఉత్సవాలకోసం వెళ్ళవలసి ఉన్నది. 


శాంతిమూల మహారాజు హృదయం వెంటనే బ్రహ్మదత్తుడు అర్థం చేసుకొన్నాడు. 
"రాజకుమారి! నేను పూంగిప్రోలునుండి రాగానే మీకు చదువు ప్రారంభిస్తాను” “అని 
తెలిపినాడు. బ్రహ్మదత్తుడు మహారాజుకడ సెలవుపొంది, శిష్యురాలు నమస్కరించగా 
ఆశీర్వదించి, మహారాజునకు నమస్కరించి, ఆశీర్వాదం పొంది వెడలిపోయినాడు. 


శాంతిమూలుడు కొమరితచెయ్యి పుచ్చుకొని “రాతల్లీ! నా పూజా మందిరానకు. ఆ 
మందిరంనుండి మహారాణి బుదపూజామందిరానకు వెడుదువుగాని అని ఆమెను లోనికి 
కొనిపోయినారు. శాంతిశ్రీ తండ్రీ పూజామందిరానికి, తల్లి పూజామందిరానికి వెడుతూ 
ఉంటుంది. అయినా ఆమెలో భక్తి చైతన్యము ఏమీకలుగలేదు. తానుకూడా పూంగీప్రోలు 
వసంతోత్సవాలకు వెళ్ళవలసి ఉంటుందా అని ఆమె ఆలోచించుకొన్నద్ని ఈ బాలిక 
బ్రహ్మదత్తప్రభువును తారసిల్లినపుడెల్ల ఏదో స్పందించిపోతున్నది. ఈమెను స్త్రీని చేయగల 
శక్తిమంతుడా యువకుడే అనీ శాంతి మూలుడు అనుకొన్నాడు. 

బ్రహ్మదత్తప్రభువు మహారాజులో మాట్లాడిన మూడు దినాలకు విజయపురంనుండి 
సపరివారంగా పూంగిప్రోలు బయలుదేరెను. పూంగీప్రోలు సముద్రతీర పట్నం. 
విజయరపురినుండి కోటలా ఉన్న కొండలు దాటి, కొండలావల పల్లవభోగముగుండా 
అరువదిరెండు గోరుతాలు ప్రయాణం చేస్తే పూంగీప్రోలు వస్తుంది. చంద్రవంక, నాగనది, 
తుంగభద్రల మీదుగా మహారాజపథం, న సస్యశ్యామలమైన భూమిగుండా వెళ్ళుతుంది. 
ధనకరాష్ట్ర మహాసామంతుడైన అడవి స్కందవిశాఖాయనక బ్రహ్మదత్తప్రభువు విజయపురి 
వదలిన శుభముహూర్తంలో నే ఒక వర్తకుడు తన స్నేహితుడైన శ్రోత్రియునితో, 
అంగరక్షకులగు ఏబదిమంది అశ్వికులతో, నాలుగు ఏన్లులతో, పది ఒంటెలతో, ఇరువది 
కంబళి -వ్యాహకములతో, బయలుదేరి కృష్ణదాటి విజయపురికి విచ్చేసినాడు. ఆ రత్నాల 
వర్తకుని ఉద్యోగులు కొంద రదివరకే వచ్చి పట్టణవర్తక ముఖ్యోద్యోగిని, వణిక్‌ సంఘ 
పంచాయతీ సభ్యులను కలుసుకొని, వణిక్‌ చక్రవర్తికి తగిన విడిదిలు ఏర్పాటు చేసినాడు. 
ముసికనగర మహాసామంతుడైన పులమావి శాతవాహనప్రభువు ఆ వర్తక చక్రవర్తిని 
సర్వవిధాల ఆదరింపుడని శాంతిమూల మహారాజునకు సుహృల్లేఖ పంపినాడు. 


యౌవనమధ్యన్థుడూ, విలాసమూర్తి అయిన ఆ వర్తకోత్తముడు అనుచరులతో, తనకై 
వర్తకోద్యోగి ఏర్పాటు చేయించిన విడీది చేరి, స్నానాదికాలు నిర్వర్తించి భోజనంచేసి, 
కొంతకాలం ప్రయాణపు బడలిక తీరేటట్లు విశ్రమించాడు. 


శుభముహూర్తంనాడు విడిదిలోనే వజ్ర, వైఢూర్య, గోమేధిక, పుష్యరాగ, నీల, మౌక్తిక 
ప్రవాళ, గారుత్మత, పద్మరాగాది రత్నాలు. ఉంగరాలుగా, హారాలుగా, బాహువురులుగా, 
కంకణాలుగా, మేఖలాలుగా, మంజీరాలుగా రచించిన భూషణాలగానూ విడిగానూ, 
రత్నవర్తకులకూ ప్రభువులకూ ప్రదర్శింప ప్రారంభించినాడు. ఆ వర్తకుడు స్వయంగా 
మహారాజదర్శనము చేసుకొని వారికి నవరత్నములు పొదిగిన 'కంఠమాల ఒకటి 
సమర్పించెను. మహారాజు ఆ భూషణము ప్రాభృతముగా స్వీకరింప నిరాకరించి 
కోశాధ్యక్షునిచే మూల్యము నిప్పించెను. 


నవరత్నాలే కాకుండా ఆ వర్తక కుమారుడు బంగారపు కణికలను, బంగారపు 
ఇటుకలనుకూడా విరివిగా అమ్మకము సాగించినాడు. వణిక్‌ సంఘాధ్యక్షునకు చక్కని 
ఉంగరము బహుమాన మిచ్చినాడు. విజయవపుర ప్రభువైన స్కందవిశాఖాయనక 
ధనకప్రభువు తాను వచ్చినదినమున పూంగీప్రోలు వెళ్ళినాడని విని ఆ వర్తకోత్తముడు 
ఎంతో కించపడినాడు. పదీ దినాలు గడచిపోయినవి. 


ఒక రాత్రి తన పడకగదిలో మంచంమీద పండుకొని ఉండగా వినోదుడు రత్నకంబలిపై 
అధివసించి ఆ వర్తకకుమారునితో మాట్లాడుతూ ఉండెను. 


“మహారాజు మన బహుమాన మెందుకు తీసికొనలేదంటావు?” 


“మహాప్రభు! మీరు తప్పటడుగు వేసినారు. తెలివితక్కువ అక్కడే 
ప్రారంభమయింది." 


“ఏమిటా తెలివితక్కువ?” 


“మీరు ఆ భూషణం ప్రాభృతంగా సమర్పించడంవల్ల మహారాజుకు మీ మీద 
అనుమానం కలగవచ్చును!” 


“అనుమానం ఎందుకు? నేను చేసింది తప్పుపని కాదుగదా?” 

“ప్రభూ! వర్తకులు మహారాజులకు అంతటి ప్రాభృతం ఇవ్వడం విపరీతంకాదా?” 

“అది అలా ఉంచుగాని మన శాంతిక్రీకి యువకుడైన బ్రహ్మదత్తుడు చదువు 
చెప్పుచుండెనటగా?” అని వర్తకకుమారుడు వినోదుణ్ణి ప్రశ్నించాడు. “ఓయి వర్తకప్రభూ! 
ఎవరు చదువు చెప్పితే ఏమి? మీకు అది లాభమే కదా?” 

“ఒక యువకునిచే, ఒక యువతికి చదువు చెప్పించడం ఎంతదోషం?” 


“ఉదయన మహారాజు వాసవదత్తకు వీణాగానం పాఠాలు చెప్పితే ఏమేమి దోషాలు 
ఎవరెవరికి సంభవించాయి?” 


“ఇక్కడా అదే ఉద్దేశ్యమా?” 
“మరేమిటనుకున్నారు వర్తకమహారాజా?” 
“ఏల్లాగు దీనికి అడ్డు అస్త్రం తగిలించడం?” 


“ఇంతవరకు జరిగినదానికి భయపడ నవసరంలేదు. ఇకముందూ అంత భయపడ 
నవసరం లేదు!” 


“ఏమిటా ధైర్యం ?” 

“మన అడ్డుఅస్త్రం రాజకుమారి దగ్గరే ఉన్నది.” 

“అంటే?” 

“శాంతిన్లీ రాకుమారి ప్రకృతి అత్యంత విచిత్రమైనది. ఆమెకు స్త్రీపురుష భేదం 
తెలియదనీ, ఆమెలో చైతన మ లేదనీ, ఆమె ఎవ్వరిని ప్రేమించలేదనీ, అలా సంభవిస్తే 
లోకమే తల్లక్రిందులవుతుందని మనచారులు, స్తీ అపసర్పిణలు వేగు తెచ్చారు.” 

“అయితే మనకు మాత్రం ఆశ ఏమిటి? 


“ఎంత వెణ్టీవారండీ ప్రభూ! ఒకసారి పెళ్ళిచేసుకుని మన్మథతల్పం చేర్చండి! ఎవరైనా 
కరిగి పోరండి?” 


“ఇవి అనుభవంచే చెప్పే మాటలేనా?” 
“ఎంతబచెట్టు కంతగాలి!” 


“అసాధ్యుడవే!” “అసాధ్యమైన చోట్లకూడా, దారి సాధ్యం చేసుకున్నాను మహా 
పభూ!” 


“ఇదా నీ వినోద ప్రభావం?” 
“మహారాజా! నా స్తీ వేట ఎంత సేపు అక్కలవాడలలో, బౌద్దభిక్షుణి ఆశ్రమాలలో, నేను 


గృహస్థాశ్రమాల జోలికిపోను. అందుకనే నా కున్న గౌరవం వసిష్ట మాహర్షికైనా ఉందోలేదో?” 


“ఇంతకూ మన కార్యక్రమం?” 


“పంచతంత్రం చదివారుకదా! మిత్రలాభ, మిత్రభేద, సంధి విగ్రహాదులయిన తంత్రాలు 
ప్రయోగించాలి. మిత్రలాభం దాసీ జనాదులపట్ల, మిత్రభేదం మనకు  అడ్డువచ్చే వారియందు, 
కాపలాకాసే వారిపట్ల సంధి, విగ్రహం మహారాజు నమ్మకమైన బంట్ల ఎడ” 


“బాగానే ఉంది. నీ ప్రయోగం ఫలించేవరకు నా విరహతాపం చల్లారడం ఎల్లా? ఆ 
బాలికను ముందు నేను చూడాలి. చూడకపోతే నిలిచేటట్టులేవు నా ప్రాణాలు.” 


“ఈ రెండుళ్ళూ ఎల్లా నిలిచి ఉన్నాయి?” 


“దగ్గరకు రానంత సేపు స్వప్నసుందరి మాత్రం!” “దగ్గరకు రాగానే జాగరనుందరి 
అయి ఊరుకొన్నదా?” 


“వెట్టిప్రశ్నలు వేయక వెంటనే ఉపాయం ఆలోచించు.” 
“చిత్తం, ఆలోచిస్తున్నా. ఆలోచిందా; ఆలోచించడమేమిటి ఆచరణలో పెట్టినాను.” 
“ఏమిటది?” 


“రాజకుమారిక కడకు దారిలో రెండు సింహిక లుండేవి. అవి లేవు ప్రస్తుతము. 
ఇప్పుడున్న సింహికలు మన విషయంలో వట్టి మార్దాలికలు.” 


“అంటే?” 

“మనం నగలవర్తకులుగా ఆమెకడకు వెళ్ళే వీలు ఏర్పాటు చేస్తాయా మార్జాలికలు.” 
“మనకు అంతఃపురాలన్నీ ఇక నివృతద్వారాలే.” 

“సరే. నీ చేతిలో ఉన్నాను.” 


“జారిపోకుండా ఉండండి. నేను చెప్పిన పాఠాలు మరవకండి. కొంపలు 
మునిగిపోతాయి. 


ఈ యిరువురు మన పాతమిత్రులే అని పఠితలు గ్రహించే ఉంటారు. 

ఈ నూత్న వర్తకచక్రవర్తి వినోదకునితో ఇక్ష్వాకు శాంతిశ్రీ రాకుమారిని గూర్చి మాట్లాడిన 
అయిదు దినాలకు శాంతిశ్రీ రాకుమారి వినయపీఠికల చదువుకుంటూ తన 
విద్యామందిరంలో కూర్చుండి ఉన్నది. ఇంతలో దౌవారిక ఒకతె ఇద్దరు వర్తకులను మందిర 
ముఖద్వారానికి లోని భాగంలో నిలుచుండబెట్టి చదువు కొంటున్న రాకుమారి దగ్గరకుపోయి 
“జయము జయము భర్శదారికా! వారు వచ్చినారు” అని విన్నవించెను. “ఎవరే?” అని 
రాకుమారి తన పీఠమునుండి లేచి ద్వారమువైపు చూచినది. “ఎవరువిీరు?” అని ఆ 
బాలిక కనుబొమలు ముడివడ ఆ దౌవారికను ప్రశ్నించింది. “నగలవర్తకులా? నగలవర్తకు 
లిక్కడి కెందుకు వచ్చినారు?” 


“తమకు నగలు చూపించడానికండి” 


“నాకు నగలు చూపించడమేమిటి! నేను చూడనని నీకు తెలియదా?” ఆమె కొంచెం 
విసువు కనబర్చింది. 


“తమతో మనవిచేసి తమ అనుమతిపొందే తీసుకవచ్చానండి.” , 


ఇంతలో వణిక్కుమారులిమంత్రి రాజకుమారికవైపు తిరిగి రెండు చేతులు జోడించి, 
“మహారాజకుమారీ! మేము విదేశాలనుండి వచ్చిన వర్తకులము. మా దగ్గర ఉన్న నగలూ, 
నవరత్నాలూ, బంగారమూ రెండుమూడు వందలకోట్ల సువర్ణ ఫణాల వెల చేస్తాయి. 
సువర్ణగిరిలో ఉన్న మా కేంద్ర స్థానంలో ఉన్న నగలూ మొదలైన వాని మూల్యం ఎన్ని 
కోట్టుంటుందో మాకే తెలియదు. మహారాజులైన ఇక్ష్వాకు శాంతిమూల మహాప్రభువుల 
అంతఃపుర దేవేరులు రాజకుమారీమణులు మేము తెచ్చిన భూషణాలన్నీ తీసుకొని మమ్ము 
సన్మానిస్తారనే ఆశతో మీ మహానగరం వచ్చినాము. మహారాణిగారు మూడు లక్షణ ఫణాల 
నగలు పుచ్చుకొన్నారు” అని మనవిచేసి తలవంచుకొన్నాడు. ఏమీ మాట్లాడకుండా ఆ వర్తక 
కుమారుడు 'శాంతీశ్రీ రాకుమారిని కళ్ళతో కబళిన్తూ నిలుచున్నాడు. శాంతిశ్రీకి ఏమీ 
అర్థంకాలేదు. చిన్నబిడ్డవలె తెల్లబోయి చూచింది వారిరువురివైపూ. దౌవారికమాత్రం 
అక్కడనుంచి మాయమైపోయింది. ఏమీ తోచక రాజకుమారి పదిలిప్త లలా ఉండి వెంటనే 
అక్కడనుంచి తలవంచుకొని వేరొక ద్వారంగుండా తన ప్రార్థనామందిరానికి వెళ్ళిపోయింది. 


వర్తకులిద్దరూ ఆశ్చర్యంతో ఒకరి మొగమొకరు చూచుకున్నారు. వారిని తీసుకొని 
వచ్చిన దౌవారిక ఎక్కడనుంచి వచ్చిందో అక్కడకు పెదవులకడ వేలుంచుకొని, వారిని తనతో 
రండని తీసుకొని పోయింది. కక్ష్యాంతరాలు గడుస్తూ రాకుమారిభవనాలు రక్షించే మహాకుడ్య 
గోపురం దాటి బయటపడ్డారు. ఆ బాలిక వారిద్దరనీ గోపురద్వారం బయటవదలి, తిరిగి 
లోనికి పోయినది. 


ఆమె లోనికి వెళ్ళగానే ఒక ప్రతీహారిణివచ్చి “రాజకుమారిగారు సభామందిరంలో 
ఉన్నారు, నిన్ను రమ్మంటున్నారు” అని దౌవారికతో చెప్పింది. సభామందిరంలో దౌవారిక 
వెళ్ళగానే, అక్కడ మహారాజ కుమారి సభ తీరిచి ఉన్నది. అంతపురపాలకురాలు 
మహారాజకుమారి ప్రక్క ఒక ఆసనంమీద కూర్చునిఉంది. ఒక ప్రక్కగా బారులుతీర్చి, 
నలుగురయిదుగురు ప్రతీహారిణులు, పదిమంది దౌవారికలు, ఎనమండుగురు అంగరక్షకు 
రాండ్రు దాసీజనమూ, ముగ్గురు చెలికత్తెలు నిలిచి ఉన్నారు. వీరందరినీ చూడగానే ఆ 
దౌవారికకు ప్రాణాలు క్రుంగిపోయాయి. 


అంతపురపాలకురాలు (ఏభైఏళ్ళుంటాయి): ఏమి బౌగ్జాయినీ, ఎవరినీ వర్తకులను 


తీసుకొని వచ్చినవావుట? 


బౌద్దాయని: కా - కాదమ్మా! నేను రాకుమారి గారి అనుమతిమీదనే తీసుకొని 
వచ్చినాను. 


అంతః: అనుమతిపొందే తీసుకొని వచ్చి ఉండవచ్చు. కాని విద్యామందిరంలోకి 
ఎందుకు తీసుకవచ్చావు? అమ్మగారిని చూడడానికి పురుషులెవరైనా వస్తే నాకు 
తెలియజేయవద్దూ? 


బౌద్దాయని: చిత్తం! కాని ఆవర్తకులు మహారాణులు మొదలయిన వారికే నగలు, 
నవరత్నాలూ అమ్ముతారు. వారికి చాలా తొదరపని ఉండటంచేత, విద్యామందిరానికి 
తీసుకొని వెళ్ళాను. తమతో మనవిచేసి తమ అనుమతి పొందడానికి వ్యవధి లకపోయింది. 


అంతః: తీసుకొని వచ్చినావు, బాగానే వుంది. ఆ వెంటనే నా దగ్గరకు వచ్చి ఎందుకు 
చెప్పినావు కావు? 


బౌద్దా: చిత్తం ఆ వర్తకులను సాగనంపడానికి వెళ్ళానండి. 


అంతః: ఆ వర్తకులను విద్యామందిరంలో దిగబెట్టగానే నువ్వు ఆ మందిరం 
వదలివచ్చి పైన నిలుచుని వున్నావు. అప్పుడు వచ్చి చెప్పలేదేం? 


ఆ దౌవారిక మౌనం వహించింది. 


అంతః: దుర్మార్గులారా! నువ్వు ఆ వర్తకుల దగ్గర కొంతధనం బహుమానం పుచ్చుకొని 
లోనికి తీసుకొని వచ్చావు అంతవరకూ నాకు తెలిసింది. సరే, నిజం చెప్పు. ఎవరా 
వర్తకులు. మహారాజుకుమారికను చూడ అవసరం ఏమి కలిగింది? బౌద్దాయని 
కళ్ళనీళ్ళుకారిపోతూ ఉండగా వెక్కివెక్కి ఏడుస్తూ అంతఃపుర రక్షకురాలి ఎదుట గజ గజ 
వణుకుతూ సాష్టాంగపడి “రక్షించుతల్లీ! పది బంగారు పణాలూ ఒక నీలిరంగు ఉంగరమూ 
బహుమానం ఇచ్చారు. మన నగరంలో అందరు రాజకుటుంబాల వారూ కొన్నారట. 
రాజకుమారికగారుపుచ్చుకొంటారని వారికై ఎన్నో చిత్ర చిత్రభూషణాలు తీసుక వచ్చారట. 
ఎలాగన్నా రాజకుమారిగారి దర్శనం చేయించమన్నారు. అంతే నండి” అని మొల్లుమన్నది. 


౮ 


ఈ మధ్య శాంతిశ్రీ మనస్సులో ఏవో ఆవేదనలు మొలకలెత్తాయి. అవి ఆవేదనలని 
ఆమెకు తెలియదు. ఆమె కూర్చోలేకపోయింది. నిలుచుండ లేకపోయింది. ఇటూ అటూ 
పదచారం ఏస్తూ ఉండేది. భోజనం అంత సహించేదికాదు. ఏదో ఆలోచన. ఆ ఆలోచనకు 
తలాతోకాలేదు. వానిని గూర్చి ఆమెకు ఏమీ తెలియదు. 


మహారాజకుమారికి వంట్లో బాగాలేదని అంతపురపాలకురాలు భయపడి పోయింది. 
రాజ్యవైద్యుడు వచ్చి పరీక్షచేసినాడు. ఒంట్లో ఏమీ జబ్బు కనబడలేదు ఆయనకు. 
రాజకుమారి మనఃప్రవృత్తి ఆ వైద్యునకు పూర్తిగా తెలియును ఆమెకు దుఃఖములు, 
కాంక్షలు, పట్టుదలలు ఎమిలేవని ఆయన పూర్తిగా గ్రహించే ఉన్నాడు. శాపగ్రస్తయై ఒక 
దివ్యభూమిని ఈ జన్మ ఎత్తిందని ఆయన నమ్మకం అతి నిశితమైన బుద్ధి కలిగి ఉండీ 
మనోవికారాలు లేకపోవడానికి ఇంకోకారణంలదు. ఆ బాలిక పుట్టినప్పటినుండి 
ప్రతిఘట్టమూ ఆయనకు తెలియును. ఆమె యోగిని అని వైద్యుడెప్పుడూ అనుకోలేదు. 


మనోవికృతులు ఆమెలో ఉద్భవించడానికి ఓషధీయుక్త తైలాలెన్నో ఆ సద్ప్రాహ్మణుడు 
పయోగించేవాడు. అందువల్ల ఆమె బుద్ది మరింత వికసించింది, ఆమె దేహం మరింత 
ఆరోగ్యవంతమయింది. ఇంకో ఆమెలో కామాది వికారాలు ఉదయింపజేసే జెషధం ఎక్కడ 
ఉన్నది? 


ఈ దినాన రాజకుమారిలో ఏదో ఒక విచిత్రపరివర్తన ఆమెకు తెలియకుండానే 
ఉద్భవించి ఉంటుందని వైద్యులవారు ఊహించుకొని పరిచారికలను, సఖులను, అంతఃపుర 
పాలకురాలినీ విచారణ చేసినాడు. ఇన్నాళ్ళనుంచీ జరిగిన విషయాలాయన ఎరిగినవే 
అయినా, వానిలో ఉండే పరమార్ధ మావైద్యవృషభునకు తెలియలేదు. ఆ వైద్యుడంతట 
అంతఃపుర పాలకురాలికి ఉపచారవీధులు కొన్ని ఉపదేశించి వెడలిపోయెను. 


శాంతిశ్రీదేవి యధాప్రకారం వారాని కొక్కపర్యాయము తన చదువు కోసం 
బౌద్ధసంఘారామానికి పోవుచున్నదే కాని, ఆమె సంగీతం చిత్రలేఖనమూ నేర్చుకొనదు. 
బౌద్దీగీతాలూ, జాతకగాథలూ వింటూ ఉంటుంది. 


ఆ వర్తకులు తమ విడిది చేరారు. వర్తక కుమారునకు లోకభావమే నశించింది. ఆతడు 
కనురెప్పలు మూయకుండా శూన్యాన్ని చూస్తూ గడియ లుంటాడు. లేదా, కళ్ళుమూసుకొని 
పండుకొని ఉంటాడు. నందిధర్ముడు రెండు దినాలు చూశాడు. ఆ కుమారుడు భోజనం 
సరిగా చేయడు, మాటలాడడు, రాత్రులు నిద్రపోడు. అస్తమానమూ ఉస్సురంటూ 
ఉంటాడు. కళ్ళు గుంటలు పడ్డాయి. "నందిధర్ముడు కొంచెం "భయపడ్డాడు. “ఎమిటిది 
ప్రభూ?” అని ఒక దినాన వర్తకకుమారుని ఎదురుగుండా నిలుచుండి, అతని భుజాలు పట్టి 
కదిపివేసి, అడిగినాడు. ఆ యువకుడు మాట్లాడలేదు సరికదా తలవాల్సుకొని, కుంగిపోయి 
కూలబడి ఉన్నాడు. 


“వెనక ఈ బాలికను చూచినప్పుడు ఇంత అందంగా కనబడలేదా? కాకపోతే వెనుకటి 
అందం అంతా మాయమై సాధారణ మైపోయిందా రాజకుమారి?” 


“నన్ను చంపకు.” 


“అమ్మయ్య! ఇన్నాళ్ళకు మాటొకటి ఊడిపడింది. మహాప్రభువుకు ఇదంతా 
విరహవేదన కాబోలు. ఉండండి లేత అరటిఆకులు, పన్నీరు, అన్నీ తెప్పించగలను.” 


“నీకు బుద్ది ఉందా?” 


“ఆ! ఇతరుల సంగతి నేను చెప్పలేను. నాకు ఉన్నదొక్కబుద్ధే. అదే నా ఆస్తిపాస్తీ. 
నాకేమీ రాజ్యాలులేవు కొట్టులేవు, అమ్మేందుకు భూషణాలులేవు.” 


“నోరు మూయవోయి ఇంతట.” 
“ఎవరిది ప్రభూ?” 
“నీ విషయం శ్రుతిమించి రాగాన్ని పడుతోందే!” 


“మీ విషయం రాగాన్నుంచి మూర్చనలోకి ఉరకటంలేదు కాబోలు. అచ్చంగా 
చంద్రాపీడులయ్యారు. మీ సభలో నాటకాలు వేసేవారు మీ అంత బాగా శృంగారం 
అభినయిస్తేనా, ఎంత బహుమతి దొరికేదో?” 


“నాదంతా అభినయమంటావు?” 

“అభినయం కాకపోతే నిజమే అనుకోండి. నా అభ్యంతరమా!” 
“ఓరి ఛండాలుడా ఎంతమాట అంటున్నావురా?” 

“నన్ను ఓ పదిపూలచెండులు వేసికొట్టరాదూ?” 

ఆ బాలకుడు కొంచెం అర్థహాసం చేసినాడు. 

“సరే, ఇంతకూ నీ ఆలోచన ఏమిటి?” 

“ప్రభువుల ఆలోచనే నా ఆలోచన.” 

“మొత్తుకున్నట్లుంది!” 

“ఉన్నట్లుండడ మెందుకు? నిజంగ మొత్తుకుంటున్నాను!" 
“ఎందుకూ?” 

“ఇంతకన్న అందమైన బాలికలున్నారనీ, ఈబాలిక మనకు సాధ్యం కాదనీ.” 


“ఓయి వెట్టివాడా! సాధ్యంకానిపని అనేది పులమావి చక్రవర్తి ఎరగడు. ఈ బాలిక 
సౌందర్యం నామతి పోగొట్టింది. ఈ బాలిక నాకు రాణి కాకపోతే నాకు చక్రవర్తిత్వమూ వద్దు, 
జీవితమూవద్దు. ఈ బాలిక నా అంతిపురానికి వచ్చిందాకా నాకీ బాధ తప్పదు. ఏమి 
అందం, ఏమి అందం, ఏమి అందం!” 


“చిత్తం! ఎందుకా అందం? వట్టి బంగారుబొమ్మ. ముసికలోనే ఉండి మీరూ ఓ 
బంగారు బొమ్మను చేయించుకోరాదూ?” “ఆమె కన్నులు కన్నులా? అవి...” 


“కావు. ఆలి చిప్పలు” 

“ఆమె నుదురు, పెదవులు, చెవులు, ఆమె శరీరకాంతి, ఆమె వక్షస్సాభాగ్యము....” 
“మహాప్రభూ! మీకు ఈ బాలికే కావాలంటే....” 

“అలా దారికిరా. త్వరగా చెప్పు ఏం చెయ్యాలో.” 

“మీరు ఆమెను ఎత్తుకొనిపోయి పెళ్ళిచేసుకోవడమే మార్గము.” 

“ఆ ఎత్తుకుపోవడం ఏలాగు? ఆ తర్వాత ఏమవుతుంది?” 


“ఎత్తుకుపోయే ఉపాయాలు పన్నుదాము. వెంటనే వివాహం. ఇంక అల్లుడిపైన 
కత్తిగడతాడా శాంతిమూలుడు? పెళ్ళయితే ఏలాంటి బాలిక అయినా క్రమంగా 
అలవడుతుంది.” 


“అమ్మయ్యా! నా ఉపాయమే నీకూ వచ్చింది. ఇంక మనం ఈ ఊరునుంచి విడిది 
ఎత్తివేయాలి.” 


“నెను సిద్ధం మహాప్రభూ! అయినా ఒక్కసారి తాము శాంతిమూల మహారాజును 
దర్శించి, బేరాలు బాగా సాగినాయి అని మనవిచేసి, వారి కొమరిత మాత్రం నగలేమీ 
కొనలేదని యాధాలాపంగా చెప్పినట్లు చెప్పి, ఏదో ప్రాభృతం సమర్పించండి. ఆ మరునాడు 
మనం బయలుదేరిపోదాము.” 


“బాగానే ఉంది నీ ఉపాయం.” 


“అయితే వెంటనే ఏర్పాట్లు చేస్తాను. ఆమెను తస్కరించి వచ్చిన క్షణంనుండి మీరు 
సప్తమేఘాలు ఒకసారి అవతరించినట్లు, ద్వాదశార్కులు ప్రజ్వర్‌ల్లినట్లు పరాక్రమించి 
దుర్నిరీక్షులయిపోవాలి.” 


“తథాస్తుగొ 


౯ 


ఆంధ్రశాతవాహనుల మహాసామ్రాజ్యము, ఇక్ష్వాకుల మహారాజ్యము. అయినా 
బీదతనం ఉంది. కోటీశ్వరులెప్పుడు ఉంటారో బీదవాళ్ళూ అప్పుడే ఉంటారు. కోట్లకొలది 
బంగారుకాసులు చెట్లను పండవు. అయినా బంగారం భూమిలో దొరుకుతుంది; 
నదీగర్భాలలో దొరుకుతుంది. 


బంగారంకోసం పాటుపడాలి. త్రివిష్టపంనుంచి, హిమాలయాలనుంచి, మేరు 
పర్వతంనుంచీ బంగారం వస్తుంది. బంగారం తళతళ లాడుతుంది, కాబట్టి సువర్ణం. 
శతకుంభ పర్వతంలో దొరుకుతుంది గనుక శాతకుంభం జంబూనదియందు దొరుకుతుంది 
గనుక జాంబూనదం. ఇంకా ఇది స్వర్లగిరిలో దొరుకుతుంది. వేణ్ణానదిపుట్టే నంది పర్వతాలలో 
దొరుకుతుంది. స్వర్ణముఖీనదిలో దొరుకుతుంది. బంగారం ఎంతటివానినై నా మాయలో 
ముంచగలదు. బంగారానికి దాసులు కానివారెవరు? హరిశ్చంద్రుడు బంగారానికి 
అమ్ముడుపోయాడు. బ్రహ్మబొడ్డునందు బంగారము దాచుకొన్నాడు. అగ్ని తన కేశముల 
బంగారుతో రచించుకొన్నాడు. స్వర్లనది తన కెరటాలలో బంగారు పద్మాలను 
అలంకరించుకొన్నది. భరతదేశంలో శాతవాహనుల కాలంలో ముష్టివాళ్ళు ఉండేవారు. ఆ 
దినాల్లో ముష్టివాళ్ళు ఉండడానికి ముఖ్యమైనవి మూడుకారణాలు. పనిచేయలేని స్థితిలో 
నా అనేవాళ్ళు కపోవడం వల్లా, బద్దకించి పనిచేయక మనుష్యుల ధర్మప్రకృతిపై 
ఆధారపడి ముష్టి ఎత్తడమే జివనోపాధిగా చేసుకోవడంవల్లా, ఉంఛవృత్తిపై ఆధారపడి ముష్టి 
ఎత్తడమే ధర్మంగా స్వీకరించడంవల్లనూ. కాని బద్ధకంచేత' ఉంఛవృత్తి నవలంబించినవాళ్ళు 
శాతవాహన సామ్రాజ్యంలో ధర్మశాస్త్రరీత్యా కఠిన శిక్షలకు పాలయ్యేవారు. 


భిక్కులు, కాపాలికలు, భిక్కునిలు, జైనయోగులు, యోగినులు మొదలైనవారు దేశం 
అంతా తిరుగుతూ ఉంటారు. పంటలు బాగా పండుతూ ఉన్నాయి. కాబట్టి బిచ్చానికేమీ 
లోటులేదు. దుర్చిక్షము సంభవించి, కాటకము పిశాచనృత్యం చేస్తే, మూడేళ్ళనుండీ 
కాటకంకోసం నిలవ ఉంచిన ధాన్యపు గాదులలో నుండి ధాన్యాదులు దేశం అంతా 
ప్రవహిస్తాయి. ప్రతిగ్రామములో ప్రతినగరంలో ఈ కాటకధాన్యపుగాదులు ఎప్పుడూ సిద్ధంగా 
ఉండాలి. ఇది భారతీయ ధర్మం. 


ఒక దినాన విజయపురంలో నలుగురు భిక్కులు “ “బుద్ధం శరణం గచ్చామి, సంఘం 
శరణం గచ్చామి, ధర్మం శరణం గచ్చామి” అంటూ వెడుతున్నారు. ఈ భిక్షావృత్తి వారికా 
దినానికి సరిపోయేతిండి వచ్చేవరకే. పది ఇళ్ళు తిరిగేసరికి వారి జోలెలు నిండాయి. 


అంతటితో వారు భిచ్చ మెత్తడం మాని మహాసంఘారామానికి చేరారు. ఎక్కడి 
బౌద్ధభిక్షువులు వచ్చినా, వారే సంప్రదాయానికి చెందినా మహాసంఘారామం చేరుతారు. 
అక్కడ అన్ని సంప్రదాయాలవారికి వివిధ విహారగృహాలు ఉన్నాయి. ఈ నలుగురు 
భిక్షుకులు మహాచైత్యవాదులు. తాము భిక్షునడిగి తెచ్చుకొన్న అన్నము, కూరలు, పప్పు 
భోజనంచేసి, ఒక తల్లి ఇచ్చిన మజ్జిగత్రాగి, ఒక చోట కూరుచున్నారు. 


మొదటిభిక్కు: మహారాజకుమారి భవనానికి బిక్షకు వెళ్ళినా ఆమె కనబడలేదు. 
ఏమిటి ఉపాయం ? 


రెండవభిక్కు: మనం ఆ బాలికను చూచితీరాలి ఆరునూరయినా. 
మూడవభిక్కు: నేను బొమ్మవేసి తీరాలి. 
నాలుగవభిక్కు: లేకపోతే మన అపసర్పత గంగకలిసినట్లే! 


మొదటి: మనం నివేదించినమీదట కదా మహారాజుగారి ఈ నగరం నాగార్జునదేవుని 
దర్శించడానికి వస్తామన్నారు. 


మూడవ: ఈ బాలిక అందం అంత లోక ప్రఖ్యాతి పొందిందా? 


నాల్గవ: ప్రఖ్యాతా! గాంధారరాజు ఈ బాలికను అఆశిస్తున్నాడంటే, మన 
మగధమహారాజు ఒక లెక్కా? 


మొదటి: ఇంతకూ మనం ఆ రాజకుమారిని చూడడం ఏలాగు? 
రెండవ: నిదానంగా, నెమ్మదిగా ఆలోచించాలికదా? - 


ఆ నలుగురు ఆరితేరిన అపసర్చులు. ఏ వేషమైనా చక్కగా వేసుకోగలరు, వేషం 
తొందరలో మార్చగలరు. వేసుకొన్న వేషానికి తగిన కార్యకలాపంలో వారు ఉద్దండ 
పండితులు. వారికి జంబూద్వీపంలోని భాషలన్నీ వచ్చును. వారిలో వారు మాట్లాడుకొనే 
భాష ఇతరదేశాల అపసర్పులకు తెలియదు. 


కొంతసేపు వారు ఏమేమో మాట్లాడుకొని, పాలీలో బౌద్దధర్మ విచారణ ప్రారంభించారు. 
మొదటి భిక్కు తక్కినవారికి గురువై గంభీర కంఠంలో ఉపదేశం ప్రారంభించాడు. మువ్వురు 
ప మధ్య మధ్య ప్రశ్నలు వేస్తూ ఉండడము, ఆచార్యులు దారపు చిక్కు 
విడదిసినట్టు వారి అనుమానాలు తీర్చడమూ, ఈలా విచారణ జరుగుతూ ఉంటే, 
అనేకమంది భిక్కులు, సాధారణులు నెమ్మది నెమ్మదిగా సమీపానికి చేరారు. ఆ 
బౌద్ధాచార్యుల ప్రతిభకు, ఆయన మహాత్మా్యానికి వారు ఆశ్చర్యం చెందుతున్నారు. 


౧౦ 


అడవి స్కందవివాఖాయనక బ్రహ్మదత్తప్రభువు పూంగీప్రోలుచేరి అమాత్యులచే 
ఆహ్వానితుడై కోటలో తన విడిది గృహం చేరినారు. 


హారీతసి శాంతశ్రీ రాకుమారి బ్రహ్మదత్తప్రభువు ఎందుకు పూంగీప్రోలు వచ్చినారో 
వెంటనే గ్రహించుకొన్నది. తన బావగారు విరపురుషదత్త యువరాజు తన్ను దివ్యప్రేమతో 


పూజిస్తున్నాడని ఆమెకు బాగా తెలియును. తాను వనదేవతావరణానంతరం కోపంతో 
ఇంటికివచ్చి, తల్లిదండ్రులను బయలుదేరతీసి పూంగీప్రోలు చేరినప్పటినుంచి, ఆ 
యువరాజు అమిత హృదయవేదన అనుభవిస్తున్నాడని శాంతత్తీ రాకుమారికి తెలుసును. 
తనకు బావగారు చేసిన అవమాన్నాన్ని ఆమె ఎప్పుడూ మరచిపోలేదు. - 


వసంతకాలం వచ్చింది. మన్మథుడూ, రతీదేవీ లేకుండా వసంతోత్సవం జరిగిందనీ, 
ఉత్సవంలో వసంతుడు హమంతుడైనాడని పూంగీయ శాంతశ్తీకి తెలిసింది. 


తానెంత మూర్భురాలు! స్త్రీకి వుండే పౌరుషాలూ, అహ్హంభావాలు, ఓర్వలేని తనమూ 
ఎవరు వర్ణించగలరు? స్త్రీ హృదయం స్తీ స్తీకే తెలియదు. స్తీ మాయ అవడంచేత ప్రకృతి 
అవడంచేత ఆమెలో ఎన్ని విచిత్రాలు ఉన్నాయో ఎవరికి తేలుసును? ఆమె ప్రేమిస్తున్నాను 
అని చెప్పినా ప్రి ప్రియుడు ఒక్కొక్కప్పుడు నమ్మలేడు. ఈ దినం తన సర్వస్వమూ ప్రియుని 
పాదాలకడ పూజా పుష్పాలు చేసిన యువతియే రేవు ఆ ప్రియుని సర్వస్వమూ తన 
పాదాలకడ పూజాకుసుమాలయినా ఆ పూవులను నిర్దాక్షిణ్యంగా కాలితో నలిపీవేయ గలదు. 


పతివ్రతా లక్షణాలు శాంతశ్రీకి పూర్తిగా తెలుసును. ఇక్ష్వాకు వంశాన్ని సీతాదేవి పవిత్రం 
చేసింది. భర్తమాట వేదవాక్కు. భర్తసేవ, భర్తపూజ, భర్తతో జివనము, భర్తజివితం 
ముగింపుతో తన జీవితమూ ముగింపు. 


అవును. అవి మహాపతివ్రతా లక్షణాలు అయిఉండవచ్చును. అట్టి పరమోత్తమస్తీ 
మహాకావ్యనాయిక అవుతుంది. . లోకంలో తక్కిన స్త్రీలు శాకినిలో, ఢాకినిలో! శ్రీరాముడూ, 
పరమ శ్రమణకుడూ వంటి మహాపురుషులు దివ్యము. తక్కినవారు సామాన్యులే అయినా 
ఆ మహాపురుషులను వారివారిక్టై ఉద్భవించిన స్త స్తిలు ప్రేమించడం మానినారా? వారికి మ 
సర్వన్వాలు అర్పించడం మానినారా? ఒకస్తీకి బకేపురుషుడు, ఒక పురుషునకు ఒకే స్తీ 
అఖండే ధర్మము లోకంలో ఎక్కడో నెరవేరుతూ ఉంటుంది. రాజకీయంగానో సన 
వాంఛారమో పురుషుడు ఇరువురు మువ్వురూ స్త సీలను వాంఛిన్తాడు. నీరస పురుషుల ప్రేమ 
ఇర్వురూ, మువ్వురూ స్త్రీల పైన ప్రసరిన్తుంద్‌. ఆ పురుషుడు ఉత్తముడు అయితే 
కావచ్చును. 


తన బావగారు తన్ను ప్రేమించాడు. ఇంత చిన్ననాటినుండీ తనబావ తన్ను 
ప్రేమించినాడు. తాము భార్యాభర్తలవలె మెలగేవారు. తనకు అయిదేడులు, యువరాజుకు 
ఎనిమిదేడులు. ఇరువురూ విజయపురంలో మహారాణి మాఠరి సారసికాదేవి హర్మ్యాలలో 
యువరాజు క్రీడామందిరంలో రాణీరాజు ఆట ఆడుకొన్నారు. ఆ ఆటలో దాదులూ 
పాలుగొన్నారు. 


“దేవీ! మన రాజ్యంలో ప్రజలు క్షేమంగా ఉన్నారు” అని తన బావ అన్నారు. 
తాను "ప్రభూ! మన ప్రజల క్షేమం మనమే విచారించాలిగదా!” అన్నది. 
తన బావ “నువ్వు చాలా అందమైన దానవు దేవీ!” అన్నారు. 

“నాధా! మీరు చాలా అందమైనవారు” అని తానన్నది. 


తరువాత తనకు పదునాల్లవఏట నవయౌవనము పొడసూపే సమయంలో తన 
బావగారూ, తాను మహారాణి విహారోద్యానవనంలో కలుసుకొనడం తటస్థించింది. 
పదునేడేండ్ల యౌవన ప్రారంభ దివ్యసౌందర్యస్నాతుడై తన బావవస్తున్నాడు. తన హృదయం 


ఎన్నిఘటికలో ఆగిపోయినట్లయింది. ప్రేమ ఎంత విచిత్రము, ఎంత బాధాపూర్ణము, ఎంత 
ఆనందోన్మాదకరము! 


తన్ను చూడగానే తన బావ ఒక్క గంతున తన దగ్గరకు వాలినాడు. తనకెంత సిగ్గు 
వేసింది? ఆ సిగ్గూ స్త్రీల ఆనందంలో భాగం! తనకు ఈడురావడం మేనమామల 
మహానగరంలో జరిగిందో. నెలదినాలు ఉత్సవాలు జరిగినవి. ఆనాటినుంచీ, తనకు ఎవరిని 
చూడాలన్నా సిగ్గే! తన పినతల్లి కొమరిత రాకుమారి బాపిక్టీ “అక్కా” అని తన్ను 
ఒక్కక్షణమూ వదిలి ఉండేది కాదు. తానూ, బాపిశ్రీయూ ప్‌ పిచ్చిమాటలు, మధుర 
రహ్యసాలూ మాట్టాడుకొనేవారు. ఆ రహస్యాలన్నీ తమబావను గురించే. తమ 
అందాలబావ వీరపురుషుడు. అందంలో ఆ రాకుమారునితో పోలగలిగిన యువకుడేడీ? 


అలాంటి సిగ్గుతో నిండి ఉన్న తన్ను తనబావ, తనదైవము, పరుగున వచ్చి 
కలుసుకున్నప్పుడు" మరీ సిగ్గుతో తాను కుంగిపోయింది. ఆ సిగ్గు బావగారికి ఏమి 
తెలుస్తుంది? వెంటనే అంతమంది దాదులలోనూ తన రెండు చేతులూ పట్టుకొన్నారు 
ఆయన కళ్ళల్లో ఏదో కాంతి! ఆయనచుట్టూ ఎంతో వెలుగు! - 


“నువ్వు ఎంత అందమైనదానవు శాంత?” అన్నాడు బావ. 


అంత తీయనిబాధ ప్రేమ! అంత మధురమత్తత ప్రేమ! ప్రేమనిధియై బావ ప్రజ్వరిలు 
సుందరాకారుడై బావ! ఆనాటి బావ! భట్టిదేవిని వనదేవతగా వరించాడు! 


చతుర్లభాగం 
పూంగీ ప్రోలు 


౧ 


పూంగిప్రోలు సముద్రతీర మహాపురం. మోసలపురం, శ్రీకాకుళం, శంబరద్వీపము, 
కళింగపట్టణము, కురంగపురం, తామ్రలిప్తి, కావేరిపట్టణము మొదలగు పెద్ద రేవుపట్టణాల 
ఒకటి. 


అప్పటికి అయిదారు శతాబ్దాలనుంచి క్ష ష్టాతీరంనుంచి పినాకినీతీరం వరకు ఉన్న 
సముద్రతీర శాలిభూభాగానికి క్రముక రాష్ట్రమని పేరు. ఈ క్రముక రాష్ట్రం రాను రాను 
రెండుభాగాలయింది. ఒకటి క్రముక రాష్ట్రామూ, రెండవది పూంగీ రాష్ట్రామూ. కృష్ణానదీ 
ముఖద్వార దేశము క్రముక రాష్ట్రము, అక్కడనుంచి నైబుతీ భూభాగము పూంగీ 
రాష్ట్రమూ అయినవి. క్రముకమన్నా పూంగి అనినా పోకలనే అర్థం. ఈ పోకదేశం నిండా 
పోకచెట్లు విరివిగా ఉండేవి. శాతవాహనుల కాలంలో ఈ రెండు పేర్లూ వాడుక లోనికి 
వచ్చాయి. క్రముకరాష్ట్రం నుండి ధాన్యకటకంవరకు ధనకరాష్ట్రం. ధనకరాష్ట్రానికి పడమట 
పల్లవభోగము, పల్లవభోగానికి పడమట అడవిరాష్ట్రం ఆ రాష్ట్రానికి ఉత్తరం 
కురవదేశమూ, పడమట చోళ రాష్ట్రమూ ఉండేవి. 


మోసలపురంలోపాటు పూంగీప్రోలు ప్రసిద్ధ రేవుపట్టణం అవడం చేత ఇక్కడికి 
సముద్రాలావల ఉన్న అనేక ద్వీపాలనుండి * ఓడలు వచ్చేవి వర్తకానికి. రాజ్యాలు 
స్థాపించడానికి అనేకులాంధ్రులు నౌకాయాత్రలు కావించేవారు. యవన సువర్ణ మలయ 
బలిద్వీపాలలో రాజ్యాలు స్థాపించిన ఆంధ్రులచుట్టా లాయాద్వీపాలకు “వెళ్ళేవారు. 
వలసపోయిన ఆంధ్రులు మాతృదేశము మళ్ళీ చూడడానికి వచ్చివారు. బౌద్ధ ఆర్య 
మతాచార్యులు ఆయాద్విపవాసులకు దీక్ష ఇవ్వడానికి పోయేవారు. 


బ్రహ్మదత్తప్రభువు కోటలో తన విడిదిలో ఉంటూ, ఆ మహాపట్టణం అంతా తిరిగి 
చూచివచ్చేవారు. చీనావారు, సువర్ణద్వీపవానులు, యవద్వీప వాసులు ఆ నగరం అంతట 
నిండి ఉన్నారు. పూంగీప్రోలులోనూ బౌద్ధ చైత్యాలున్నవి. కాని ధాన్యకటక చైత్యాలకు, 
విజయపుర, ప్రతీపాలపురము మొదలయిన నగరాలలో ఉన్న చైత్యాలకు, ఉన్న 
మహత్యమూ, ప్రతిష్టా వీనికి రాలేదు. ఈ నగరంలోనూ ఏడెనిమిది సంఘారామాలున్నాయి. 
ఏ సంప్రదాయానికి చెందిన భిక్కులు, ఆయా సంఘారామాలలోకే వెడుతూ ఉండేవారు. 


బ్రహ్మదత్తప్రభువు పూర్తిగా ఆర్షసంప్రదాయంవాడు అయినా పూంగీప్రోలు వచ్చిన 
రెండుమూడుదినాలు నగరం అంతొ చుట్టి చూస్తూ అన్ని సంఘారామాలకు వెళ్ళి 
వచ్చినారు. మహాబైత్యవాదుల సంఘారామం " సంఘారామాలన్నిటికీ దూరంగా 
సముద్రతీరంలో ఉన్నది. బ్రహ్మదత్తప్రభువు సంఘారామ గోపురద్వారం దగ్గర రథం దిగి, 
పాదచారియై సంఘారామం కి వెళ్ళినారు. అదివరకే అపరవనశైల సంప్రదాయానికి 
చెందిన ఆ సంఘారామానికి బ్రహ్మదత్తప్రభువు తన అమాత్యుని పంపి కులపతి అయిన 
వినయ గౌతమ భిక్షాచార్యులను మరునాడుదయం మ. అనుజ్జపొందెను. - ఈ 
దినం ఉదయం బ్రహ్మదత్తప్రభువు ఆ సంఘారామం ప్రవెశించగానే సంఘారామ వ్యవహర్త 
అయిన భిక్షువు వారిని ఎదుర్కొని, వారి నమస్కృతులంది ప్ర ప్రతి నమస్కారంచేన్తూ “బుద్దం 
శరణం గచ్చామి” అని బ్రహ్మదత్తప్రభువును ఆ విహార మందిరాలలో నుండి ఒకచోట 
పోకవనంలో ఉన్న చిన్న పటకుటిరానికి కొనిపోయినాడు. ఆ పటకుటీరంలో కులపతి 


వినయగౌతమ భిక్కువాసం. వినయగౌతమభిక్కు చీనాదేశము నుండి వచ్చిన పవిత్రమూర్తి. 
సంస్కృత, ప్రాకృత, పాలి మొదలగు భాషలన్నీ అనర్గళంగా చదివి, అఖండ పాండిత్యము 
సంపాదించినాడు. ఆ వృద్ధ చైనీయ భిక్కునకు బ్రహ్మదత్త ప్రభువు నమస్కరించి, ఆయన 
చూపిన తుంగచాపపై అధివసించెను. బ్రహ్మదత్తప్రభువు చీనా మొదలగు దేశాలు, 
చైనీయుల ఆచార వ్యవహారాదులన్నీ తెలుసుకొన సాగినారు. వారిరువురకు వేదాంత విచార 
చర్చ జరిగినది. 


స్వామిని ఒకసారి తప్పక విజయవురం దయచేయ మహారాజు శాంతిమూల ప్రభువు, 
మహారాణి మాఠరిసారసికాడెవీ ప్రార్థించినారని తెలిపెను. వినయగౌతమభిక్కు సంతోషం 
వెలిబుచ్చుతూ, తామీదివరకే రెండుమూడు పర్యాయాలు శ్రీశ్రీశ్రీ బోధిసత్వ నాగార్జున 
పరమార్హతుల ధర్శించామనీ, వారిని ఇంకొకపర్యాయం దర్శిస్తామనీ మపోరాజునకూ, 
మహారాణికీ తమ ఆశీర్వాదాలు తెలియజేయండనీ తెలిపినాడు. 


బ్రహ్మదత్తుడు సెలవు వుచ్చుకొని విడిదికిపోయి స్నానాదికాలు కావిచ్చి ఆ దినము 
తాను పూంగీమహారాజు స్కందశ్రీ ప్రభువుతో భోజనం చేయవలసి ఉన్నందన సముచిత 
వేషుడై, యువరాజు పూంగీయ స్కందసాగరనాగప్రభువు, ఇరువదిఏండ్ల యువకుడు తన్ను 
ఆహ్వానింప రాగా ఇరువురూ కలిసి మహారాజు అంతఃపురానికి వెళ్ళినారు. బంధు గృహంలో 
మహారాజు స్కందవిశాఖాయనక ప్రభువును సత్కరించినారు.  బ్రహ్మదత్తప్రభువు 
మహారాజుకు నమస్కరించి దాసీజనము కాలుచేతులు కడిగి, మెత్తని వస్త్రాల తడియొత్త 
భోజనగ్భహానికి యువరాజు స్కందసాగర ప్రభువుతో జనినాడు. 


సుందరాలంకార శోభితమగు భోజనగ్భహంలో మణులు పొదిగి, బంగారుతీగల 
పోగారించిన గంధతరు పిఠికలపై వారంద రధివసించినారు. స్కందత్తీ ప్రభువు గురువులైన 
శివాచార్యులవారు ఎదురుగా మహాపీఠంపై అధివసించి ఉన్నారు. వారికి నమస్కరింనే 
బ్రహ్మదత్తప్రభువు అసనమలంకరించెను. ఉద్దండపండితులు, యజ్ఞయాగాదులొనర్చిన 
బ్రాహ్మణులూ వారితోపాటు కూరుచున్నారు. రాజబంధువులనేకులు వీఠాల 
అలంకరించినారు. 


ఆ దినమున స్కందశ్రిప్రభువు బ్రహ్మదత్తప్రభువునకు ఇరువది నాలుగు శాకములు, 
పదునెనిమిది పచ్చళ్ళు, నూరుపిండివంటలు, ఎనిమిది క్షీరాన్నములు, నాలుగు 
పులుసులు, మూడువిధాలైన పెరుగులతో దేవతలు మెచ్చే విందు గావించెను. 
ఆంధ్రులవంట _ లోకాద్యు తమని అభఖిలభారతవర్షమూ చెప్పుకుంటారు. ఆ దినాన 
వండినవంటకాలు నలభీములకు పాఠాలు నేర్పే మహత్తుకలవి. భోజనాలైనా వెనుక 
పదహారు విధాల తాంబూలాలు అర్పించారు స్కందక్తీ ప్రభువు తమ అతిథులకు. 


అ 


తాంబూలచర్వణం కాగానే, స్కందక్రీ మహారాజూ, బ్రహ్మదత్తప్రభువూ ఆలోచనా 
మందిరాని కేగిరి. 


“మహాప్రభూ! మా మహారాజుగారు, తమ్ము సకుటుంబంగా విజయపురంలో 
జరుగబోయే వసంతోత్సవాలకు ఆహ్వానింప నన్ను పంపినారు. వారి రాయబారిగా 
మహాప్రభువులను సకుటుంబంగా ఆహ్వానిస్తున్నాను.” 


“బ్రహ్మదత్తప్రభూ! ఇక్ష్వాకులకు, మాకు అరమరికలు లేవని మీరెరుగనిది కాదు 


అయినా, చిన్నవారికి రాచకార్యాలు అవగాహనకావు. క్రిందటి వసంతోత్సవంలో అమ్మాయి 
మనస్సు చాలా బాధపడినట్టుంది. ఈ సంవత్సరం వసంతోత్సవాలు ఇక్కడే చేయాలని ఆమె 
మరీ మరీ పట్టుపడుతున్నది. యువరాజూ చెల్లెలి మాటే లెస్స అంటున్నారు.” 


“నేను రాజకుమారితో, యువరాజుగారితో మాట్లాడి వారి మేనమామ ఆహ్వానం వారి 
కందియ్య దలచుకొన్నాను ప్రభూ!" , 


స్మందశ్రీ మహారాజు “అది బాగుంది, ప్రభూ!” అని బ్రహ్మదత్త ప్రభువునకు వీడ్కోలిస్తూ 
వారిని తమ మందిరాల ముఖద్వారం వరకూ సాగనంపినారు. 


బ్రహ్మదత్త ప్రభువు తమ విడిదికిపోయి, వస్తాలు మార్చుకొని, కొందరు 
గాయనీమణులు వీణాది వాద్యాలపై వాయిస్తూ మధురకంఠాలతో పాడుతూ ఉండగా 
ఆలకిస్తూ పది లిప్తలు విశ్రమించెను. సాయంకాలం కోటలోని భేరీ పదవ ముహూర్తము 
మ్రైోయించేవేళకు నిద్రలేచి, స్నానంచేసి శుభ్రవస్తాలు ధరించి, అలంకారికుడు అలంకరించిన 
వెనుక, చతుశ్శాలలోనికి, అక్కడనుండి పూర్వసభాగృహంలోనుండి పాంగణానికి వచ్చి, 
తనకై సిద్ధంగా ఉన్న నాలుగు గుజ్టాల రథాల ఎక్కి అడవి స్కంద విశాఖాయన 
బ్రహ్మదత్తప్రభువు యువరాజు దర్శనార్థం వెళ్ళినాడు. తన్నెదుర్కొన వచ్చే పూంగీయ స్కంద 
సాగరనాగయువరాజును కలుసుకొని, కౌగిలించుకొన్నాడు. ఈ ఇరువురు యువకులు కలిసి 
క్రీడాగ్భహానికి వెళ్ళినారు. 


బ్రహ్మదత్తుడు: ప్రభూ! మీ మేనమామగారు తమ్ము, రాకుమారిని స్కందశ్రీ 
మహాప్రభువును, మహారాణిని ఈ ఏడు విజయవురంలో జరిగే వసంతోత్సవాలకు 
ఆహ్వానింప పంపినారు. 


స్కందసాగరనాగ: బ్రహ్మదత్తప్రభూ! మా సోదరికి ఈ ఉత్సవాలపై అంతగా ప్రతి 
ఉన్నట్లు లేదు. ఆమె రాకుండా మేము రాగలమా అని ఆలోచిస్తున్నాము. . 


బ్రహ్మ: మీరు చెప్పింది ఆలోదించవలసిందే. రాజధర్మాలు మీ రెరుగనివికావు. 
రాకుమారి వైమనస్యానికి కారణాలు లేవననుగాని క్షత్రియుత్వం అవలంబించిన 
బ్రాహ్మణులం మనం. అటు క్షత్రియధర్మమూ నెరపాలి, యిటు బ్రాహ్మణ ధర్మమూ నెరపాలి. 
శ్రీరామచంద్రుడు రాజధర్మం కోసం కదా సీతాదేవిని అడవులకు పంపించింది. 


స్కందః ప్రభూ, ఏమిటా రాజధర్మం? 
బ్రహ్మ: ప్రజారంజనమూ, శాంతిని. 


స్కందః ప్రజాశాంతి అంటే? బ్రహ్మ: ప్రభూ! దినానికో భూపతి వస్తూంటే భూమిలో 
శాంతి ఏలా ఉంటుంది? 


స్కంద: నిజమే. 

బ్రహ్మ: రాజు నీరసిస్తే, పరరాజుకు బలం ఎక్కువౌతుంది. 
స్కంద: చిత్తం! 

“అప్పుడు పరరాజు ఎత్తివస్తాడుకదా?” 


“అవును ప్రభూ!" 
“అయితే రాజుకు బలమిచ్చే గొప్ప ఓషధి రాజ బంధుత్వాలు!” 
“అవును.” 


“ఈ బంధుత్వాలు ఎక్కువ చేసుకోవాలంటే నలుగురయిదుగురు రాజులతో 
వియ్యమందాలి. అప్పుడు ఆ రాజుకు ఎంతో బలం! పాండవులు ద్రుపదునితో, మాత్స్యునితో 
వియ్యమందారు కాదా?” 


“చిత్తం నా కర్ణమయింది.” 


“విరపురుషదత్తప్రభువు పూంగీయ రాజకుమారి శాంతశ్రీని తమ ఆత్మేశ్వరిగా 
ప్రేమిస్తున్నారు. మనకు వాసిష్టుల సహాయం కూడా అవసరం, మాళవుల సహాయమూ 
అవసరమే” 


“చిత్తం. బ్రహ్మదత్తప్రభూ! తమ మాటలు మా చెల్లెలితో చెప్పి ఆమెను 
విజయపురోత్సవాలకు వచ్చేటట్లు చేయ ప్రయత్నిస్తాను.” 


బ్రహ్మదత్త ప్రభువు యువరాజు సెలవుపొంది తమ విడిదికి వెడలి పోయినారు. 


స్తీల హృదయం పురుషునికి తెలుస్తుందా అని బ్రహ్మదత్తు డనుకొన్నాడు. 
మనుష్యులలోని సర్వశక్తులూ స్త్రీలే అయితే, పురుషునికి స్తీ హృదయం ఏలా తెలుస్తుంది! 
స్త్రీకి పురుషుని హృదయం మాత్రం అర్థం అవుతుందా ఏమి! శ్రీరామచంద్రుడు ఎందుకు 
సీతను అడవులకు పంపినాడు? ప్రజారాధనంకోసమే కదా! సీతామహాసాధ్వి నెంత 
ప్రేమించినా ఆ ప్రేమ రాజధర్మాన్ని త్రోసివేయలేదు. కాని శ్రీరామచంద్రుడే వీరపురుష దత్తుడై 
ఉద్భవిస్తే బహుభార్యాత్వం అంగీకరించునా? తనకీ రాజధర్మ నిర్వహణ తప్పదు. 
హృదయం విరక్తమైనా రాజులకు ధర్మానురక్తి తప్పనిదే. తన వైరాగ్యానికి కళంకం 
ఉద్భవించింది ఇది కళంకమా? 

పూంగీయ రాజకుమారి భవనంలో స్కందసాగర నాగప్రభువు ఆమెను 
కలుసుకొన్నాడు. జగత్ప్స్రసిద్ధినందిన వాసిష్టిపుత్రి ఇక్ష్వాకుశాంతశ్రీ సౌందర్వానికి ముగ్దులై 
ఎంతమంది రాజపుత్రులు ఆమె చిన్నతనంలో ఆమె నుద్వాహంకావాలని స్వప్నాలు 
కనలేదు. కాని అన్నగారైన శాంతిమూల మహాసామంతుని స్నేహితుడు, వీరుడు ఆయిన 
పూంగీరాష్ట్ర సామంతునే ఆమె వరించింది. 


పూంగియ స్కందళ్రీ శాంతన్లీల ప్రేమ కవిలోక ప్రశంస లందుకొన్నది. వారికడువున 
యువరాజు స్కందసాగర ప్రభువు, శాంతశ్రీదేవి ఉద్భవించారు. పూంగీయ రాజకుమారి 
శాంతల్రీ అపురూప సౌందర్యవతి, శాంతత్తీ రాకుమారి ప్రత్యూష హిమబిందు స్నాతయైన 
చంపకకుసుమంలా వెలిగిపోతూ, తన లీలో ద్యానవనంలో పుష్పాచయం చేస్తున్న 
సమయంలో చెల్లెలితో మాట్లాడడానికి యువరాజు స్కందసనాగర ప్రభువు అక్కడకు 
వేంచేసినారు. 


“అన్నయ్యగారూ! ఇంత ప్రొద్దున్నే వచ్చినారు?” అని ఆ బాలిక యువరాజు కడకు 


పరుగిడి వచ్చి ప్రశ్నించింది. 


“బ్రహ్మదత్త ప్రభువు నన్ను కలుసుకొని ఎన్నో విషయాలు చెప్పినారు.” 


“చెప్పరా మరి! మామయ్యగారి రాజకీయాలు మామయ్యగారివి. ఆ రాజకీయాలలో 
భాగం బ్రహ్మదత్తప్రభువు?” 


“అంత సంతోషంగా ఉన్నావు! పారిజాతపుష్పాల ప్రోవులా ఉన్నావు, అదేమి తల్లీ, 
అలా మాట్లాడుతావు.” 


“ఎట్లా మాట్లాడాను? నాకా సంతోషం? నేను రూపెత్తిన దుఃఖవతను.” 
“రాజధర్మము చేయకలిగే విపర్యాయాలు రాచపుట్టువులకు తప్పదమ్మా చెల్లీ.” 


“మీ కేమి నాన్నగారూ, మీరు మగవారు, అదృష్టవంతులు. మగవారి ధర్మాలులేరు, 
స్త్రీల ధర్మాలు వేరు. మగవారు ఏమిచేసినా చెల్లుతుంది.” 


“ఎందుకంత ఉద్వేగం చెల్లీ!” 


“బ్రహ్మదత్త ప్రభువు రాయబారం నా కర్థం కావటంలేదనా? ఆ నిష్టుర రాజధర్నానికి 
నేను బలికావాలనేకదా వారి రాయబారం.” 


“చెల్లీ! బావగారు అస్వతంత్రులు.” 


“బావగారికేం? పాపం అధికస్య అధికం ఫలం. వెనక శ్రీకృష్ణుడు లేడా? ఆ తర్వాత 
ఉదయనుడు, ఆ తర్వాత అగ్నిమిత్రుడూ, మామయ్యగారూ! 


“అయితే బావగారు అందరితోపాటే.” 


"అవునండి మీరు మగవారు. చెల్లిలినయితేనేమి నేను ఆడదానినిగా! అందుకని 
మీకు చీమయినా కుట్టదు.” 


“నాకు మతిపోతున్నదమ్మా!” 


“నా విషయంలో మీకు మతిపోవడం మంచిదికాదు. నేను బౌద్ధ భిక్కుని 
కాదలచుకొన్నాను. ఇక్ష్వాకు యువరాజుగారు వారి రాజనీతినీ, ధర్మాన్ని అడ్డంలేకుండా 
ఉపయోగించుకోనియ్యండి.” 


“నిన్ను బావగారు హృదయమార ప్రేమిస్తున్నారని నేను అభిప్రాయం పడ్డానే?” 


“హృదయమార ప్రేమిస్తున్నారా? పాపం! నాకు చాలా విచారంగా ఉంది. వారు 
ఆత్మారగా భట్టిదేవిగారిని, మనస్సారగా ఉజ్జయినీ రాజకుమారిని, ప్రియమారగా బాపిశ్రీ 
కుమారిని ప్రేమిస్తున్నారు. స 


“ఆయాస పడకు చెల్లీ. మనం రాచబిడ్డలం కావడంవల్ల మన సౌఖ్యంకంటె దేశసౌఖ్యం 
ప్రధానం మనకు. ఇంతకంటే ఏమి చెప్పగలను?” 


“అన్నగారూ! మీరు కలతపడకండి. ఏదో మతిలేనిదాన్ని. మీరందరూ విజయపురం 
వసంతోత్సవాలకు వెళ్ళుదామంటే నా అభ్యంతరం లేదు. నాయనగారు ఆనతిస్తే ఏపని 
అయినా సంతోషంగా చేస్తాను.” ఆ మాటలంటూ ఆ బాలిక అక్కడినుండి మెరుములా 
మాయమైంది. చెల్లెలి మాటలకు ఆశ్చర్యమందుతూ, ఏదో భయం తన్ను అవహింపగా, 
కనుబొమలు ముడివడగా, ఆలోచిస్తూ స్యందసాగర యువరాజు అక్కడినుండి 
వెళ్ళిపోయెను. పూంగీయ శాంతశ్రీ రాకుమారి పరుగున మాధవీ నికుంజంలోనికి పోయి, 
అక్కడ ఒత్తుగా పడియున్న బండిగురువిందపూలపై బోర్లగిలపండుకొని పట్టజాలని 
దుఃఖంతో కరిగి పోయింది. 

ఆంధ్రదేశము సస్యశ్యామలము. చంద్రగుప్తుని కాలంనాడున్న ధాన్యకటకము, 
శ్రీకాకుళము, కంటకశైలం, ప్రతీపాలపురము, ధనదుపురము, మోసలపురము, 
మహాకాండూరు, కండరపురము, పూంగీప్రోలు, మహానాగపురము,  వేంగీపురము, 
కొలనిపురము, ప్రతిష్టానము, వైజయంతి, సప్తగౌతమీపురము, ముసిక పురము, 
గృధ్రహారప్పురము మొదలగు ముప్పది ప నానాటికీ పెరిగి శాంతిమూలుని 
కాలానికి ఏబది మహానగరాలైనవి. ప్రథమ శాతవాహన మహారాజుల కాలంలోలేని ఏన్నో 
సామంతరాజ్యాలు ప్రబలినాయి. శాతవాహనుల గురించి గాథలు పెరగిపోయినాయి. 
బృహత్కథ ఎన్నిప్రతులో వ్ర వ్రాయించుకొంటూ ఆంధ్రులు దేశాలన్నీ ఆ గాథలచే నింపినారు. 


దేశం సుభిక్షం అవడంచేతనూ, రాజులు ఎప్పుడూ ధర్మయుద్ధాలే చేస్తూ ఉండడం 
వల్లనూ పల్లెటూళ్ళకు ఏమీ ఇబ్బందులు కలుగలేదు. ముట్టడులు జరిగినప్పుడు నగరాన్ని 
చుట్టి ఉన్న కోటదగ్గరే యుద్ధం జరిగేది. ఏపక్షం వారూ సాధారణ ప్రజలను హింసపెట్టేవారు 
పైగా వర్తకులకూ, యాత్రికులకూ, సాధారణ ప్రజలకు ఏవిధమైన నిర్బంధము 
కలుగజేయకుండా వారి దైనందిన జీవితాన్ని సుఖంగా సాగనిచ్చేవారు. వర్తకులు 
ఇరువాగుల వారితో వర్తకం చేసేవారు. యుద్ధం ముగియగానే, వానవచ్చి వెలిసినట్టు 
ఉండేదికాని, తుఫాను మ వెళ్ళిపోయినట్లు ఉండేదికాదు. 


ఆంధ్రదేశంలో పది సంవత్సరాలకో, ఆరు సంవత్సరాలకో అప్పుడప్పుడు గాలి వాన 
వస్తూ ఉండేది. ఆ సమయంలో పంటలు నాశనం అయ్యేవి. తొలకరికాలంలో 
వడగళ్ళవానవచ్చేది. పైరు పంటలు కోతలకు వచ్చినవి నాశనం అయ్యేవి. పంటలు నాశనం 
అయినప్పుడు మహదాంధ్రదేశంలో ఈ గాలివానా, ఈ రాళ్ళవానా అంటని ప్రదేశాలు 
ఎప్పుడూ ఉండేవి. అవీకాక ప్రతిగ్రామానికీ కరువుగాదెలుండేవి. ప్రతి భూపాలుని కోటలోనూ 
కరువుగాదెలుండేవి. కాబట్టి వెంటనే ప్రజాసహాయకర్మ అమలులోకి వచ్చేది. ఒక్క 
కుటుంబంగాని ఒక్క ప్రత్యేక వ్యక్తిగాని ఈతిబాధలేమీ పొందకుండా జరిగి పోయేది. 


గ్రామం సంపూర్ణ స్వత్వాలు కలిగిన రాజ్యము వంటిది. ఆ దినాలలో ప్రతి 
మునుషునకూ రాజకీయ పరిజ్ఞానము కొద్దోగొప్పో ఉంది. ధర్మమంత అక్షిష్టంగా ఉండడమే 
దీనికి కారణం. విదేశాలకు చీగుమతి అయ్యే వస్తువులు పట్టణాలలో నిర్మించేవారు. 
వస్తాలు, వర్ణాలు, నూనెలు, సుగంధ ద్రవ్యాలు, బంగారము, 'వెండి మొదలగులోహాలు, 
లోపు వస్తువులు పనిముట్టు, ఆయుర్వేద జెషధాలు మొదలయిన వెన్నియో 
పెద్దనగరాలనుండి ఎగుమతి “అయ్యేవి. ఆంధ్రదేశంలో నేతనేసీ ప్రదేశాలలో కొన్ని 
పూంగిప్రోలు చూట్టూ ఉన్నాయి. సన్ననినూలు, ముతకనూలు, అతిసన్ననినూలు, 
గ్రామాదులలో ఒడికీ అమ్ముతారు. ఆ నూలు అంతా ప్రోగుచేసి దేవసాలీసంఘంవారు 
కొంటారు. వారే ఆ నూలుకు రంగులు అద్దించేవారు. నేతవారు చిత్ర చిత్ర నేతలతో వస్త్రాలు 


విన్యాసం చేస్తారు. వణిక్సంఘంవారు ఆ వస్త్రాలను కొంటారు. అప్పుడని ఎగుమతి అవుతూ 
ఉంటాయి. 


బ్రహ్మదత్తప్రభువు ఇవన్నీ పూంగీప్రోలు పట్టణంలో పరిశీలించారు ఎన్ని చూచినా 
బ్రహ్మదత్తప్రభువునకు ఏమీ తోచడం లేదు. నిర్మల మయిన మనస్సూ, నిశ్చలమయిన 
హృదయమూ కలిగిన బ్రహ్మదత్తుడు ఏమి తోచక సంతతమూ తిరగడము ఇవిచూచీ, 
అవిచూచీ కాలక్షేపం చేయడం ప్రారంభించినారు. ఒకసారి ఆయన ఓడయెొక్కి సముద్ర 
విహారం చేసినాడు. ఇదే ఆయనకు మొదటిసారి సముద్రయానం చేయడం. 


బ్రహ్మదత్తుడు ఎక్కిన చిన్నఓడ నాలుగు తెరచాపలు ఎత్తుకొని రివ్వు రివ్వున 
వెళ్ళిపోతున్నది. కెరటాలు సముద్రదేవుని ఉబికే పక్షంలా ఉన్నాయి. ఆ కరటాలను 
చీల్చుకొంటూ రివ్వురివ్వున తేలిపోతూ ముందుకు వంగి, పైకి తేలుతూ నాట్యంచేస్తూ ఆ నౌక 
ప్రయాణం చేస్తున్నది. ఐదారు యోజనాలు అలా వేగంగా వెళ్ళిపోతూ ఉన్నదా తరణి. 
బ్రహ్మదత్తప్రభువు ఓడ ముందు భాగంలో నావికుని ప్రక్కనే నిలుచుండి ఆ ఓడ సౌందర్యము, 
ఉబిక తరంగాలలోని నీలిలోతులు, ఎగిరే చేపలు, పోతవాహకు కేకలు, సముద్రంపై 
తేలిపోయే పక్షులు, నౌప్రాక్టండము నీళ్ళును చీల్చుకొనిపోయే విచిత్రములన్నీ చూస్తూ 
నిలబడినాడు. ఓడ కొంతదూరం సాగగానే బ్రహ్మదత్తప్రభువుకు కొంచెం తలతిరిగి, వికారం 
పుట్టి డోకు వెళ్ళిపోయింది. కాని తన సర్వశక్తులు కేంద్రీకరించుకుని, ఆ వికారాన్ని 
అణచుకొన్నాడు. 


రెండుజాములు గడచినవెనక తరణిలోవచ్చిన వంటబ్రాహ్మణుడు సిద్ధంచేసిన 
భోజనమారగించి, కొంచెం విశ్రాంతి తీసుకున్నాడు. ప్రొద్దు పడమటికి మళ్ళి జాముకాగానే 
బ్రహ్మదత్తప్రభువు నౌకోపరిభాగానికి విచ్చేసెను. నావికానాయకుడు ప్రభువునకు నమస్కరించి 
“ప్రభు, ఓడను తూర్చునుండి ఉత్తరానికి మళ్ళించినాము. ఘడియకు గోరుతవేగంతో 
వెడుతున్నది. అందుకు కారణం గాలి పడిపోవడమే ప్రభూ!” అని మనవి చేసినాడు. 


అ 


బ్రహ్మదత్తునకు పడవ వెనక్కుతిప్పు అనడానికి బుద్ధిపుట్టలేదు. ఏమవునో అవుగాక! 
వరుణదేవుడే తన హృదయంలోని ఆవేదన తీర్చుగాక అనుకొనినాడు. తీరానికి 
ఆరుయోజనాల దూరాన ఓడ ఉత్తరాభి ముఖమై పోతున్నది. ఓడలో పది పదినాల వరకు 
మంచినీరు, భోజన సామాగ్రీ ఉన్నది. ఒకదినము గడిచిపోయినది. ఓడనాయకుడు 
మరునాడుదయం బ్రహ్మదత్తప్రభువును కలిసికొని “ప్రభూ! మనము కాకుళానికి 
ఎదురుగుండా ఉన్నాము” అని మనవి చేసెను. 


“ఓడను పోనియ్యవయ్యా! గోదావరి ముఖద్వారంవరకు వెళ్ళి తిరిగి వద్దాము.” 
“చిత్తం మహాప్రభూ!" 


ఓడ ప్రత్యూప పవనాలకు ఊగిపోతూ నాట్యకత్తియలా సాగిపోతున్నది. బ్రహ్మదత్తుని 
హృదయము ఏదో ఆనందంతో నిండి పోయింది. 


"ఈ మహాసంద్రమే విశ్వం 
విశ్వమధ్యమ్ములో ఈనౌక! 

ఏ తీరమీ మధుర వాతాంకురము పుట్టి 
ఏ తీరముల చేర నేతెంచు చున్నదో? 


ఏ మహాజలరాశి నీతరంగా లుద్భ 

వించి సర్వాశలకు పయనించిపోవునో? 

ఏ చిత్రలోకాల నీమనసులోకమ్ము 

ఉదయించి కాలాన పదములిడివచ్చునో?"అని పాడుకొన్నాడు. 


తాను ధనకప్రభువు. తనరాజ్యంలో బంగారం పండుతుంది. తన కోశాగారంలో 
కోటకొలది సువర్ణఫణాలు రాసులుపడి ఉన్నాయి. తన తండ్రి బుద్ది బృహస్పతీ, అఖండ 
వీరుడూ, తమ సైన్యాలు ఇక్ష్వాకురాజ్యు సైన్యంలో ముందంజవేసేవి. అందుకనే మహారాజు 
తనకు కూతునీయ సంకల్పించారు. 


తానొక సామాన్యుడైతే మహారాజు తనకు బిడ్డనీయ నెట్లు సంకల్పిస్తారు? కాక, శాంతిశ్రీ 
రాకుమారి సాధారణ కుటుంబపు బాలిక అయితే నామెను ఉద్వాహం కావడానికి 
ఒప్పుకుంటాడా తాను? ప్రపంచమంతా ఈలా ధనానికీ, ప్రాభవానికి బానిన అయి ఉన్నదా? 


తనకు వివాహం చేసుకోను అనగలిగిన వైరాగ్య భావము లేదు. తన హృదయంలో 
బౌద్ధ భావాలకు చోటులేదు. తాను ఆర్ష ధర్మ ప్రకారం వివాహం చేసుకోవాలిగదా? అలాంటి 
సమయంలో మహారాజు తమ కుమార్తెను తనకు ఇస్తామంటున్నారు. 


ఈ ఆలోచనకి అడ్డం తగులుతూ, నౌకానాయకుడు పరుగున వచ్చి బ్రహ్మదత్త 
ప్రభువునకు నమస్కరించి "ప్రభూ! గాలివాన పుట్టే సూచనలు కనబడుతున్నవి. వసంత 
కాలంలో గాలివానలు రావడం అరుదు. ఇరవై ఐదేళ్ళకో పర్యాయము ఈలాంటి గాలివానలు 
వస్తూ ఉంటాయి. మనం తీరం చేరడానికి వ్యవధిలేదు! గాలి తీరంవైపునుంచి తూర్పుగా 
సాగేటట్టున్నది. కాబట్టి మనం ఈశాన్యంగాపోయి మహానదీ ముఖద్వారం చేరుకోడానికి 
ప్రయత్నిద్దాము” అని మనవి చేశాడు. 


ఆ నాయకుడు అనడం ఏమిటి ఇంతట్లో పడమట దూరంగా చక్రవాళాచలముపై 
నల్లని కాదంబినీమాల ప్రత్యక్షమైంది, గాలిపూర్తిగా ఆగిపోయింది. ఉక్కపోత ఎక్కువైంది. 
గాలిపీల్బుకోడం కష్టంగా ఉంది. సముద్రవునీళ్ళల్లో తళుకు ఎక్కువైంది. రాబోయే గాలివానపై 
గౌరవంతో కెరటాలు అడగిపోయినవి. 


బ్రహ్మదత్తుడు చిరునవ్వుతో “నీ ప్రయత్నంలో నువ్వు ఉండు” అన్నాడు. 


“ప్రభూ! నేను గాలివానకు సిద్ధంచేయాలి మన నౌకను. తాము గాలి వానలో ఎప్పుడు 
ఓడమీద ఉన్నవారుకారు.” “ఏమీ భయం లేదయ్యా! ఇప్పుడీ రుంరూమారతమే నా 
స్నేహితుడు, గురువూనూ! ఆయన దర్శనంకోసమే ఉవ్విళ్ళూరుతున్నాను.” 


ఆ నాయకుడు బ్రహ్మదత్తప్రభువువంక ఆశ్చర్యపడి చూచినాడు. ఆయన మోము 
ఆనందంతో నిండి ప్రకాశమానమైంది. 


నాయకుడు విసవిస వెడలపోయి నావికులతో తెరచాపలూ, ఆకాశాన్ని 
చుంబించేటట్లున్న స్తంభాలు దింపించివేశాడు. తట్టమీదున్న ప్రతివస్తువు లోపలికి 
పంపించివేశాడు. చివర పని జరిగిందో లేదొ, మేఘాలు పడవపైకి వచ్చి వేసినవి. ఒక 
మహాకల్లో! అము మేఘమంతైవచ్చి ఓడమీద విరుచుకు పడింది. బ్రహ్మదత్తప్రభువు ముందు 
కానులో ఒక మధ్యకొయ్యను గట్టిగా పట్టుకుని నిలిచి ఉన్నారు. ఆ మహాకల్లోలము 
ఆకాశమంటివస్తున్నది. నౌక లోనికి ఉరికేందుకు వ్యవధిలేదు. ఆ మహావాయువు 
రాబో తున్నదని ఊహించి, ఆ ప్రభువు ఉత్తరీయము నడుమునకు బిగించి, నావికులు తమ 


ధోవతులను పైకి బిగించికట్టినట్లు కట్టుకున్నారు. ఆ కల్లోలము విరుచుకు నౌకమీద పడింది. 
వెంటనే ఆ కొయ్యను గట్టిగా కౌగిలించి పట్టుకొని, ఊపిరిబిగించుకొన్నాడు. చుక్కాని నడువు 
మనుష్యుడు తాడుతో చుక్కాని కొయ్యను 'తన్నుదా కట్టుకొన్నాడు. 


ఓడమీద ఆ మహాకల్లోలం విరుచుకుబడబోయేముందే చుక్కానివాడు ఓడను పక్కగా 
త్రిప్పివేసినాడు. కాబట్టి ట్‌ అడ్డదెబ్బ తినలేదు. నావికులందరు లోనికిపోయి 
తట్టుతలుపులు లోపల బిగించుకున్నారు. నాయకుడు మాత్రం ముందు భాగాన్న ఉన్న 
జలదేవతా విగ్రహానికి తన్ను కట్టివెసికున్నాడు. కల్లోలము. ఓడపైకి దుమికి ఓడను 
సముద్రగర్భానికి తీసుకొనిపోయి పైకి తేల్చింది. దైనందినము హఠయోగా మాచరించే 
బ్రహ్మదత్తప్రభువు కల్లోలము విరుచుకుపడ్‌గానే "కజ్జలో కట్ట అయినాడు. ఆయన 
చిన్నకొయ్యలో కొయ్య అయి ఇనుపగొలుసు బిగించినట్లు భల్లూకం పట్టుపట్టినట్టు కొయ్యను 
కౌగిలించుకొన్నాడు. 


౬ 


ఆ కల్లోలము నౌకపైనుండి ఏనుగు లేడికూనను దాటిపోయినట్లు దాటి పోయినది. 
ఓడవంగిపోయి, తిరిగి “సర్దుకుంది. తట్టుపినఉన్న ముగ్గురు సముద్రంలో నికి కొట్టుకు 
పోలేదు. కాని ప్రాణంపోవడం తప్పి కన్నులు లొట్టపోయినట్లయింది వారికి. ఆ మహా 
కల్లోలము వెళ్ళిన దగ్గరనుండీ ఉత్తుంగ తరంగాలు “ఒడతో కందుక క్రీడచేస్తున్నాయి. ఓడ 
మరుసటి ముహూర్తంలో చిన్న చిన్న ముక్కలక్రింద బద్దలుకొట్టేటట్టున్నాయి ఆ భయంకర 
తరంగాలు. అలాంటి సమయములో ఓడ నడపడం పద్మవ్యూహం “చీల్చి వెళ్ళడం వంటిదే! 
నావికా నాయకుడు, చుక్కానివాడు ఈ లాంటి గాలివానలలో ఎన్నిసారులు ద్వీపాంతరాలకు 
పోయి వచ్చినారో? కెరటాలకు అడ్డుకోణంగా లేకపోవడంవల్ల గాలికి ఎదురునడవక గాలితో 
పాటే పోవడంవల్లా ఓడ శర వేగంతో ముందుకు సాగిపోతున్నది. 


ఓడ ఎక్కడకు పోతున్నదో? రాచకార్యంకోసంవచ్చి, తీరికూర్చుండి తాను పడవమీద 
ప్రయాణం చేయడమేమిటి? పూంగిప్రోలులో స్కందశ్రీ ప్రభువుతో తానొకదినము 
సముద్రవిహారం చేసివస్తాననికదా తెలిపినాడు. ఇంతలో ఈ విశ్వంలో ఏమూల దాగుకొని 
ఉన్నదో ఈ ప్రళయ ర్రుంరూమారుతం అదను కనిపెట్టి ఒక్క ఉరుకున తనమీదకు 
ఉరికింది. ఇంత చిన్న ఓడ ఈ దాడికి ఆగుతుందని 'నమ్మకంలేదు. పూంగిమహారాజు, 
విజయపురానికి వెంటనే గజవార్తలు పంపును. తన్ను గురించి దుఃఖించేది తన తల్లి, 
తండ్రికి ప్రపంచ సుఖదుఃఖాలు “"అంటనే అంటవు. ఇంక శాంతిమూల చక్రవర్తి తన్ను 
యువరాజుతోపాటు ప్రేమించారు. ఆయన కొంచెం దుఃఖించవచ్చును. - 


గాలివాన తుంపర మంచుగడ్డల వర్షంలాగ గజగజలాండిచే చలిలో నీటి మట్టానికి 
సమంగా మహావేగంతో లోకాన్ని ముంచెత్తుతూ ఉంది. కారు మేఘాలు కమ్మిచీకటిపడే 
సమయంలా ఉన్నది. ఆకాశాన్ని అంటే కల్లోలాలు ఒకదానికొకటి తగిలి ఫెళ్ళున 
పేలుతున్నాయి. ఆ కల్లోలాల నీటి తుంపరలు చేటల కొద్దీ తట్టుపైన పడుతున్నవి. ఒక్కొక్క 
కల్లోలం కో టిగదాఘాతాల శక్తితో నౌకను మోదుతున్నది. "కెరటాల శక్తికి ఓడ మహావేగంగా 
పూర్వాభి ముఖమై వెళ్ళిపోతున్నది. - 


బట్టలన్నీ తడిపి, దేహమంతాతడిసి చలి గాఢంగా పొదివికొన్నది. జుట్టు విడిపోయి 
బ్రహ్మదత్తప్రభువు తలచుట్టు చిన్న చిన్న నీలికాంతులులా ప్రసరించి ఉంది. కాని ఆ యువక 
రాకుమారుని హృదయంలో ఏదోమహానందం! పైన సర్వలోకమూ ఏదో భయంకర ఘోషతో 
బాణపాతంవంటి గాలివానతో శ్రుతికలిపి తాండవిస్తున్నది. 


పథములన్నీ ఆవరించిన 
ప్రళయదేవత తాండవించూ 
ఫెళ ఫేలారావముల అందెలు 
ప్రియము నా హృదయానికిన్‌. 


ఎన్ని ముహూర్తాలు అలాప్రళయంలో భాగమై కోడ ప్రయాణించిందో? బ్రహ్మదత్తప్రభువు 
లోని భాగానికిపోయే తలుపుతట్టే లోనికి వెడలిపోయేను. 'నాయకునీ, చుక్కానివానినీ లోనికి 
పంపేందుకు ఇతరులు వెళ్ళి వాళ్ళస్థలాలు ఆక్రమించినారు. బ్రహ్మదత్త ప్రభువు వేడినీరు 
స్నానమాచరించి. రాంకవ వస్తౌలు ధరించి, భోజనమాచరించి, శయనించి 
నిదురపోయినాడు. కొన్ని జాములు గాలివానలో భాగమైపోయినందున ఆ ప్రభువునకు 
ఒళ్ళు తెలియని నిదురపట్టింది. ఎంతకాలము గాలివాన  వీచినదో, బ్రహ్మదత్త ప్రభువునకు 
మెలకువ వచ్చునప్పటికి “నిమ్మకునీరు పోసినట్టున్నది. బ్రహ్మదత్తుడు చటుక్కున లేచి 
ప్రక్కనున్న జయఘంటిక మ్రోగించినాడు. వెంటనే సేవకుడు పరుగెత్తుకొని వచ్చినాడు. 


“ప్రభూ!” 
“ఎంత ప్రొద్దుపోయింది?” 

“ఉదయం మహాప్రభూ!” 

“నేను ఆరుయామాలు నిద్రించినానా?” 
“చిత్తం దేవా!” 

“గాలివాన తగ్గినదా?” 

“నిమ్మకు నీరు పోసినట్టున్నది” 
“ఓడ!” 


“ఒక్కసారి చుక్కాని విరిగిపోయింది. మళ్ళీ ఇంకో చుక్కాని కట్టినారు.” “ఎవరూ 
నష్టం కాలేదుకదా?” 


“అందరూ క్షేమం మహాప్రభూ! ఓడ ఏమీ ఎరుగని నంగనాచిలా ప్రయాణం చేస్తున్నది” 
“ఆశ్చర్యమే!” 

బ్య 

“స్నానానికి నీళ్ళు సిద్ధంగా ఉన్నాయా?” 

కష్టష్ణ్ర్టన 

“మన నౌక ఎక్కడ ఉన్నట్లు?” 


“మనం దారితప్పి కొన్ని వందల యోజనాలు వచ్చినామట మహాప్రభూ! రావడంవల్ల 
సువర్ణ్లద్వీపం దరిదరికి వచ్చినామేమోనని, అతని అంచనా ప్రకారం 'సువర్ణదీవి నలబై 


యోజనాల దూరంలో ఉంటుందేమోనని. ఇంక మూడున్నర దినాలలో మనం సువర్ణ 
ద్వీపమో, మలయా ద్వీపమో చేరగలమని అన్నాడు.” 


“అబ్బా! భగవంతుని లీలావిశేషమే!” 


బ్రహ్మదత్తప్రభువు స్నానంచేసి సంధ్యావందనాదికా లొనరించి, సముచితవేషంతో 
తటమీదకు వెళ్ళినాడు. అప్పుడే నావికులందరూ తట్టు మీదికివచ్చి తెరచాపకొయ్యలు 
ఎత్తివారూ, తెరచాపలు తగిలించువారూ పగ్గాలు బిగించువారునై యుండిరి. 

ఓడ మూడ దినాలకు సువర్ణ దీవితీరాలకు వచ్చింది. తీరంవెంట ఐంద్రదత్తు (నౌకా 
నాయకుడు) తన చిన్ననౌకను నడుపుకుంటూ మాయామాయా నగరమురేవు చేరెను. ఆ 
పట్టణంలో సువర్లులూ, ఆంధ్రులూ కలిసి ఉన్నారు. అక్కడక్కడ కళింగాంధ్రులు, 
ఉత్తరకళింగులు, మాగధులు, పాండ్యులు కొన్ని కొన్ని కుటుంబాలవారున్నారు. సువర్ణులు 
నాగవంశీకులు. గుండ్రని పలచనిమోము, మీసాలు తక్కువ, పసుపుపచ్చని ఛాయ, కళ్ళు 
కొచెం వంకర, ఒత్తయిన పెదవులు. సువర్ణనాగులలో ఒక విధమైన సౌందర్యం ఉన్నది. 
ఇక్కడకు వలన వచ్చిన ఆంధ్రులు గుండ్రనీ తమ పైశాచప్రాకృతలిపి వీరికి నేర్పినారు. 
సువర్ణులు కొంచెం అనువాసికంగా మాట్లాడువారు. మాయామాయా పట్టణము ఆంధ్ర 
శాతవాహన కాలంలో నిర్మించినారు. ఆనాటి నుండి ఆ పట్టణము దినదినాభివృద్ధినంది 
ఈనాటికి స సువర్దద్విపముల నీ ముఖ్యపట్టణమైనది. 


ఐంద్రదత్తుడు ఇదివరకు అనేక పర్యాయాలు మాయామాయా పట్టణానికి 
విచ్చేసినాడు. 'మహాఘనము (లంగరు) దింపి ఓడను రేవులో బంధించి ఓడ దగ్గరకు వచ్చిన 
చిన్ననావలో నెక్కి అందరూ పట్టణం చేరిరి. ఐంద్రదత్తుడు ఒక నాగశిబికను మాటలాడి 
అందు బ్రహ్మదత్త ప్రభువును ఎక్కీంచి, తానొక పొట్టిగుజ్జము నధిరోహించి మాయామాయా 
పట్టణ పాలకుడైన ఆంధ్రప్రభువగు కన్హ శాతవాహనరాజు కడకు కొనిపోయినాడు. కన్హ 
శాతవాహనప్రభువు అడవి ధనక స్కందవిశాఖాయనక బ్రహ్మదత్తప్రభువు రాక వినీ 
ఆశ్చర్యంతో తన సభాభవనానికి విచ్చేసినారు. “బ్రహ్మదత్త ప్రభువులా! చాలా ఆనందం! 
ఎంతో ఆనందంగా వుంది. కథలులా విన్నాము మా జన్మదేశం గురించి.” 


కన్హ శాతవాహనుని భాష బ్రహ్మదత్తప్రభువునకు అర్థం కాలేదు. ఆంధ్రభాష 
ఎప్పటికప్పుడు మారుతూ ఉన్నది. కన్ల శాతవాహనుని భాష గౌోతమీపుత్రుని కాలమునాటి 
ఆంధ్రముతో సువర్ణ ద్వీపభాష బాగా 'మేశ్రమం చేసిన భాష. ఆ భాష ఐంద్రదత్తునికి బాగా 
తెలుసును. ప్రభువులిద్దరూ ఒకరినొకరు నమస్కారం చేసిన తర్వాత ఐంద్రదత్తుడు 
సగౌరవంగా సమీపాన నిలబడి ఒకరిభాష ఒకరికి తెలియచెప్పుతూ ద్విభాషి అయినాడు. 


“ఇక్కడ మన దేశస్థులు ఎంతమంది ఉన్నారు ప్రభూ!” 


“ఆంధ్రదేశం వివిధ భాగాలనుండి వచ్చినవారు ఈ చుట్టుప్రక్కల ఇరువదివేల మంది 
ఉంటారు. అందులో పన్నెండువేల మంది సైనికులే!” 


“ఈ శస్థలకూ, మనవారికీ పొత్తు బాగా ఉన్నదా?” 


“అవును ప్రభూ! ఈ ద్వీపవాసులకు మాకూ అఖండస్నేహం. చాలాకాలం క్రిందటే 
ఇక్కడ తధాగత ధర్మం బాగా ప్రాకింది. అంతకు ముందు నుండి కూడా మనదేశాన్నుండి 


రత్నవర్తకానికి చాలామంది వణిక్కులు వస్తూ ఉండేవారు. ఇప్పటికి సుమారు రెండువందల 
సంవత్సరాల క్రితం మా పూర్వీకులయిన ప్రభువు కొన్ని కుటుంబాలతో, వేయి మంది 
వీరులతో ఈ పట్టణ ప్రాంతాలన దిగి, ఇక్కడ ఈ కోట నిర్మించారు. ఈ కోటచుట్టూ ఈ 
మహాపట్టణం పెరిగిందట.” 


“ తాము మన దేశం వచ్చినారా ఎప్పుడైనా?” 


“లేదు. యువరాజు నిచటనిలిపి, ఎప్పుడైనా రావాలనీ, అక్కడి క్షేత్రాలన్నీ దర్శించాలని 
కుతూహలం. మేము ఇక్కడి రాజకుటుంబాలతో సంబంధ బాంధవ్యాలు నెరపుతున్నాము. 
మా తల్లిగారు అమరపుర మహారాజుగారి తనయ. నేడక్కడ మా మేనమామగారు రాజ్యం 
చేస్తున్నారు.” 


“తమ పోలికలు అన్నీ మన దేశంలోని ప్రభువుల పోలికలే.” 


“నేను మా తండ్రిగారి పోలిక. మా తండ్రిగారు మన దేశంలో పుట్టినారు. మా 
నాయనమ్మగారు ఆంధ్రదేశపు ఆడబడుచు. మా నాయనగారి పురుడుకోసం ఆ దేశమే 
వెళ్ళినారట! తాము మాకు అతిథులు కావటంవల్ల ధన్యులం.” 


బ్రహ్మదత్తప్రభువు ఓడలో ఉండడం మంచిదికాదని, తమ అతిథి భవనంలో విడిది 
చేయాలనీ కన్ల శాతవాహనుల మహారాజు కోరినారు. కాబట్టి బ్రహ్మదత్తప్రభువు ఆ అతిథి 
మందిరం ప్రవేశించారు. ఐంద్రదత్తుడు ఓడలోనికి పోయి బ్రహ్మదత్తుని సేవకుని, 
వంటబ్రాహ్మణునీ, పెట్టెలనూ, ఆయుధ పెటికనూ పంపెను. 


తనకోసం పూంగీప్రోలులో, విజయపురంలో ఆతురతతో ఉంటారు. ఉండని! మళ్ళీ 
సముద్రందాటి వెళ్ళడము జరుగునా? ఇంతవరకు తన ఓడ సురక్షితంగా రేవుచేరడమే 
ఆశ్చర్యం. మళ్ళీ నురక్షితంగా తిరుగు ప్రయాణం చేస్తుందని నమ్మకం ఏమిటి? ఒకవేళ 
తాను సురక్షితంగా తన దేశం చేరితే మృత్యుముఖాన్నుండి బయటపడిన వానిని చూచినట్లు 
చూస్తారు తన తల్లిగారు. శాంతిమూల మహారాజు వీరపురుషదత్త యువరాజున్నూ 
అనందం పొందుతారు. మహారాజకుమారి శాంతిశ్రీ ఏమనుకొంటుంది? మహారాజు 
బలవంతం చేసి అప్పగించిన గురువు వదలినాడు అని ఆనందిస్తో ఉండే బాలిక, తాను 
తిరిగి వెళ్ళగానే మళ్ళీ దాపురించాడు ఈ పిశాచి అనుకుంటుంది. ఇంత గాటంగా తనకీ 
ఆలోచన ఎందుకు కలగాలని బ్రహ్మదత్తుడే ఆశ్చర్యం పొందినాడు. 


ఓడ మునిగిపోవచ్చునన్న సమయంలో ఆ అద్భుత సుందరాంగి మోము స్పష్టంగా 
తనకు ప్రత్యక్షమయింది. తన ఆలోచనా పథాలలో ఆ బాలిక ఎప్పుడూ ప్రత్యక్షమౌతూ 
ఉన్నది. ఆమె దివ్యమధురవాణి తన హృదయాన్ని గగ్గోలు పరుస్తుంది. తాను ధర్మాభిరతుడే 
కాని చిత్తాభిరతుడు కానని అనుకున్నాడు. తన మనస్సు ఎలాంటి సమయములోను 
వికారం పొందలేదు. కాని ఆ లోక్టైకసుందరిని మహారాజు తనకు శిష్యురాలినిగా 
చేసినప్పటినుండి తన మనోగతే మారిపోయింది. తన్నేదో ఆనందమత్తత ముంచివేయడం 
సాగించింది. ఆ బాలికను చూడడము, ఆ బాలిక మాటలు వినడం జన్మకు సాఫల్యం 
చేకూర్చినాయి అన్న భావం ఏర్పడింది. శాంతి మూలమహారాజుతో జైత్రయాత్రకు 
వెళ్ళినప్పుడూ అంతే. 


ఆమె స్వచ్చ నువర్ణాంగాలు, ఆమె మధురకంఠకాకలీన్వనాలు తనకు మతిని 
పోగొట్టేవి. కాని ఆ బాలిక మాత్రం తన్ను లెక్కచేయకుండాన సగౌరవంగా పాఠాలు 
చుదువుకొనేది. బ్రహ్మదత్తప్రభువు ఆ బాలికాగతమైన మనస్సు మరలించుకొనే యత్నం 


మానివేసి ఆ భావమే తన్ను అమృత ప్రవామై ముంచివేయ, అందులో విచిత్రానందంతో 
తేలిపోసాగినాడు. 


౮ 


తన నౌక చిన్నదైనా ఏలాంటి గాలివాననైన ఎదుర్కోగలదని కొంత ధైర్యం పొందినారు 
పూంగీయ స్కందశ్రీ ప్రభువు. నౌకానాయకుడు ఐంద్రత్తుడు నావికులలో అగ్రగణ్యుడు అనేది 
కూడా కొంత ధైర్యం సమకూర్చింది. అయినా వేసవికాలంలో గాలివానవస్తే అతిభయంకరంగా 
వస్తుంది. రాళ్ళవర్షంతో కలిసివచ్చే భయం కూడా ఉంది. బ్రహ్మదత్తుడు ఓడ ప్రయాణం చేసి 
ఎరగడు. అతడు మహాజ్ఞాని. యువకుడయినా పెద్దలందరూ గౌరవించే రాజ్యాంగవేత్త, 
ప్రజారంజకుడు, ప్రియదర్శి, ఉత్తమ బ్రాహ్మణుడు. శాంతిమూలమహారాజు కాయన 
అత్యంతప్రియుడు, మహారాజుకు బ్రహ్మదత్తప్రభువు అల్లుడు కావచ్చుననికూడ కర్ణాకర్ణిగా 
విన్నాడు. 


తాను బ్రహ్మదత్తప్రభువును ఓడ ప్రయాణము చేయనివ్వకుండా ఉండవలసింది అని 
స్కందశ్రీ పూంగీయప్రభువు చెదిరిన మనస్సుతో సేవకుల పంపి రేవునుండి ఎప్పటి 
వార్తలప్పటికి తెప్పించుకొంటూ ఉండెను. ప్రళయంగా గాలివాన వచ్చి సముద్రతీరం 
దేశంమీద తాకిందనీ, సముద్రంలో ప్రయాణం చేస్తున్న ఓడలకిది ఎక్కువ మొప్పమనీ 
నావికులలో అనుభవంగల వారివల్ల స్కందల్టీ ప్రభువునకు వార్తలందాయి. నేలమీద 
ముసురు వానగాలితో దినమున్నర ఉంది. ఆ వెనుక ఫెళ్ళున ఎండ కాసింది. ఈ ముసురు, 
రుంర్లూమారుతము సముద్రంమిద రెండుదినాలపైగా ఉంటుందని నావికులు స్కందశ్రీ 
ప్రభువునకు విన్నవించారు. మూడు దినాలయినది, నాలుగు దినాలయినది, అయిదు, ఆరు 
దినాలయినది, సముద్రంనుండి ఏమీ వార్తలులేవు. గాలివాన విడిచినపిదప స్కందక్తీ 
ప్రభువు తన యుద్ధనౌకలు నాల్గింటిని సముద్రం నాలుగుదిక్కులా చూచిరండని పంపినారు. 
ఒక ఓడ ఉత్తరంగానూ, ఒక ఓడ వాయువ్యంగానూ, ఒకటి ఆగ్నేయంగానూ, ఒకటి 
దక్షిణంగానూ బయలుదేరాయి. 


ఓడలు బయలుదేరి మూడు దినాలయినది. అవి తిరిగి రాలేదు. తీరానికి ఇరవై 
ముప్పై యోజనాల దూరంలో ఏ ఓడయినా మునిగిపోతే నాలుగు దినాలకో, అయిదు 
దినాలకో శవాలూ శకలాలూ తీరానికి వస్తాయట. అలాంటి వానిని వెదకటానికి సముద్రతీరం 
పొడుగునా గూఢచారులను, నావికులను ఉత్తరంగా దక్షిణంగా పంపినారు స్కందశ్రీప్రభువు. 


పది దినాలయినది, వార్తలు లేవు. ఇంక స్కందశ్రీప్రభువు విజయపురికి ఈ విషాదవార్త 
ఏలాగు పంపించకుండా ఉండగలడు? ఉన్న విషయాలన్నీ భూర్జపత్రంమీద లిఖించి ధైర్యం 
చెపుతూ స్కందశ్రీ పూంగీయ ప్రభువు శాంతిమాల మహారాజుకు నమ్మిన 
సందేశహరునిద్వారా నివేదించడానికి పంపినారు. 


అంతఃపురంలో శాంతిర్రీరాణికి రాకుమారి శాంతశ్రీకి బ్రహ్మదత్తుని ఓడగాలి పాలైంది 
అని తెలిసినప్పటినుండీ ఏదో భయ మావరించింది. 


ఇచ్చట పూంగీయమహారాణి భర్తగారిని కలుసుకున్నది. 
“ప్రభూ! ధనకప్రభువు క్షేమంగా తిరిగివస్తారా?” 


“ఏమి చెప్పగలం దేవీ?" 


“తాము కార్తాంతికులను కనుక్కోకూడదా?” 
“మంచిమాట దేవీ ! వెంటనే జ్యోతిష్కుల పిలువనంపుతాను.” 


౯ 


అడవిస్కంద విశాఖాయనక బ్రహ్మదత్త ప్రభువు నౌకావిహారానికి వెళ్ళినాడనిన్నీ 
సముద్రంలో ప్రళయ రుంరూమారుతము విసిరిందనీ, బ్రహ్మదత్త ప్రభువుగానీ ఆయన 
ప్రయాణించే ఓడగానీ జాడైనా లేదనీ పూంగీయ స్కంద విశాఖప్రభువు కమ్మ పంపగానే 
శాంతిమూల మహారాజు నిర్విజ్ఞుడై నిముషములు మాటలాడలేకపోయినాడు. 


బ్రహ్మదత్తప్రభువు ఈ ధనకదేశంలో శాతవాహనులతోపాటు రాజ్యంచేసిన ఉత్తమ 
బ్రాహ్మణవంశంలోవాడు. ప్రతీపాలపురపు ఇక్ష్వాకులకు స్నేహితులై, వారికి కుడిచేయిగా 
ఉండి వారు మహాసామంతులైనప్పుడు, వారికే సామంతులైనారు ధనక వంశంవారు. 
ప్రజ్ఞావంతులు, విజ్ఞానధనులను, పరాక్రమ నీలురను కనిన ఈవంశానికి మేటి కిరిటంలా 
బ్రహ్మదత్తుడు ఉద్భవించాడు. 


సకల భారతావనియందూ ధనకరాజ్యమూ, ఇక్ష్వాకుల పాలనంలో ఉన్న కురవ, చోళ, 
ములక, ఆటవిరాష్ట్రాలూ రామరాజ్యంకన్న ఎక్కువగా పరిపాలించే విధానాలు ఏర్పాటు 
చేసిన రాజనీతివిశారదుడు ధర్మదత్తప్రభువు. తామా ధర్మదత్తుడు రామలక్ష్మణులా 
పెరిగినారు తనకన్న కొలది సంవత్సరాలే పెద్ద అయినా ధర్మదత్తప్రభువు తనకు 
సర్వశాస్తాలలోనూ గురువై, మంత్రియై సేనాపతి అయినాడు. ధర్మదత్తు డిప్పుడు మహర్షి, 
తపసు చేసుకొంటున్నాడు. ఆయన తపస్సునకు వెళ్ళేటప్పుడు తన కుమారుని సన్యాసీ 
కాకుండా చూడండనీ, వాడు ఇక్ష్వాకువంశ భారంవహంచే శేషుడవుతాడనీ, వానివలన 
భవిష్యదాంధ్ర చక్రవర్తివంశం ఒకటి ఉద్భవిస్తుందనీ తెలిపినారు. 


తాను, ధర్మదత్తప్రభువూ తమకు బిడ్డలు కలుగగానే వియ్యమంద నిశ్చయించు 
కొన్నారు. ధర్మదత్తునకు స్కందవిశాఖప్రభువు జన్మించినాడు. అతనికిచ్చి ఉద్వాహం 
చేయడానికి కొమరితకై తాను తపస్సు చేసినాడు. తనకు శాంతిశ్రీ కుమారికలుగగానే 
తననోములు ఫలించాయని ఆనందించినాడు. తన బాలిక సాధారణ బాలికవలెగాక 
విచిత్రస్వభావముగా పెరుగుచున్న కొలదీ, తన దురదృష్టానికి ఎంతవగచినాడు తాను! 
బాలిక విజ్ఞానవతియే అయినా, అర్హుచిత్తతలేని అమాయిక శిశువుగా పెరిగింది. ఏలాగైనా 
వారిద్దరూ ప్రేమించుకోవాలి. వారిద్దరూ ఆదర్శదంపతులు కావాలి అని ఆశిస్తూ ఉంది, 
బ్రహ్మదత్తుని తన బాలికకు గురువునే చేసినాడు. అయినా మహారాజు మనస్సు ఎందుకో 
శంకిస్తూనే ఉండేది. 


ఇంతలో ఈనాడు ఆ బాలకుడు ఏమైనాడు? ఆ నౌక ఏమై పోయినది? తానెందుకు ఆ 
కుమారప్రభువును, ఆ సుందరమూర్తిని పూంగీప్రోలు పంపినాడు? అది ఏదో చెడు 
ముహూర్తమై ఉంటుంది. శాంతిమూలుని ఆవేదన వర్ణనాతీతమైనది. శాంతిమూలుడంత 
బాధ ఎన్నడూ పడలేదు. ఆ మహారాజు గంభీరుడు, విరాగి, అయినా నేడు 
బ్రహ్మదత్తప్రభువు నౌకలో విహారంపోయి గాలివానవల్ల ఏమయిపోయినాడో తెలియకుండా 
మాయమైనాడు అని వినగానే వికలమనస్కుడై పోయినాడు. ఆయన వెంటనే ఈ వార్త 
బోధిసత్వనాగార్జునార్హ దేవులకు, మహర్షి ధర్మదత్తులవారికి తెలియ నంపెను. 


ధర్మగిరిపై (నాగార్జునకొండపై) ఉన్న శ్రీ నాగార్జునిదేవులకీ వార్త పంపడానికి ఆయన 


సాహసించడానికి కారణం ఆ శతవృద్ధులైన పరమ శ్రమణకుడు బ్రహ్మదత్తుడంటే అత్యంత 
ప్రేమగలవారు. వారే బ్రహ్మదత్తుని ఉదంతం గురించి తనకు ఇదమిద్దమని చెప్పగలవారు. 
ధర్మదత్తమహర్షీ అట్టిప్రజ్ఞావంతులే. ఇక ఈ కఠినవార్త ఏలాగు బ్రహ్మదత్తుని తల్లిగారికి 
వినిపించడం? మహారాజు ఆలోచనాధీనుడై మహారాణీ సారసికాదేవికీ, కుసుమలతాదేవికీ, 
రాజకుమారి శాంతిశ్తీకి తాము వారివారిని అంతఃపురాలలో సందర్శిస్తామని సందేశం 
పంపినారు. 


సారసికాదేవి పట్టమహిషి. ఆమెకడకు మహారాజు పోయినప్పుడు ఆ దేవి 
భర్తపాదాలకు నమస్కరీంచి ఉచితాసనంపై వారి నధివసింపచేసి, “మహాప్రభూ! తాము 
తద్‌ ముఖ్యవిషయం మాట్లాడవచ్చినారు?” అని ఆమె అడిగినది. ఆమె మహారాజు 
మోముచూచి, అందున్న ఆలోచనాధీనత కనుగొని హృదయము ర్వుల్లుమన "మహాప్రభూ! 
తమ వదనంపై ఏదో విషాదచ్చాయ ప్రసరించి ఉన్నది?” అన్నది. 


“అవును దేవీ విషాద విషయమే!” 


“ఏమది మహాప్రభూ?” “మనం ఎరిగి ఉన్నంతవరకు మన ఓడలు ఎప్పుడూ 
నాశనంకాలేదు.” 


“చిత్తం.” 
“మన ఇక్ష్వాకు రాకుమారులు ధైర్యంగా ఓడ ప్రయాణాలు చేయగలరు.” 


“అవును దేవా! మా మాఠరికుమారులు కళింగపట్టణాన్నుండి ఎప్పుడూ ఓడ 
ప్రయాణాలు చేస్తూనే ఉంటారు.” 


“అయితే, నేడు బ్రహ్మదత్తప్రభువు ఓడ ప్రయాణానికి వెళ్ళారు!" 
“ఓడ ప్రయాణమా?” 


“అవును. నేను పూంగీయప్రభువును, మీ ఆడబిడ్డను, రాకుమారీ, కుమారులను 
ఆహ్వానింప బ్రహ్మదత్తప్రభువును పంపాను.” 


“అయితే ఓడ ప్రయాణమేమిటి?” 

“ఆయన కుడిచి కూర్చుండలేక నౌకావిహారానికి వెళ్ళినారు.” 
“అయితే మహాప్రభూ....” 

“ఆ వెళ్ళడం మొన్న మన దేశంలో ముసురుపట్టలేదు. ఆ దినాన!” 
“తిరిగి సురక్షితంగా వచ్చారా?” 

“వస్తే నాకు ఈ ఆవేదన ఎందుకు దేవీ!” 

“ఏమిటి విషయం విపులంగా చెప్పండి మహాప్రభూ!” 


౧౦ 


శాంతి రాకుమారికి బ్రహ్మదత్తప్రభువు కథనం వినిపిస్తూ మహారాజు ఆ బాలిక మోము 
జాగ్రత్తగా పరిశీలించ సాగినారు. 


“ఏమిటి మహాప్రభూ! _ బ్రహ్మదత్తప్రభువు సముద్రంలో ఏమై పోయారో 
తెలియదంటారా?” 


“అవును తల్లీ! వారిగతి ఏమైందో? ఆయన బ్రతికి ఉన్నాడో లేదో?” 
“ఆ నౌక సురక్షితంగా ఉండకూడదా మహాప్రభూ!" 

“ఉంటే ఈపాటికి ఏ తీరమో చేరి ఉండదా?” 

“అవతలితీరం చేరకూడదా?” 

“చేరవచ్చును. కాని అంతటి అదృష్టవంతుడనా?” 


“నాకు మంచి గురువు లభించారని సంతోషించాను నాన్నగారూ!” అంటూ రాకుమారి 
డగ్గుత్తిక తాల్చింది. 


శాంతినీ 'నాన్నగారూ' అని తన్ను సంబోధించగానే శాంతి మూలుడు వెంటనే 
ఆశ్చర్యమూ, సంతోషమూ, విషాదమూ పొందినాడు, తన్ను ఇంతకుమున్ను తండ్రిగానే 
చూడని బాలిక, నేడు 'నాన్నగారూ' అని పలుకరించినది అన్న సంతోషముతోపాటు ఆ 
మార్చుతెచ్చుటకు కారణమైన బ్రహ్మదత్తప్రభువు ఏమైనాడో అని విషాదం కలిగింది. 


“శాంతీ! మామయ్యగారు పూంగీయ స్కందశ్రీ ప్రభువులు వారిని వెదకడానికి తమ 
యుద్ధనౌకలను పంపారట.” “అలాగునా! వారి ఓడ సురక్షితంగా ఉంటుందని ఎందుకో 
నాకు తోస్తున్నది నాన్నగారూ!” అని శాంతిశ్రీ కళ్ళనీరు నింపింది. 


“ఏమిటి తల్లీ! ఈ కంటినీరు?” అని శాంతిమూలమహారాజు ఆమెను తన 
హృదయానికి అదుముకొన్నారు. 


శాంతిశ్రీ తండ్రి హృదయాన తలవాల్బుకొని తండ్రి మెడచుట్టూ చేతులు చుట్టి 
శరీరమంతా కదిలేటట్టు వెక్కివెక్కి ఏడ్చింది. ఆయన మనస్సులో 'కొమరిత చెప్పినట్లు 
బ్రహ్మదత్తప్రభువు బ్రి బ్రతికే ఉన్నాడని తోచింది. తన్ను ఓగియార కౌగిలించికొనియున్న కుమారై 

a నిండిన బ్రహ్మదత్తుడు తన హృదయాన చొచ్చి, తొంటికంటె తన 

్మయుడైనట్టు తోచి మహారాజు కన్నులు మూసుకొన్నారు. మహారాజు కొమరితను 

నెమ్మదిగా  నడీపించుకొనిపోయి, ఆమె నచ్చటనున్న మంచపఠముపై పరుండబెట్టి అక్కడే 
ఒక పీఠముమీద కూర్చుండినాడు. శాంతిశ్రీ చటుక్కున లేచి కూర్చుండెను. 


"బ్రహ్మదత్తప్రభువు విద్య అనన్యము నాయనగారూ! ఆయనంత జ్ఞాని ఎవ్వరూ 
ఉండరు. నాకు బోధించిన గురువులలో ఉత్తములు. స్త 


శాంతిశ్రీ 'నాయనగారూ' అని మహారాజు శాంతిమూలుని ఎన్ని ఏళ్ళనుంచో 
అలవాటయిన కొమరితలా సంబోధిస్తున్నది. ఆ మాట పాటలా, దివ్య రాగంలా, పరమ 
మంత్రంలా శాంతిమూలుని చెవినిబడుతున్నది. 


“కుమారీ! బ్రహ్మదత్త ప్రభువు నీకు విద్యబోధించింది కొద్దిదినాలే కాదా?” 


“కొద్దిదినాలయినా, పండు బఒలిచినట్లే ఆయన బోధించడం. మొదట నాకు ఈ 
గురువెందుకన్న భావం కలిగింది, కాని మొదటిపాఠం అవుతూనే ఆయన మాహాత్మ్యం 
అవగాహన అయిపోయింది.” 


శాంతిమూలునకు బ్రహ్మదత్తుడు పాఠాలు ప్రారంభించిన మొదటి దినాలు బాగా 

జ్ఞాపకం ఉన్నాయి. ఆ దినాలలో శాంతిశ్రీ తనకీ గురువెందుకని అన్నది. నేడు ఆ మాటలే 

వు! మహారాజు లేచి, కొమరిత నమస్కార మంది, ఆమెను ఆశీర్వదించి తన 
అంతఃపురానికి వెడలిపోయినాడు. 


శాంతిశ్రీ కదలకుండా అలాగే కూర్చుని ఉంది. ఆమె చూపులు ఎదుటి వస్తువులమీద 
లేవు. ఆమె ఏదియో ఆలోచనాపథాలలో విహరిన్తున్నది. అప్రయత్నంగా ఆమె 
కంఠంలోనుండి ఒక పాట ఉదయించింది. 


“ఏమిది ఈ జననము మరణము 
ఎవ్వరు ఈ పురుషులు స్తీలూ 
ఎవ్వరు తండ్రి తల్లీ బిడ్డలు 
ఎందుకు ఈ జగమెలా ఎవరికి 
ఏమిది?... 
గురు వేమిటికీ శిష్యుడేమిటీ 
గురువులు నేర్పే చదువెందులకూ? 
ఏమిది?........ 
ధర్మము ఏది, మర్మము ఎక్కడ? 
కర్మరహితమే మోక్షము నరులకు? 
ఏమిది?........ 2 


అప్రయత్నంగా ఆమె కళ్ళలో నీరు తిరిగినది. ఆమె మనఃపథాల నౌక ఒకటి ప్రత్యక్షమై 
నిర్మల నీలాకాశపథాల పక్షివలె తేలిపోతున్నది. ఆ పక్షి వంటి నౌకపై విష్ణువులా 
బ్రహ్మదత్తప్రభు వామెకు కనిపించినాడు. బ్రహ్మదత్తప్రభువు అలా కనిపించినాడేమి? 
శ్రీపరమశ్రమణకుని అందంతో సమమైన అందం. అదే కోలమోము, గడ్డం గుంటపడి 
మామిడిపండులా ఇద్దరికీ! ఆయన నుదురువంటిదే ఈయన నుదురు. ఎప్పుడూ పురుషుల 
రూపురేఖలనుగూర్చి ఆమె ఆలోచించినదిలేదు. బుద్ధవిగ్రహాలకున్న మోము బ్రహ్మదత్తుని 
మేము ఆబాలకు నయనపథాల మూర్తించి, నిత్యమైన శిల్సాలలా ఎదుటనే 
ఉండిపోయినవి. 


ఆ బాలిక పద్మాసనాసీనయై యోగినిలా కూర్చుండి, కన్నులరమూతలుపడ 


“జ్ఞానదీవ శిఖలు వెలుగ 
మానవులే దేవులంట 
ఆర్హత్వము పొందువారె 
అందమైన మోమువారు 
నావపైన గురుదేవుడు 
నరుల నుద్దరించు మూర్తి 
నీలపథము జ్ఞానపథము 
నీరపథము జీవయాత్ర! 
విద్యలన్ని గరపకుండ 


వెడలిపోయె గురుదేవులు." 


ఆ పాట ఆమె కెంతో స్వాస్థ్యమిచ్చినది. ఆమె ఆలాగున కన్నులు మూసుకొని 
భావాంబరమున సంచరింపసాగింది. 


పంచమ భాగం 
బోధి సత్వుడు 


౧ 


బుద్ధత్వం పొందే ప్రతిదివ్యుడూ అనేక బోధిసత్వావతారాలు పొంది దీనమానవ 
సహాయం చేస్తూ అష్టమార్గాలు తన జివిత విధానంచె బోధించి అవతారం చాలిస్తూ 
ఉంటాడు. సిద్దార్థుడై, “ాక్యసీంహుడై, బోధిసత్వుడై, అర్హతుడై, బుద్ధుడైన సమంతభద్రుడు 
ఈ సంపూర్ణావతారం ఎత్తకపూర్వం అనేక బోధిసత్వావతారా లెత్తి వీతరణం, సత్యచింతన, 
ధర్మచింతనాది మహాగుణాల తన జీవితంలో ప్రదర్శించాడు. శాక్యసింహుడై, బుద్దుడై 
లోకాన్ని ఉద్ధరించి తుషితలోకంలో ఉన్నవెనుక, ఆయన ఉత్తమశిషు రో మహాోత్తముడైన 
మైత్రేయుడు బుద్దావతారోన్ముఖుడయ్యాడు. అందుకై ఆయన ధిసత్వుడై నాగార్జున 
దేవుడుగా అవతరీంచాడు. 


నాగార్జునదేవుడే మహాసాంఘికవాదానికి తండ్రి. మహాసాంఘికవాదం అదివరకే 
ఉద్భవించినా, దానికి పుష్టికలుగచేసిన అవతారమూర్తి నాగార్జున దేవుడే. ఆ 
మహాపురుషుడు శుద్ధసాత్వికుడు. బౌద్దధర్మమును మానవుల దుఃఖము, ఆర్పి, 
బాధతొలగించడానికై తధాగతుడు లోకానికి 'ప్రసాదించినారు. ఆలాగే వేదసంప్రదాయాదికాలు 
లోకానికి ప్రసాదింపబడినవి. లోకం ఎప్పుడూ సమ్యక్‌మార్గంమీద నడిచినప్పుడే లోకశాంతి. 
అందుకై 'పూజావైరుధ్యాలను మహాయాన ధర్మ ముపదేశించి సమన్వయంచేసినా డీ 
పరమపురుషుడు. అతడు అహింసా పరమావతారము. భారతదేశంలో మహాయుద్దాలు 
చేశాడు. వారి బోధిసత్వగాధలు ప్రజానీకంలో ఎడారిలో చల్లనినీరులా ప్రవహించినాయి. ఆ 
సత్యమూర్తి నుండివెడలిన చంద్రికాకాంతి లోకం అంతా “కాంతి కాంతులతో ఉత్తేజితం 
చేసింది. 


ప్రజలు తమ సంప్రదాయధర్మాన్ని వ్యక్తిగతం అని సంపూర్ణంగా గ్రహించారు. ధర్మం 
పేరున దారుణాలు జరపడం మానివేసిరి. ప్రజలు స్కందుని, రుద్రుని, స. ఇంద్రుని, 
బ్రహ్మను, సూర్యుని, అగ్నిని, తధాగతుని "దీపాల తిన్నెలయిన చైత్యాలను అరమరిక 
లేకుండా పూజచిస్తున్నారు. నాగార్జునదేవుడు శతవృద్దయి పండులా తన ఆశ్రమంలో 
దివ్యమూర్తయి ఉన్నారు. దేశ దేశాలనుండి బౌద్ధభిక్షువులు, అర్హతులు, ఆచార్యులు, 
భదంతులు ఆ అవతారమూర్తిని దర్శించడానికి వీస్తూ ఉంటారు. ఆలా దర్శించడానికి 
వచ్చినవారు దూరాన నుండే వారికి సాష్టాంగప్రణామాలిడి వెళ్ళిపోతూ ఉంటారు. కొద్దిమంది 
మాత్రమే ఆ బోధిసత్వావతారునితో మాట్లాడడానికి వీలు. ఎవరికి ఏ అనుమానంఉన్నా ఆ 
దివ్యరూపుని చూడగానె అవి రహితం అయిపోతవట. వచ్చిన భక్తులకు అతిథి సత్కారాలు 
నగర పంచాయతీ సంఘం చేస్తూ ఉంటుంది. ధర్శగిరిపై సంఘారామంలోనే అనేక 
అతిథిగృహాలున్నాయి. కొండక్రింద ఒక చిన్న గ్రామంలో ఉన్న భవనాలు అతిథులు 
ఉండడానికి కట్టినారు. న్ఫీ నాగార్జున దేవునకు బ్రహ్మదత్తుని నౌక గాలివానలో ఏమైనదో 
తిరిగిరాలేదని “వార్త విన్సించినారు ముఖ్యశిష్యులు. వెంటనే ఆ దివ్యమూర్తి నవ్వి 
“బ్రహ్మదత్తుడు చేయవలసిన మహాత్తమకార్యాలు ఎన్నో అలా ఉండగా ఏలా 
మాయంకాగలడు?” అన్నారట. 


అంతే ఆయన అన్నమాటలు. వెంటనే ఆ మాటలు శాంతిమూల చక్రవర్తికి వార్త 
పంపించారు శిష్యులు. చక్రవర్తి ఆ మాటలు వినగానే ఎంతో ఆనందంపొంది, 


గుండెలలోనుండి బరువు తీసివేసినట్టయిపోవ ఆనందంలో ఆసనంపై చదికిలబడినాడు. ఆ 
యువకునియందు మహారాజుకున్న ప్రేమ అప్రతిమానం. ఆ మరునాడు శ్రీశైలంనుండి 
ధర్మదత్త మహర్షి శాంతిమూలునికి వ్రాసిన లేఖ అందింది. 


“మహారాజా! బ్రహ్మదత్తుడు కారణజన్ముడు. అతని ఓడ జ్యోతిష గణనం ప్రకారం ఒక 
విదేశం చేరింది. అతనికి ప్రస్తుతం గండం ఏమీలేదు. ఆ బాలుడు కొలది దినాలలో 
తమ్మువచ్చి కలుసుకుంటాడు. ఏది ఎట్టయినా కర్మ బలవత్తరము. కర్మను ఆచరించడము, 
ఆ ఫలము కర్మకే వదలి పెట్టడము భగవాన్‌ శ్రీకృష్ణుడు సెలవిచ్చిన స్థితప్రజ్ఞుని లక్షణము 
మహారాజా! మీరేమీ దిగులు పెట్టుకోవద్దు. అన్నీ శుభంగా పరిణమస్తాయి. మీ జాతకమూ, 
బ్రహ్మదత్తుని జాతకమూ పరస్పర గాఢసంబంధంతో చాలాకాలం వరకూ ప్రయాణం చేస్తాయి. 
యువరాజు జాతకానికీ, అమ్మాయి శాంతిశ్రీ జాతకానికి బ్రహ్మదత్తుని జాతకానికీ చాలా 
సంబంధం ఉన్నది.” 


ఈ కమ్మ శ్రీనాగార్జున దేవుల కడనుండి శుభవర్తమానం వచ్చిన నాలుగు ఘడియలకే 
వచ్చింది. ఇక శాంతిమూలుని సంతోషానికి మేరలేదు. ఆ దినమున ఏకారణం చేతనో 
అన్నట్టు భిక్షులకు, బ్రాహ్మణులకు వివిధ దానాలు చేయించారు. స్కంద దేవాలయాలలో, 
చైత్యాలలో పూజలు విరివిగా జరుప ఆజ్ఞలు దయచెేసినారు. 


మహారాజు వీరపురుషదత్తప్రభువును పిలిపించి “తండ్రీ! వెంటనే పూంగిప్రోలు వెళ్ళి 
అత్తయ్యగారినీ, మామగారినీ, బావగారినీ, మరదలునూ మన వసంతోత్సవాలకు 
ఆహ్వానంవేయి. నేను పవిత్రయజ్ఞం ఒకటి తల పెట్టినాను. ఆ విషయంలో మీకందరకూ 
ఇక్కడనుండి వార్త వచ్చేవరకు మీరు అక్కడే ఉండండి. బ్రహ్మదత్త ప్రభువు ఓడ తిరిగి 
రావచ్చును” అని తెలిపినారు. 


శుభముహూర్తం చూచి వీరపురషదత్త ప్రభువు సపరివారంగా పూంగీప్రోలు వెళ్ళినారు. 


౨ 


ఆంధ్రదేశంలో బౌద్ధ, జైన, అర్హమతాలు మూడూ సమంగా ముందుకు సాగిపోతూ 
ఉన్నాయి. 


ఆంధ్రులు ఎప్పుడూ స్వాతంత్ర్యప్రియులు పరివర్తనశీలురు. వారికి “కొత్తో వింత,” 
అందుచే అర్షసంప్రదాయము విజృంభించి ఉన్నప్పుడు శైవము, కార్తికేయము, 
గాణాపత్యము, శాక్షేయము రుచిచూస్తూ ఉండేవారు. బౌద్ధధర్మాచార్యులు వచ్చి, 
బౌద్ధధర్మము బోధిస్తే వెంటనే బౌద్ధధర్మాభిరతులై పోయారు. బుద్ధావతార కాలంనుంచి 
సంప్రదాయంగా వచ్చే మార్గాలలో సాంఘికవాదం తీసుకువచ్చినవారు ఆంధ్రులే. 
సంప్రదాయవాదులగు వీరు స్థవిరవాదులన్నారు. ఆ వాదాన్నే “తెరవాదము” అనికూడా 
అంటారు. 


వైశాలిలో బౌద్ధమహాసంఘ సమావేశం జరిగింది. అలాంటి సమావేశాల్ని “సంగితి” 
అంటారు. ఆ సంగీతిలో పెద్దలందరూ సంప్రదాయవాదం గ్రహిస్తే యువజనులు బుద్ధదేవునే 
భగవంతుడని నమ్మి అవతారభావ మాయనకు కల్పించారు. వీరు ప్రజాహితులు గనుక 
మహాసాంఘిక వాదమని పిలుచుకొన్నారు. మహాసాంఘిక వాదంలో అనేక చిన్న 
చిన్నవాదాలు పుట్టుకువచ్చాయి. ఈ వాదాలన్నిటికీ ఆంధ్ర లేక ఆంధ్రవాదాలని పెద్దలు పేరు 
పెట్టినారు. శ్రీ నాగార్జునదేవుడే బౌద్ధయానానికి శంకరభగవత్సాదులు అద్వైతమునకు వలె 


దర్శనాలు రచించి శూన్యవాదానికి జనకులయ్యారు. ఇన్ని మార్పులు వస్తూ ఉన్నా ఆ 
దినాలలో దీక్షలు పుచ్చుకొనడం, దీక్షలు మార్చు కోవడం పెద్ద తప్పుకాదు. తండ్రి బౌద్దుడు, 
కుమారుడు శెవుడు, తల్లి జైన ధర్మపరురాలు. కోడలు ఒకవైపు బౌద్ధ చైత్యానికి ఆతయక 
స్తంభం వేయిస్తుంది. వేరొకప్రక్క స్కందపూజ చేయిస్తుంది. మీమాంసలు, జిజ్ఞాసలు, 
వాదాలు, బౌద్ధాచార్యులకు పండితులకూ, భిక్కులకూ, జైన సన్యాసులకూ మాత్రమే! 
నమ్మకాలలో తప్ప వివిధ వాదాలవారి సాధారణ జీవితాలలో తేడాలులేవు. జైనుడైనా, 
బౌద్దుడైనా ఆంధ్రసంసారివేషం, జీవితమూ ఒక్కటే. ఈవల చైత్యపూజ చేస్తాడు, ఆవల 
శైవదేవాలయానికి వెడతాడు. మర్నాడు ఇంట్లో బిడ్డకు జబ్బు చేస్తే కొండదేవతకు బలులు 
పంపుతాడు. 

ఆడవి స్కందవిశాఖాయనక బ్రహ్మదత్త ప్రభువు క్షేమంగా వస్తారని న్ఫీ నగాక్టున 
దేవులూ, శ్రీ ధర్మధత్తమహాబుపషి సెలవిచ్చినారన్న వార్త పూంగీప్రోలు చేరింది. వెంటనే వాసీ 
పూంగీయరాణి శాంతశ్రీదేవి పూంగిప్రోలు దేవత సాగరికాదేవి ఆలయానికి వ 
కొబ్బరికాయలు అర్పించింది. పట్టణ _చైత్యాలన్నిటికీ ఒక్కొక్కదానికి వేయిచొప్పున 
దీపాలర్పించింది. బ్రహ్మదత్తుని జీవితంతో ఇక్షాకువంశ భవిష్యత్తు గాఢసంబంధం కలిగి 
ఉన్నది అని ఆమెకు పూర్తిగా తెలునును. 


శాంతిశ్రీదేవి చాలా అందకత్తె. రాజనీతిలో మేటి. ఆమె అన్నగారికి కుడిచేయి. 
ఆమెచెల్లెలు హమ్మశ్రీదేవి చదువుకొన్నది. సంగీత, నాట్య, సాహిత్యాది విద్యలందు 
ప్రజ్ఞావంతురాలే కాని రాజకీయాలలో ఎప్పుడూ పాలు పుచ్చుకొనేదికాదు. రాజకీయాలు 
శాంతశ్రీదేవివే! శాంతల్రీ చాణుక్యదేవుని అర్థశాస్త్రము, శుక్రనీత, గౌతమ ధర్మసూత్రాలు, 
ఆపస్తంభ బౌద్దాయన సూత్రాలు పూర్తిగా “చదువుకొన్నది. బౌద్ధమత గ్రంథాలన్నీ 
అవలో కించినది. 


తన మేనల్లుడు, వాసి ప్టీపుత్రి త్రి భట్టిదేవి కుమారిని తన పట్టపుదేవిగా చేయడం తమకు 
సమ్మతమే. ఈలాంటి శ్లిష్టకాలం ల్రో ఒక్కొక్క పురుషుడు ఇరువురు మువ్వురు భార్యలను 
చేసుకోవలసి ఉంటుంది. “పట్టమహిషి ఎవరైతే నేమీ, ఆ విషయము రాజకీయమై! ఒకసారి 
రాజవంశం బలపూర్ణమైతే ఆ మీద స్తీ పురుషుల ప్రేమయే ప్రధానం అవుతుంది. తాను 
ప్రేమించి చేసుకొన్నది స్కందశ్రి ప్రభువును. తన కొమరిత మేనల్లుని ప్రేమించింది. 
మేనల్లుడామెను గాఢంగా ప్రేమించాడు. వారి విహహం నిశ్చయంకాక వాసిప్టి 'భట్టిదేవియే 
పట్టమహిషి కావచ్చుగాక. అయినా స్త్రీహృదయం అతి విచిత్రమయినది. ఒక స్త్రీహృదయం 
ఇంకొక స్త్రీకి తెలియడం కష్టం. తన వౌలిక వనదేవత కానంత మాత్రాన అంత బాధపడడం 
ఎందుకూ తాను మాత మీ విషయంలో ఏమిచేయగలదు? "ఇంతకూ ఆ యువతీ 
యువకులే మనస్సు స్థిమితం చేసుకోవాలి. చెల్లెలు హమ్మశ్రీ కొమరిత బాపిశ్రికుమారిని 
త్వరగా రప్పించాలని ఆ 5 దేవి అనుకొన్నది. 


ముప్రైఏడు ఏళ్ళు వచ్చినా, వాసిష్టశాంతశ్రీదేవి వింశతి వర్షప్రాయ. పూర్ణయౌవన 
el దివ్యసౌందర్యోజ్వల శరీరలా ఉంటుంది. ఆమె నీడకలో వయ్యారము, 
గాంధర్వము, కన్నులలో దీప్తి ప్ర మాత్రమూ తగ్గిపోలేదు. భర్తను భగవంతునివలె 
పూజిస్తుంది. అన్నగారంటే దేశకునికన్న ఎక్కువ భక్తి, ఇక్ష్వాకువంశం అంటే భగవదంశా 
సంభూతమనే ఆమె నమ్మకం. సిద్దార్ధదేవుడు 'ఇక్ష్వాకువంశంలోంచే ఉద్భవించాడు. 
ఇక్ష్వాకువంశంతో కొంచెం సమమైన వంశం శాతవాహనవంశం. ఇక్ష్వాకులకు మంచిదశలు 
పోవడంచేత, వారు ఇతరులకు సామంతులయ్యారు. ఇప్పుడు శాతవాహనులు నామకః 
చక్రవర్తులు. వారి చక్రవర్తిత్వం రక్షించేది తన అన్నగారు. 


అన్నగారు శ్రీరామచంద్రుని అపరావతారము. అతిరథశ్రేష్టుడు. ధర్మాభిరహితుడు, 
రాజ్యనీతి విశారదుడు. ఆయనకు తాను ఆలోచన చెప్పునది కాదు. ఒక మహాకార్యంలో 
నిమగ్నులైనవారికే, ఆ పనిలోని ధర్మాలు, యుక్తాయుక్తాలు తెలుస్తాయి. అన్నగారు 
బ్రహ్మదత్తప్రభువుతో మంత్రాంగం సలుపుతారు. అవతారమూర్తులు నాగార్జునదెవులు 
ఏలాంటి క్లిష్ట్టమన్యనైనా నిమేషంలో తమ పవిత్రాలోచనతో విడదీస్తారు. 


ఓహో! ఏమి ఆ అవతారమూర్తి ప్రతిభ! తన చిన్నతనంలోనే మొదటిసారి వారిని 
చూచింది. యవ్వనదశలో వివాహంకాక పూర్వం వారిని మరల దర్శించింది. తర్వాత 
ఏడాదికొకసారి వైశాఖ పూర్ణిమ దినాన భక్తులందరితోపాటు వారి పాదాలకెదురుగా 
సాష్టాంగపడుతుంది. దేశదేశాలనుండి, చీనా 'సువర్ణద్వీపాలనుండి వేలకువేలు భక్తులా 
మహాపర్వదినాన వారి ఆశ్రమానికి వస్తారు. పూర్ణిమనాటి రాత్రి శుభమూహూర్తంలో "వారి 
పూర్ణదర్శనము ఆకాశం క్రింద లభిస్తుంది. అనౌడు వారిని "దర్శంచుకొన్నంత మాత్రాన 
సర్వపాపాలు హరిస్తాయి. వారి కర్మ పరిపక్వమై పటాపంచలై నిర్యాణము చేకూరి 
తీరుతుంది. 


ఈ ఆలోచనలతో ఆమెకు భక్తి పారవశ్యం కలిగింది. సప్తనాగఫణి చ్చత్రమూర్తిగా, 
మహాతేజోమండల మధ్యస్థుడుగా 'విన్యసింపబడిన నాగార్జున దేవుని విగ్రముకడకామె 
వెడలినది. శాంతల్లీ పూజొగృహంలో స్పటిక శిలా విన్యస్త్రమైన బుద్ధనాగార్జునదేవుల 
విగ్రహాలున్నాయి. వేరొకప్రక్క స్కందదేవ విగ్రహమున్నది. శాంతశ్రిదేవి బౌద్ధనాగార్జున దేవుల 
విగ్రహాల కడ మోకరించి ఇక్ష్వాకు వంశాభ్యుదయానికై ప్రార్థించింది. ఆ వెనుక ఆ దేవి 
మనస్సు నిర్మలమై ఏదో మహాభవిష్యత్తు ధవళ గజరూపాన ఆమె అంతన్నేత్రాల 
ప్రత్యక్షమయింది. 


3౩ 


అంత వృద్ధుడయ్యూ నాగార్జునవుడు ముప్పదియేండ్డ దివ్యశరీరం కలవాడు. ఆయన 
మాటవణకదు; 'ఆయన వినికిడీ అతినిశితము. ఒక ఏడు పై బడుతున్న కొలదీ ఆ 
అవతారపురుషుడు ప్రాపంచిక శక్తి మరీబలవత్తరమగుచూ ఉన్నది. ఆయన పండుకొనడు. 
అహోరాత్రము లరవై ఘడియలు ఏదో పరమయోగాన యోగాసనబద్దుడై, సమభంగికా 
మూర్తియై, కైలాస పర్వతశిఖరంలా వెలిగిపోతూంటాడు. 


ప్రతిదినము తెల్లవారుగట్ల ఆ అవతారమూర్తి లేచి ఆ కొండమీదనే ఉద్భవించే 
పాతాళగంగాజలంలో కృతావగాహులై, కాషాయాంబరము ధరించి యోగాసనముపైన 
కూర్చుంటారు. నిర్వకల్పమైన మహాసమాధిలోనికి పోయి ఆయన మూడుఘడియల కాలం 
అనంత విశ్వాత్మలో లీనమైపోతారు. యోగంలోనుంచి మరల ఈప్రపంచంలోనికి రాగానే ఆ 
భోధిసత్వుడు కన్నులు తెరిచెదరు. నలుగురు ఆంతరంగిక శిష్యులు ఆయన కన్నులు 
తెరవగనే ఎదుటకు వచ్చి సాష్టాంగపడి లేచి పద్మాసనన్థులై ఆ దేవుని ఆజ్ఞలకు నిరీక్షింతురు. 
ఒకరు తాటాకుల గ్రంథము, గంటముతో సిద్ధముగా “నుందురు. ఇంకొకరు భూర్ణపత్రము, 
మషిపాత్ర, తూలికతో సిద్ధముగా నుందురు. ఇరువురు ఏకసంధాగ్రాహులు. 


స్వచ్చమై, మధురమై, గంభీరమైన శుద్ధాంధ్ర ప్రాకృత భాషలో ఆ మహాభాగుడు వారికి 
నూతన సూత్రములు, “ ప్రాచీనగ్రంథాలకు “ భాష్యా లూ, ఖ్యానాలూ ఉపదేశింతురు. 
నలుగురకు నాలుగు గ్రంథాలుపదేశింతురు. ఆ ర. ఆయన పెదవుల వెడలిన 
మాటలు అమృతకిరణాలై లోకమంతా ప్రసరించును. ఒకరికి రాసాయనికి సూత్రములు 
చెప్పుదురు. ఇంకొక శిష్యునికి జ్యోతిష్యము. ఈ గ్రంథాలు భూర్ణపత్ర లేఖకుడు తాళపత్ర 


లేఖకుడున్నూ వ్రాయుదురు. మతధర్నాదికాలు ఏకసంతగ్రాహులగు శిష్యులు విందురు. ఈ 
రీతిని సూర్యోదయాత్సరం ఒక యామంవరకు జరుగుతుంది. 


రెండవయామమంతా వివిధదేశాలనుండి అనేకులు, వివిధ విషయాలలో ఈ అవతార 
పురుషుని పవిత్రాలోచన కోరివచ్చినవారికి ఒకరితర్వాత ఒకరికి ఆ బోధిసత్వులు ఆలోచన 
చెప్పుదురు. సూర్యుడు ఆకాశమధ్యస్థుడగు నంతవరకూ ఈ రీతిగా సాగుతుంది. ఆ వెనక 
ఇరువురు భిక్కులు వచ్చి ఆ పరమ పురుషునకు ఫలాహారం సిద్ధమాయెనని నివేదింతురు. 


నాగార్జునదేవుడు దేశాలన్నీ పర్యటనచేసి తిరిగి ఆంధ్రభూమి వచ్చినప్పుడు పులమావి 
చక్రవర్తి తనకు నిర్మించి ఇచ్చిన ఆశ్రమమూ, ఆశ్రమమున్న పర్వతానికి దిగువ లోయలో ఉన్న 
అపర వనశైలసంప్రదాయ సంఘారామాశ్రమ విహారాదులూ, చైత్యాలూ ఏ మహాదాతలూ 
చూచే దిక్కులేక దీనావన్థలో ఉన్నాయి. మహాసాంఘికులు ములకదేశంలో ప్రతిష్టానానికి 
ఉత్తరంగా ఉన్న భగిరాశ్రమే భగీరాశ్రమ సంఘారాశ్రమములకు అనేకులు వెళ్ళిపోయినారు. 


సముద్రా లావల ఉన్న ద్వీపాలలో వలసలేర్పరచుకొన్న అనేకులతో భిక్కులు, 
భదంతులు, ఆచార్యులు సువర్ల ద్వీపంలో త్రిలింగ మహానగరానికీ, కాకులానికిి మలయ 
ద్వీపంలో, ని కాంభోజదేశంలో కాకులనగరానికి, యువద్వీపంలో ని పాండురంగ, అమరావతి, 
విజయాదినగరాలకూ పోయి సంఘారామా లేర్చరచి, చైత్యాలు నిర్మించి, ధర్మబోధ 
లోకమంతా వ్యాపింప చేస్తున్నారు. 


నాగార్జునదేవుడు తిరిగిరాగానే ప్రజలలో మళ్ళి భక్తి ప్రపత్తులు పెరిగినవి. చైత్యాలు 
బాగుచేసినారు. సంఘారామ భవనాలు పెరిగినవి. ఇతర దేశాల భిక్కులు వేలకు వెలు 
వివిధ సంఘారామాలలో వివిధ సంప్రదాయాల గురించి నేర్చుకొనడానికి రావడానికి 
ప్రారంభించారు. దేశదేశాలనుండి సాధారణ ప్రజలు యాత్రలుచేస్తూ నాగార్జున 
పర్వతాశ్రమానికి ఆంధ్రదేశం లోని వివిధ పవిత్ర క్షేత్రాలకూ విరివిగా రాసాగినారు. 


నానాటికీ ఈ అవతారపురుషుడు తన ఆశ్రమం వదలిరావడం మానివేశాడు. ఆ 
దివ్యపురుషుడు రచించిన గ్రంథాలు వేలకువేలు ప్రతులు వ్రాసికొని భిక్కులు వివిధదేశాలకు 
తరలించుకు పోసాగినారు. ఆయన దర్శనమాత్రాన ప్రజలకు కలిగే పవిత్రానందం ఇంతా 
అంతా అనికాదు. ఆ మహాభాగుని నామం తెలియని భూభాగం ఈ జంబూద్విపంలో 
ఎక్కడాలేదు. సువర్ణయవ కాంభోజ చీనాదేశాలలో ఆ బోధిసత్వుని గురించి అనేక 
అద్భుతాలైన గాధలు ప్రచారంలోనికి వచ్చాయి. ఈ దినం ఇక్కడుండి మరుక్షణం వేరొకచోట 
దర్శనమిన్తారని, పక్షిగా మారి ఆకాశ మార్గాన ఎగిరిపోతారని, దర్శనమాత్రాన ఏలాంటి 
రోగాలైనా కుదిరిపోతాయనీ! ఒక్కొక్కప్పుడు ఆయన దేహం బంగారుమయమై ధగద్ధగాయ 
మానంగా వెలిగిపోతుందని అనేక విచిత్రాలుగా చెప్పుకొని, ఆయన పేరు తలచుకొని 
ఉప్పొంగి పోతూఉంటారు. 


° 


ఆంధ్రదేశం అంతా సర్వమత వ్యాప్తమై కలకలలాడిపోతూ ఉన్నది. బోధిసత్వ 
నాగార్జునదేవుని బోధనలు అర్షధర్మపరులైన బ్రాహ్మణ పండితులకూ నచ్చినవి. వారు కూడా 
తమ దర్శన వ్యాఖ్యానాలయందు నాగార్జున దేవుని వాదనలనేకం చేర్చుకున్నారు. 


మ్‌ — 


బ్రహ్మదత్తప్రభువు బోధిసత్వుని తలచుకుంటూ ఆయన బోధలి సువర్ణ ద్వీపంలో ఎంత 
అద్భుత ప్రచారంలోకి వచ్చినవా అని ఆశ్చర్యపడుతూ తమ పడవమీద తిరిగి ప్రయాణం 


చేస్తూ వస్తున్నాడు. ఆ యువక ప్రభువునకు శ్రీ కృష్ణాపదిష్టమైన దివ్యగీత అంతా 
సంపూర్ణార్థంతో బోధిసత్వ నాగార్జునదేవుని కంఠప్రబోధితమై వినిపించింది. వారి నౌక 
శాంతవర్తనుడైన ప్రాక్సముద్రవీచీ నృత్యమూర్తియై తేలివస్తున్నది. ఆ నౌక ముందు తట్టుపై 
కూర్చుండి బ్రహ్మదత్తుడు ఎడతెగని సముద్రవీచికామాలలూ, అంతులేని నీరూ, 
బ్రహ్మాండచ్చత్రమైన ఆకాశము చూస్తూ విజ్ఞానవిశ్వాల ఊహించుకుంటూ కాలం 
వెళ్ళబుచ్చుతున్నాడు. పరమసుందరియైన శాంతిశ్రీ రాకుమారి ఆ యువకప్రభువు 
మనోనయనాల ప్రతిక్షణమూ ప్రత్యక్షమవుతున్నది. అవును; తాను సర్వము తెలుసును 
అనుకుంటూ గర్వించి చివరకు సంపూర్ణ గర్వభంగం పొందిన విషయం ఈ సముద్ర 
యానంలో పూర్తిగా గ్రహించాడు. ఆ బాలిక శుద్ధసత్వమూర్తి అయినా అయి ఉండాలి, లేదా 
ఏదో మహా విచిత్ర భావమూర్తి అయినా అయి ఉండాలి. తాను మాత్రం ఆమెకు దాసుడు. 
ఆమె క్రీగంటిచూపుల మెలగవలసిన బానిస. ఈ మహారహస్యం సువర్ణ ద్వీప అమరావతి 
నగరంలో కలిగింది. శివమహాక్షేత్రమైన ధాన్యకటకామరావతి పేరుపెట్టి నిర్మించిన ఆ 
మహానగరంలో ఒక స్థూపం ప్రక్క బోధిసత్వుడైన మంజుశ్రీ విగ్రహం చెక్కి ఉంది. ఆ మంజత్రీ 
విగ్రహంప్రక్క నిలుచుండి ఉన్న మూర్తిని బ్రహ్మదత్తుడు చూచినాడు. ఆ దేవీ విగ్రహ 
సౌందర్యం అనన్యం. యౌవనవతులయందే ప్రేమ. పడుచువాడు ముసలిఅవ్వను 
ప్రేమించలేదు. అప్పుడు శృంగారావిర్భావము ఏమవుతుంది? ముసలినాయకుడైనా పడుచు 
నాయికను ప్రేమించవలసిందే. ముసలి అవ్వను ప్రేమించాలంటే ఏ అమ్మగానో, అమ్మమ్మ, 
తాతమ్మగానో ప్రేమించవలసిందే. 


అలాగే పడుచునాయిక ముసలివానిని చూచి ప్రేమిందగలదా? శకుంతల దుష్యంతుని 
ప్రేమించింది. రత్నావళి ఉదయనుని ప్రేమించింది. కాని వాళ్ళు కౌమార నాయకులు, ఆ 
కౌమార నాయకుల సౌందర్యం చూచి నవయౌవనవతి అయిన నాయిక ప్రేమించదు. ఆ 
నాయకునియందు విశిష్ట లక్షణాలో ఇంకా ఏవో ఉంటే అవి చూచి, విని ప్రేమించవలసిందే. 
కాని “ఓ సుందరాకార, ఓ జతమన్మథ” అని నవోఢ నలుబది సంవత్సరాల నాయకుని 
ప్రేమింపలేదు. 


ప్రేమ మానవ జీవితంలోని ఒక మహోత్రమ జంతుస్వభావము. ఆకలి దప్పులులా 
ఈడు వచ్చిన పురుషునికి స్త్రీకి పరస్పరం వాంఛ కలిగి తీరుతుంది. ఆ వాంఛను ఎవ్వరూ 
ఆపలేరు. మహర్షులైనా ఆ బాధనుండి తప్పుకోలేరు. తన పూర్వీకుడైన గాంధేయ రాజర్షి 
బ్రహ్మర్షి యగుటకై తపస్సుచేసి చివరకు మేనకకై తన్ను అర్పించుకొన్నాడు. పశుశక్తి అయినా 
ఈ వాంఛ ఆహార నిద్రా భయాలకంటె ఎన్నో కొన్నిరెట్లు మహోత్రమం కదా? ఆహార 
నిద్రాభయాలు వ్యక్తిగతమైనవి. స్త్రీగాని, పురుషుడుగాని, జంతువులుగాని, వ్యక్తిగతంగా 
వృద్ధిపొందేందుకు మాత్రం ఆహారం తీసుకొంటారు. విశ్రాంతికై నిద్రా స్వరక్షణకై భయం; కాని 
జాతీ వృద్ధికై సంయోగం. ఈ ధర్మమే మానవునిలో ఒక తపన్సయినది. వివాహకర్మ 
నిర్మించుకొన్నాడు. అది ఒక పవిత్రయాగమైనది. పరవళ్ళెత్తి ప్రవహించే వరదలకు గట్లు 
నిర్మాణమైనవి. చివరకు తపస్సయినది. పున్నామ నరకభావం ఉద్భవించింది. “ఓహో! 
ఎంత విచిత్రమైనవారు మహర్షులు!” 


బ్రహ్మదత్తప్రభువునకు శృంగారభావం ఆకాశగంగ భూమికి అవతరించినట్టయింది. 
తనగంగ శాంతిన్సీదేవి. ఆమెకు ఈ ప్రాపంచిన చైతన్యమేలేదు. హిమవత్సర్వత శృంగముల 
త్రుళ్ళింతలాడే గంగకుమాత్రం భూమిపై రక్తి చటుక్కున అవతరించిందా? ఆ గంగను శివుడు 
జటాజూటాలలోనికి ఆహ్వానించాడు. ఎంత అద్భుతభావం? పరమశివుడు వ్యోమకేశుడు. ఆ 
కేశాలు సగుణరూపమై జటలుకట్టినవి. ఆ జటలలో తేజోరూపిణియైన గంగ జలరూపంగా 
జేరింది. ఆ జలాలలో మంచుగడ్డలు. ఆ ప్రదేశానికే మనుష్యుడు వెళ్ళలేడు. హిమాలయ 
శిఖరాలా జటలు. ఆ శిఖరాలలో భాగీరథిగా, మందాకినిగా, అలకనందగా, గంగాదేవి 


బహుప్రవాహమై ఉద్భవించి ప్రవహించి, ప్రయాగలో తన్ను తాను చేరుకుంటూ సర్వకళా 
రూపిణియై, యమునగా వచ్చి ప్రపంచంలో సంగమించి ప్రవహించి మహాసాగర మోక్షం 
పొందుతూ ఉంటుంది. తన పవిత్ర గంగామూర్తి శాంతి శ్రీదేవిలో శృంగారభావం ఏనాటికౌనా 
ఉద్భవిస్తుందా? నాగార్జునదేవుల మోము ఏదో దివ్యకాంతులతో వెలిగిపోయింది. 


“గుణభద్రా! బ్రహ్మదత్తునికి భిక్షుకదీక్ష ఇవ్వలేను. ఆ ఉత్తమ పురుషుడు బౌద్ధధర్మం 
అర్ష ధర్మంలో లీనం కావించ ఉద్భవించినవాడు. ఆయన నన్ను చూడడానికి ఈ నగరం 
వస్తాడు. ఆ సమయంలో శాంతిమూలమహా రాజుకూడా నాదగ్గరకు వచ్చుగాక. వారు నన్ను 
చూచి వెళ్ళిన మర్నాడు, అమ్మాయి శాంతిశ్రీ రాకుమారిని మన ఆశ్రమానికి ఒకసారి 
తీసుకొని వచ్చి నా ఎదుట ప్రవేశపెట్టు.” ఆ అవతారపురుషుని అస్పష్టమైన 
గంభీరవచనాలు ఆగిపోయాయి. గుణభ్రదాచార్యులు నెమ్మదిగా తలవంచి ఆ బోధిసత్వునికి 
నమస్కరించి వెడలిపోయినాడు. 


భిక్షుకులు లోకవ్యవహారాలతో ఎందుకు జోక్యము కలుగజేసుకోవాలి? వారు 
సర్వసంగపరిత్యాగం చేసి, గుణాలను చంపుకొని, అష్టమార్గావలంబకులై నిర్వాణగాములై 
ముక్తిపొందాలి కదా అని గుణభద్రుడు రెండు మూడు మారులు భగవంతునితో మనవి 
చేసుకొన్నాడు. వారు చిరునవ్వు నవ్వి ఊరుకొన్నారు. 


భగవానుడు బుద్ధత్వం పొందనున్న బోధిసత్వులు కావడంవల్ల వారి భావాలు, చేతలు 
సాధారణ మానవుల ఊహల కందవు. ఆ తధాగతులకడకు మహారాజ్యాధిపతులు 
ఆలోచనకై వచ్చేవారు. సామాన్యులుకూడా తమ కష్టసుఖాలు వారికి నివేదించి 
సందేహనివృత్తి చేసుకొనేవారు. నిర్వాణపథగాములైన వారికి ఈ ప్రపంచ సంబంధం 
లోహనిగళరూపమే అని గుణభద్రుని మతం. గుణభద్రాచార్యులు విజయపురంలోనికి 
వెళ్ళేవారు కారు. ఎల్లప్పుడు ఆత్మానాత్మ విచారణ చేసుకుంటూ, బుద్ధదేవుని మూర్తిని 
ధ్యానిస్తూ ఉండడమే ఆయన దినచర్య. ఆయన పూర్వాశ్రమంలో ప్రతీపాలపుర నగరవాసి. 
చిన్నతనంలో కృష్ణానదిపాలైన తల్లిదండ్రులు, భార్య మాయమైపోవడంవల్ల సంసారంరోసి, శ్రీ 
నాగార్జునదేవుని కడకు చేరి కొన్నాళ్ళకు బౌద్ధదీక్ష పుచ్చుకొని, ఆ అవతార పురుషుని 
ఒక్కక్షణమూ వదలని ఉత్తమ శిష్యుడు. 


షష్ట భాగం 
ఇంకో చక్రవర్తి 


౧ 


“సకల ధరాతల ధురంధర భుజాస్కంధా, ఆది వరాహ, చతుస్సముద్ర ముద్రిత 
మహీమండలాఖండలా!” అని వందిమాగధులు పొగడుతూ ఉండగా హారీతీపుత్ర 
పులమావి ముసికనగరముందు ఆంధ్రచక్రవర్తిగా రెండవసారి సింహాసనం అధివసించారు. 


మొదటిసారి పులమావి ధాన్యకటకస్థుడైన ఆంధ్రచక్రవర్తికి సామంతుడుగా మాత్రం 
సింహాసనం ఎక్కాడు. యజ్ఞశ్రీ ప్రజ్ఞా, శకీగల చక్రవర్తి. 'ఆయనధాటికి తాళలేక మహా 
సామంతులూ, సామంతులూ పాదాలకడ శిరస్సులు ఆనించి, తమ భక్తిని వెల్లడించారు. 
యజ్ఞశ్రీ యశశ్ళరీరి కాగానే అనేక సామంతులహృదయాల్లో మళ్ళి ఆశలుద్భవించాయి. 
వైజయంతి వారు, ముసికనగరం వారు, మాళవులు, భరుకచ్చులు, అందరూ ఎవరికి వారు 
చక్రవర్తులు కావాలని ఉవ్విళ్ళూరుతున్నారు. 


అప్పటినుండి పులమావి తగిన సన్నాహాలు చేస్తూ సైన్యాలు కూర్చుకుంటున్నాడు. 
భరుకచ్చం వారికడ తురంగాలు వేయి కొన్నాడు. ఆయుధాలను సమకూర్చ సాగినాడు. 
తనరాజ్యంలో బంగారం దొరుకుతుంది. దానిలో సగం ధాన్యకటకానికి పంపవలసినది. 
“ఈసంవత్సరం ఇంతే దొరికిందని “ఈ ఏడు వానలవల్ల బంగారుగనులలో పని బాగా 
జరుగలే”దనీ చక్రవర్తికి పంపవలసిన బంగారం నానాటీకి తగ్గించివేశాడు. బంగారంతో 
అతని ధనాగారాలు నిండి పోతున్నవి. దానిని వెదజల్లడంవల్ల దక్షిణ దేశాలనుండి విరివిగా 
యుద్ధవీరులు వచ్చి తన సైన్యాలలో చేరుతున్నారు. దక్షిణాటవుల నుండి వేనకువేలు 
ఏనుగులపట్టి తెప్పించి వానికి శిక్షణ ఇస్తున్నాడు. 


ఈ విషయాలన్నీ శాంతిమూలునికి వేగువస్తున్నాయి. బ్రహ్మదత్తునితో తాను 
ముసికనగరం ఏళ్ళినప్పుడు ఆ యువకప్రభువు “మామయ్యగారూ!” అంటూ సంబోధిస్తూ 
తాను కట్టవలసిన కప్పం యావత్తూ కట్టివేస్తాడు. అట్టి పులమావి చక్రవార్తి కావలెనని 
ఆలోచిన్తున్నాడా? ఏమి పొగరు అని శాంతిమూలుడు తనలో తాను ఆలోచించుకొంటూ 
చిరునవ్వు నవ్వుకొన్నాడు. 

బ్రహ్మదత్తుడు ఎప్పుడు వస్తాడా అని ఎదురుచూస్తున్న శాంతిమూల మహారాజుకు ఆ 
అడవి ప్రభువు సురక్షితంగా ఓడతో పూంగీప్రోలు వచ్చి చెరాడని వార్త వచ్చింది. ఆయన 
ఆనందానికి మేరలేదు. దేశం అంతా ఉత్సవాలు చేయవలసిందని తన ఆజ్ఞగా వార్తలు 
పంపినాడు. బ్రహ్మదత్తుడంటే ఆదేశాలలోని ప్రజలందరికి దగని ప్రేమ, గౌరవమూ. అలాంటి 
బ్రహ్మదత్త ప్రభువు సముద్రంలో మాయమై పోయాడన్నప్పుడు దేశం అంతా గగ్గోలు పెట్టింది. 
నేడు ప్రజల సంతోషానికి మేరలేదు. 


బ్రహ్మదత్తుని ఓడ రేవుకువచ్చి ఆగగానే రేవులోని నావికులందరూ గుర్తించి జయ 
జయ ధ్వానాలు చేసిరి, వివిధ నౌకానాయకులు, నావికులు నౌక వైపుకు పరుగులిడినారు. 
చిన్న చిన్న పడవలలో అనేకులు నౌకచుట్టూ మూగినారు. నౌకపై పూంగీయజెండా, 
పసుపుపచ్చని కేతనమూ ఎగురుతూ ఉండడంవల్ల శుభము ఊహించి ఒక నావికుడు 
లేడిలా అతివేగంగా పరుగెత్తుకుంటూ కోటగోపురం కడకు వచ్చి అక్కడి రక్షకులతో 
శుభవర్తమానము తెచ్చానని, చెప్పి, శరవేగంగా రాజభవన  మహాకో ట్య గోపురం 


దగ్గరకుపోయి, అక్కడి అంగరక్షకులతో చెప్పి, సభామందిరం ప్రక్కనున్న అంతఃపుర 
ద్వారంకడ ఆగి మహారాజునకు శుభవర్తమానం తెచ్చినానని తెలిపినాడు. 


ఒక ద్వారపాలకుడు ఈ నావికుని వెంటబెట్టుకొని లోనికిగొనిపోయి, ఒక మందిరంలో 
నిలబెట్టి ఒక ప్రతీహారిచే మహారాజుగారికి శుభవర్తమానం విషయం మనవి చేయమని 
తెలిపినాడు. పూంగీయ స్మందశ్రీమహా రాజునకు వర్తమాన మందినది. వెంటనే వారు ఈ 
నావికుడున్న మందిరంలోనికి వచ్చినారు. నావికుడు సాష్టాంగపడి నమస్కరించి 
మహారాజుచే అనుజ్ఞాతుడై లేచి, “మహాప్రభూ! తప్పిపోయినదనుకున్న తమ నౌక వచ్చింది. 
ఆ ఓడ పసుపుపచ్చని జెండా ఎగురవేస్తూ వచ్చింది” అని మనవి చేసినాడు. 


స్మందశ్రీ మహారాజునకు పట్టరాని సంతోషం వచ్చింది. తన మెళ్లో హారమూ, తన 
మొలలోని ఛురియా ఆ నావికునకు బహుమానమిస్తూ, అంతఃపుర పాలకుని రప్పించి ఆ 
నావికునకు వేయివణాలు ఇప్పించినారు. మహారాజు వెంటనే తన కొమరుడు 
స్కందసాగరాయనునికీ శుభవార్త పంపినారు. స్కంద సాగరాయనకప్రభువు వెంటనే 
మహారాజు మందిరానకు రాగా వారిరువురూ చెరి ఒక రథంమీదా బయలుదేరి, మంత్రులు, 
సేనాపతులు వెంటరాగా తొందర తొదరగా ఓడరేవునకు వచ్చి చేరినారు. బ్రహ్మదత్తప్రభువు 
అప్పుడే ఓడనుండి దిగి తన విడిదికి వార్హపంపడంవల్ల అక్కడనుండి వచ్చి పాదాలకెరగిన 
తన మంత్రిని సేనాపతిని చేతులుపట్టి లేపి తన హృదయానికి గాఢంగా అదుముకొన్నాడు. 
ఆ సమయంలో పూంగియస్కందళ్తీ మహారాజూ, యువరాజు స్కందసాగరాయనక ప్రభువూ 
రావడం చూచినాడు. వెంటనే వేగంగా ముందుకుపోయి తాను స్కందశ్రీ మహారాజుపాదాల 
కెరిగినాడు. ఆయన బ్రహ్మదత్తుని లేవదీస్తూ, 


“ప్రభూ! మీరు మళ్ళీ కనబడతారనుకోలేదు” అంటూ బ్రహ్మదత్తుని హృదయానికి 
గాఢంగా. అదుముకొన్నారు. ఆ వెనుక స్కందసాగర ప్రభువూ స్కందవిశాఖాయనకప్రభువూ 
గాఢంగా కౌగలించుకొన్నారు. 


న 


శాతవాహన రథస్వామి అయిన పులమావి తానే చక్రవర్తి అని చెప్పుకొన్నా 
పొగడించుకొ న్నా శాంతిమూల మహారాజుకు అంతకోపం వచ్చి ఉండేదికాదు. కాని అతడు 
సార్వభౌమ సింహాసనం ఎక్కాడు అని తెలిసిన మర్నాడు నానాదేశ ప్రభువులకూ కప్పము 
కట్టవలసినదని శ్రీముఖాలు అందినవి. శ్రీ పులమావి శాతవాహనుడే సార్వభౌముడట. తన 
తండ్రి తాతలకుటుంబమే సరియైన చక్రవర్తి కుటుంబమట. యజ్ఞశ్రీ తన తండ్రిని మోసంచేసి 
సింహాసనం ఎక్కినాడట. అందుకని నేడు తాను సరియైన చక్రవర్తి అవడంవల్ల సింహాసనం 
ఎక్కినాడట. కాబట్టి సామంతులందరు ముసిక నగరం వచ్చి చక్రవర్తి పాదాలకడ 
సాష్టాంగపడి తమ తమ కప్పాలను అర్పించవలసి ఉంటుందని ఆ క్రీముఖంలో ఉన్నది. 


శాంతిమూలుని కోపం మరీ మిన్ను ముట్టడానికి ఇంకొక కారణం కూడా ఉంది. 
పులమావి చక్రవర్తి ఒకసారి విజయపురంలో ఇక్ష్వాకు శాంతిమూలుని తనయ శాంతిత్తీ 
రాకుమారిని చూచినారట. ఆ బాలిక తమకు తగిన పట్టమహిషి అని సార్వభౌముల దివ్య 
చిత్తానికి తోదినదట కాబట్టి ఇక్ష్వాకు శాంతిమూల ప్రభువు చక్రవర్తికి మామగారయ్యే 
అదృష్టాన్ని పొగడుకొంటూ తన కోమరితను కొనివచ్చి చక్రవర్తికి అర్పించవలసినది. ఇది 
సార్వభౌముల ఆజ్ఞ అని శాంతిమూల మహారాజునకు వచ్చిన శ్రీ శ్రీముఖంలో ఉంది. 


శాంతహృదయుడు నిర్వికారుడు, అతిరథశ్రేస్టుడు అగు శ్రీ శాంతిమూలునకు 


ఆలో 


రాజలేఖకుడు ఆ శ్రీముఖం చదివి వినిపించడంతో ఒక్కసారి పాలపొంగులా కోపం వచ్చింది. 
ఇంతలో మహాసభాప్రాంగణంలో శుభ కేతనధారియై పూంగీప్రోలునుండి వార్తాహరుడు వచ్చి 
దర్శనానికి అనుమతి వేడుకొంటున్నాడు అని ప్రతీహారి మనవి చేసినాడు. 


మహారాజుకు కోపమంతా ఒక్కసారి చల్లారిపోయింది. అతి సంతోషంతో వెంటనే 
కొనిరావలసిందని ఆజ్ఞ యిచ్చినారు. ఆ వార్తాహరుడు వచ్చి మహారాజు అధివసించి ఉన్న 
సింహాసనం ఎదుట మోకరించి, లేచి, చేతులు జోడించి, “జయము జయము 
సార్వభౌములకు శ్రీ శ్రీ ధనకమహారాజు మహాసేనాపతి, మహాతలవరి, మహాదండనాయక, 
అడవిస్కంద విశాఖాయనక బ్రహ్మదత్తప్రభువులు తమకు వారి నమస్కృతులు సమర్పించు 
కొంటున్నారు. వారు సువర్లదీవి దర్శించి, అక్కడ మహారాజులకు అతిథియై, ఆ ద్వీపంలోని 
శ్రీ తధాగత చైత్యాలను దర్శించి, నౌకను సురక్షితంగా నడుపుకొంటూ ఈ ఉదయమే 
పూంగీప్రోలు చేరినారు. అక్కడ మా ప్రభువులు సురక్షితంగా చేరినందుకు పూంగీయ 
మహారాజులు స్కందశ్రీ ప్రభువు సలుపదలచిన మూడుదినాల ఉత్సవాలకూ ఆగి, ఆ 
వెంటనే హుటాహుటి బయలుదేరివచ్చి తమ పాదాల సన్నిధిని ఉందుము” అని మనవి 
చేయు మన్నారు. జయము! జయము! అని మనవి చేసివాడు. శాంతిమూల మహారాజు ఆ 
వార్తాహరునకు తమ మెడలోని హారము బహుమతిగా ఇచ్చిరి. 


బ్రహ్మదత్తుడు సురక్షితంగా తిరిగివచ్చినందుకు దేశం అంతటా ఉత్సవాలు చేయ 
రాజాజ్ఞలు వెళ్ళినవి. ప్రజలకు బ్రహ్మదత్తుడంటే అమితానురాగం. ఆ యువక ప్రభువు 
ప్రజలకై ఎన్నియో మహత్తర కార్యములు చేయించినాడు. చిన్న చిన్న ఏరులకు అడ్డగట్లు 
వేయించి, పెద్దపెద్ద చెరువులు నిర్మించాడు. గ్రామాదులలో మంచి నూతులు తవ్వించి 
తీయనిజలాలు సర్వకాలాలు అందరికీ అందునట్లు చేసినాడు. గ్రామగ్రామానికీ చక్కని 
రాజబాటలు నిర్మించినాడు. అనేక గ్రామాలలో సత్రములు, దారిపొడుగునా చలివేంద్రాలు, 
వైద్యశాలలు నిర్మించాడు. వైద్యులకు రాజస్వము లేర్పాటుచేసి హిమాలయ ఓషధులు 
అందునట్టు చూచినాడు. కర్షకులకు మంచివిత్తనాలు అందుబాటు చేయించి, కరవు 
ఎప్పుడన్నావస్తే ధాన్యాదులు బ్రజలకు విరివిగా పంచిపెట్టేవాడు. బ్రహ్మదత్తుడు తన 
సామంతరాజ్యంలోనూ, ఇక్ష్వాకు మహారాజ్యంలోనూ ఉన్న వేలకొలది గ్రామాలన్నీ తిరిగి 
ప్రజల క్షేమాదులు కనుక్కుంటూ ఉండేవారు. దేశం అంతటా విద్యాశ్రమాలు నిండి 
పోయాయి. ప్రతి గ్రామంలోను చిన్న బిడ్డలకు విద్యగరిపే బడులు ఏర్పాటయ్యాయి. ఏ వార్త 
వచ్చినా గ్రామభేరీ నివాదవార్తా విధానంవల్ల ఉదయం ప్రారంభిస్తే, సాయంకాలానికి 
మూలమూలలగ్రామాలకు కూడా ఆ వార్త ప్రాకిపోతుంది. బ్రహ్మదత్త ప్రభువు క్షేమంగా 
పూంగిప్రోలు చేరారన్న వార్త అంతట అల్లుకో గానే దేశం అంతా సంతోషంతో పొంగిపోయింది. 
మహారాజు దేశంలోని బాలబాలికలకు పళ్ళూ, బట్టలూ పంచి ఇవ్వవలసిందని మంత్రులకు 
ఆజ్ఞనిచ్చారు. దేశం అంతా మూడురోజులు మహోత్సవాలు చేసుకున్నారు. 


బ్రహ్మదత్తప్రభువు విజయపుర పర్వతగోపురం దగ్గిరకు వస్తున్నాడని ప్రభువునకు 
వార్తాహరులు చెప్పినారు. ఆ ప్రభువును ఎదుర్కొనేందుకు మహారాజు స్వయంగా 
యువరాజుతో, మంత్రులతో, సేనాపతులతో బయలు దేరినాడు. అప్పుడు శాంతితశ్తీ 
రాజకుమారి అంతఃపురంనుంచి తన గురువును ఎదుర్కొనేందుకు తండ్రిగారి అనుమతి 
వేడెను. మహారాజు సంతోషంతో ఒప్పుకొన్నారు. రాజకుమారి మూర్తి పొందిన 
సౌందర్యమువలె రథమును అధివసించి, చెలులు కొలువ తండ్రిగారి 
రాజభవనద్వారమువద్ద కలుసుకొన్నది. 


భిక్షువులు, పండితులు, రథికులూ కొలువ మహారాజు శుభవాద్య పురస్కృతుడై 
తూరుపు గోపురంవద్దకు వెళ్ళినారు. ఆ పర్వతగోపురద్వారం ప్రజలతో నిండిపోయింది. 


వారందరూ ఆ గోపురద్వారం దాటి ఆ పర్వతరాజ పథము వెంటనే ఒక అర్థగోరుతదూరం 
ముందుకు సాగిపోయినారు. ఇంతలో ఎట్టఎదుట ఆ మహారాజపథముపై ఒక మహి 
సైన్యము వస్తూ కనబడినది. శాంతిమూలమహారాజు తన వారిని ఆగుడని కోరగనే ఆ 
ప్రదేశం అంతా గుట్టలు, లోయలు, చరియలు, ఘనశిలలు, వృక్షాలు ప్రజలతో 
నిండిపోయాయి. 


ఇంతలో బ్రహ్మదత్తుడు, మహారాజు పూంగియ స్కందశ్రీ ప్రభువు, పూంగీయ 
యువరాజు స్కందసాగరాయనక ప్రభువుతో రథములపై వస్తూ ఏనుగు నధివసించియున్న 
శాంతిమూలమహారాజుకు కనిపించినాడు. 

ఇక్ష్వాకు శాంతిశ్రీరాకుమారి, పూంగీయ శాంతశ్రి రాకుమారికను, పల్లవ రాణి అయిన 
హారీతి బ్రహ్మశ్రీ హమ్మశ్షీదేవి కొమరితలు బాపిశ్రీ, షష్టన్రీ రాకుమారికలను, అన్నగారయిన 
వీరపురుషదత్తుని, పూంగీయ ద్వితీయరాజ్ఞి ము విష్ణుక్రీ రాజకుమారుని 
బ్రహ్మదత్తప్రభువు వచ్చిన దినానే విందుకు పిలిచింది. రాజకుమారి ఇంతవరకు తన 
భవనానికి బంధువులను విందుకు పిలవడం ఎరగనే ఎరగదు. ఆమె పేరిటనే తల్లిదండ్రులే 
చుట్టాలను విందులకు పిలుస్తూ ఉండడమూ, తాముకూడా ఆ విందులకు రావడమూ 
జరిగేది. అలా జరిగిన విందు సమయాల్లో ఇక్ష్వాకురాజకుమారి అంటీముట్టనట్లు 
ఊరకుండేది. ఎవరన్నా పలకరిస్తే ప్రతివచనం "ఇచ్చేది లేకపోతే తన విశాలమైన కళ్ళల్లో 
శైశవ దృక్కులు వికాసిస్తూ ఉండగా ౪ చూస్తూ కూర్చుండేది. వచ్చిన చుట్టాలు మహారాజు 
మహారాణితో మాట్లాడి, తమలో తాము వేలాకోలాలాడి, " చెలికత్తెల నాట్యాదికాలు, 
ప్రదర్శనాలు చూచి, తాము ఆనందించి మహారాజుకూ మహారాణికి నమస్కరించి 
వెళ్ళిపోయేవారు. 


వీణాగానం, నృత్యప్రదర్శనం అయిన తర్వాత అందరూ భోజనాలకు లేచినారు. 
అందరూ మేనత్త మేనమామ బిడ్డలే. భోజనగృహంలో అందరూ స్వర్ణపిఠికలపై 
కూర్చున్నారు. బంగారు కంచాలలో, బంగారు అనేక విధాలైన శాకాలు, పచ్చళ్ళు, 
పప్పులు, పులుసులు, చిత్రాన్నాలు, ఆవూపాలు వడ్డనచేయు బాలికలు వడ్డించినారు. 


వీరపురుషదత్తుడు పూంగీయ శాంతశ్రీని ఆ ఉదయం చూచినప్పటి నుండియు తన 
మనస్సు ఆనందపూర్ణముకాగా మాటలాడలేకపోయినాడు. ఆమె వైపు ప్రణయ పూర్ణములైన 
చూపులను పరసి, 'అంతలో మరల్బుకొన్నాడు. పూంగీయశాంతశ్రీ ఏమీ మాటలాడలేదు. 
దివ్య రేఖాసమన్వితుడు, బంగారుఛాయచే జగత్పసిద్ధ సుందరాకారుడైన, తన ప్రియుని 
చూచి, అతని చూపులలోని బాధ నర్థము చేసికొన్నది. ఆమె కన్నుల నీరు తిరిగినది. ఇద్దరి 
హృదయాలూ పూర్ణమై యుండుటచేత్‌ ఇద్దరు ఈ సాయంకాలం శాంతిశ్రీ భవనానికి వచ్చినా 
పలుకరించుకోలేదు. ఇదంతా బాపిక్రీ అర్థం చేసుకొంది. తన అక్క రాజకుమారుని ఎంత 
ప్రేమిస్తోందో, తానూ అంతే ప్రేమిస్తోంది. “అయినా తానూ శాంతా జివికాజివు లవడంచేత 
ఒకరిమీద ఒకరికి ఓర్వలేనితనంలేదు. 


వీరపురుషదత్తుడు బాపిక్రీని గాఢంగా ప్రేమిస్తున్నాడు. ఆమెలో పూంగీయశాంతను 
చూస్తాడు. ఇంతలేని బాపిశ్రీ అతనికి కనపడదు. బాపిశ్రీ లెని శాంత అతనికి తోచదు. 


ఇక్ష్వాకు రాజకుమారిక ప్రేమ అంటే ఏమిటి అని ప్రశ్నించుకొంటుంది. స్తీ పురుషుల 
కలయిక ఒక యజ్ఞంవంటి ధర్మకార్యమని ఆమె ఉద్దేశం. సంతానం కనడం భూమిలోనుంచి 


మొక్కలు ఉద్భవించడం వంటిది. గ్రంథాలలో తెలుపు ప్రీమానుభవం ఏలాంటిదో ఆమెకు 
అర్థం కాలేదు. తన మేనయత్తల కొమరితలు ఇదరూ "తన అన్నగిరియందు తమకున్న 
ప్రేమను వర్ణించి చెప్పుకొన్నారు. ఈనాడు తనలో ఏదో వర్ణింపరాని ఉత్సాహం కలిగింది. ఏదో 
ఒక విచిత్ర "సంతోషం కలిగింది. తానే తన ఉత్సాహానికి ఆశ్చర్యం పొందింది. తాను ఎందుకు 
బ్రహ్మదత్తుని ఎదుర్కొనడానికి వెడతానన్నదో, తానెందుకు పాదచారిణియై బ్రహ్మదత్తుని 
కడకు నడిచి వెళ్ళిందో? ? అలా వెళ్ళడంలో ఏదో అనందం అనుభవించింది. ఎందుకు తానా 
పనులుచేసిందో? ఎందుకు తన వదినగారిని భోజనానికి పిలిచిందో? 


అన్నగారు మేనత్త కొమరిత శాంతను వనదేవతగా వరించక పోవడంవల్ల ఆమెకు 
కోపం వచ్చి పూంగీప్రోలు వెళ్ళిపోయిందనీ, తానీఏటి వసంతోత్సవాలకు పూంగీరాజ 
కుటుంబాన్ని ఆహ్వానించడానికి పూంగీప్రోలు వెళ్లు తున్నాననీ బ్రహ్మదత్తప్రభువు వెళ్ళిపోతూ 
తెలపడంవల్ల ఆమె విన్నది. కోపమంటే? ఒక మనుష్యునికి కోపం ఎందుకు? నేడు ఎరంతా 
తన ఇంటికి విందుకు వచ్చినప్పుడు పూర్వస్నేహముతో మెలిగి సంతోషంగా ఉంటారని ఆమె 
కేలా తోచినదో? జరుపవలసిన తంతులన్నియు అంతఃపుర పాలకురాలు జరుపుతున్నది. 
భోజనాలయి తాంబూలాలు వేసుకొన్నారు. విష్ణుశ్రీకుమారుడు వెళ్ళిపోయినాడు. అప్పుడు 
ఇక్ష్వాకు శాంతిశ్రీ కుమారి తన అన్నగారి చేతికి మల్లెపూలదండలు ఇచ్చి “అన్నగారూ! ఇది 
వదినగారల ముగ్గురితలలలోనూ ముడవండి” అన్నది. ఆమె మోములో, కన్నులలో హాస్య 
కాంతిలేదు. శాంతీకాంతులు మాత్రము వికసిల్లి ఉన్నవి. 

పులమావి వసంతోత్సవదినాన తన సర్వసైన్యాలను నడుపుకుంటూ వైజయంతిపురం 
వెళ్ళినాడు. వైజయంతి చూటుకుల శాతకర్ణులు పులమావి సైన్యాలతో వస్తాడని 
అనుకోలేదు. “ప్రస్తుతము పులమావికి లోబడడమే ఉత్తమమనుకొని, చూటుకుల 
విష్ణుస్కంద మహారాజు, పులమావిని చక్రవర్తిగా ఆహ్వానించి కప్పములుగట్టి, 
యుద్ధయాత్రకు తనవంతు ఖర్చునిచ్చి, ఆయనకు 'వీడుకో లిచ్చెను. 


పులమావి చక్రవర్తిగా ఆభిషేకించుకొన్నాడని వినగానే విజయశ్రీ శాతవాహన చక్రవర్తికి 
మిన్నుముట్టిన కోపం వచ్చింది. వెంటనే తన బావగారు ఇక్ష్వాకు శాంతిమూల మహారాజుకు 
"ఏమిటి కర్తవ్యం?” అని వార్త పంపినాడు. ఆ వెంటనే పులమావి కడనుండి విజయశ్రీ 
శాతవాహన చక్రవర్తికి శ్రీముఖం వచ్చింది. “నీకు రాజ్యార్హతలేదు. అన్యాయంగా యజ్ఞశ్రీ 
చక్రవర్తి అయినాడు. అయినా తన చక్రవర్తిత్వము తాను కాపాడుకోగలిగాడు. నువ్వు 
నీరుసుడవు, త్రాగుబోతువు. నీకు అంతఈపుర స్తీలను ఏలుకోవడం తెలుసును. నువ్వు 
మన్మథ సామ్రాజ్యానికి తగుదువు. దిగు సింహపీఠా! భక్తితోవచ్చి శ్రీశ్రీ హారీతిపుత్ర పులమావి 
శాతవాహనస్వామి పాదాలబడితే నిన్ను సామంతునిగా ఉండనిస్తారు. లేకపోతే నువ్వు 
రాజద్రోహివి అవుతావు.” ఈ విధంగా ఉంది ఆ శ్రీముఖం. విజయశ్రీ శాతవాహన వక్తవర్తీ 
భయముచేతా, కోపంచేతా గజగజవణికిపోయినారు. ఆ శ్రీముఖాన్ని ఇత్తడి మందసంలో 
పెట్టి బంధించి, దానిని శాంతిమూల మహారాజుకు పంపినాడు. 


ఇంతలో పులమావి వేయి ఏనుగులతో, ఇరవైవేల ఆశ్వికబలంతో, ఆరువేల రథాలతో, 
ఒక అక్షౌహిణి (లక్షా ఇరువదివేలు) కాల్చంతో బయలు దేరినాడని వార్త రాగానే విజయశ్రీ 
శాతవాహన చక్రవర్తికి గుండెల్లో రాయిపడింది. తన సేనాపతులకు సేనలన్నీ సిద్ధంచేయండని 
అజ్జలిచ్చినాడు. మహాభోజులకు, మహారథులకు, అభీరులకు పులమావిని ఎదుర్కొని బందీ 
చేయండని ఆజ్ఞలు పంపినాడు. తమ తమ సేనలతో ధాన్య కటకానికి రండని, మాఠరులకు, 
వాసిష్టులకు సాలంకాయనులకు, బృహత్సాలాయనులకు, ధనకులకు, పూంగియులకు, 


బెళుకురాయనకులకు (చాళుక్యులకు), చూటుకులులకు, ఇక్ష్వాకులకు రాజాజ్ఞలు 
పంపినాడు. ఇంతలో వైజయంతీ శాతకర్ణులను ఓడించి పశ్చిమతిరాన్నే అభీరులపైకి 
పులమావి వెడుతున్నాడని వార్త వచ్చింది విజయశ్రీ చక్రవర్తికి. 


శాతవాహనుల సైన్యాలు తప్ప ఇక ఏ సైన్యాలూ రాలేదు. విజయపురంలో 
ప్రతినంవత్సరంకన్న ఈ ఏడు ఎక్కువ వైభవంగా వసంతోత్సవాలు జరుపుతున్నారు. 
అందుకని ఉత్సవాలు పూర్తికాగానే సైన్యాలతో వస్తున్నానని శాంతిమూలుడు చక్రవర్తికి 
వినతి పంపినాడు. విజయర్తీ శాతవాహనునకు కోపం మిన్నుముట్టింది. తన రాజ్యానికి 
భంగం వచ్చే సమయంలో, తన బావమరదికి వసంతోత్సవాలా? అని కాలుగాలిన పిల్లిలా 
విజయచక్రవర్తి తిరగడం మొదలు పెట్టినాడు. 


భరుకచ్చాధీశులైన అభీరులు రాజనీతిలో అపరచాణుక్యులు. వాళ్ళకు పులమావి 
భగవత్స్రసాదితమైన ఆయుధంలా కనబడ్డాడు. విజయన్రీని నిరసించి, పులమావే నిజమైన 
చక్రవర్తి అని వారు లోకానికి చాటినారు. “అభీరపతి, చక్రవర్తి పులమావిని ఎదుర్కొని "లోక 
సమ్మోహనకరమైన ఉత్సవాలు చేయించి తన సైన్యాలలో అర్ధాక్షౌహిణిని పులమావితో 
పంపినాడు. అభీర సైన్యాలూ పులమావి సైన్యాలూ కలిసి మాళవదేశం మీదకు దండెత్తి 
వెళ్ళినవి. మాళవులు కొంచెం బలంగా ఉన్నారు కాబట్టీ, పులమావిని ఎదుర్కొనడమా 
లేకపోతే, సాయం అవలంబించడమా? ఏలా సమకూర్చినాడో సైన్యాలు అసంఖ్యాకంగా 
ఉన్నాయి. పులమావితో తుదకు సంధి కంగికరించినారు. 


పులమావి ఉప్పాంగిపోయినాడు. తనకు రాజకుమారి రుద్రభట్టారికను రాణిగా 
ఈయవలసిందని మాళవరుద్రసేన మహారాజుకు పులమావి రాయబారిని పంపినాడు. 
రుద్రసేనునకు రుద్రభట్టారికను  పులమావికి ఉద్వాహం చేయడం ఇష్టంలేదు. ఈ విషయంలో 
ఆంధ్రచక్రవర్తికి త్వరలోనే వార్త పంపెదననిన్నీ, రుధ్రభట్టారికాకుమారి వసంతోత్సవాలకు 
శ్రీపర్వతస్థమైన విజయప్పురికి "వెళ్ళి ఉన్నారనియు ఆమె అచ్చటనుండి రాగానే వివాహ 
విషయం నిశ్చయం చేసుకోవచ్చుననియు, మాళవపతి పులమావికి బదులు చెప్పి పంపెను. 


పులమావి ఉజ్జయినినుండి బయలుదేరేవేళకు చైత్రమాసం మధ్యదినాలు. అప్పుడే 
వేసవికాలం ఆరంభించింది. రాత్రిళ్ళుమాత్రం కొంచెం చలివేస్తోంది. సాయంకాలాలు మత్తుగా 
ఉంటున్నాయి. విజయపరంపరచే పులమావిని నిజంగా వీరత్వం పొదివికొన్నది. అతని 
సైన్యాలు ఉత్తమ శిక్షణపొంది అతివేగంగా సునాయాసంగా ప్రయాణం చేస్తున్నవి. ఉజ్జయిని 
నుండి ములకదేవానికి పిడుగువలె వచ్చిపడ్డాయి. 


ప్రతిష్థానగరంలో రాజప్రతినిధి యువరాజు చంద్రశ్రీ శాతవాహన మహారాజు ఇంకా 
వసంతోత్సవం జరుపుతున్నాడు. వేయిపూవులైనారు వేయి బాలికలు. తాను 
దివ్యవసంతుడు. ఆ వేయిబాలికలలలో కొంతమందిని ఒకనాడు గజరూపం వహింపుడని 
తాను వారిపై స్వారి వెడలినాడు. ఒక దినం కొందరు బాలికలు చిలుకరూపం వహిస్తే తాను 
మన్మథుడుగా ఊరేగినాడు. 


అ 


చంద్రశ్రీ యువరాజు మన్మధథుడుగా, మధుమాసాదిదేవుడు వసంతుడుగా ఇలా 
చిద్విలాసాలలో తేలిపోతూ ఉన్నాడు. ఒకదినం అనేక మనోహర రూపాలు కలిగినవీ, 
వివిధపుష్పాలంకృతులూ అయిన నదీ నౌకలలో విహారం బయలుదేరినాడు. హంసలవలె, 
శుకాలవలె, మొసళ్ళవలె మూర్తితాల్చిన ఆ నౌకలలో తన ప్రియాసహస్రంతో విహారం 


బయలుదేరినాడు. కొందరు బాలలు నాట్యం చేస్తున్నారు. కొందరు గాత్రాలతో పాడుతున్నారు. 
కొందరు వివిధ వాయిద్యాలు వాయిస్తున్నారు. కొందరు అర్థనగ్నలై వివిధ విలాస 
భంగిమాలలో ఉన్నారు. నౌకలు గోదావరిలో సాగిపోతున్నాయి. ఇంతలో గోదావరి 
ఈవలావల గట్టుమీద వేలకువేలు ఆశ్వికులు పదాతులు తోదినారు. “పడవలు ఆపండి! 
ఏడీ చంద్రశ్రీ!” అన్న ఉరుములాంటి మాటలు వినబడ్డాయి. బాలికలంతా ఘొల్లుమన్నారు. 
ఆ సాయంకాలపు చిరు చీకట్లలో అనేకమంది బాలికలు కాగడాలుపట్టి ఉన్నవాళ్ళు 
“అమ్మయ్యో” అని కేకలు వేసి కాగడాలు నీళ్ళల్లో పారవేశారు. బాలలు కొందరు 
గజగజలాడుతూ అలా నిలుచుండిపోయినారు. తెడ్డువేసే బాలికలు తెడ్డువేయడం 
మానివేశారు. పడవలు నడిపే చుక్కాని బాలికలు మూర్చపోయారు. చుక్కానులు వదిలారు. 
లేదా భయంతో చుక్కానులు తమ ఇష్టం వచ్చినట్లు తిప్పినారు. 


పడవలు ఒకదానికొకటి తగులుకున్నాయి. కొందరు బాలికలు పట్టుతప్పి నీళ్ళల్లో 
పడ్డారు. కొన్ని పడవలు జరిగిపోవడంవల్ల కొందరు బాలలు నీళ్ళుల్లో పడ్డారు. కొందరు 
ఉరకాలని నదిలో ఉరికినారు. గోలగోల నిళ్ళలోపడ్డవారు ఈదలేనివారు మునుకలు 
వేస్తున్నారు. వీళ్ళను రక్షించడానికి గట్టుమీదవారు ఏనుగులను దింపినారు. ఏనుగులు 
అనేకమంది బాలీకలను తొడాలతో రక్షించి అందిస్తున్నాయి. ఈత వచ్చిన వీరభటులు, 
సేనాపతులు నీళ్లలోనికి ఉరికినారు. ఆశ్వికులు తమ అశ్వాల్ని ఉరికించినారు. 


ఆ గడబిడ అంతా చల్లారి బాలికలను రక్షించడం, పడవలను ఒడ్డుకు పట్టించడం 
అంతా అయ్యేసరికి మూడుగడియలు పట్టింది. నలుగురు బాలికలు _ దొరకలేదు. 
దొరికినవారిలో ఇద్దరు ప్రాణాలు పోగొట్టుకున్నారు. తక్కిన వారందరూ సురక్షితంగా ఉన్నారు. 
కాని యువరాజు" చంద్రశ్రీ జాడ ఎక్కడా కనుపించలెదు. వెంటనే పులమావి దిట్టరులైన 
అపనసర్చులను, సేనాధికారులను గోదావరి తీరాన్నే పంపినాడు. 


తెల్లవారి ఆంధ్రశాతవాహన చక్రవర్తులూ, యువరాజులూ కొలువుతీరే మహాసభలో 
పులమావి శాతవాహనుడు మహాసింహాసనంపై అధివసించి, తన మంత్రులు, చంద్రశ్రీ 
మంత్రులు, తన సేనాపతులు, కొందరు చంద్రక్తీ సేనాపతులు, బౌద్ధభిక్కులు, పండితులు 
కొలిచి ఉండగా తన మంత్రిని చూచి, “ఏమయ్యాడు చందన్లీ ?” అని అడిగినాడు. 


“అన్నదాతా! మహాచక్రవర్తి! చంద్రశ్రీ నిన్న సాయంకాలం గడబిడ ప్రారంభించగానే 
నీటిలోనికి ఉరికి తన అంగరక్షకురాండ్రయిన నలువురు దిట్టలైన ప్‌లతో చల్లగా 
ఈదుకుంటూ, వారి నౌకాబలంతో కూడా వచ్చే చిన్న పడవ ఎక్కి తేలుకునిపోయాడట. అలా 
మూడుగోరుతాలు ప్రయాణంచేసి, గోదావరితీరంలో ఉన్న ఒక గ్రామంలో దిగి ఏనుగులపై 
ఎక్కి అని మంత్రి మనవి చేసినాడు. . 


అలాగా, చంద్రశ్రీ ఏనుగులమీద ఎక్కడికి పోయినాడో అది కనుక్కోడానికి, ఆ దారిలో 
దొరికితే బందీచేసి పట్టుకురావడానికి చారులను పంపలేదా మీరు?” చిరాకు నాట్యంచేసే 
మోముతో ప్రశ్నించినాడు పులమావి. 


“చిత్తం! అన్నదాతా! ఆ ఏనుగు ఎటువైపు వెళ్ళిందో తెలియలేదట. ఇంకా చారులు 
కొంతమంది వేగంగల ఏనుగుల పైన వెదుకుతున్నారు” సవినయంగా మంత్రి 
విన్నవించుకొన్నాడు, 


చంద్రశ్రీ ధనాగారం పరిశీలిస్తే పూర్వంనుంచీ ఉన్న బంగారు ఆభరణాలు 
నవరత్నాలుపొదిగిన ఆభరణాలు చాలా ఉన్నాయి. ఫణాలరాసులు చాలా తక్కువ 


ఉన్నాయి. పులమావి నగలన్నీ తాను తీసుకొని, నాణ్యాల రాసులలో ముప్పాతిక తాను 
సంగ్రహించి, తక్కినవి రాజ్యావసరంకో సం ధనాగారంలోనే ఉంచినారు. దాసీలలో 
అందమైనవారిని ఆరువందలమందిని తన అంతఃపురంలోనికి తీసుకున్నాడు. ధైర్యం 
బలాన్నిస్తుంది. యుద్ధతంత్రం నేర్పుతుంది. బలం ఇంకా బలం చేకూరుస్తుంది. 


పులమావి చరిత్ర అంతా వింటున్నకొలదీ విజయశాతకర్ణ చక్రవర్తికి మతిపోయింది. 
పులమావి తన చుట్టాన్ని ఒకరిని తన రాజప్రతినిధిగా ప్రతిస్థానంలో నిలబెట్టి వెంటనే తన 
సర్వసైన్యాలు కూర్చుకొని ఆగకుండా అతి వేగంగా మహారాజపథం వెంట 
ధాన్యకటకాభిముఖుడై బయలుదేరినాడు. పులమావి ఎక్కిన మదపుటేనుగుపై బంగారపు 
టంబారీ ఒకచిన్నగది అంత ఉన్నది. దాని నిండా హంసతూలికల పరుపులు పరచినారు. 
మెత్తని ఉపధానాలపై ఆనుకొని, తన వినోదునితో మాటలాడుచు వులమావి ప్రయాణం 
చేస్తున్నాడు. 


“నానాటికి శాంతి పిచ్చి ఎక్కువై పోతున్నది నాకు.” 
“దానికి శాంతే విరుగుడు!” వినోదుడు పులమావి చేయి పట్టుకొని నాడి చూసినాడు. 
“శాంతి పిచ్చికి శాంతి మందేమిటి నీ మొగం?” 


“అలా అనకండి సార్వభౌమా! మీకు వైద్యసూత్రాలు తెలియవు. కామసూత్రాలూ 
చదువలేదు.” 


“వాత్సాయనుడు శాంతి మందు అని తెల్పాడా?” 


“ఆ! ఉష్ణం ఉప్టేన శీతలం అన్న సూత్ర ప్రకారం శాంత్యున్నాదానికి శాంతే మందు 
అన్నాడు.” 


“ఎవడు వాడు?” 
“ఈ మహావైద్యుడు తమ వినోదుడు!” 
“ఓరి మూర్జుడా!” 


“ఉండండి. శాంతిదేవికోసం మీకు పిచ్చి, మరి శాంతిదేవిని తమచే సేవింపచేస్తే, ఆ 
పిచ్చికుదరదా?" 


“ఓహో! అదా?” 
“ఏమనుకున్నారు ప్రభూ!” 


౬ 


విజయపురంలో వసంతోత్సవాలు అద్భుతంగా జరిగినవి. విరపురుషదత్తుని 
ఆనందమూ, పూంగీయ శాంతిశ్రీ బాపిన్రీల ఆనందం వర్ణనాతీతము, పూంగీయ యువరాజు 
స్కందసాగరుడు వసంతుడయ్యాడు వీరపురుషదత్తుడు మన్మథుడయ్యాడు. వాసిష్టి శాంతిశ్రీ 
పుత్రిక శాంతశ్రీ రతీదేవి అయింది. స్కందసాగరుడు ఇక్ష్వాకు రాజవంశపు బాలికను 
వనదేవతగా ఎన్నుకొన్నాడు. ఈ సంవత్సరం ఉత్సవంలో 'జరిగిన వేడుకలు ఏనాడూ 


జరగలేదన్నారు. మాళవరుద్రభట్టారిక పారిజాతమయింది. బాపిశ్రీ మందారమయింది. షష్టిశ్రీ 
కమలవుప్పమయినది. బ్రహ్మదత్తప్రభువు వేడుకలు చూస్తూ సువర్ల్ణ్లద్వీపంనుంచి తాను కొని 
తెచ్చిన లక్కవస్తువులు, పచ్చలూ, కెంపులూకూర్చిన హారాలూ, చిత్రచిత్ర వస్తువులు 
బాలికలకు బహుమతులిచ్చినాడు. వీరపురుషదత్తునికి కెంపులు పొదిగిన ఒరతోడి మణులు 
పొదిగిన సువర్ణద్వీప ఖడ్గమిచ్చినాడు. సువర్ణ ద్వీప మహారాజు ఆంధ్రచక్రవర్తికీ, ఇక్ష్వాకు 
మహారాజుకూ అనేక బహుమతులు పంపినాడు. శాంతిమాల మహారాజుకు పంపిన 
బహుమతులు వారి కిచ్చినాడు. ఇతరులకు ఖడ్గములు మొదలయిన ఆయుధములు 


బహుమతులిచ్చినాడు. 


సువర్ణ ద్వీపంలో పనితనం అంతా గాంధర్వ శిల్పమూ, విధ్యాధరశిల్పము, 
ఆంధ్రశిల్బము విశ్వబ్రహ్మ శిల్పసమ్మిశ్రితము. ఆంధ్రశిల్పము సువర్లద్వీప గాంధర్వశిల్పంలో 
రంగరింపయి ఒక నూత్న సౌందర్యం చేకూర్చుకున్న నూత్న సంప్రదాయం ఉద్భవించింది. ఆ 
శిల్చవస్తువులు వెలకు తెచ్చి పంచినాడు బ్రహ్మదత్తుడు. ఒక పెద్ద గార్ముత్మతోపలం చెక్కి 
విన్యసించిన పరమసుందరమూర్తి మంతమయిన ధ్యానిబుద్ధ విగ్రహమొకటి ఎనిమిది 
అంగుష్టముల ఎత్తున్న దానిని బ్రహ్మదత్తుడు ఇక్ష్వాకు రాకుమారి శాంతిగ్రీకి బహుమతి 
ఇచ్చినాడు. ఆ విగ్రహము చూడడముతోనే శాంతిశ్రీ చైతన్యరహిత అయినది. ఆమె 
ఆనందం ఆకాశగంగవరకు ఉబికి పోయింది. 


“గురువుగారూ! ఈ పవిత్ర విగ్రహాన్ని నాకోసమే సంపాదించినారా?” ఆ బాలిక 
మాటలు శిశువు మాటలవలె ఉన్నవి. 


“అవును రాజకుమారీ! ఈ విగ్రహమును సువర్ల్ణద్వీపవాసియైన సామంతప్రభువు 
ఒకపెద్ద గారుత్మకం చెక్కించి చేయించినాడు. నేను “పాగాను” మహానగరం వెళ్ళినప్పుడు, 
ఆ సామంతుని ఇంట అతిథిని. మేము మూడుదినాలు తత్త్వవిచారణ చేశాము. నా 
మాటలు అతనికి పరమ శ్రమణకుని బోదలా ఉందని ఆయన నా కవిగ్రహం బహుమతి 
ఇచ్చాడు. ఈ వవిత్రమూర్తిని చూడగానే ఇది భర్భదారికకు అని నేను మనస్సులో 
నిశ్చయించుకొన్నాను.” బ్రహ్మదత్తుని మాటలలో చిరునవ్వు సౌరభంలా వెల్లివిరిసింది. 


“ఓహో! ఈ పరమశిల్పం నాదగ్గర ఉండడానికి నేను తగుదునా గురుదేవా?” ఆమె 
మాటలు చిన్న మల్లి మొగ్గలులా వికసించాయి. 


“నీకన్న దీనికింకెవరు తగుదురు రాజకుమారి?” బ్రహ్మదత్తుడు గంభీరంగా అన్నాడు. 

“అది మీ హృదయంలోని అనుగ్రహం! సువర్ణ ద్వీపంలోని విశేషాలు నాకు తెల్పండి.” 

“నీకు జ్ఞానతృష్ణ ఎక్కువ శాంతిశ్రీ కుమారీ!” 

“కాని ఆ తృష్టకు తగిన మెదడు లేదుకాదా అండి” అవనత వదనయై ఆమె పలికింది. 

“నీకు మెదడులేదని ఎవరనగలరు రాజకుమారి! గురువు నైన నేనెరు గనా?” - 
బ్రహ్మదత్తుడు విషాదపూర్ణమైన చిరునవ్వు నవ్వాడు. “మీరు ఓడమీద విహారంవెళ్ళి 
మాయిమైపోయారన్నప్పుడు నాకు భయమువేసింది. దినదినమూ నిద్రపట్టేదికాదు” ఆమె 
అనుద్వేగయై మాట్లాడింది. ఆమెలో శిశుత్వం తొణికిసలాడింది. 


బ్రహ్మదత్తు డామెవైపు కొంచెంసేపు తీక్లపు చూపులు పంపినాడు, “భయం 
ఎందుకువేయాలి? నిర్వాణాభిముఖులకు భయం కలుగకూడదు” అన్నాడు. 


“ఎందుకు భయంకూడదో నాకు తెలియదండి” ఆమె చిరునవ్వు నవ్వింది. 
చంద్రకాంతోపలంతో విన్యసించిన శిల్పానికి చైతన్యం వచ్చినట్టయింది. ఒకసారి వేయి 
ఉషస్సులు లోకాలను ఆవరించినట్టయింది. ఎజ్జిని ఆమె పెదవులు విడివడిన. 
స్తనవల్కలావృతాలయి, సుందరళ్రీ విలసితాలయిన వక్షోజఫలాలు ఉబికినవి. ఆమె 
రూపము జగన్మోహనము. చిరునవ్వు నవ్వినప్పుడామె విశ్వమోహనరూపం వెలిగిపోయింది. 
ఆమె మూర్తినుండి ఏవోదివ్య సౌరభాలు ప్రసరించినవి. బ్రహ్మదత్తుడు లోలోన 
వణికిపోయినాడు. 


ఈ బాలికలో ఏదో విచిత్ర మహామధుర చైతన్యము ఉదయిన్తున్నది. ఆ బాలిక 
పర్వతద్వార గోపురప్రాంగణంలో తన పాదాలంటీ కళ్ళకద్దుకున్నప్పుడు బ్రహ్మదత్తునకు 
వివశత్వము కలిగింది. ఆమె స్పర్శ తన్నట్లు వణికించివేయగలదు అనుకోలేదు. ఆమె 
దివ్యమధుహస్తాలు ఏదో అనన్యానుభూతిలా తన పాదాలను స్పృశించాయి. “ఓ బాలికా! 
సర్వలోక సౌందర్య మృతకలశీ! నీ స్పర్శే చైతన్యరహితుణ్ణి చేస్తున్నదే, ఇంతకన్న ఇంకను 
అద్భుతమయిన వరము నాకు సన్నిహితమయితే నా భవిష్యత్తు ఏమయిపో గలదు?” అని 
అతని ఆత్మ ఎలుగెత్తి విశ్వసించింది. నేడు ఈ బాలిక అప్రతర్కితంగానే తన్ను 
అమృతకర్తరిలో ఉంచిన పోకను చేస్తున్నదు! బ్రహ్మదత్తునికి భరింపరాని ఆనందం కలిగింది. 
అతడు వెళ్ళి వచ్చెదనని సెలవు గైకొన్నా డానాడు. 


ఆ ఆలోచనలన్నీ తన చిత్తస్టెర్యాన్ని ముక్కలు చేస్తూ ఉండగా _ బ్రహ్మదత్తుడు 
వసంతోత్సవాలకు వచ్చినాడు. ఆ ఉత్సవాలలో ఒకనాడు శాంతిశ్రీ రాకుమారి 
బ్రహ్మదత్తునికడకు చెలికత్తెలు కొలువు విచ్చేసి, “గురుదేవా! నన్ను రతీదేవిగా మీరు క్రిందటి 
సంవేత్సరం ఎన్నుకొన్నారు. నేను ఎందుకో భయపడిపోయినాను. ఆ ఎన్నుకొనడం, 
భయపడడంలో ఉన్న భావం నాకు తెలియ చెప్పగలరా ప్రభూ?” అని ప్రశ్నించింది. 

వసంతోత్సవాలు ప్రారంభించిన మూడవదినాన. వులమావి విజయ యాత్ర 
బయలుదెరిన వార్త విజయపురానికి అందింది. రాచనగళ్ళలో, పట్టణంలో గజిబిజి 
బయలుదేరినది. 


“ఎవరి పులమావి?” 

“తాను వాసిష్టీపుత్ర పులమావిని అనుకున్నాడా?” 

“ఏమిటి వీడి ధైర్యం ?” 

“ఏమో ఏ పుట్టలో ఏ పాము ఉందో?” 

“మన చక్రవర్తి అసమర్దుడయితే పులమావి జైత్రయాత్రకు బయలుదేరుతాడు. 
పుల్లమామిడే గొప్ప పండవుతుంది.” “మన మహారాజు ఏమిచేస్తాడో?” 

“పులమావి పులువు విరుస్తాడు.” 


ఈ రకంగా ప్రజలు విడ్డూరాలుగా చెప్పుకొంటున్నారు. విజయశ్రీ శాతవాహన 
మహారాజు ఒకదాని వెనక ఒకటిగా, మొసలిపట్టిన గజేంద్రుని వలె, ఆక్రందనలు పంపిస్తూ 
ఉన్నాడు. 


శాంతిమూలుని సభలో అడవి స్కందవిశాఖాయనక బ్రహ్మదత్త ప్రభువు పూంగీయ 
స్కందశ్రీ మహారాజు, హిరణ్యకరాష్ట్ర ప్రభువు, స్కందచాళుక్యరాయనికప్రభువు, హమ్మశ్రీదేవి 
భర్త పల్లవప్రభువు, కులహాక ప్రభువు, బౌ ద్దాచార్యులు, మహాబుషిసత్తములవంటి 
బ్రాహ్మణులు అందరూ చేరినారు. బ్రహ్మదత్తప్రభువు సభలో పులమావి దండ 
యాత్రనుగురించి తెలిసిన సంగతులన్నియు, మహారాజుగారి పక్షాన సభికులందరికీ 
తెలియజేసి, ఇప్పుడు కర్తవ్యమేమిటి అని అడిగినాడు. 


పూంగీప్రభువు: మనం సైన్యాలనుకూర్చుకొని వెంటనే వెళ్ళి పులమావినీ, అతని 
సైన్యాలనూ నాశనం చేయవలసి ఉన్నది. 


కులహాకప్రభువు: మహాప్రభూ! నా మనవి ఈ అదను తప్పితే పులమావిని నెగ్గే 
అవకాశం దొరకదని. 


చాళుక్యరాయనిక: మహాప్రభూ! మనం తొందరపడడం మంచిదికాదు. జాగ్రత్తలో 
పులమావిని ఎలా ఎదుర్కొనాలో నిర్ణయించుకోవాలి. 


పల్లవప్రభువు: ఈ విషయంలో మనం ఆలోచించదగినది ఒకటి ఉన్నది. ఈ 
పులమావికి ఎక్కడనుంచి వచ్చింది ఈ బలం? ఎలా వైజయంతిని లోబరుచుకోగలిగాడు? 
ఎలా మహావేగంతో భరుకచ్చానికి పోయినాడు? ఇందులో ఏదో రహస్యం ఉంది. అది 
తెలుసుకుని మనం అతన్ని ఎదుర్కొనాలి. 


యువరాజు వీరపురుషదత్తుడు: చిన్న మామయ్యగారూ! మనం నెమ్మదిగా 
ఆలోచించుకొనే లోపలే పులమావి ధాన్యకటకం మీదకువచ్చి పడిపోడా? కాబట్టి మనం 
వెళ్ళివాడు భరుకచ్చంనుంచి ప్రతిష్టానానికి రాకుండానే ఎదుర్కోవాలి. 


బ్రహ్మదత్తుడు: వెనుక ఒకసారి ఈ పులమావి మనపట్టణం వచ్చి వసంతోత్సవంలో 
పాల్గొన్నాడు. మళ్ళీ పెద్దవర్తకుడుగా ఈ పట్టణం చొచ్చి అంతఃపురాలలో నగలమ్మి నాడట. 
వాడ ఉద్దేశము చూచాయగా నాకు అర్థం అయింది. ఇంతకూ పులమావి బలం నాశనం 
చేయాలంటే దానికి వేరే మార్గం ఉంది. అతనికి వచ్చిన బలముకంటె అతని శక్తిసామర్ధ్యాల 
కంటె ఇవతల చక్రవర్తి బలహీనత ఒక కారణం. ఆ బలహీనతవల్ల సామంతులంతా 
తిరగబడడానికి సిద్ధంగా ఉన్నారు. ఈతడు ఆ అదను చేజిక్కించు కొన్నాడు. 


చాళ్ళురాయనిక: అయితే మీ ఆలోచన? 


బ్రహ్మదత్తుడు ఒక నిమేషం ఆలోచించినాడు. చిరునవ్వు నవ్వు కొన్నాడు. 
“రాజకుమారి శాంతిశ్రీని అతడు భార్యగా వాంఛిస్తున్నాడు. ఒక్కొక్కప్పుడు మనుష్యులు 
ఆకాశంపైన చంద్రుణ్ణికూడా కోరుతారు. అతడు తిన్నగా ధాన్యకటకం వెళ్ళడు. 
సర్వసైన్యాలతో విజయపురంపై విరుచుకుపడతాడు. అప్పటికిగాని అతని సార్వభౌమ 
కాంక్షకు తృప్తి కలుగదు. అతనికీ తెలుసును. ఆంధ్ర సార్వభౌమునికి ఉన్న బలం అంతా 
ఇక్ష్వాకు మహారాజు అని. ఇక్ష్వాకులు ఓడిపోయి, వారి రాజకుమారి భార్యగా దక్కితే ఇంక 
చక్రవర్తి ఏమి లెక్క అని ఆలోచించాడు. అందుకనే చక్రవర్తి ఆయువు పట్టయిన ఇక్ష్వాకులను 
ఓడించి వారి బాలికను చెట్టబట్టితే మన మహారాజు పులమావికి కోటికోటల బలం 
అవుతారుగా!” ఆ మాటలని బ్రహ్మదత్తుడు ఇంకొక పర్యాయం సభికుల నందరినీ 
పరిశీలించి చూచాడు. 


“నా ఉద్దేశంలో మనం మన సైన్యాలు కొన్నింటిని తీసుకొని ప్రతిష్థానంనుంచి వచ్చే 


మహారాజపథం వెంటనే ముందుకుపోయి, మహానగరపురానికి ఎగువను ఉన్న కొండలలో 
వ్యూహం పన్నాలి. తక్కిన సైన్యాలన్నీ మన నగరం కావలికి ఉంచాలి. ఆ ఉంచడంలో 
నగరానికి అయిదుగోరుతాలు దూరంనుంచి సైన్యాలు కాపాడుతూ ఉండాలి. తక్కిన సేనలు 
నగరంలో కావలికాస్తూ అప్రమత్తులయి ఉండాలి.” బ్రహ్మదత్తుడు సభ్యులనందరినీ 
ఒక్కసారి కలియచూచి మహారాజు వైపు తిరిగి తన చేతులు జోడించి, “మహారాజా! 
పులమావిని సంపూర్ణంగా ఓడించి ఇక్కడికి బంధించి తీసుకువస్తాము. మాకు సెలవు 
దయచేయ కోరుతున్నాను” అని ప్రార్థించాడు. 


“ధనకప్రభు! మేమో?” మహారాజు చిరునవ్వు నవ్వుతూ అన్నాడు. 


“తాము నగరంలో ఉండాలని ప్రార్థన మహాప్రభూ! సరియైన జైత్రయత్ర రాబోతున్నది. 
అప్పుడు తామే నాయకత్వం వహించవలసి ఉన్నది” అని బ్రహ్మదత్తుడు మనవి చేసినాడు. 
వెంటనే సభ్యులు జయజయధ్వానములు చేసినారు. 


ఆ మరునాటినుంచి ఇక్ష్వాకు సైన్యాలు సమకూర్చ ఆజ్ఞలు వెళ్ళినవి. సర్వసైన్యాలకు 
మహాసేనాపతి స్కందశ్రీ మహారాజు. వారి క్రింద సేనా పతులు చాళుక్యరాయనిక ప్రభువు, 
బ్రహ్మదత్తప్రభువు, వీరపురుషదత్త యువరాజు, పల్లవప్రభువు, శాంతిమూలమహారాజుకు 
బాసటగా నగర రక్షక మహాసేనాపతి అయినారు. విజయపురం ఎదుట కృష్ణకీవల ఇక్ష్వాకు 
సైన్యాలు పూంగీయ సైన్యాలు సమకూడుటకు సన్నాహాలన్నీ బ్రహ్మదత్తప్రభువు స్వయంగా 
చూచుకొంటూ ఉండెను. 


ఇక్ష్వాకు సైన్యాలు పులమావిని ఎదుక్కొనేందుకు సంసిద్దమౌవనీ శాతవాహన 
మహారాజు తమ సైన్యాలనన్నీ కులహాక ప్రభువు నాయకత్వము క్రంద పంపించి, తాము 
పులమావితో యుద్ధము కొంత సాగించిన వెనుక, ప్రక్కనుండి పులమావిని తాకవలసి 
ఉన్నదనిన్ని విజయశ్రీ చక్రవర్తికి శాంతిమూలమహారాజు రహస్యవార్తను కులహిక 
ప్రభువునకిచ్చి పంపినారు. 


౮ 


రాజకుమారి శాంతిక్రీ బ్రహ్మదత్తుని కోటకు ఒకదినాన తన రథముపై ఇరువురు 
చెలికత్తెలతో అంతఃపుర పాలకురాలితో విచ్చేసింది. ఆ ధనక ప్రభువు కోటయు మహారాజు 
కోటకు దీటయినదే. నగర గోపుర ద్వారాలు దాటి లోనికిపోగానే విచిత్రపుప్పవనము 
దర్శనమిన్తుంది. పూలవనం మధ్యగా రధ్య ఉన్నది. పూలవనం దాటగానే అతిథిమందిరాలు 
రధ్య కీవలావల దూరంగా ఉన్నవి. అవి దాటి వెళ్ళగానే ఫలోద్యానమున్నది. అందు 
దేశదేశాల వెలయు ఫలవృక్షాలు మాలీలు పెంచుతూ ఉంటారు. ఫలవనం దాటగానే ఒక 
అందమైన సరోవరము ప్రత్యక్షమవుతుంది. ఆ సరోవరంలో పద్మాలు విలసిల్లుతూ 
ఉంటాయి. అందు రాజహంసలు సంగీతంలో తేలియాడే తాళాలులా ఈదుతూ ఉంటాయి. 
రధ్య రెండుపాయలై గుండ్రని ఆ సరోవరానికి ఈవలావలగా పోతుంది. సరోవరానికి 
ఆవలప్రక్క తెల్లనిపాలరాతితో నిర్మించిన దివ్యమందిర మాలిక ప్రత్యక్షమవుతుంది. ఈ 
మందిరాలు స్కందవిశాఖాయనక ప్రభువే నిర్మించినాడు. ఈ విచిత్రాలన్ని చూస్తూ శాంతిశ్రీ 
మందిరాలవరకూ పోయి అక్కడ రథావరోహణం చేసింది. 


రాజకుమారి వస్తున్నదని అంగరక్షకులు చూచి వెంటనే రాజమందిరంలోనికి వార్త 
అందిచ్చినారు. రాజకుమార్తె కోటకు వెనకవైపున నున్న గోపుర ద్వారంలోనుంచి వచ్చింది. 
ముఖద్వారం తూర్పుదెస ఉన్నది. రాజకుమారి వచ్చిన ద్వారము పడమటి గోపురము. 


శాంతిశ్రీ చెలికత్తెలతో రథం దిగగానే బ్రహ్మదత్తప్రభువు తల్లి నాగసిరిదేవి ఎదురువచ్చి 
శాంతినీని కౌగలించుకొని, దాసీలు దృష్టితీసే ఎట్టనీళ్ళు పట్టుకొనిరాగా, తానే స్వయంగా 
దృష్టితీసివేసి లోనికి నడిపించుకొనిపోయి, తన అంతస్సభా మందిరంలోనికి ప్రవేశపెట్టి 
ఆమెను బంగారు అసనంపై అధివసింప చేసినది. 


"తల్లీ! మీరు మా కోటకు రావడం నా కెంత ఆనందమో నేను చెప్పలేనమ్మా!” అని 
నాగసిరిదేవి తన ఆనందం వెలిబుచ్చుతూ పలికింది. “మా గురువుగారు పులమావి 
జైత్రయాత్రను అరికట్టడానికి వెడుతున్నారు. ఆ సంగతి వారితో మాట్లాడాలని వచ్చాను 
మహారాణీ!” శాంతిశ్రీ ఏదో ఆలోచనాధీనయై ప్రత్యుత్తరమిచ్చింది. 


“మనం బ్రాహ్మణులమైనా రాజధర్మం పూనినాముకాదా అమ్మా! ఈనాటిదికాదీవృత్తి 
మనకు ఈ దేశం అంతా అటవీయమై ఉన్నప్పుడు సాంఖ్యాయననులు ధనకదేశాలనికి 
రాజులై ఉండేవారు. మా అబ్బాయి పూర్వీకులలో ఒక మహారాజు, శ్రీ శాతకర్ణి శాతవాహన 
చక్రవర్తి ఆజ్ఞ ప్రకారం, ఈ అడవిదేశం అంతా జనపదప్రదేశం చేసి ఇక్కడ రాజ్యం 
స్థాపించారు. అందుకే ఈ నగరానికి విజయపురం అని పేరు వచ్చిందట రాజకుమారి!” 


“ఎంత రాజధర్మం వహించినా బ్రాహ్మణధర్మము పునాది అయి ఉండాలికదా దేవీ! ” 
శాంతిశ్రీ ప్రశ్న ఎంతో దైన్యపూర్ణమై ఉంది. 


“అవును కుమారి! నీ భావం నాకు అర్థమైంది. నువ్వు అబ్బాయితో మాట్లాడుతావా? 
ఇప్పుడే అతనికి వార్త పంపుతాను.” ఆమె వెంటనే పరిచారికతో “మహారాజు తనయ 
శాంతీశ్రీదేవి ప్రభువుగారితో మాట్లాడుతారు గనుక ఇక్కడికి నేను రమ్మన్నానని చెప్పు” అని 
ఆజ్ఞ ఇచ్చింది. 


నాగసిరిది స్ఫురద్రూపము. శాంతముట్టిపడుతుంది ఆమె తేజమున. ఆమె మాటలు 
జలజలా ప్రవహించిపోయే శైవాలినీ స్వనాలులా ఉంటాయి, విజయపురంలో ఉన్న 
మహిళాలోకం అంతా నాగసిరిదేవిని ఎప్పుడూ దర్శిస్తూ ఉంటుంది. ఎవరికి కష్టం 
వచ్చినావారా తల్లి దగ్గరకు వచ్చి తమ హృదయం ఆమెకడ విప్పుతారు. “గురువుగారూ! ఈ 
యుద్దాలు మానడానికి వీల్లేదా?” అని శాంతిశ్రీ బ్రహ్మదత్త ప్రభువు రాగానే వారిపాదాలకు 
వంగి నమస్కరించి ఎంతో ఆందోళనతో ప్రశ్నించింది. ప్రత్యూషారుణకాంతులు ఒకదానివెనుక 
ఒకటి వచ్చినట్టుగా ఆ బాలికలో నానాటికి ప్రత్యక్షమయ్యే ఏదో విచిత్ర చైతన్యోదయాన్ని 
పరిశీలిస్తూ అక్కజంపడుతున్నాడు బ్రహ్మదత్తుడు. 


“యుద్దాలు మనం కోరి తెచ్చుకుంటామా రాకుమారీ!” అతడు చిరునవ్వు నవ్వాడు. 


“అది అల్లా ఉంచండి. పరమార్ధం విచారిస్తే యుద్ధాలు అయినా ఒకటే, కాకపోయినా 
ఒకటే అని మీరు అనవచ్చును. అది స్థితప్రజ్ఞుల విషయం. దుఃఖంలోపడి కుళ్ళిపోయే 
ప్రజానీకానికి ఈ వేదాంతం చాలా భయంకరం కాదా అండి!” ఆమె మోము అద్భుతమైన 
కాంతితో నిండిపోయింది. 


ఆమెను అత్యంత సమ్మోదంతో గమనిస్తూ బ్రహ్మదత్తుడు, “రాజకుమారి, నువ్వు 
చెప్పిన విషయాలు సత్యదూరాలు కావు. అయినా ప్రస్తుతము మన ప్రపంచములో ప్రసరించి 
ఉన్న యుద్ధనితి విచిత్రగతుల నడచి వచ్చింది. అది సముద్రానికి చేరబోయే నదివంటిది. 
దానికి సరియైన దారి కల్పించి సముద్రాన్ని చేర్పించాలి. అంతేకాని వెనక్కు నెట్టాలని 
Ses ఆనకట్ట కట్టాలని ప్రయత్నం చేస్త దేశం అంతా వరదలు నిండుతుంది. 
అం స్త్రీ పురుషులు ఆబాలవృద్దంగా హింసావశులై తమ్ము తామే నాశనం చేసుకుంటారు. 


మనలో ఉండే హింసాబుద్ధి కీయుద్దాలు నిదర్శనం.” ఆమె తన గురువును ఎంతో భక్తితో 
చూస్తూ ఆయన మాటలు ఎన్నది. 


“యుద్దాలు పూర్తిగా మానివేసి సంప్రతింపుల మూలంగా ఎందుకు సామరస్యం 
కుదుర్చుకోకూడదు ప్రభూ?” 


"ఒకడు సామరస్యానికి కూడిరాకపోతే రెండవవాడు ఏమి చెయ్యాలి?” 


“అందుకని ఉభయులూ నాశనం కావాలా? మనమే గెలుస్తామని నమ్మకమెట్టా? 
ఎవరు గెలిచినా నష్టం ఉభయత్ర తప్పదుకదా?” 


“దేవతలుకూడా రక్షసులతో యుద్ధాలు చేయలేదా? రాజకుమారి?” 


“రాక్షసులు అంటే మనలోని రాక్షసత్వం కాదా అండి? మానవునిలోని పశుత్వం 
నాశనం చేయడం కాదా అండి?” 


“స్వామీ! తాము అశ్వారూఢులై ఎచ్చటికో పోతూ ఉండిరి. ఇంతలో ఏనుగంత 
సాలిపురుగొకటి వచ్చి, పెద్దపెద్ద మోకులవంటి తంతులతో మిమ్ము బంధించి వేసిందట!” 


“చిత్రము [౫ 


“ఆ వెంటనే ఒక మహాజ్వాల ఎక్కడనుండో ఆవతరించి ఆ తంతులను మండించి 
వేసిందట! నాకు మెలకువ వచ్చింది.” 


“కల శుభాంతమే కదా? 

“అయినా మీకు కష్టము వచ్చునుకదా ప్రథమంలో?” 

“అది వ్రాసి ఉంటే తప్పించుకోగలమా?” 

“మానవయత్నం విధివ్రాతను తప్పింపలేదా?” 

“అయినా నా విషయంలో ఇంత ఆతురత ఎందుకు రాజకుమారీ?” 
“మీరు నా దేశికులు.” 

“నీకు పూర్వం ఈ ఆతురత ఎవరి విషయంలోనూ ఉండేది కాదు గాదా?” 
“నాకు ఏవో విచిత్రానుభూతులు స్వప్న ప్రపంచంలోవలె వస్తూంటాయి.” 
“ఇదీ ఒక స్వప్నానుభూతా?” 

“నాకేమి తెలియును ప్రభు?” 


౯ 
ఆంధ్రదేశానికి చక్రవర్తినంటూ బయలుదేరిన పులమావి మహావేగంగా 


Pes 


న్యాలతో 


కొణివి మహాపథానికి ఉత్తరప్రదేశాలవరకూ వచ్చి అక్కడ దండు విడిసి, సీనాపతులతో 
ధాన్యకటకమునా ముందు ముట్టడించవలసినది, లేక విజయపురమునా? అన్న విషయం 
తేల్చడానికి సభ చేసినాడు. 


మహాసేనాపతి “అన్నదాతా!  విజయపురంవారు బలవంతులు, విజయపురం 
కైలాసంకన్నా బలమైనకోట. దానిని పట్టాలంటే శతవత్సరాలు పడుతుంది” అని వినయంగా 
మనవి చేసుకొన్నాడు. 


“ధాన్యకటకం ముందు ముట్టడించాలని మీ ఉద్దేశమా మహాసేనాపతీ ?” అని 
పులమావి పృచ్చ చేసినాడు. 


“చిత్తం సార్వభౌమా!” 
“కారణం?” 


“ఒక కారణం అన్నదాతకు మనవిచేసి ఉన్నాను, రెండవ కారణం ధాన్యకటకం పట్టడం 
సులభమని నా మనవి.” 


“సులభమైనవి పట్టడంలో మన గొప్ప ఏముంది? పైగా బలపూర్ణమైన విజయపురం 
అలాగే ఉంటుంది. అప్పుడు మాత్రం మనకు ఇక్ష్వాకులను నెగ్గడం కష్టసాధ్యమైన 
పనికాదా?” 


“చిత్తం మహాప్రభూ! కాని ధాన్యకటకం మనం ముట్టడించినప్పుడు ఇక్ష్వాకు బలగాలు 
అక్కడకు వచ్చి తీరుతాయి. వాటిని అక్కడ సులభంగా జయించవచ్చు. విజయపురకోట శ్రీ 


బోధిసత్వనాగార్జునులచే నిర్మితమయినది. మానవ దుర్భేద్యమంటారు పెద్దలు. అలాంటి 
వారిని పైకి కొనిరావటమే యుద్ధనీతి అని నా విన్నపం. 


“విజయ శాతవాహనునకు బావమరది అవడంవల్ల ధాన్యకటకానికి సహాయంగా వచ్చి 
తీరుతాడు శాంతిమూలుడని నీ ఊహ. అతడు రాక ఏ బ్రహ్మదత్తునో పంపితే?” 


“ధాన్యకటకం కబళించి పూంగీప్రోలు ముట్టడిస్తాముగాక మహాప్రభూ!” 


“బాగుంది మీ ఆలోచన మహాసేనాపతీ! శిబిరాలు ఎత్తించి మహావేగంతో ధాన్యకటకం 
దారి పట్టించండి.” 


ఇంతట్లో ఒక సేనాపతి లోనికిరా అనుజ్ఞవేడినాడు. రావచ్చునని పులమావి కంచుకితో 
చెప్పినాడు. వెంటనే ఆ సేనాపతి లోనికి విచ్చేసి పులమావికీ మహాసేనాపతికి నమస్కరించి 
“అన్నదాతా! విజయపురం సైన్యాలు మనకు నాలుగు గోరుతాల (గోరుతము ఇప్పటి 
రెండుమైళ్ళు) దూరంలో ఉన్నాయని అపసర్శులవార్త. ఆ సైన్యాలు మహావేగంగా 
వస్తున్నాయట” అని కొంచెం వేగంగా మనవిచేశాడు. 


పులమావీ, మహాసేనాపతీ ఒకరి మొగము ఒకరు చూసుకున్నారు. పులమావి వెంటనే 
“మహాసేనాపతీ, మన శిబిరాలు వ్యూహ రూపంగానే తీర్చి ఉన్నవి గనుక వెంటనే 
అర్థచంద్రవ్యూహం రచించండి. లిప్తలలోపని జరగాలి.” ఆ మాటలంటూ పులమావి 
కవచాదులు ధరింప లోనిశిబిరాలలోనికి పోయినాడు. మహాసేనాపతి తన శిబిరాలకు పోయి 
రణభేరీ వేయించి సేనలకు యుద్ధాజ్ఞలు ఆశ్వికవార్తాహరులచే అందింపచేయించెను. 


రణభేరీలు, కాహళాలు నినాదాలు సంధానచేన్తున్నవి. సైనికులు, ఆశ్వికులు, రథికులు, 
గజయుద్ధవీరులు అతి వేగంగా తమతమ కవచాయుధాదుల ధరించి యధాస్థానాలకు 
పోతున్నారు. సైన్యం అంతా తెల్లవారేసరికి అర్ధ చంద్రాకృతిలో సిద్ధమైయున్నది. పులమావి 
తన మహాగజము అధివసించి అర్థచంద్ర మధ్యస్థుడైనాడు. మహాణనాపతి దక్షిణ శృంగాన, 
ఉపమహా సేనాపతి నామ శృంగాననిలిచిరి. ఎదుట రెండు గోరుతాల దూరంలో త్రిశూల 
ప్యూహరూపంలో ఇక్ష్వాకుసైన్యాలు నిలిచిఉన్నాయి. 


బ్రహ్మదత్త ప్రభువు దక్షిణదళాధిపతిగా తన రథం మీదనిలిచి ఉన్నాడు. యుద్ద 
ప్రారంభముహూర్తం ఇంకా రెండు ఘడియలున్నది. పులమావికియుద్ధ ప్రారంభ ముహూర్తం 
ఒకఘడియా ఇరువదివిఘడియలు మాత్రమే ఉన్నది. తన మూహూర్తానికి సరిగా పులమావి 
సైన్యాన్ని ముందుకు సాగించాడు. పులమావి సైన్యాలు నెమ్మదిగా ముందుకు పోతున్నాయి. 
సైన్యం ఒక ఘడియకు పావుగోరుతము దూరంసాగింది. ఇంకా ముందుకుపోతున్నది. 
అంతకన్న అంతకన్న వేగం ఎక్కువైంది. ఎదుటసైన్యాన్ని తాకి చుట్టుముట్టవలసిందని 
పులమావి తన సేనాపతులకు ఆజ్ఞలు పంపినాడు. ఆ వేగం నూరు “ధనువుల (ఇప్పటి 
ఆరడుగుల పొడవు) చొప్పున కొంచెం కొంచెం ఎక్కువవుతున్నది. సైన్యంలో భేరీలు, 
కాహలాలు తమ తమ ధ్వనులు వేగం వేగం చేస్తున్నవి. 


ఇంతలో ఇక్ష్వాకు సైన్యాలు కదిలే శుభముహూర్తం వచ్చింది. ఒక్కసారిగా 
శుభవాద్యాలు మ్రైోగినవి. ఇక్ష్వాకు సైన్యాలు మూడు ధనువులు మాత్రం ముందుకు 
నడవాలి. అక్కడ సైన్యమంతా ఆగవలెను. ముందు శ్రేణివారు కూర్చుండి బాణాలు 
ఎక్కుపెట్టాలి. వెనకశ్రేణివారు మోకాళ్ళపై నిలిచి బాణాలు ఎక్కుపెట్టాలి. ఆ వెనకశ్రేణివారు 
నిలుచుండి బాణాలు ఎక్కుపెట్టి, శత్రువు నూరు ధనువుల దూరాన ఉండగానే, భేరిలుమైత 
సంకేతంగా బాణాలు వదలాలి. శత్రువు ఏబది ధనువులు వచ్చేవరకు ఈ మూడుశ్రేణుల 
వారూ బాణాలు వదులుతూనే ఉండాలి. 


ఆజ్ఞల ప్రకారమే పులమావి సైన్యాలు నూరు ధనువుల దూరం రాగానే ఇక్ష్వాకు 
సైన్యాలు ఒక్కసారిగా లక్షలకొలదిబాణాలు శత్రువులపై వదలినవి. ఒకశ్రేణితర్వాత ఒకటి 
బాణాలపంక్తి సువ్వునవచ్చి వజ్రపాతాలులా శత్రుసైనికుల, ఆశ్వికుల, గజవీరుల తాకినవి. 
కదలి వస్తున్నందువీలన పులమావి సైన్యాల బాణాలనే ఇక్ష్వాకు బలగాలు చెక్కుచెమర్చ 
వయ్యెను. 


పులమావి సైన్యాలవీరులు వేలకొలది కూలిపోసాగినారు. పులమావి సైనికులు 
ఇన్నాళ్లు యుద్ధాలు చేయకుండా నెగ్గివచ్చినందున యుద్ధం చేయ గల మేటి సేనాపతుల, 
సేనల ఉధృతం ఇప్పటికే చవిచూడసాగెను వేల కోలది పడిపోతూంటే, పులమావి 
సైన్యాలను ముందుకు నడుపుతూనే ఉన్నారాతని సేనాపతులు. కాని యుద్ధం 
వివాహయాత్రగా భావించిన అతని సైనికులు చటుక్కున ఆగిపోయారు. ఇక్ష్వాకుల 
బాణపాతం "గురితప్పని మహావేగంలో “వస్తూనే ఉంది. పులమావి సైన్యాలలో చికాకు 
ఎక్కువైంది. భయం మొలకెత్తింది, అది వృక్షమయింది. పులమావి సైన్యాలు వెనక్కు 
తిరిగాయి. చిందర వందరయి సైన్యాలు మహావెగంతో తమ శిబిరాలున్న స్థలానికి పరుగులు 
పెట్టాయి. ఆ గడబిడ, అల్లరి, ఆ త్రొక్కులాటలచే భూకంపం వచ్చిన వెనక ఒక నగరం 
ఉన్నట్లున్నదా ప్రదేశం. కాని పులమావి సైన్యాలను ఇక్ష్వాకు సైన్యాలు తరుముకుని 
రావటంలేదు. 


సప్తమ భాగం 
భయంకరమూర్తి 


౧ 


ఆమె దేశికుడు యుద్ధమనివార్యమని శాంతిశ్రీని ఒప్పింపజూచినా ఆమె హృదయమో, 
బుద్ధియో ఏదో ఆ వాదనలకు లోబడలేదు. ఆమెలో హృదయముందని ఆమెకు తెలియదు. 
ఇతరులకునూ ఆ హృదయము వ్యక్తము కాలేదు. ఆమెకు స్వప్నాలు లేదు. 
పులకరింతలులేవు. తన్మయత్వము లేదు. ఒళ్ళు రుల్లుమనే ఆనందంలెదు. ఆమె 
య అరవిచ్చిన పారిజాతసుమము. ఆ సుమములో పరీమళములు మాత్రం 
విరియలదు. ఇప్పుడా బాలిక గురువు మాటలను తలపోస్తూ ఉంది. ఆ రాత్రి నిద్రపట్టలేదు. 
తన మెత్తని పల్యంకముపై మేను చేర్చిన మరుని మేషముంలో గాఢనిద్రచే మైమరచే ఆ 
బాలిక పక్కపై ఇటూ అటూ దొర్లసాగింది. 


ఆ తరువాత కన్నులు పూర్తిగా తెరచి ఆలోచనలు లేని ఆలోచన పథంలో 
విహరింపసాగింది. ఆమె ఎకసంతగ్రాహి. అలవోకగా విన్న పాటలు, గాథలు గూడా ఆమె 
మరచిపోదు. ఈనాడు ఆ పాటలు ప్రతి మలుపులో ఆమెకు ప్రత్యక్షం కాసాగినవి. ఒకనాడు 
ప్రతీహారిణి ఒకర్తు తాను ఉద్యానవనంలో తిరుగుతూ ఉండగా తన్ను గమనింపక ఒక 
పొదరింటి నీడలో కూర్చుండి పాట పాడుకొంటూ ఉంది. పొద ఈవల పక్క నుండి ఆ పాట 
తాను విన్నది. 


“నారాజు పెదవులెంతో రంగుకలవీ నా పెదవి 
గారాల ముద్దులా కరిగించ గలవీ!” 


ఒకరి పెదవులతో ఇంకోరి దేహం స్పృశించడం ముద్దు అని వాత్స్యాయన సూత్రాలలో 
ఉన్నది. తన్ను చిన్నతనంలో తల్లిదండ్రులు బుగ్గపై, న్గుదురుపై తలపై ముద్దులు 
పెట్టుకునేవారు. అవి వాత్సల్యాత్మక చుంబనాలట! "కాని స్తీ పురుషులు ఒకరిపై ఒకరు 
గాఢానురాగం కలవారయినప్పుడు ఒకరిపెదవులు ఒకరు సుంబింప వాంఛింతురట. స్తీ 


పురుషులలో కాక గాఢానురాగ ప్రశ్న ఎక్కడ ఉదయిస్తుంది? తనకు ఆనాటి తల్లిదండ్రుల 
ముద్దులు ఏమీ ప్రయోజనం లేనివిగా కనిపించాయి. 


ఎందుకా ముద్దులు? ఏమిటా ముద్దులు? 
ఇప్పుడు తనకీ అలోచనలేమిటి? 

“నారాజు తనెదకు నను చేర్చి అదిమికొనె 
నా ఒడలు పులకించి నన్ను సిగ్గులుముంచె" 


సిగ్గు అంటే తనకు అర్థంకాలేదు. లజ్ఞావతి, త్రపాపూర్ణ అని బాలికలను సంబోధిస్తారు. 
అది భయమా? సంకోచమాో 


“నారాజు స్తనవల్కలము పాయగాజేసి 
హారాలు చిక్కుపడెనని వాని సరిచేసే" 


సరిచేయడంలో ఏముంది? పాటలో రచింపవలసిన వైచిత్య మేమి కలదు? 


“నా ఒళ్ళు రుల్లుమనే నాకళ్లు అల్లుకొనె 
నా ఎడద ఫెళ్ళుమనె నా కోర్కెలుల్లసిలె" 


ఏమిది ఈ అల్లరి ఈ రుల్లుమనడము? ఈ ఆలోచన రాగానే ఆమెకు ఏదో 
వివశత్వము కలిగింది. కణతలు వెడి ఎక్కినవి. ఎప్పుడూ ఆకాశాభిముఖియై గుండెపైని 
చేయినిడి నిదురపోయే ఆ బాలిక భయంతో ఒక్కసారి బోర్లగిలపడి హంసతూలికలుగల 
వెన్నమెత్తని పరుపునకు గాఢంగా హత్తుకొన్నది. మనస్సులో తళుకు, ఒళ్ళు 
రుల్లురుల్లుమని జలదరించింది. ఏదో మత్తు ఆవహించింది. హృదయంలో ఏదో బాధ. ఆ 
బాధ తీర్చడానికై తన చిన్నారి బంగారు వక్షోజాలను ఉపధానానికి ఒత్తుకున్నది. ఆమె 
కన్నుల నీరు తిరిగింది. ఆమె చటుక్కున లేచి త్వరితముగ వాతాయన మార్గముకడకు 
పోయి మత్తుగా వీచు వసంత మందమలయానిలాలను గుప్పున పిల్చుకొన్నద్‌. ఆమెలో 
ఆవేదన ఎక్కువయినది. శరీరాంగములు పొంగిపోతున్నవి. కఠినమయిన వాతాయనశిల్ప 
ఫలకాలను తన హృదయమునకు హత్తుకున్నది, ఇంకను చెంపలు వేడి ఎక్కుతున్నవి. 
ఒడలు జల దరిస్తున్నది. రోమాంచిము శరీరమంతా విద్యుల్లతవలె ప్రాకిపోతున్నది. 


ఆమె మందిరములో నిలువలేకపోయింది. పరుగు పరుగున మందిరాలు దాటి తన 
ఉద్యానవనంలోనికి పారిపోయి చంద్రశిలా నిర్మిత మయిన కేళాకూళికడ మెత్తని పచ్చికపై 
వాలిపోయింది. ఏమిది? తనకు దయ్యము పట్టినదా? ఆమె ఆ చల్లని పచ్చికపై దొర్లినది. 
లేచి ఇన్ని తెల్లనిపూలు మల్లెపొదలనుండి పుణికినది. అవి కన్నుల కద్దుకొన్నది. ఆమెకు 
ఆవేదన మరీ అధికమయినది. “అబ్బా ఏమిటీ బాధ భగవాన్‌ పరమశ్రమణకా!” అని 
అవ్యక్తంగా ఎలుగెత్తి అరచినది. ఎట్టఎదుట బ్రహ్మదత్తుడు తోచినాడు, అతడా? “గురూ! 
గురుదేవా!” అని ఆమె చుటుక్కున “లేచి నిలుచున్నది ఆమెకు ఏదో శాంతి ఆవహించింది. 
“మీకొరకే ఎదురు చూస్తున్నాను ప్రభూ!” అని ఆమె తలవాల్చింది. ఏదో నిశ్శబ్దము, ఏమిటా 
నిశ్శబ్దమని ఆమె తలఎత్తినది. అక్కడ బ్రహ్మదత్తుడు లేడు. 


౨ 


ఎప్పుడు శాంతిశ్రీకి బ్రహ్మదత్తచ్చాయ గోదరించిందో ఆ బాలిక కేదో అద్భుతమైన 
పరమశాంతము సన్నిహితమైంది. ఆమె మోము ఆరుణార్దా రాగపూర్ణమైనది. 
కాకలీకంఠంతో ఆ బాలిక జ్ఞప్తికి వచ్చిన పాట పాడుకుంటూ భవనంలోని నడచివచ్చింది. 


“ఇది ఎంతచిత్రమే 
మదవతి పవిత్రమే 
నా హృదయ రమణుడే 
రచింయించే ఈ ప్రతిమ 


ఆ మూర్తి పోలికలు 
ఏమానినిలో తోచు 
ననుచూచి నవ్వెదవు 
నాతీ నేనేమంటి? 


ఆ చిత్రమూర్తిలో 
తోచు నా బింబమని 
ఏల ఊహింతువే 
మేల మెందుకె నాతో 


నాదు ప్రతిబింబాన 
నన్నుమించెను సొగసు 
సుంతైన నేగాను 
సుందరమె ఆ మూర్తి !" 


ఏమిటీ ఈ పాటకర్థం? నేను నా గురుపు హృదయంలో చిత్రింప బడలేదు గదా? 
ఇదేమి పిచ్చిభావము? హృదయంలో చిత్రమేమిటి? ప్రణయవశులగు యువతీ యువకుల 
హృ eg పరన్పరమూర్తులు చిత్రితమవుతాయట. ఆ చిత్రాలు ఉత్పేక్షలట. 

్రీతలోని వంకరలు చిత్ర కారుడు దిద్ది శ్రుతి చేస్తాడట. స్వరశ్రుతిసమ్మేళనం చేసి 

నెలేతతపస్వినీ తపస్వులు ప్రకృతి ధ్వనులలో నుండే గాంధర్వం ఉద్భవింపచేసారట. 
eee చిత్రలేఖనమేమిటి? కవిత్వమేమిటి? అవి కాముని చేతీ ఆయుధాలు. 
వీనివల్ల జగజ్జీవి వంచితుడెతాడేగాని, అవి ఉత్తమ నిర్వాణ సాధనా లెట్లా అవుతాయి? 


కాని ఒక్కసారిగా ఈ దినమున అవి తనకు ఎదో ఆనందం కలుగ జేస్తున్నాయి. 
ఆనందం అంటే పులుపు అంటే తీపి అంటే అనుభవించినవారే తెలుసుకుంటారు. ఈ 
దినాన పాటకై తన హృదయం? పొద్దుపొడుపు పూవులా తిరిగిందే. ఆ నిండుజవ్వనికి ఏమీ 
అర్థం అవటంలేదు. ఆమె తన భవనంలోకి వెళ్ళడం మానివేసింది. భయపడిన హరిణిలా 
అంతా కలియచూచింది. ఈ పది నిమేషములలో మబ్బుకప్పిన చంద్రుని వెన్నెలలా ఆమె 
శాంతి మాయమయింది. ఆ బాలికాహరిణము ఇటూ అటూ చూసింది. కళ్ళు చెదిరినాయి. 
అపరిచితమయిన ఒక నూత్న స్పందనము దిశలనుండి తుంపరలు కురుస్తున్నది. ఆ 
అనుభూతి సుఖమా, దుఃఖమా? ఆమె తన్ను తాను మనోదర్చణంలో చిన్నబిడ్డలా 
చూచుకొన్నది. 


లోకంలో ఆనందం వెన్నెలలా ప్రతివస్తువునూ స్పృశిస్తుంది అన్న సత్యం ఆమెకు 
గోచరించింది. వెన్నెల స్పృశించిన వస్తువు వేరు, వెన్నెలలో ఉన ఉన్న వస్తువు ప్రక్కల, అడుగున 
చీకటి ఉండుగాక. ఆ చీకటికి నీడ అని వేరే అర్థం వస్తుంది. ఆ వెన్నెలకున్న వ్యక్తిత్వంవలెనే 
నీడకూ వ్యక్తిత్వం వస్తుంది. బ్రహ్మదత్తప్రభువు తనకు చంద్రుడా? అది ఏమి వెట్టి ఆలోదన 
అని ఆమె అనుకుంది. ఇలా ఆమే మనస్సులో అనుకోవడం ఎవరూ వినలేదు కదా? ఆమె 
నలుదిక్కులు పరికించింది. ఇదీ అర్థంలేని ఆలోచనే. ఈ ఆలోచన ఎందుకు కలగాలి? 
అంతఃకరణ ప్రవృత్తులే లేని ఆ బాలీక జీవిత ప్రదేశానికి చిత్తవికార మహానది పొంగి 
వరదలు పొర్లి వచ్చినట్టు, విరుచుకు పడినట్టు, నెమ్మదిగా 'ప్రవహించినట్టు వస్తున్నది. 
ఉన్నట్టుండి ఒక దినం తన తండ్రి మహాసభలో పాడిన ఒక మహాకవి పద్యము ఆమె ఎదుట 
తోచినది. 


“ప్రేమ అన్నది ఒకదివ్య ధామమగును 
ప్రేమికు లనిమిషులు వారి వీక్షణములె 
తపము, చుంబనములె అమృతము, బళిర 
అద్భుతాలింగనమె వారి యజ్ఞఫలము" 


ఈ పద్యము చదువుకొని ఆమె తెల్లబోయింది. తెరవెనక నర్తకిలా భావము 
వ్యక్తావ్యక్తమై ఆమెకు తోచినది. ఆమె “బ్రహ్మదత్తప్రభూ! ఈ ఆవేదనాపూర్ణాలయిన 
సంశయాలను మీరే పరిష్కరించాలి” అనుకొన్నది వెంటనే ఆమె హృదయము అతీవేగంగా 
స్వనించినది. ఆమె కేదియో ధైర్యము కలిగింది. ఆమె తన భవనంచేరి అంతఃపుర 
రక్షకురాలిని పిలిచింది. 


“నువ్వు మన అంగరక్షకదళములు రెంటిలో ఒకటి సిద్ధం చేయించు. భవన 
రక్షకదళాలు మం రెండు సిద్ధంచేయించు. రథాలు, ఏనుగులు మహారాజుగారిని నే 
నర్జించినట్లు వారికి ఇదిగో నా చిటికేనవేలి ఉంగరము ముద్రవేసిన అభ్యర్థనము కొనిపో! 
రేప ఉదయం మన చిన్నసైన్యం ప్రయాణానికి అనుమతికోరు. పులమావితో 
యుద్ధానికిపోయిన మనసైన్యాలను, ముఖ్యంగా మా గురువుగారిని, కలుసుకోడానికి 
వెడుతున్నానని వారికి మనవిచేయి” అని ఆ బాలిక మహాసామ్రాజ్ఞిలా ఆనతి ఇచ్చింది. 
చిన్నతనాననుండీ ఆ బాలికను తల్లిలా పెంచిన ఆ అంతఃపుర + పాలకురాలు తెల్లబోయి 
“చిత్త” మని మాత్రమనగలిగినది. శాంతిశ్రీ తన విద్యామందిరము లోనికిపోయి చిరునవ్వు 
నవ్వుకొంటూ అప్పుడప్పుడు ఆశువుగా, 


“యుద్ధమేమిటి వ్యూహమేమిటి? 

యుద్దమున మారణము లెందుకు? 

శత్రువెమిటి మిత్రుడేమిటి 
జీవజాలములో? 


“విజయ మెందుకు ఓట మెందుకు? 

విజయ మొందగ సైన్యమెందుకు? 

సైన్య ముఖమున రథములెందుకు 
అశస్త్రాలున్‌? 


“చంపువా డెవ్వండు? వానికి 

చంపబడు నావిరవరునకు 

చావునకునూ బ్రతుకునకునూ 
భేద మేముందో? 


“గురువొక్క డే తీర్చగల డీ 

బరువెక్కిన హృదయ వేదన, 

నరునిపొదివిన కష్టజాలము 
కర్దమేముందో? fs 

యుద్ధం ముగియ సమయం సూర్యాస్తమయం. యుద్ధం ఆపే విరామ కాహలాలు 
మ్రాగినవి. “ఇక్ష్వాకులు వూ వ్యూహరచన నిపుణతవల్లా, యుద్ధాన వారు చూపిన నేర్చువల్లా 
పులమావి సైన్యంలో పదివేలమంది సైనికులు, “రెండువేలమంది అశ్వికులు నశించారు. 
ముప్పదిఅయిదు కథాలు నుసి నుసి “అయిపోయాయి. పదిహేను ఏనుగులు పర్వతాలు 
కూలిపోయినట్లు కూలిపోయాయి. ఘోరాపజయం అయినట్టు సిగ్గుపడి పులమావి 
సైన్యాలను వెనుకకు నడిపించుకుపోయాడు. శిబిరాలను చేరి పులమావి తన ముఖ్య 
సైన్యాధిపతిని పిలిపించి ఆలోచన ప్రారంభించాడు. 


“మనం ఈ దినాన ఓడినట్టేకదా?” పులమావి హేళనగానూ కోపం గానూ ప్రశ్నించాడు 
తన సేనాధిపతిని. 


“మహాప్రభూ! జయాపజయాలు ఒకదినం యుద్ధాన్ని పురస్కరించుకొని చెప్పలేము 
కదా?” 


“వేదాంతమా మీరు మాట్లాడేది?” 


“మహాప్రభువులు వేళాకోళం చేస్తున్నారు. అన్నదాతలకు నామనవి ఇది-మన 
సైన్యాలకు సంఖ్యాధికం ఉన్నది. మన సైన్యాలలో మగటిమి గల వీరు లనేకులున్నారు. 
మొదటిదినం కొంచెం మనకు నష్టము ఎక్కువ అయిన మాట నిజం. దినదినమూ మనకు 
కలిగిన నష్టాలచే సగంసేన నష్టమయినా ఒక వారం దినాలలో ఇక్ష్వాకు సైన్యాలు నాశనం 
కావా ప్రభూ!” | 


“ఎంత చక్కగా ఉన్నది మీవాదం మహాసేనాపతీ!” అని పులమావి వెటకారంగా 
నవ్వినాడు. 


మహాసేనాపతి తెల్లబోయి “నా ఉద్దేశం తమకు మనవిచేసి ఉన్నాను. తమ ఆజ్ఞకు 
ఎదురుచూస్తున్నాను.” 


“పులమావి ఇంక ఆ ధోరణి రాకూడదని అనుకున్నాడు. ” ఇదివరకు యుద్ధాలలో 
ఆరితేరిన ప్రజ్ఞాశాలి. యజ్ఞశ్రీ శాతకర్ణికడ శిక్షణపొందిన సేనాపతి. తాను బంగారంతో 
ముంచెత్తి ఈతజణ్ణి మహాసేనాపతిగా ఉండడానికి ఒప్పించాడు. ఈతని లోటులేదు. 


“మహాసేనాపతీ! మనం ముందుకర్తవ్యం ఆలోదించుకోవద్దా?” పులమావి చిరునవ్వు 
నవ్వినాడు. 


“ముందు ఈ దినంవలె మనంవెళ్ళి ఇక్ష్వాకులను తాకక, వారిపై విరుచుకు పడినట్టు 
ముందుకుపోయి రెండునూర్ల ధనస్సుల దూరంలో సైన్యాలను ఆపు చేయించాలి. వింటి 
అమ్ములవారిని ముందుకుంచాలి. సైన్యాలను మూడుభాగాలుచేసి గరుడవ్యూహం 
పన్నాలి.” 


“సీనాపతీ! రేపటి దినం మీరే సంపూర్ణనాయకత్వం వహించి సేనలు నడపండి. మేము 
మా యుద్ధగజంపై అధివసించి సేనామధ్యన్లులమై యుద్ద విధానం పరిశీలిస్తూ ఉంటాము” 
అని పులమావి నవ్వుతూ మహాసేనాపతిని “ఏడ్యాలిపినాడు. 


కనే కనే కనే 


శాంతిక్రీ మహారాజుకుమారి తన అంగరక్షకులకు తారానికను నాయకురాలి నొనర్చినది. 
అమెను తన కుడిదికు.న, యశోదనాగనిక ఎడమదెసను నిలిపినది. ఇరువురు 
కత్తిసాములో, సాముగరిడలో, మల్ల ముష్టియుద్దాలలో, ధనుర్యుద్ధంలో అందెవేసిన 
సుందరీమణులు. 9 మగవాడైనా వాళ్ళిద్దరి కత్తియుద్దానికి తలపడడు. వారిరువురకూ 
భయంలేదు. వారు ప్రాణానికి వెరవరు. రాకుమార్తెను కంటీరెప్పలులా కాపాడుతూ ఉంటారు. 
కోపం వస్తే ఆడపులులే, ఆనందంగా ఉంటే అందాల అల్లరి పిల్లలు. 


తారానిక యశోదనాగనిక గ్రామం వెళ్ళి వచ్చినప్పటినుంచి నాగదత్త వీరుని తలంపని 
నిమిషంలేదు. ఆమె కళ్ళలో కాంతి హెచ్చింది. ఆమె వక్షము మరీ ఉప్పొంగి పోతున్నది. 
ఆమె మూర్తి మరీ అందం తాల్చింది. ఇవన్నీ అంగరక్షకీ నాయిక పరిశీలించి ఈమెకు 
ప్రేమదయ్యము ఆవేశించింది అని నిశ్చయానికి వచ్చింది. ఈ వీరసుందరి హృదయం 
చూరగొన సమర్ధ్థు డెవ్వడు తల్లీ! అని ఆమె ప్రశ్నించుకొంది. తారానికాా యశోదనాగనికా 
చాలా స్నేహంగా “ఉంటూ ఒక్కనిమషమైనా ఒకరిని ఒకరు వదల లేకుండ ఉండిరి. పైగా ఈ 
మార్చంతా యశోదనాగనిక ఊరు వెళ్ళి వచ్చినప్పటినుండి వచ్చింది. అదీగాక పని విడుపు 


వచ్చినా యశోద అంతఃపురం వదలి వెళ్ళేదికాదు. ఇప్పుడు తారానిక ఇంటికి పోతున్నది. 


యశోదకు అన్నగారొకరున్నారు. అందాలవాడు. మిసిమి వయసువాడు. వీరుడు. 
బ్రహ్మదత్తప్రభువు అంగరక్షకబలంలో చిన్ననాయకులలో ఒకడు. యశోద ఊరు తారానిక 
వెళ్ళినప్పుడు నాగదత్తుడు, ఆమె కలుసుకుని ఉంటారు. ఆ విషయం ఎప్పుడు 
ఊహించుకొందో వెంటనే అంతఃపురాధి కారిణి తారానికను రప్పించింది. 


“తారానికా భర్తదారిక యుద్ధరంగాభిముఖియై వెళుతూ ఉంది. ఆమె చూట్టూ ఉండే 
ఎనమండుగురు అంగరక్షకురాండ్రలో నిన్ను ముఖ్యనుచేయుమని నాకాజ్ఞ ఇచ్చింది. నీ 
ఉద్దేశం?” 


“అంత అదృష్టానికి నేను తగుదునా? నా ప్రాణాలు పోవాలి. దేవిగారి వంటిమీద ఈగ 
వాలడానికి!” 


“నీ ప్రాణాలు పోయిన వెనుక నువ్వేమి చేయగలవు?” 
“నా ప్రాణాలు పోగొట్టుకోను, అమ్మగారిమీద ఈగనూ వాలనివ్వను.” 


“అలా ఉండాలిదీక్ష! ప్రణయవిలాసినులు మాత్రం అంగరక్షకురాండ్రుగా ఉండకూడదు. 
ప్రతిఅంగరక్షకురాలిని నేను కొన్ని ప్రశ్నలడుగుతాను. ప్రతి బాలికా నిజం చెప్పాలి.” 


“చిత్తం.” 
par.) 


“నువ్వు ఎవరినై నా ప్రేమిస్తున్నావా?” 


~~ DoD 


“మాట్లాడవేం?” 
“చిత్తం! ప్రేమిస్తున్నానమ్మా!” ఆమె మోము వైవర్ల్య మొందింది. 
“ఎవరిని?” 


౪ 


నేను ప్రేమిస్తున్నాను అని తారానిక అనగానే, అంతఃపుర రక్షకురాలు పకపక 
నవ్వుతూ, “ఎవరిని?” అని ప్రశ్నించింది. తారానిక తలవాల్పుకొని “నాగదత్తుని” అని 
అస్పష్టంగా పలికింది. “ఎవరా నాగదత్తుడు?” పరిపాలకురాలు బుద్దశ్రీ మాటలు కొంచెం 
కటువుగా ఉన్నట్లున్నాయి. “యశోదనాగనిక అన్నగారు. ” తారానిక తలఎత్తి సరే 
ఏమవుతుందో చూద్దాము అన్నట్లుగా మాట్లాడింది. “అదే నేనూ అనుకున్నాను. సరే 
నువ్వువెళ్లు. ఏ విషయమూ తర్వాత మాట్లాడుతాను” అన్నది ఆ అంతపురపాలకురాలు 
బుద్ధశ్రి. తారనిక ఆలోచనా హృదయంతో వెళ్ళిపోయింది. నాగదత్తుని ప్రేమ అంతా ఆమెకు 
జ్ఞాపకం వచ్చింది. సాల గ్రామంలో జరిగిన వసంతోత్సవవు వేడుకలన్నీ ఆమెకు స్ఫురణకు 
వచ్చాయి. శైేవాలినీప్రాంత విలాసక్రీడ అంతా జ్ఞాపకం వచ్చింది తారానికకు. ఆమె ఒళ్ళు 
రుల్లుమన్నద్‌. 


నాగదత్తుని ప్రేమ తన్ను సుడిగుండంలా ముంచెత్తింది. నాగదత్తుడు తారానికకు 


తెలియకుండా తన మేనమామను విజయపురం తారానిక తండ్రి కడకు పెళ్ళిరాయబారం 
పంపించినాడు. ఆమె తండ్రి గౌతమస్వామి చాలా సంతోషకరమైనదనిన్నీ త్వరలో 
శుభముహూర్తాన ప్రధానం చేసుకోవలసి ఉంటుందనీ చెప్పినాడు. మేనమామ పూర్ణనాగుడు 
సంతోషంతో తిరిగి వచ్చి మేనల్లునికీ, బావగారికీ, తన అక్కగారికీ రాయబార ఫలితం 
వర్ణించాడు. నాగదత్తుని సంతోషానికి మేరలేదు. తల్లీ కొడుకూ, బెల్లెలూ తారానికకు 
సంతోషం కలిగించే ఒక విచిత్రవ్యూహం పన్నినారు. 


తారానిక ఉదయస్నానం నిర్వర్తించి బొట్టుపెట్టుకొంటున్నది. చెంపలకు పుప్పొడి 
ఆద్దుకొంటున్నది. ఆ సమయంలో నగలమంజూష ఒకటి పట్టుకొనివచ్చి “కాబోయే తన 
కోడలుకు అత్తగారు ఈ భూషణమందసము బహుమానమట. రేపటినుంచి వసంతోత్సవాలు 
వస్తున్నాయి. ఆ ఉత్సవాలకు తారానికి వనదేవికావాల అంటూ “నీకిమ్మన్నది” అని 
యశోద గబ గబ వెడలిపోయినది. ఇంతలో నాగదత్తుని అన్నగారి కొమరిత వచ్చి, “పిన్నీ! 
ఈ చీరెలూ పల్లెలూ మా తాతయ్య తనకు కాబోయే కోడలికని ఇవ్వమన్నారు. ఇవి తీసికో 
తారపిన్నీ” అని చెప్పి అక్కడ ఆచీనాంబరాలమూట రత్నకంబళి పై ఉంచి పారిపోయింది. 
కొంతసేపటికి నాగదత్తుని ఆన్న కొమరుడు వచ్చి “పిన్నమ్మా! మరే మా నాన్న ఈ 
బంగారుకంకణాలు మా మరదలుకు బహుమతి అని నీకిమ్మన్నారు” అని అవి ఆమె ఒళ్ళో 
ఉంచి తుట్టుమన్నాడు. 


అతడు వెళ్ళడమేమిటి వాని చిన్నతమ్ముడు వెంటనే అక్కడకు వచ్చి “ఇదిగో, తూలు, 
పిన్నాయీ! మలే మలే! మా బాబాయి ఈ ముత్తాల హాలం తన బారియకు బగుమతిత. 
నీకేబాబాయే ఇమ్మన్నాలు.” తారానికి మెళ్ళో హారంవేసి, “నేను వెలుతున్నాను, నన్ను 
ఒక్కసారి పెత్తుకోవూ! అది మా బాబాయికి ఇవ్వాలితొ అన్నాడు. తారానిక ఆ బాలుని 
గబుక్కున ఎత్తుకుని హృదయానికి గాఢంగా అదుముకుని ముద్దులతో ముంచెత్తింది. 
“నన్ను పిన్నాయి పెత్తుకుందోయి” అంటూ పారిపోయాడు. తారానికి ఏమిటో ఆలోచిస్తూ 
కూచున్నది ఇంతలో వసంతోత్సవపు విందుకు రమ్మదంటూ యశోద వచ్చింది. 


“ఇందతా ఏమిటీ యశోదా?” అని తీవ్రంగా అడిగినట్లు అడిగింది. 
“ఏమో నాకేమి తెలుసును?” 

“తెలియకుండా నువ్వు ఆ నగపెట్టె ఏలాపట్టుకు వచ్చావు?” 

“మా అమ్మ చెప్పినట్టు అదిచేశాను.” 

“అంతేగాని నీకేమీ తెలియదు?” 

“మా మేనమామ విజయపురం నుంచి వచ్చాట్ట!” 

“వచ్చి?" 

“వచ్చినవార్త విన్సించాట్ట.” 

“ఏవార్త?” 


“వివాహం వార్త! 


“ఏ వివాహం ?” 
“మా అన్నయ్య వివాహం!” 


“ఎప్పుడుట?” గబుక్కున ఆమె గుండెలల్లో రాయిపడింది. మళ్ళీ ఇదంతా తన్ను 
మాయచెసేడే అని అర్థం అయి పకపక నవ్వు వచ్చింది. 


“ప్రధానం త్వరలో అవుతుందట!” 
“ఎవరి ప్రధానం!” 

“ని ప్రధానం!” 

“నా ప్రధానమేమిటి!” 


“సి ప్రధానమేనట. మీ నాయనగారు మా మాయయ్యచేత శుభవర్తమానం 
పంపించారు.” 


“ఎప్పుడూ?” 
“నిన్న సాయంకాలం మా మామయ్య విజయపురం నుంచి రాలేదు మరీ?” 
“మా నాన్నగారిని ఎందుకు కలిశారు? ఏలా కలిశారు?” 


“మా అన్నయ్య, మా నాన్నగారు ఆలోదించి మా మామయ్యను నీ పెళ్ళి విషయం 
కనుక్కోడానికి పంపారు!” యశోద పక పక నవ్వింది. 


“నా పెళ్ళి విషయం మీకందరికీ అవసరం ఎందుకూ?” తార దొగకోపం 
అభినయించింది. 


“మా అన్నయ్యకు కాబోయే పెళ్ళానివిగనుక!” 
“ఎవరన్నారూ ఆ ముక్కంట?” 

“నువ్వు!” 

“నేనా?” 

“నేనూ!” 

“నువ్వా?” “నువ్వూ, నేనూ!” 

“ఇదేమిటి?” 


“మా వదినకు ఒక ముద్దు” అని తారానికను యశోదనాగనిక గాఢంగా 
కౌగిలించుకుంది. తారానిక యశోదను కౌగిలించుకొంది. 


అ 


ఆనాటి విషయాలన్నీ తారానికకు జ్ఞాపకం వచ్చినవి. ఆమె మోము ఆనందంతో 
అరుణరాగ సుందరమై వెలిగినది. ఇంతలో యశోదనాగనీక పరుగున అక్కడకు వచ్చి. 


“చిన్న వదినా! 

చిన్నారి వదినా! 

కన్న వదినా! 

కమ్మని వదినా! 

ఏమిటే నువు కలలు కంటావూ 
వదినా! 

మిలమిలలాడేవూ?" 


అని పాడి, ఆడుతూ వచ్చి తారానికకడ వాలింది. 


“ప్రియుడు దొరకని బాలికటా, 

బాలిక అందంకూర్చిన విధిటా 

అటు ఇటు ఆడీ అల్ల రిచేసి, 

ప్రియుడు ఎక్కడని వెదుకుతున్నదటా!" 


అని పాడుతూ తారానిక లేచి నాట్యంచేయ సాగింది 


యశోద : ఎవరు విన్నా నవ్వి పోదురూ! 
ఎవరు కన్నా తెల్లపోదురూ 
ప్రణయ తాపమున బాదావతీయై 
బాలిక ఒక్కతె నాట్యమాడితే 
ఎవ్వరూ వినినా, 
ఎవ్వరు కనినా 


తారానిక : ప్రేమ సంగతీ తెలియని బాలిక 
ప్రేమామృతమును క్రో కోలని ముగుదా 
ప్రణయవిషయములు మాటలాడితే 
ప్రజలు చూచితె ముక్కునవ్రేలుగ 
ఫక్కున నవ్వుతు పగలబడుదురూ 
ఎవ్వరూ వినినా, 
ఎవ్వరు కనినా? 


యశోద: బాలిక అవడం ప్రణయం కొరకే 
ప్రణయం తెలియని బాలిక ఉంటే 
విరురాలు గంభీరురాలు! అల 
మారునైనా తూల్పును వాల్చును 
ఎవ్వరు వినినా, 
ఎవ్వరు కనినా? 


ఇద్దరూ విరగబడి నవ్వుకొన్నారు మంచంమీద దొర్లుతూ ఒకరితో నొకరు మల్లయుద్ధం 
చెరపుతున్నట్లు, నటించారు. ఆ వెనుక ఇద్దరు లేచి చీరెలు సవరించుకొని, వల్లెవస్తములు 


వయారించుకొని సడలిన స్తనదుకూలాలు బిగించుకొని, రత్నకంబళులపై కూరుచుండి 
తలకట్టు దువ్వుకుంటూ మాటలాడుకొన ప్రారంభించారు. 


“చిట్టివదినా! బోధిశ్రీదేవి, 'యళోదా! నిన్ను తమకు అంగ రక్షకురాలిగా 
వియోగించుమని భర్తర్హదారిక ఆజ్ఞ ఇచ్చినారు. అలా ఏర్పాటు చేయకముందు కొన్ని 
సంశయాలు బావుకోవాలి. నువ్వు ఏ బాలకునైనా ప్రేమిస్తున్నావా?' అని ప్రశ్నించింది. నాకు 
ఆపుకోలేనంత నవ్వు వచ్చింది. నిన్నూ ఆ ప్రశ్న అడిగిందా?” అని యశోద తారానిక వంక 
చూస్తూ అన్నది. 


“ఆ, అడిగింది. వదినా! అడిగితే అవునని నిజం చెప్పేసి ఊరు కొన్నను.” తారానిక 
ఇటూ అటూ పరికించి మరీ చెప్పింది. 


“మా అన్నయ్యను ప్రేమిస్తున్నాననే చెప్పితివా ?” 


వూ 
| 


“ఆ 
“అప్పుడేమంది బోధిశ్రీదేవి?” 

“ఏమంటుంది? ఆలోచించి చెబుతానంది.” 

“ఎప్పుడూ?” 

“ఎప్పుడా? ఆ తర్వాతనట! నువ్వు ఆమె ప్రశ్నకు ఏమి ప్రత్యుత్తరమిచ్చావు?” 


“నేను ఎవ్వరినీ ప్రేమించటంలేదని, నీవూ మా అన్నయ్య ప్రేమించుకోవడం 
తెలుసుకుని, అడిగిందేమో ఈ ప్రశ్న!” 


“అయితే కావచ్చును. ఈమె మనిద్దరినే అడిగిందా? అందరినీ ఈ ప్రశ్న 
లడిగిందంటావా?” అని తారానిక ఆలోచనాధీనయై ప్రశ్నవేసింది. 


“ప్రేమిస్తే అంగరక్షకత్వానికి అడ్డంవస్తుందని కాబోలు!" 


ఇద్దరు బాలికలూ ఏదో ఆలోచనలో మునిగినారు. ఒక విఘటిక గడచినవెనుక 
యశోదనాగనికను చూచి తారానిక “వదినా! నేను పోయి రాజకుమారి దర్శనం 
చేసుకుంటాను. ఆమెతోనే మాట్లాడుకుంటాను” అన్నది. యశోదనాగనిక “సరే వెళ్ళిరా! నెను 
నాగదిలో కూర్చుని ఉంటాను. మన వంతు తరువాతకదా వచ్చేది” అంటూ తన గదిలోనికి 
వెళ్ళిపోయింది. 


తారానిక వెళ్ళి రాజకుమారి దర్శనం అర్థించింది. రాజకుమారి రావచ్చుననీ అనుమతి 
ఇచ్చింది. తారానిక వెంటనే లోనికిపోయి రాజకుమారి పాదాలకు నమస్కరించి నిలుచున్నది. 
“భర్శృదారికా! నేను తారానికను తమ అంగరక్షకురాలిని!” 


“అవును నిన్ను ఎరుగుదును, నువ్వు బ్రహ్మదత్తప్రభువు అంగరక్షకులలో ఒకరైన 
నాగదత్తుడు అనే యువకుణ్ణి ప్రేమిస్తున్నావని, మీ వివాహం వైశాఖమాసంలో కావచ్చునని 
విన్నాము, నిజమేనా?” అని శాంతవదనంతో ఏ భావాలు వ్యక్తంగాని చూపులతో 
రాజకుమారి శాంతిశ్రీ ప్రశ్నించింది. 


“చిత్తం |” 
“సరే నీవు రావచ్చును.... వెళ్ళు - పాలకురాలికి ఆజ్ఞ ఇత్తును.” 


తారానికి సంతోషంతో వంగి రాజకుమారి పాదాలంటి వెడలిపోయింది. ఆమె 
ఉప్పొంగిపోయింది. ఎంతవిచిత్రము.... పురుషుని పేరయినా తలవని ఈ బాలిక, 
నిర్వికారవర్తనఅయిని ఈ దేవి తనకు అనుమతి ఏలా ఇచ్చినది? నిరుడు 
వసంతోత్సవాలలో బ్రహ్మదత్తప్రభువు ఈ బాలికను రతీదేవిగా ఎన్నుకుంటే విచారంతో 
కుంగిపోయింది. అదివరకు విచారమూ ఎరుగదు, కోపమూ ఎరుగదు, దయా ఎరుగదు. 
అంతఃకరణ ప్రపత్తులే లేవన్నారు. అలాంటిది ఈ ఏడు వసంతకాలంలో ఈ రాజకుమారి 
కలకలలాడుతూ దివ్యపథాలనుండి దిగివచ్చిన  త్రిజగన్మోహినిలా వసంతోత్సవంలో 
విలసిల్లిపోయినదట. ఓహో! ఏమీ రాకుమారి సౌందర్యం! తామెవ్వరూ ఆ బాలికను తేరిపార 
చూడలేరు. ఆమెకు తన వసంతోత్సవం కళ్ళకుకట్టినది. తన ప్రియుడు నాగదత్తుడు 
వసంతదేవుడైనాడు. ఆ మనోహరుని విశాలఫాలం, గరుడనాసిక, కండలుకట్టిన 
విశాలవక్షము, ఆ గోమూర్ధ్థకటి, ఉన్నతమూర్తి, తుమ్మెదరెక్కల మీసాలతో పుష్పాలంకృతుడై 
వెలిగి పోయినాడు. 

సాలగ్రామ వసంతోత్సవం అతివిచిత్రంగా ఏర్పాటు చేశాడు నాగదత్తుడు. రాత్రులు 
కాగడాల వెలుతురున చంద్రోత్సవం జరిగింది. మధు మాసదేవుని అలంకార విధానం 
మార్చినాడు. వనదేవిగా తారానికను ఎన్నుకొనడమే ఒక అద్భుతకల్పన. ఒక మోడుచెట్టును 
ఉత్సవంచేసే స్థలంమధ్య పాతినారు. అక్కడక్కడ వట్టిగంపలు నిలువెత్తున మ్రోడుగా 
ఉన్నవి. మధ్యను ఒకధాన్యపు పురి ఏమీ అలంకరణ లేకుండా ఉంది. ప్రజలందరూ ఈ 
ఉత్సవం చూడడానికి వీలుగా ఎత్తయిన మంచెలు చూట్టూ కట్టించినాడు. శుభముహూర్తం 
రాగానే మూడేళ్ళనుండి అయిదేళ్ళవరకూ ఈడుగల ఇరు వదిమంది బాలికలు ఆకులతో, 
లతలతో అలంకృతులైనవారు పాడుకుంటూ వచ్చారు. 


“వలిచేత వణికామె 

మలిసంజ పోయినదె 

తొలిప్రొద్దు ఉదయింప 
తూరుపున ఎరుపెక్కె 
ఏడె మా మధురాజు 
ఏడమ్మ తెలుపరే!" 

అని అందరూ పాడినారు. 
“అమ్మా కప్పవే 

అదరిపాటే నాకు 


ఏదో భయమౌతాది 
ఎటుపోవనే నేను!" 


అని ఒక మూడేళ్ళబాలిక పాడింది. 


“భయ మెందుకమ్మా? 
బాలలార మనకూ 


భయమెందుకమ్మా ? 
జయ మొందు శుభ 
శకునమాయె అదుగొ 
మగువలార మధు 
మాసరాజు లేడ! 
భయమెందుకమ్మా? 
దూరమందు ఏదో 
తొగరురంగు తోచే 
చిట్టిపాప బోసి 
చిన్నారి పెదవిపై 
భయమెందుకమ్మా?" 


ఆ ముగ్గురు బాలలు నాట్యం పూర్తిచేయగానే, ఎజ్జనిమొగ్గలుగల లతలు అలంకరించి 
బంగారురంగు వస్తాలు ధరించిన పన్నెండు సంవత్సరాల “బాలికలు ఎనమండుగురు 
నలువైపులనుంచీ "; “నాట్యమాడుతూ ప్రవేశించారు. వారి వెనుక బాలురు పది పన్నెండు 
సంవత్సరాలవారు ఎనమండు గురు తెల్లని మొగ్గలతో లతలతో అలంకరించినవారు 
ఎనమండుగురు నీల వస్త శోభితులు వచ్చిన్నారు. ప్రతీవానిచేతిలో ఒక బొమ్మనాగలి ఉంది. 
ప్రతి బాలిక చేతిలో రంగులతో అలంకరించిన మృత్తికాకలశ మొకటి ఉన్నది. 


బాలికలు : దిశలమమ్మా మేము 
దెసల బాలికలం 


బాలురు: దెసలకై ఎదురేగు 
పసుల కాపులమూ 
మేము 
మిసిమి భూమినిదున్న 
మేటి హాలికులం! 
మేము 
హాలికులం 


బాలికలు: కలిమిచ్చు భూమాత 
కన్నతల్లీ మాకు 


అనుచు బాలికలు, బాలకులు కలిసి నృత్యవిన్యాసాలు నెరపదొడగిరి. 

వసంతుడు: భూతమ్మువలె తమము భూమియంతా నిండె 
భూతజాలమ్ము నిశ్చేతనములై పండె 
తొలకరించే సృష్టి వెలుగు వెల్లువలలో 
మొలకచికట్లేల “అలముకొనెనో? 


మన్మధుడు; జగతికి శుభమూ ప్రేమయితే 
భుగ భుగ పొంగుతు ద్వేషమ్మూ 
కాలకూటమై వ్యాపిస్తె 


మూలమూలలకు మండిస్తే 
బూడిదకాదా 
మోడై పొదా విశ్వమూ లోకమ్ము. 


వసంతుడు; సత్యరూపమౌ ప్రేమశక్తిని 
నిత్యమే నే చేసివేతును 
సృష్టిధర్మము నాదుజన్మా 
అష్టదిక్సాలకులె సాక్షులు. 


మలయమారుతుడు ; నీవులేకే నేనులేను 
నిన్ను పొదివి నేనువత్తును 
అందుకే నన్‌ గంధవహుడని 
అందరును ప్రేమింతురయ్యా! 


మన్మథుడు : ప్రేమబలమును నీచులెరుగరు 
ప్రేమబలమె అహింసరూపము 
ప్రమశక్తే దైవశక్తీ 
ప్రేమనిత్య వసంతమూ. 


వసంతుడు చీకట్టను పారదోలుతాడు.... కాపు బాలురు అచ్చటచ్చట ఉన్న లతలను 
పూవులను ధరించుకొంటారు. 


బాలురు : వసంతదేవా వచ్చేవా? 
వసుధకు ప్రాణములిచ్చేవా? 


మలయ : ఉత్సాహంలో ఉప్పాంగండీ 
ఉర్వినినిండే నవయౌవనులూ 
ప్రేమించేటి ముహూర్తమొచ్చే 
ప్రేమవాహినుల తేలండీ! 


మన్మథుడు : పూలశరాలూ విసిరివేసెదా 
తూలిపోకుడీ నవయౌవనులూ 
ఏదోబాధా తీయని గాధా 
వేదనముంచే అన్వేషణలూ 


బాలురు : వసంతదేవా రావయ్యా! 
వసుధకు ప్రాణములీవయ్యా! 


వసంతుడు ఆనందనృత్యంచేసి బాలుర కడకువచ్చి వారిపై ఆశీర్వాద హస్తముంచి. 
“భయమేలనయ్య 
బాలకులు మీకూ 
దయకలిగె వరమిత్తు 
తలలెత్తి తెల్పుడీ! 


బాలురు : మాకేమి కావాలొ 
మనసులకు తట్టదే 


హృదయాలు ఉప్పాంగు 
కదిలేను కాంక్షా 


మన్మథుడు : తెలుసునయ్య 
తెలుసునయ్య 
తేటతెల్లమై 
పాటుపోటులై 
యువతినికోరే యువకులురండీ 
రండవమ్హా బాలికలూ 
దండలనే వేయండీ 
తలపులతో పొంగండీ 
వలపులతో కరగండీ. 


గలగల నాట్యమాడుతూ బాలికలు వత్తురు. బాలురు. బాలికలూ కలిసి ప్రణయ 
నృత్యం సలుపుతారు. బాలికల జట్టునాయిక రతీదేవి. ఆమె ప్రక్క గంధవతీ. రతీ మన్మథుని 
కడకూ, గంధవతి మలయమారుత కుమారుని కడకూ నాట్యాన వచ్చి వారితో కలిసి నృత్యం 
సలుపుతారు. 


రతి : నాథ, మన్మధా 
నర్మ మథురమూర్తి 
ఎన్నాళ్ళకో నిన్ను 
కన్నార కాంచితిని! 


మన్మథుడు : ప్రణయినీ నాతనువు 
భగ్గుమని మండగా 
రూపరహితుడనై 
రోదించిపోయాను 
ఇంతలో నాశక్తి 
ఇలనిండె దెసనిండె 
విశ్వమంతా నిండి 
శాశ్వతమ్మయి నిలిచె! 


రతి : నాథ మిముగానకే 
భాధపడి కూలితిని 
రోదించి రోదించి 
రుద్రునే తిట్టితిని 
దేవతలు వెన్సెస్‌ 
దీనులై నిలిచారు 
“తల్లీ! నీ నాథుండు 
ఎల్లఎడ నిండాడు 
తిరిగి వచ్చేనమ్మ 
తిరిగి వచ్చేను 
ప్రతియేడు మధుమాస 
ప్రారంభమందు 
ఈ రహస్యము నెరిగి 


ఓ రతీ నీవు 
ఆమనితో వేచి అరయు" మన్నారు! 


మన్మథుడు : అడుగొ దేవీ వసంత దేవుడు 
అచ్చట దీనత కూర్చున్నాడు 
చేష్టలు దక్కి 
చిన్న తనముతో 
అతడే చిహ్నము నిత్యసృష్టికీ 
అతడే కలిపేను మనలనిద్దరా 
కనుగొందామె కాంతా రావె 
కలకలనవ్వుల తేలించెదమే! 


రతి, మన్మథులు : ఏమోయి ఆమనీ 
ఈ రితి నున్నావు 
ఆనందన త్యాల 
అఖిల కమ్మలరు 


గంధవతి, మలయమారుతుడు : మధుమూర్తి ఈ రీతి 
మనసు కలతైతే 
మా ఒడలు వెడెక్కి 
మరిగిపోయేము! 


బాలికలు, బాలురు : ఆమనికి శోకమూ 
ఆశ్చర్యమయ్యే 
ఆమనికి దుఃఖమే 
అంత్య కాలమ మాకు. 


౮ 


వసంతుడు ఆ త్రిభంగాకృతి పీఠముపై అధివసించి ఆవేదన అభినయిస్తు ఉండును. 
రతీ మన్మథులు, గంధవతీ మలయమారుతులు, బాల బాలికలు వసంతుని అనునయించే 
నాట్యం చేస్తూ, పాటపాడగానే ఆ దివ్యమూర్తి, 


“వికల మొందె హృదయమయ్య 
శకలమయ్యె ఆనందం 
తెలియరాని భావమొకటి 
నిలువెల్లా కూల్చేనో!" 


అని పాడుతూ తలవంచాడు. 


రతి : ఈ రీతినే నా దుఃఖం 
ఏడుజగాలను నిండీ 
మండించెను గరళమ్మయి 
మసిచేసెను మాంగల్యము 


మన్మధుడు : ఓయి వసంతా ఉపశమించుమా 


నాయికలేనీ నాయకుడీవే! 

దేవీ సహితుడు దేవుడె పూర్ణుడు 
దీనుడు ఒంటిగ ఉంటే అమరుడు 
లక్ష్మీ హృదయమునలేని విష్ణువు 
లలితార్థాంగుడుకాని శివుండు 
తలపులకయినా అందని భావము 
తపసులనయినా చేరని మోక్షము 


రతి : గంధములు లేనట్టి పూవులు 
కాంతిరహితుడు సూర్యబింబము 
ప్రాణసతి లేనట్టి వ్యక్తే 
మలయమారుతుడు : నాకు జన్మేలా 
నాదుప్రేయసి నన్ను చేరని నాదుజన్మ్యేలా? 


గంధవతి : ప్రియుని కౌగిలివీడి బ్రతుకే లా నాతికి 
ప్రేమ ఈయని వరములుండేలా ? 


బాలురు : వలపుచేడియ కౌగిలే 
బ్రతుకుమార్గపు వెన్నలా 
ప్రణయనీమృదులా ధరమ్మే 
ప్రాణమిచ్చే అమృతమే 


బాలికలు : నాథుని హృదయము జివాధారము 
నాధునిప్రేమే ఆత్మాధారము 


వసంతుడు : మీమీ మాటల 
మించెను దుఃఖము 


అందరు : దుఃఖమేలా ఆమనీ 
దోయిలింపుము భూమినీ! 


వసంతదేవుడు సమభంగాకృతియై, పద్మాసనాసీనుడై చిమ్మద్రాంకిత హస్తుడై 
కన్నులరమూతలుగా తపస్సు అభినయిన్తాడు. 


ఆకాశవాణి : నీ తపసు ఫలియించెనోయీ ఆమనీ 
చేతనుడవై నిలువుమోయీ 


అందరు : ఏదోవెలుగూ ఏదో సౌరభ 
మేదోదర్శన మదె వచ్చెన్‌! 


రంగస్థలానికి మధ్యగా ఉన్న ఒకపెద్దగంపతేలి మాయమయిపోతుంది. ఆ స్థలంలో 
తారానిక వనదేవి వేషాన సహస్రదళ పద్మం మధ్య కూర్చుండి ప్రత్యక్షమౌతుంది. వసంతుడు 
కన్నులు నెమ్మదిగా తెరుస్తూ పులకరం అభినయిస్తాడు. ఎదురుగా వనదేవిని చూస్తాడు. 


“ఓహో! ఏదో ఆనందం 
ఆహా! అలమెను నన్నూ 


ఎవరో ఈ దివ్యదర్శనము 

ఎవరో ఈ పరమ దర్శనము 
సౌందర్యాలూ మూర్తించినవీ 
సర్వమునన్నిటు ముంచెత్తినదీ 
ఆపలేను నా చివరవాంఛితమును 
ఓపలేను ఈ విరహవేదనను 


వనదేవి కన్నులు తెరుస్తూ : ఎక్కడనుండి ఇక్కడతేలితి 
ఏమయ్యెను నా ప్రాణేశుండూ 


ఆమె అంతటా కలియ చూచి, వసంతదేవుని కనుగొనును. 
మన్మథుడు : వేశాను వేశాను పూలబాణాలూ 

రతి : వలపుబందాలతో కట్టివేశాను. 

గంధవతి : కమ్రకాంక్షల వీరి కలయనింపాను. 

మలయ : కాంక్షలో నునుమొగ్గ విరియ జేశాను. 


వనదేవి ఆసనంనుండి దిగి తూలుతూ నాట్యమాడుతూ ముందుకు వస్తుంది. ఆమె 
చుట్టూ గంభీర శృంగార తాండవం చేస్తాడు వసంతుడు. ఆమె వారిస్తూ, నీవెవరవంటుంది. 
అభినయంలో వసంతుడు దివ్యప్రణయ విలాసతాండవోద్వేగాన దృతగతితో ఆమెను 
సమీపిస్తాడు. 


వసంతుడు : నినువిడిచి మనజాల 
కనుతెరచి చూడవే! 


వనదేవి : వ్రీడావతిని నేను 
చూడవో ఆమనీ 


వసంతుడు : నీ హృదయమున నన్ను 
దాచుకొంటాను. 


ఇరువురు అద్భుత నాట్యమొనర్చి ఒకరి కౌగిలిలో ఒకరు కరిగి పోతారు. తక్కిన 
వారంతా అనుగుణంగా నాట్యం చేస్తారు. 


Xk Xk Xk 
ఈ పవిత్ర సంఘటన తారానికకు జ్ఞప్తికిరాగా, నవ్వుకొంటూ శాంతిశ్రీ మహా రాజకుమారి 
రథం ప్రక్కనే అశ్వారూఢురాలయి వస్తూ ఉన్నది. 
౯ 


రెండురాత్రిళ్ళు పగళ్ళూ ప్రయాణంచేసి శాంతిశ్రీకుమారి సైన్యమూ ఆ వెనుక 
వీరపురుషత్తుని సైన్యమూ బ్రహ్మదత్తప్రభువు సైన్యమును చేరారు. బ్రహ్మదత్తుని సైన్యాన్ని 
చేరేసరికి తూర్పున ఉషాబాల కెంపుచీర ధరించి తాండవిస్తున్నది. ఆమెకు వెనుకనే 


దిశాబాలికలు అరుణవస్తాలతో హంగు చేస్తున్నారు. 


శాంతిశ్రీ వచ్చేసరికి ఆమె సైన్యాలకై విడిదులు ఏర్పాటై శిబిరము నిర్మాణమై ఉన్నది. 
చక్రవర్తి ఆశ్వికవార్తాహరులను ఇదివరకే పంపి ఉన్నారు. శాంతిశ్రీకుమారి తన శిబిరంలో 
ప్రవేశించి స్నానాదికాలు నిర్వర్తించి, ఎజ్జిచీర ధరించి స్తనదుకూలము అలంకరించి, 
శిరస్తాణతనుత్రాణములు ధరించి, గుట్టిమెక్కి అంగరక్షక బాలికలు వెంటరా, కొందరు 
సేనొపతులు దారిచూప బ్రహ్మదత్తుని శిబీరానకుపోగానే అంతకుముందే బ్రహ్మదత్త ప్రభువు 
రాయబారానికై ఒక్కడే పులమావి స్కంధావారానికి వెళ్ళినారని అక్కడి దళపతులు ఆమెకు 
మనవిచేసినారు. వెంటనే రాకుమారి తిరిగి తన శిబిరానికి వెళ్ళిపోయింది. ఆమెకు ఎందుకో 
నిరాశా విసుగు కలిగినవి. ఎన్నడూ ఆమె విసుగుచెంది యెజుగదు. ఆశలే లేని ఆ 
రాకుమారికి నిరాశపొంద కారణమేమి ఉండగలదు? ఆమె కవచం విప్పి తన యోగాసనాన 
కూరుచుండి మనస్సును ఏకముఖం చేయాలని ప్రయత్నించింది. ఆలోచనలు ఒకదానివెంట 
ఒకటి తరుముకు వచ్చాయి. ఆమె ఎన్ని ఘటికలు అలా నిశ్చలత్వానికై ఎదురు చూస్తూ 
కూరుచుందో! సేనా నాయిక శిబిరమూహూర్త ఘంటికలు మోగుతున్నాయి. 


బ్రహ్మదత్తుడు పాఠాలు చెబుతూ కనబడతాడు. ఒక వసంతోత్సవంలో తానే ఏదో 
భయపడి పారిపోతున్నట్లు కనబడుతుంది. సముద్రం కల్లోలావృతమై ప్రత్యక్షమాతుంది. 
అందులో ఒక చిన్న ఓడ మునిగి పోయేటంత స్థితిలో దూరంగా తోస్తుంది. బ్రహ్మదత్తుడు 
నవ్వుతూ దర్శనం ఇస్తాడు. ఏదో మాట్లాడ బోతాడు. బ్రహ్మదత్తుడు యుద్దానికి వెడుతూ 
మూర్తించాడు. ఆ దృశ్యం మాయమైపోతుంది. యుద్ధంలో రక్తసిక్తాంగుడై పడిపోయి 
ఉంటాడు. 


“ఓ” అంటూ శాంతిశ్రీ లేచింది. ఒక అంగరక్షకురాలు పరుగెత్తు కొనివచ్చి 
“రాజకుమారి! ధనకమహారాజలవారిని బంధించినామని పులమావి వద్ద నుంచి వార్త 
వచ్చింది” అని రోజుతూ చెప్పింది. 


“ఏమిటీ? ధనక ప్రభువును బంధించడమే?” ఆమెకు ఏమీ అర్థం కాదు. మేము 
విషనైనద్‌; 


ఇంతలో వీరపురుషదత్త యువరాజు వేగంగా చెల్లెలి శిబిరంలోనికి వచ్చి “చెల్లీ! 
బ్రహ్మదత్తప్రభువు రాయబారానికై వెళ్ళితే పులమావి వారిని పట్టుకొని బంధించాడట. ఆ 
విషయం కమ్మంవాసి స్వహస్తాంకితమైన ముద్ర పంపించినాడు” అనుచు ససంభ్రమంగా 
మాట్లాడినాడు. పదిలిప్తలు జరిగినవి. శాంతిశ్రీ తిరిగి గంభీరత తాల్చింది. 


“అన్నయ్యగారూ! రాయబారిని ఎట్లా పట్టుకోగలరు?" 
“రాయబారి వస్తున్నాడని వార్త పంపి మరీవెళ్ళినాడట బ్రహ్మదత్త ప్రభువు!” 


“రాయబారిని ఎల్లా పట్టుకొన్నారు అన్నయ్యగారూ?” శాంతిశ్రీ ఏదో ఆశ్చర్యమూ, ఏమీ 
అర్థంకాని వైకల్యమూ మోమును ఆవరిస్తూ ఉండగా అడిగింది. 


“రాయబారిని ఏ రాజూ రాజనీతి ప్రకారము బంధింపకూడదు. అలా బంధించినవాడు 
రాజుకాడు. వాడు నీతి బాహ్యుడు” అని వీరపురుషదత్తుడు తన గుప్పిలి ముడిచి 
పులమావి శిబిరంపై ఆడిస్తూ అన్నాడు. 


శాంతిశ్రీ చటుక్కునలేచింది. ఆమె అన్నగారికి నమస్కరించింది. ఆమె మోమున 


చూడనలవికాని భయంకరరేఖలు తోచినవి. ఆమె అచ్చట ఉన్న ఖడ్గపు వరలోనుండి 
ఖడ్గము తీసినది. కవచము ధరించలేదు. శిబిర ద్వారము కడకుపోయి “గుజ్జము” అని కేక 
వేసేంది. అచ్చట కావలికాయు రక్షకదళ బాలికలలో ఒకరై పరుగునపోయి సూతుని శాంతిక్తీ 
ఎక్కే అత్యుత్తమాజానేయాన్ని కొనివచ్చేటట్టు చేసింది. ఆమె గుట్టంమీదకు ఉరికింది. 
“శాంతీ! ఇదమిటమ్మా ! ఎక్కడికీప్రయాణం” అని కేకలు వేస్తూ వీరపురుషదత్తుడు 
బయటకు పరుగిడి వచ్చినాడు. శాంతిశ్రీ అన్నగారి మాటలు వినిపించుకొనలేదు. తన 
రక్షకభటురాండ్రుకు యువతీదళాలు ఒక నిమేషంలో సిద్ధం కావాలని ఆజ్ఞ ఇచ్చింది. యువతీ 
సైన్యాధికారిణియైన ప్రై ప్రాఢయోర్డు అచ్చటికి అచ్చటికి అశ్వారూఢయై వచ్చింది. శాంతిక్రీ ఆజ్ఞ 
వినగానే ఆమె వీపున వ్రేలాడు శంఖం ఎడమచేత ధరించి “భోం భోం, భోోభో” ఊదింది. 
ఊదిన మరుసటిక్షణంలో వేయిమంది యువతులు అశ్వాలు అధిరోహించి సాయుధులై 
విచ్చేసిరి. శాంతిశ్రీ అన్నగారి వంక చూడలేదు. ఆమె ఆ సమయంలో దుర్నిరీక్ష 
ప్రతాపమూర్తియై విరాజిల్లినది. వీరపురుషదత్తుడే ఆమెను తేరిపార చూడలేకపోయినాడు. 
శాంతిశ్రీ తన సైన్యానికి ముందుకు సాగండి అన్నట్లుగా చేయి ఊపి, వేగంతో సాగిపోయింది. 
ఆమె వెనుకనే సాగిపోతోంది ఆమె సైన్యం. 


వీరపురుషదత్తుడు ఏమీ అర్థము కాక తానూ తన సైన్యాలను సిద్ధము చేసి 
రెండుఘటికలు జరిగిపోయేసరికి సైన్యాన్ని కూర్చుకొని ముందుకురికినాడు. అతని సైన్యం 
ముందుకు సాగగానే సేనాధిపతి కొంపలు మునిగి పోవునను భయంతో తన యావత్తు 
సైన్యాన్ని సిద్ధంకండని ఆజ్ఞ ఇచ్చెను. శాంతిశ్రీ భయంకరమూర్తియై సింహవాహన అయిన 
ఆదిశక్తివలె “ముందుకు “మహావేగంతో పురోగమనంచేస్తూ హిమాలయపర్వతంనుంచి 
విరుచుకుపడిన గంగానదిలా అబృింభించింది. ఆమెను ఎవ్వరూ తేరిపార చూడలేరు. 
పులమావి ఆయుధోపీతలైన స్తీలు తమ మీదకు వస్తూ ఉండడం చూచి ఆశ్చర్యము 
చెందెను. ఆ వనితా సైన్యానీకి శిరస్పై వస్తున్న బాలికను చూచినాడు. విస్తుపోయి 
నిలిచినాడు. 


౧౦ 


శాంతిశ్రీ పులమావిని గాంచి చిరునవ్వు నవ్వుకుంది. “ఓహో! మీరా నూత్నచక్రవర్తులు, 
రాయబారులను బందీచేసే ధర్మమూర్తులు!” అని నవ్వింది శాంతిశ్రీ. పులమావి కళ్ళు 
కోపంతో ఎట్టిబారాయి. “ఎవరురా అక్కడ? ఈ తుచ్చురాలిని బందీచేసి మా దాసీజనంలో 
చేర్చు. ఈ పీచ్చి దానితో వచ్చిన ఈ దండును బంధించి సేనాపతులు పంచుకోవలసిందని 
మా ఆజ్ఞలందించు” అని దండతాడితభుజంగంలా రోజినాడు. “ప్రచండికా! ఈ దుడుకు 
మనుష్యుని బంధించు!” అని ఆమె ఆజ్ఞ ఇచ్చింది. ప్రచండిక ముందుకుపోయి, పులమావిని 
చేయిపట్టుకుని బరబర శాంతిశ్రీ రాకుమారికడకు లాగికొనివచ్చి ఒక్కవిదిలింపున క్రిందకు 
పడద్రోవినది. అక్కడఉన్న సేనాపతులు 'ఆం ఆ౮' అంటూ తమీ ప్రభువును రక్షించడానికి 
ముందుకురికారు. శాంతిక్తీ చుట్టుఉన్న నాగనికా తారానికాది అంగరక్షక బాలలు కత్తులుతీసి 
మహావేగంతో సేనాపతులను తలపడినారు. 


ఒక్కసారిగా శాంతిశ్రీ యువతీసైనికులు పులమావి శిబిరాలను చుట్టు ముట్టినారు. పది 
నిమేషాలలో పులమావి అతని అంగరక్షకులు సేనాపతులు పరివారజనము ఆ 
వీరాంగనులకు పట్టుబడిపోయినారు. శాంతిశ్రీ బంధితులను అంగరక్షక బాలలకు అప్పగించి 
తాను పులమావి “ సభాశిబిరంలో ప్రవేశించి అక్కడ 'సి సింహాసనము పై అధివసించింది. 
పులమావివైపూ సేనాపతుల వెపు. తీక్టంగా చూస్తూ “మాలో ఏబఒక్కరికి గాయమైనా 
పులమావితల ఎగిరిపోతుంది. మాగురువు శ్రీశ్రీ బ్రహ్మదత్తప్రభువును మాకు అప్పగించండి. 
ఆ వెనుక నువ్వు శ్రీశాతవాహన చక్రవర్తికి నీయావత్తు ధనమూ అర్పించాలి. ప్రయాణానికి 


తగిన ధనంమాత్రం మేము ఇస్తాము. ని సైన్యంతో వెంటనే బయలుదేరి నీదేశం పో!” అని 
సూర్యమండల మధ్యస్థ కాంతి పుంజమువలె ప్రకాశించి పోయినది. 


అప్పుడా పరమాద్భుత దివ్యసుందరిని చూచి “ఈ బాలిక నాశించికాదా తానీ 
జైత్రయాత్ర ప్రారంభించింది” అని అనుకున్నాడు పులమావి. ఆతనికి భయమునకు బదులు 
నవ్వు వచ్చినది. ఈ బాల ఏమిచేయగలదు? తానీ బాలికను ముసికనగరానికి కొనిపోయి 
ప్రియురాలిని చేసుకొన్ననాడు తన జన్మ ధన్యమగునని పులమావి ఉప్పొంగినాడు. ఈమెకు 
కోపం వెన్నెలకు తావి అబ్బినట్లు విలసిల్లుతున్నది అని కన్నులరమూతలు వేసుకొన్నాడు. 


ఇంతలో స్కంధావారమంతా ఒక్కసారి హోరుమని అలజడి బయలుదేరింది. అప్పుడు 
శాంతిశ్రీకుమారి అంగరక్షకురాలయిన తారానిక లోనికివచ్చి, 


“జయము! జయము! భర్హ్రదారికా. యువరాజు వీరపురుషదత్తుల వారు 
లేళ్ళగుంపులో ప్రవేశించి సింహంలా సైన్యంతో ఈ పులమావి స్కంధావారంపైకీ" ఉరికినారు. 
స్కంధావారం అంతా చెల్లాచెదరై పోతున్నది. వేరొక దెసనుండి బ్రహ్మదత్తప్రభువు సైన్యాలు 
తలపడినవి. ఏమి ఆజ్ఞ? 


“ఆజ్ఞ ఏమి ఉన్నది? మన సైన్యాలను వెంటనే మనరథాలను యుద్ధ సన్నద్ధంచేసి, 
శంఖాలు ఊది, కేకలువేసి 'పులమావి బందీ అయ్యాడు. మీరు యుద్దం ఆపండి. లేకపోతే 
పులమావి మృత్యువు తథ్యము' అని చాటించు!” అని శాంతి కత్తి తళతళవలె 
మాట్లాడింది. 


౧౧ 


ఒక అరఘడియలో యుద్ధం ముగిసిపోయింది. బ్రహ్మదత్తుని పట్టినానని గర్వపడిన 
పులమావి తానే పట్టుబడిపోయినాడు. ఏ భటుడూ యుద్ధం చేయడానికి సాహసించలేదు. 
ఏ సేనాపతీ యుద్ధం సాగించండి అని ఆజ్ఞ ఇవ్వడానికి సాహసించలేదు. పులమావి సేనలో. 
అంతపెద్ద ఎత్తూ ఇంత సులభంగా ఈడ్చుకుపోయింది! ఏది ఎట్లా అయిందో ఎవరికీ 
స్పష్టంకాలేదు. 'ఒక్కబిందువైనా రక్తం ఎందుకు ప్రవహించలేదో ఎవరికీ అర్థం కాలేదు. 


ఈ మాయంతా రాజకుమారి శాంతిశ్రీదన్నారు. శాంతిశ్రీ ప్రళయ యుద్ధం చేసిందన్నారు. 
యువరాజు వీరపురషదత్త ప్రభువుని యుద్ధచమత్కృతిలోని మహత్తిది అనీ అనేకులు నొక్కి 
చెప్పినారు. కొందరు అన్నా చెల్లెలూ ఈ విచిత్రవిధానము అల్లినారని అనుకొన్నారు. 
మరికొందరు బ్రహ్మదత్తప్రభువ ఈ 'ఏత్తంతా ఊహించింది. తన ఎత్తు | ప్రకారం తాను ముందు 
పట్టుబడి తర్వాత ఈ విధమైన నాటకం అంతా ఆడించాడని ఆనందంతో నవ్వుకొన్నారు. 


పులమావి ధనం అంతా పట్టుబడింది. సైనికుల ఆయుధాలన్నీ సంగ్రహించినాడు 
వీరపురుషదత్తుడు. పులమావి పొడిగుడ్డుపడి వంచినతల ఎత్తకుండా తన్నుబంధించిన 
శిబిరం వదిలి రావటం లేదు. ఇంత దురదృష్ట సన్నివేశం ఏలా జరిగింది? ఏలా వచ్చింది 
తనకీ ప్రమత్తత? స్తీ అని ఆ బాలికను లోనికి రానివ్వలేదు; ఆమె తన శిబిరంలో 
బయలుదేరినప్పటినుంచీ పులమావికి గూఢచారులు ఎప్పటి వార్త అప్పటికే తెస్తూ ఉండిరి. 
ఆ బాలిక శాంతిశ్రీ! శాంతిశ్రీ జగదేకనుందరి, త్రిభువలనైకమోహిని, ఆ దివ్యసుందరమూర్తి 
శాంతమూర్తి. ఆమెకు లోకజ్ఞానంలేదు. ఆమె తనంతట తాను కోరి తన స్కంధావారానికి 
వన్తూఉంటే వంట యింటి కుందేలవుతున్నదని మురిసిపోయినాడు. ఆమె ఇష్టపడినా 
పడకపోయినా వివాహం జరగవలసిందే! ఇంతట్లో శాంతిశ్రీయే వచ్చివాలింది. ఆమెనూ ఆమె 


వెంటవచ్చే స్త్రీ పరిచారికామండలినీ స్కంధావార గోపురంలో నుండి రానియ్యవలసిందని 
స్కంధావారమహాపాలకునకు ఆజ్ఞ ఇచ్చి ఉన్నాడు. ఆ కారణంచేత శాంతిశ్రీ నిరభ్యంతరంగా 
లోనికి రాగలిగింది. - 


వీరపురుషదత్తుడు తన చెల్లెలిదళాలకు గోరుతదూరం వెనుకగా ఉన్నాడు. ఎప్పుడు 
తన చెల్లెలు లోనికి పోగలిగిందో, ఇందులో ఏదో అనుమానించవలసిన విషయం 
ఉందనుకొన్నాడు. వెంటనే తన సైన్యాన్ని రెండు పాయలుచేసి స్కంధావారం 
చుట్టుముట్టాలనీ, ఘనరూపమయిన దళాలుగా ఒక ఘటిలో స్కంధావారాన్ని 
తాకవలసిందని ఆజ్ఞ ఇచ్చాడు. కొందరు చారులకు ఇక్ష్వాకు సైన్యాలను మహావేగంతోవచ్చి 
స్కంధావార గోపుర ద్వారానికి ఇరువైపులా తాకి తనవెనుక బలంచేయవలసిందని వార్త 
పంపినాడు. 


శాంతిశ్రీ రాజకుమారి పులమావిని బంధించిందని విన్ననూ పులమావి సేనాపతులు 
నమ్మలేదు. కాని వీరపురుషదత్తుని సైన్యాలు మహావేగంతో తమ స్కంధావారం లోనికి 
చొచ్చుకు వచ్చినాయని తెలియగానే కింకర్తవ్యతామూఢులై పదిక్షణికాలు సందేహించారు. 
ఇంతలో వేగులు ఇక్ష్వాకులసైన్యం వచ్చి తమ స్కంధావారం చీల్చి లోనప్రవేశించిందని 
తెలుపగానే యుద్ధం విష్ఫలమని వృధా సైనికనష్టం లెక్కకు మించిపోతుందనీ 
నిశ్చయానికివచ్చి యుద్ధం చేయవద్దు అని తమసైన్యాలకు ఆజ్ఞలు వెగంగా పంపించినారు. 


బ్రహ్మదత్తప్రభువును ఒక ఆభీరసేనాపతి దర్శించి, “ప్రభూ! మీరిక మా బందీకారు. 
రాయబారిగా వచ్చిన వారిని బంధించకూడదని మేమెంత మనవి చేసినా 
సార్వభౌముడు...” 


“సార్వభౌములా!” అని బ్రహ్మదత్తప్రభువు ఆశ్చర్యంతో ప్రశ్నించినాడు. 


“శ్రీ పులమావి సార్వభౌములు ప్రభూ !” అని సేనాపతి బ్రహ్మదత్తునికి నమస్కరిస్తూ 
మనవి చేసినాడు. 


“ఓహో! అవును ఏమి జరిగినదిప్పుడు?” అని బ్రహ్మదత్తుడు చిరునవ్వుతో 
ప్రశ్నించినాడు. 


“ఏమి ఉన్నది మహారాజా! ఇక్షాకు శాంతిశ్రీ రాకుమారి తన స్తీ సైన్యంతో వచ్చి చక్రవర్తి 
శిబిరం ముట్టడించింది. ఇంతలో వీరపురుషదత్త యువరాజుగారూ, తక్కినయావత్తు 
ఇక్ష్వాకు సైన్యమూ వచ్చి మమ్ము కత్తి ఎత్తకుండా చేసినారు.” 

“అలాగా!” 

“చిత్తం” “సరే మనం వెళ్ళి శాంతిశ్రీ రాకుమారినీ, వీరపురుషదత్త ప్రభువునూ 
దర్శించగలంలెండి” అని చిరునవ్వుతో ప్రభువు లేచినాడు. మౌనమూర్తియై రెప్పవాల్చక 
శాంతిశ్రీ రాకుమారి పులమావివైపు తీక్షంగాచూస్తూ సింహాసనం అధివసించి ఉన్నది. 
పులమావి ఆమెవైపు రెప్పఎత్తి చూడలేక పోయినాడు. అతనికిలోన నిర్వచింపరాని భయం 
ఆవేశించింది. ఏమిటీ బాలిక? ఆమె పిచ్చిదా? పిచ్చివారు ఏమి చేసినా చేస్తారు 
అనుకున్నాడు పులమావి. 


ఆమె దివ్యసౌందర్యం ఆ భయంకరమూర్తిమత్వంవల్ల ప్రళయతాండవోద్యోగియగు 
రుద్రుని తాళగతిలా ఉన్నది. ఎవ్వరినోటను మాటలేదు. అక్కడ ఉన్న రక్షకయువతులు 


మ్రాన్సడి నిలిచి ఉన్నారు. అందరికి ఏదో భయం ఆవహించింది. తొదరగా ఇంతలో 
విరపురుషదత్త ప్రభువులోన ప్రవేశించి “చెల్లీ !” అని పిలచి అర్థాంతంలో ఆగిపోయినాడు. 
ఆ యువకునకు ఒక్కసారి 'మంచుగడ్డలమధ్య పడినట్టు హా ోదయము జమ్ముమన్నది. 
అతడు తెల్లబోయి అల్లానే నిలుచుండిపోయినాడు. మరుసటి ని షంలో బ్రహ్మదత్త ప్రభువు 
నెమ్మదిగా “ఆ గుడారములోనికి ప్రవేశించి చిత్రించిన మహాచిత్రంలా ఉన్న ఆ దృశ్యము 
చూచినాడు. ఆయనకు ఒక నిమేషంలో ఏదో ఒక పరమాద్భుతము ప్రత్యక్షమైనట్టు తోచింది. 
చిరునవ్వు నవ్వుతూ ఆ ప్రభువు, 


“విరపురుషదత్త మహారాజా ! ఏమిటా అత్యంతాశ్చర్యకరమైన విషయం ? 
శిష్యురాలా! రాజకుమారీ! ఏమిటి అలా క్రోధఘూర్ణిత అపరాజితాదేవిలా పీఠము 
అధివసించి ఉన్నావు?” అని ప్రశ్నించినాడు. బ్రహదత్తునీ మాటలు చెవిసోకగానే శాంతిశ్రీ 
నిద్రలేచిన బాలికవలె దీర్హమైన నిట్టూర్పు స్‌ు “కన్నులు మూసికొన్నది. “శాంతిర్రీ! 
శాంతిదేవీ!” అనే బ్రహ్మదేత్తుని పలుకులు సామగానంలా ఉన్నాయి శాంతిశ్రీ కన్నులు 
అరమూతలుగా తెరిచి "గురుబ్రహ్మ గురుర్విష్ణుః గురుర్దేవో మహేశ్వరః” అంటూ 
పూర్ణవిస్సారితనేత్రాల ఆమె ఇటునటు' చూచిందీ. “తారానికొ! ఇదంతా నీమిటే? ఎక్కడ 
ఉన్నామే?ి అని అడుగుతూ ఇటునటు చూచి, కనుగొని, “గురుదేవా! మీరెక్కడనుండి 
వచ్చినారు?” అంటూ పీఠం మీదనుంచి లేచి వచ్చి గురుదేవుని పాదాలపై వాలిందా బాలిక. 


అష్టమ భాగం 
అస్తమయం 


౧ 


సూర్యదేవుడు ఎజ్జిబారి, వృద్దుడై, నెమ్మదిగా అపరాంబోధిలోనికి జారిపోయినాడు. 
అతనివెంట అరుణకాంతులు చేరిటేరి ముద్దకట్టి పశ్చిమ సముద్రతరంగాలతో కలిసి క్రిందికి 
దిగిపోయినవి. 


“క్రుంకినది సూర్యకాంతీ 

కోటివెలుగుల దివ్యకాంతీ 

క్రుంకినది సూర్యకాంతీ 

దినమంత వెలిగింది 
జగమంత బ్రతికింది 
నూత్న సృష్టులచేసి 
నూత్న జీవుల నిచ్చి 
క్రుంకినది సూర్యకాంతీ 

కోటివెలుగుల దివ్యశాంతీ 

తూర్పు పడమటి అలల 

తోచినది ఒక వెలుగు 

హిమనగ శ్వేతాగ్ర 
మమృతబిందుల కురిసి 
క్రుంకినది సూర్యకాంతీ 
కోటివెలుగుల దివ్యకాంతీ” 


క్రుంకినది సూర్యకాంతీ అన్నపాట దెసదెసలు ప్రసరించినది. పులమావి పట్టుబడ్డాడు. 
బందీగా ధాన్యకటకనగరానికి తీసుకువస్తున్నారు. కోల కొలది పణాల బంగారురాసులు 
చక్రవర్తి కోశాగారానికి వస్తున్నవి అన్న వార్త వినగానే చక్రవర్తి అతి సంతోషాన లేచి 
అతిత్వరితగమనాన అంతఃపురం వీడి సభాభవనానికి వస్తూ మధ్యమందిరంలో ఒక 
బౌద్ధధర్శ్మకలశ శిల్పవిన్యాస స్తంభం ఎదుట హృదయస్పందన మాగిపోయి ఇంద్రహస్త 
వినిర్ముక్త వజ్రాఘాతంవల్ల కూలిన మహాపర్వతంలా కూలిపోయినాడు. సేవకులు, వందులు, 
పారిపార్శ్వకులు, అంగరక్షకులు హాహాకారాలతో శ్రీశ్రీ విజయ శాతవాహన చక్రవర్తి కడకు 
ఉరికినారు. 


చక్రవర్తి నోటరక్తంనురుగులు వస్తున్నాయి. వైద్యుడు అని కేకవేసినా డొక కంచుకి. 
సేవకులు పరుగెత్తి ముందుమందిరంలోఉన్న రాజవైద్యుని కొనివచ్చారు. చక్రవర్తి ఈ లోకము 
వీడిపోయినాడు. దేహాన సమస్త నాడులు ఆగిపోయాయి. రాజవైద్యుడు అమృతాదులు 
ఉపయోగించినాడు. చక్రవర్తి చనిపోయినది నిశ్చయము. అంతపురాన హాహాకారాలు 
మిన్ను ముట్టినవి. ధాన్యకటకనగరం దుఃఖసముద్రంలో మునిగిపోయినది. శ్రీముఖ 
శాతవాహన చక్రవర్తి సకల భారతవర్షానికీ చక్రవర్తి అయిన ఆంధ్ర మహారాజు. అప్పటికి 
అనేక శతాబ్దాల నాటినుంచీ ఆంధ్రదేశం యావత్తూ పాలిస్తున్న ఈ శాలివాహనమహారాజు 
వంశపరంపరలో విజయ శాతవాహన మహారాజు తనువు చాలించాడు. విజయం పొందిన్నీ 
భరింపలేక పోయినాడు మహారాజు. 


పులమావిని బందీచేసి ధాన్యకటకానికి కొనివచ్చినారు వీరపురుషదత్తాదులు. శాంతిశ్రీ 
విజయపురం వెళ్ళిపోయింది. పులమావి సైన్యాలు చెల్లాచెదరై దళాలు దళాలుగా విడిపోయి 
వెనక్కు వెళ్ళిపోయినాయి.. కొన్నిదళాలు ఇక్ష్వాకుసైన్యంలో చేరిపోయినాయి. 
విజయశాతవాహన చక్రవర్తి నిర్యాణమందినాడు అన్న వార్త చేరగానే ఇక్ష్వాకుశాంతిమూల 
మహారాజు దేవిరులతో కుమార్తెతో పరివారంతో ధాన్యకటకనగరం  హుటాహుటి 
విచ్చేసినాడు. 


విజయశాతవాహన మహారాజు తనయుడు చంద్రశ్రీ పితృయజ్ఞ మొనర్చి సింహాసనం 
అధివసించాడు. రాజ్యం కొద్దికాలమే ఉన్నా విజయశాతకర్ణి అంతా ఇక్ష్వాకు శాంతిమూలుని 
సహాయంవల్ల పోయిన సామంత రాజ్యాలన్నీ తిరిగి సముపార్ణించు కొన్నాడు. చంద్రశ్రీయే 
చక్రవర్తి అని శాంతిమూలుడు సర్వరాష్ట్రాలలోనూ ధర్మాజ్ఞప్రచురం చేయించాడు. 
విజయశాతకర్ణికన్న చంద్రశ్రీ రాజ్యం మరింత క్లిష్టపరిస్థితులను ఎదుర్కోవలసి ఉన్నది. 
చంద్రశ్రీ చుట్టూ ఎప్పుడూ శుష్క దేహసౌందర్యాల గాజుపూసలవలె వెలిగే వేయిమంది 
యువతులుంటారు. ఆంధ్రదేశాల ప్రసిద్ధివహించిన మందిరాలు స్వర్ణ రజత స్ఫటిక 
శిలాకలశాల ధళధళలాడుతూ ఆ మందిరాలన్నిటిలో ప్రత్యక్షమౌతూ ఉంటవి. రాజ్యపాలనా? 
అవసరం లేదు. ప్రజాపాలనా అవసరంలేదు. చక్రవర్తిత్వం రావడం తన భోగలాలసత్వానికి 
మెరుగుపట్టి నట్లవుతుందనే అతని ఉద్దేశం. 


చంద్రశ్రీ మూర్తిలో బలంలేదు. అతని పురుషత్వం ఆడవారిని నగ్నంగా చూచి 
వారినగ్నతను స్పృశించి ఫలసిద్ధి పొందుతూ ఉంటుంది. 


వాళ్ళతోపాటు తానూ నగ్నతలో నాట్యం చేస్తాడు. వినరాని ఊహించరాని విధానాల 
వాళ్ళ నగ్నత్వం దర్శిస్తాడు. మహత్తరమైన శాతవాహన వశాంభోధిలో జన్మించి 
పూర్ణచంద్రులైన మహారాజుల కాంతుల నీడంతా కూడి ఈ నీచ శాతవాహనునిలో 
మూర్తించింది అని ప్రజలు చెప్పుకొనేవారు. 

శాంతిమూల మహారాజు ధనువుపైన నాలుగు అంశాల (ఆరడుగుల 
నాలుగంగులాలు) పొడవుగల పురుషుడు. స్పురద్రూపి. సాహసంలో శార్దూలం, విక్రమంలో 
సింహం, వితరణలో గంగిగోవు. జ్ఞానమూర్తి రాజ్యనీతి విశారదుడూ అయిన ఆ 
మహాసామంత వృషభుడు, తన ద్వితీయ భార్య మేనల్లుని సుస్థిరంగా సింహాసనారూఢుని 
చేయ నిశ్చయం చేసుకొన్నాడు. పూంగీప్రోలు ప్రభువొకనాడు శాంతిమూలుని దర్శనానికి 
వచ్చాడు, “బావగారూ! ఈ మహదాంధ్ర సామ్రాజ్యానికి శిరోభూషణంగా గాజుపూస 
ఉండాలని మీ ధృఢసంకల్పమా ?” అని గంభీరముద్రవహించి సగౌరవంగా ప్రశ్నించాడు. 
“గాజువూస అన్న నిశ్చ్వయమెముంది బావగారూ?” 


“రత్న పరీక్షకులు ఉన్నారు కారా?” 

“ఎవరా పరీక్షకులు?” 

“తామే! 

“నేనెప్పుడు పరీక్షించాను బావగారూ?” 

“ఆ గులకరాయి పుట్టినప్పటినుంచీ తాము పరీక్షిస్తూనే ఉన్నారు.” 


“రత్నాలగనిలో గులకరాయి ఏలా పుడుతుంది?” 
“నాకు కారణం తెలియదుకాని ఏలాగో పుట్టింది అన్న విషయం తథ్యం.” 


“గాజుపూసనే శిరోరత్నాన్ని చేయవలసిన ధర్మం ఆసన్నమైనప్పుడు, ఆ గాజుపూసనే 
మెరుగుపెట్టి వెనకాల తళుకుపెట్టి పొదగవలసి ఉన్నది.” 


“అది ధర్మం అని నిర్ణయించిన వారెవరు?” 
“నా హృదయం!” 


ఆ మాటలో శాంతిమూలుని మహోత్తమ పవిత్ర హృదయమంతా పుంజిభవించి 
దుర్నిరీక్షకాంతితో ప్రజ్వలించింది. పూంగీయ స్కందశ్రీ మహారాజు మారుమాట అనలేక 
పోయినాడు. బావగారిని చూస్తున్న ఆయన కన్నులలో అకుంఠితభక్తి తాండవించింది. 
ఆయన బావగారికి తలవంచి నమస్కరించి వెళ్ళిపోయినాడు. 


ఇందులో తనకు మాత్రం తర్కించవలసిన అవసరం ఏమీలేదు. స్వామి కార్వ 
పరాయణత్వం సామంతుల ధర్మం అనుకొన్నాడు శాంతిమూలుడు. ఆంధ్రదేశాన్ని 
శాతవాహనులు తప్ప ఎవరు శాసించగలరు? విశ్వామిత్ర సంతతివారగు ఆంధ్రు లేనాడో 
ఇక్కడకువచ్చి రాజ్యం స్థాపించారనికదా పూర్వగ్రంథాలు చెప్పింది. నిశుంభాసురుని 
సంహరించిన ఆంధ్ర విష్ణువు శాతకర్ణులకు పూర్వీకుడు. ఈ దినాన కాకపోతే రేపయినా 
ఎవరో అటువంటి ఉత్తమ పురుషుడు, గౌతమీపుత్రశాతకర్ణివంటి మహాచక్రవర్తి ఉద్భవించి 
తీరుతాడీ వంశంలో అనుకొన్నాడు శాంతిమూలుడు. 


శాంతిమూలుడు పీఠం అధివసించి ఉండిన్నీ ముందుకువంగి ఉపధానంపై మోచేయి 
ఆనించి, చేతిలో నుదురునుంచి పదినిమేషాలు ఏదో ఆలోచనల పాలయిపోయినాడు. తాను 
విజయపురం వెళ్ళడానికి వీలులేదు. ఒక్కలిప్త మాత్రం ఏమరుపాటయినా చంద్రశ్రీ ఏలాగో 
తనపుట్టి తానేముంచి వేనుకు తీరగలడు. ప్రమత్తత ఏ మాత్రమూ పనికిరాదని 
శాంతిమూలుడు నిశ్చయించుకొన్నాడు. తలఎత్తి నిట్టూర్పువిడిచి మళ్ళీ సమభంగా 
కృతియై ఎవరో ఆ మందిర కవాటందగ్గిరకు వచ్చినట్లు గ్రహించి, “ఎవరక్కడ, ఆ వచ్చిన 
వారిని రానీ!” అని కేక వేసినాడు. లిప్తలో ఒక ప్రొడాంగన లోనికి అడుగిడింది. ఆమె 
పూంగీయ శాంతిశ్రీదేవి. పూంగీప్రోలు మహారాణి శాంతిమూలుని చెల్లెలు శాంతిశ్రీ! 
శాంతిమూల మహారాజు "ఏమమ్మా ఈలా వచ్చావు?” అని నవ్వుతూ ప్రశ్నించినాడు. 
“అన్నయ్యగారూ! నమస్కారం.. ఆమె పాదాభివందన మాచరించింది. శాంతిమూల 
మహారాజు పెద్దచెల్లెల్ని ఆశీర్వదించాడు. 


“అన్నయ్యగారూ! దేశం అరాజకం అవుతుందని నేను భయపడుతున్నాను.” 
“అదేమిటమ్మా! భయానికి కారణమేముంది?” 


“అన్నయ్యగారూ! యజ్ఞశ్రీ శాతకర్ణి చక్రవర్తి నిర్యాణమందినప్పటినుంచి దేశంలో శాంతి 
ఉందా? రాచరికం ఉందా?” 


“రాక్షసుల పరిపాలనమంటావా ఇది!” అన్నాడు శాంతిమూలుడు. 


“నీరనుడయిన పురుషుడు, రాక్షసునికన్న హీనం. రాక్షసుడు రాజ్యం చేస్తీ రాజ్యం 
ఉంటుంది, ధర్మం ఉండకపోవచ్చుగాక. నీరసుడు రాజ్యం చేస్తే అరాజకమే, ప్రజా 


నాశనమేకాదా ప్రభూ?” 


“అరాజకాన్ని మనం రానిస్తామా పూంగీయరాణీ” శాంతిమూలుని మాట గంభీరత 
తాల్చింది 


“చక్రవర్తి ధర్మ మేమవుతుంది?” 


శాంతిమూలుడు క్షణం మౌనం తాల్సి “చక్రవర్తి సేవకులు సామంతులు అందరిదీ 
అధర్మం” అంటున్న శాంతిమూలుని మోమున మందహాసోషస్సులు నర్తించినాయి. 

బ్రహ్మదత్తుడనుకొన్నాడు: రాజకుమారి అంత శక్తిస్వరూపిణి అయినదేమి? 
ఎక్కడనుంచి వచ్చిందీమెకు ఈ విచిత్ర సాహసము? జన్మచే యోగినియు, జడీభూతయు 
అయిన ఈ పడుచు ఇలా రౌద్రమూర్తియై పులమావి మీద విరుచుకుపడి ఇక్ష్వాకు 
విజయానికి మూలకారణ మయింది. దీనికంతకూ తానే నిజమైన హేతువనుకున్నాడు. 
ధర్మమార్గాన్ని ఎరుగనివారు ఆరుదుగా ఉంటారు. మానవ జీవితం తమస్సునుండి 
వెలుతురుకు హింసనుండి అహింసకు వెళ్ళడానికి సర్వకాలాల ప్రయత్నంచేస్తూ ఉండాలి. 
ఏమరుపాటుతనం తామసిక పథాలకు తిరిగి నెట్టి వేస్తుంది. మనుష్యుని ఉత్తమసిద్ది 
కోసము తామసిక పదముపనికిరాదు. 


పులమావి ఏలాటి చక్రవర్తి? సార్వభౌమత్వం భూపతులను ఓడించి సామంతులుగా 
చేసుకోవడంలేదు. ఎవడయితే ధర్మం నాలుగు పాదాలా నడిపించగలదో వాడే చక్రవర్తి. 
దేహబలాన్నే నమ్మినవాడు భూపతికాడు, వాడు రాక్షసుడు. ప్రభువు సగం దేవుడు. 
పులమావి ధర్మం మూడుపాదాలయినా నడిపించగలిగిన రాజుకు విష్ణుత్వం వస్తుంది. 
పులమావి అయినది మొదలు చక్రవర్తి ధర్మాన్ని ఒక్క పాదమయినా నడపదలచుకోలేదు. 


బ్రహ్మదత్తుడు చూస్తూ చూస్తూ ఏలా ధర్మచ్యుతి కానివ్వగలడు? రాయబారిగా వెళ్ళి 
పులమావి హృదయం మార్చి వెనుకకు మరలించాలని నిర్ణయించుకొన్నాడు. వలదని 
సేనానాయకులు పెక్కుమంది చెప్పినా బ్రహ్మదత్తుడు చిరునవ్వునవ్వి ఊరుకొన్నాడు. 
శుభముహూర్తము చూచి పులమాని శిబిరానికి బ్రహ్మదత్తుడు బయలుదేరినాడు. పులమావి 
ఆ ధనక ప్రభవుని గౌరవంగా ఎదుర్కొన తన మంత్రుల పంపి, లోనికిరా, ఆసనం చూపి, 
కుశలప్రశ్నచేసి 'వచ్చిన పని ఏమి' అని పృచ్చ చేసినాడు. - 


“మహారాజా! తాము శాతవాహనులయ్యూ చక్రవర్తిమీదకు దండెత్తి రావడం 
అనుచితము. కజ్ఞకొట్టటానికి ఉపయోగించే గొడ్డలిని రాజ్యనాశనానికి ఉపయోగిస్తారా? 
ఇందరు యుకులు, వీరులు, మీ కాంక్షలకు ఆహుతై పోవలసిందేనా?” “జగత్కళ్యాణమే 
మేము కోరుతున్నాము. దీనిలో కొంత నష్టమున్న మాట నిజం. అంతా భగవంతుని 
ఇచ్చచొప్పునే జరుగుతుంది.” 


“ఇక్షాకులబలం మహోన్నతము వారు ఎవ్వరికీ భయపడరు. అయినా ధర్మానికి 
కట్టుబడి ఉన్నారు వారు.” 


“అది a వట్టి నీరసతం! నీరసుడయిన సార్వభౌముని సింహాసనం 
ఎక్కించడంకన్న చధర్మం ఏముంది?” 


"యజ్ఞశ్రీ శాతకర్ణి కుమారుడు సింహాసనం ఎక్కడం తప్పా మహారాజా!" 


“తప్పుగనుకనే మేము సార్వభౌమ సింహాసనం అధిష్టించాము విజయశాతకర్ణిని 
ఏమని సింహాసనం ఎక్కించినాడు శాంతిమూలమహారాజు? నీరసుని సింహాసనం ఎక్కించి 
తామే రాజ్యంచేయాలనీ, వీలయితే సార్వభౌముని తుదముట్టించి తామే చక్రవర్తి 
కావచ్చునని కాదూ?” 


బ్రహ్మదత్తుడు చాలా బాధపడినాడు. ఎంత విషం ఉన్నది పులమావిలో! బ్రహ్మదత్తుని 
మోమున పరిహాసరేఖలు ప్రసరించినవి. “పులమావి మహారాజా! ఇక్ష్వాకులు మిమ్ము 
చక్రవర్తిగా ఒప్పుకొనరు. మీరు విజయ శాతకర్ణి సార్వభౌమునిపైకి ఎత్తి వెళ్ళకుండా ఇక్కడే 
ఎదుర్కొన్నారు. శ్రీశాంతిమూల మహారాజు పీరవిక్రమమూర్తి యుద్ధంలో నేడు ఆయనను 
ఎదుర్కొనే మేటి భారతవర్షంలో ఎవ్వరూలేరు. కాని వారు ఉత్తమ ధర్మమూర్తులు. 
జననష్టానికి వారు ఎంతో బాధపడతారు: కాబట్టి చక్రవర్తిత్వం పరిత్యాగం చేసి మీరాష్ట్రానికి 
మీరు వెళ్ళిపొండి. న 


“ఏమిటీ!” 


“మీరు కోపపడకండి. అహింస లోకంలో పరమధర్మము. ప్రతి మానవుడూ పరబ్రహ్మే! 
ఎవరి మోక్షము వారు పొందే అవకాశము ఎవ్వరూ అడ్డు పెట్టడానికి వీలులేదు. 
ఏమనుష్యుడూ ధర్మచ్యుతుడు కాకూడదు. ఒక మనుష్యుడు ధర్మచ్యుతుడు అవుతోంటే 
అలా కాకుండాచూసే ధర్మం పక్కనున్న మనుష్యులందరిపైనా ఉన్నది. ప్రభూ! నామాట 
వినండి. వెనక్కు వెళ్ళండి. లేకపోతే సముద్రతరంగం ఒడ్డున విరిగినట్టు మీ అదృష్టం ఈ 
పొలికలనులో విరిగిపోతుంది!” 


బ్రహ్మదత్తునిమాట వినగానే పులమావి మండిపోయాడు. “బ్రహ్మదత్తప్రభూ! తమ్ము 
బందీచేసి ధర్మాన్ని ఇంకా నాశనం చేస్తున్నాను. ఏమవుతుందో చూడండి!” అంటూ 
“ఎవరక్కడ?” అని కేక వేసినాడు. “చిత్తం!” అంగరక్షక సేనాపతి అక్కడకు వచ్చినాడు. 
“బ్రహ్మదత్త ప్రభువును బందీ చేసినాము; వారికి విడిది ఏర్పాటుచేయమని నా ఆజ్ఞ 
సేనాపతికి చెప్పు.” ఇదంతా జ్ఞాపకం వచ్చింది, ధాన్యకటకనగరంలో బ్రహ్మదత్తుడు తనీ 
విలాసమందిరంలో ఒంటగా కూర్చుండి ఆలోదించుకొంటూ ఉన్న సమయంలో. 


శాంతిశ్రీ ఎంత విచిత్రంగా సంచరించింది. ఆమె కీశక్తిరూపం ఎలా వచ్చింది! ఇందుకు 
కారణం గురుభక్తి మాత్రంకాదు. తనపై ఆమెకు పరమాద్భుతంగా ప్రేమ మొలకెత్తింది. ఆ 
రహస్యం ఆమెకే ఇంకా తెలియలేదు. ఆకాశానికి అంటే పాలరాతికొండలు పగిలి 
అమృతసరస్సు వారలు కట్టి ప్రవహింపసాగింది. అందమై శుష్కమైన జీమూతాలు చల్లబడి 
మహావర్షం కురియ నారంభించింది. శాంతిశ్రీ హృదయాన్ని దివ్యదీపమై వెలిగించింది ఏదో 
పవిత్రానుభూతి. శాంతిమూల మహారాజు దీక్ష తీగేలు సాగింది. ఫలసిద్దినందబోతున్నది. తన 
తపస్సు సిద్ధినందే శుభముహూర్తము ఏతెంచినది. శాతవాహన సామ్రాజ్య సూర్యుడు 
అస్తమించే " భయంకర మూహూర్తము, స్కందవిశాఖుని  హృదయసామ్రాజ్యంలో 
పూర్ణచంద్రులు ఉదయించే దివ్యమూహూర్త మాసన్న మవుతున్నదా? 


ఆయన మోమున వెలుగునీడలు తారాడసాగినవి. ఆ ప్రభువు హృదయం ప్రేమతో 
నిండిపోయినదని ఆయనకే వ్యక్తమయింది. అమృత ప్రవాహం హృదయాన నిండడం 
ప్రారంభించింది. చిరువాకలు కట్టింది. పరవళ్ళెత్తుతున్నది. . శాంతిశ్రీ తన పురుషార్ధసిద్ధి. ఆ 
బాలిక జగదేక సుందరి. పరమాద్భుత చరిత్ర! ఆమె గడ్డకట్టిపోయిన అమృతము. నేడు తన 


అదృష్టంకొలదీ అమృతం తరిగి వరదలై వచ్చింది. కృష్ణవేణ్ణలా పొంగివచ్చింది. ఆకాశంలో 
వెన్నెలే వర్షాలు కురిసింది. 


“నీవు బధిరవాదేవి? ఈ నిర్మల ప్ర 
శాంత వాసంతయామినీ సమయమందు 
గాఢరాగరాగాలాప కంఠుడైన 

నన్ను వినవు ? గాంధర్వప్రసన్నుడగుచు 
కరిగి, చిరినరాల పులకరాల తేలు 
అమృతకిరణుండు, పారవశ్యానకలగి 
లాస్యయుతలైరి ఆశాశుభాస్యలు - చెలి! 
ఏల కరుగదు నీయెద? ఇంచుకంత 
కరగ దెచ్చటిదీ నిర్వికార జడత? 
ఏనాడు తపసు సలిపానో నాదేవి 


ఈనాడు నను చేరినావె! 
ఇది ఒక్క స్వపష్నమో 
మదికోరు మోక్షమో 
సర్వసిద్ధులు కూడి 
సారూప్యమైతోచే 
ఏనాడు.... 


సౌందర్య నిఖరితము 
సఖియ నీ సుమమూర్తి 
ఆనందమున కవధి 
అతివ నీ మధుమూర్తి 
ఏనాడు.... 


నీలోన చేంనే 

పాలసంద్రపు సుడులు 

నిన్ను వెలిగించెనే 

నింగి తారకలెల్ద్ల 
ఏనాడు...” 


బ్రహ్మదత్తుడు ఉప్పొంగిపోయాడు. వయసువాడు సన్యాసికావడం పతనానికి 
సులభమైన దారి అన్నారు. బ్రహ్మచర్యంనుంచి సన్యాసాని కెగిరే ముందు గార సాధ 
మెక్కాలి. గృహస్ట్థధర్మం లేకుంటే సృష్ట కొనసాగదు. కనుకనే సృష్టిధర్మం నెరవేర్చని 
మనుష్యుడు పున్నేమనరకంపాలగు నన్నారు. బౌద్ధమతం ఈ పవిత్రాశయాన్ని నాశనంచేసి, 


అందరు భిక్కులవాలనడంవల్లనే అనర్థహేతువై తానే నాశనమయింది. 


ఇప్పుడుకదా శాంతిమూలమహారాజు తన్ను రాజకుమారికి గురువుగా నియోగించిన 
పరమార్ధము గోచరించింది. శిష్యురాలు పుత్రిక అనే ధర్మం కొన్ని సందర్భాలలోనే వర్తిస్తుంది. 
ఉదయనప్రభువు దేశికుడై వసంత నేనను వరించిన ఉత్కృష్టచరిత్ర నెరిగియే మహారాజు 
తన్నీ గురుత్వమున నియోగించెను. 


ప్రపంచంలో సౌందర్యానికి మనుష్యుడు ముగ్గుడవుతాడు. అమృతత్వం కోరే 


మనుష్యునికి సొందర్యోపాసనే సులభమార్గం. 


“లోకంలో వెన్నెల అంతా 
ఏ కారణమో కానీ 
నా హృదయంలో రాసికట్టె 
నా జీవితమంతా వెలిగ 
ఎవరో ఈ సుందరబాలిక 
ఏలనో నన్ను వరించెను. 
నా జన్మార్థము ఈనాడే 
నా కవగతమై తోచింది!” 


అతడొక నిట్టూర్పు విడిచి ఇదంతా విరహమా, ఆనందమా అనుకున్నాడు. మనస్సు 
మనస్సు, అగ్నీ నీళ్ళులా ఎదుర్కోనువచ్చును. అమృతమూ సోమరసమూలా పరస్పరం 
లీనమైపోనూ వచ్చును. దేహాలు వేరు అన్నది ఈ విచిత్ర సాంగత్యానికి ఏమి అడ్డు? 


“వెన్నెలలు కాసేను 
వీచె మలయానిలుడు 
దివ్యామృతమ్మేదొ 
నవ్యమై హృదినిండె 
వెన్నెలల మర్శమ్ము 
వీచు గాలుల మర్మ 
మే విచిత్రార్థమ్మొ 
ఈ జంటలో ఉంది." 


శాంతిమూల మహారాజు విజయపురం కుమారునికి అప్పగించి తాను సకుటుంబంగా 
ధాన్యకటక మహాపట్టణం విచ్చేసి అక్కడ తన నగరు ప్రవేశించినారు. ధాన్యకటకం, 
ధనకటకం, వైభవకటకం, సర్వసంపద్రత్కఖని. ధాన్యకటకం రెండు యోజనాల పొడవు 
అర్థయోజనం వెడల్పూగల పట్టణం. ధాన్యకటకం దక్షిణాపథానికి హృదయమే. ధాన్యకటకం 
చుట్టూ ఉన్న ప్రదేశాలలో పండని పంటలేదు. దొరకని ఖనిజం లేదు. రత్నం లేదు. 
ధాన్యకటకం విజయశాతవాహనునికి పూర్వం వేయిసంవత్సరాలనుండి ప్రసిద్ధికెక్కినది. 


సింధునది తీరవాసులైన అసురులు హిమాలయాది పర్వతాల లోయలలో నివసించే 
శుద్ధసత్త్వులైన ఆర్యులధాటికి నిలువలేక సముద్రయానాన పడమటితీరం వెంబడినే 
ప్రయాణమై నర్మద, తపతి, శబర్మతి నదిముఖాల, తీరాల వలస రాజ్యాలేర్చరచుకొంటూ, 
తృణజలకాష్ట సమృద్ధిగల తీరద్వీపాలలో నివాసాలు ఏర్పాటు చేసుకొంటూ, కన్యాకుమారి 
ఆగ్రందాటి తూర్పు తీరానకు కొందరూ సింహళద్విపం కొందరూ పోయిరి. సింహళద్వీప నదీ 
తీరాలయందు, కావేరి, వేగై, వేణ్ణాది నదీముఖాలందూ, కృష్ణవేణ్ణా గోదావరీ మహానదీ 


ముఖాలలోనూ రాజ్యాలేర్చరుచుకొన్నారు. 


ఆ అసురులు మహాశైవులు, వృషభేశ్వర సంప్రదాయంవారు. వారు శ్రీకాకుళము 
మొదలైన పట్టణాలు నిర్మించి ఉత్తమ నాగరికతను వృద్ధిచేసారు. సింధునదీతీరమున 
నివసించిన ఈ సుమేరులె హిమాలయానికి ఉత్తరంగా ఉన్న మహామేరు (పామేరు) 
పాదనదీ కంఠాల ఉత్పన్నమైన ప్రథమ ఆర్యజాతివారు. అందుకనే వారికి పూర్వదేవతలు 
అని పేరు వచ్చింది. తదుపరి ఆర్యబుషులు రామాయణకాలంలో దక్షిణాపథానికి వచ్చి 
ఆశ్రమాలు ఏర్పాటు చేసుకున్నారు. ఇదివరకే రాజ్యాలు స్థాపించు కొన్న అసురుల కది 


ఇష్టంలేకపోయింది. 


దక్షిణాపథానికి అసురులుకాని ఆర్యులుకాని రాకపూర్వం అనాది జాతుల మనుష్యులు 
నరమాంసం, జంతువుల పచ్చిమాంసమూ తింటూ గుహల్లో, చెట్లలో, పొదల్లో నివాసంచేస్తూ 
ఉండేవారు. వాళ్ళల్లో పిశాచులు, పొలసు దిండ్లు. నక్తంచరులూ మొదలైనవారు 
వివిధజాతులవారు-తుట్ట పెదవులు, సొట్టముక్కులు, తారునల్లటి శరీరాలు, ఉంగరాలజుట్టు 
గలవారు - ఉండేవారు.” 


అసురులూ, ఆర్యులూ రాకపూర్వం తూర్పుసముద్ర ఉత్తర ఈశాన్య దిశలనుండి, 
సముద్రతీరం వెంబడి నడుస్తూనో, చిన్న చిన్న నావలమీద ప్రయాణం చేస్తూనో గంధర్వ, 
గరుడ, నాగ, యక్షాదులు - పసుపు, ఎరుపు రంగుల జాతులవారు - తండాలు తండాలుగా 
వచ్చి తూర్పుతీరం పొడుగునా, గంగా బ్రహ్మపుత్రా మహానదీతీరాలలోనూ నివాసాలు 
ఏర్పాటు చేసుకున్నారు. గంధర్వుల ఆదిమనివాసం హిమాలయాల ఉత్తరాన. 
శాంతిమూలుని కాలంనాటికి అక్కడ ఉన్నవారి పేరు చీనావారు. అక్కడ గంధర్వనాగరికత 
బహుముఖమై ప్రశస్తి పొందింది. 


భరతదేశానికి వలస వచ్చినవారిలో గంధర్వులు హిమాలయ పాదనదీ తీరాలలోను 
వంగదేశంలోనూ ఎక్కువమంది నివాసాలు రాజ్యాలు ఏర్పాటు చేసుకున్నారు. తూర్పు 
హిమాలయాలలోని విద్యాధరులు, మధ్య హిమాలయాలలోని సిద్ధులు సాధ్యులుకూడ 
దక్షిణానికి వలస వచ్చినారు. వీరందరూ నాగరికత గలవారు. గేరుడులు, కిన్నరులు, 
కింపురుషులు మధ్యరకం నాగరికత కలవారు. 


నాగగరుడాది గంధర్వజాతులవారికీ రాక్షసాది నరమాంసాశన జాతివారికీ యుద్ధాలు 
జరిగినంతట దండకారణ్య మధ్యప్రదేశాలకు రాక్షసులను గంధర్వజాతులవారు 
తరిమివేశారు. ఈ నాగాదిజాతులకు గోండులు, నాగులు, వానరులు, కోదులు, శబరులు, 
చెంచులు, కోయలు, భిల్లులు, థోంబీలు, సంతాలులు, వేప్పాలు, ఘార్కులు, భూతాలు అనే 
పేర్లు అనేకం వచ్చాయి. 


అసురులు బాగా నాగరికత కలవారు. వారు నదీముఖాల వలసలేర్పరచుకుంటోంటే, 
వారికీ ఈ గంధర్వజాతులవారికి ఘోరయుద్ధాలు జరిగి అసురులు గంధర్వ జాతులను 
అడవులలోకి తరిమివేశారు. వారంతా “శాంతిమూలుని కాలంనాటికి " దండకాటవి 
సరిహద్దులలో నివసిస్తున్నారు. 


అసురాంధ్రుల ముఖ్యపట్టణాలు శ్రీకాకుళం, పాదగయ, శంబరదీవి, మహాబలిపురం 
మొదలైనవి ఆర్యులు శ్రీకాకుళం పట్టుకొని ప్రతిపాలపురం మొదలైనవి జయించిరి. 
రానురాను ఆంధ్రవిష్టువు వంశన్థులైన “శాతవాహనులు అటు నాగులనూ, అడవులలోని 
రానురాను ఆంధ్రవిష్టువు వంశస్తులైన శాతవాహనులు అటు నాగులనూ, అడవులలోని 
రాక్షసజాతులనూ, అసురజాతులినూ ఏకంచేసి ఆంధ్రసామ్రాజ్యం మహాభివృద్ధి కావించారు. 
అప్పుడే శ్రీకాకుళం నుంచి కృష్ణవేణ్ణకు ముప్పఅయిదు గోరుతాలు ఎగువకుపోయి అక్కడ 
ధాన్య కటకం నిర్మించారు. గోదావరి తీరంలో పశ్చిమాన అసురులు నిర్మించిన ప్రతిష్టానపురం 
పట్టుకొన్నారు. ముసికనగరం వైజయంతి మొదలైన ముప్పది మహానగరాలు నిర్మించారు. 


శాంతిమూల మహారాజు ధాన్యకటకం ప్రవేశించి తాత్కాలిక నివాసం ఏర్పరచుకొన్న 
కారణం - మేనల్లుని చక్రవర్తిత్వం సురక్షితం చేయడానికీ. శాంతిమూలుని మహాభవనం 
కోటకి ఎగువను ఆర్థగో రుతం దూరంలో ఉన్నది. చక్రవర్తి చంద్రశ్రీ మేనత్తభర్త శాంతిమూలుని 


బలవంతం వల్ల అప్పుడప్పుడు మహాసలికు వస్తూ ఉండినా, మధువుల మత్తువల్ల. సభలో 
ఏమి జరుగుతున్నదో ఆయనకు తెలియదు. సభాకార్యక్రమం నడిపించేదంతా మహామంత్రి. 


శాంతిమూలుడు చంద్రశ్రీ సార్వభౌముని సన్మార్గంలోనికి దింపాలని ప్రయత్నం చేసెను. 
ఏమి లాభం లేకపోయింది. హీనమతులైన అంతఈపుర వనితలను శాంతిమూలుడు 
వెలుపలికి పంపించివేసెను. అంతపురవాసం వదిలించేందుకు - వేటకనీ, దేశం 
చూడడానికనీ, తీర్థాలలో క్రుంకులిడడానికనీ - చంద్రశ్రీని శాంతిమూలుడు దేశం 
నలుమూలలా త్రిప్పుతూ ఉండేవాడు. కాని చంద్రశ్రీ పురుషకారహీనుడై మరల ధాన్యకటకం 
చేరుతూ ఉండేవాడు. 


శాంతిమూలుడు బ్రహ్మదత్తుని చంద్రశ్రీ చక్రవర్తికి గురువుగా నియమించి “ఏలాగయినా 
సార్వభౌముని మనుష్యునిగా చెయ్యాలి ధనకప్రభూ!” అని కోరినాడు. “మొక్క 
చచ్చిపోయిన వెనుక అమృతం పోసినా తిరిగి బ్రతుకుతుందా మహాప్రభూ!” అన్నాడు 
బ్రహ్మదత్తుడు. “మీ దగ్గర అమృత సంజీవినీ విద్య ఉన్నది నాకు తెలునును” అన్నాడు 
శాంతిమూలుడు గంభీరంగా. 


౪ 
ఆనాటినుంచి బ్రహ్మదత్తప్రభువు చక్రవర్తికి గురువయ్యెను. 
“మహాప్రభూ! ఈ విశ్వం అంతా పాలసముద్రం నిండి ఉంది.” 
“పాలసముద్రం ఏమిటయ్యా! మన చుట్టుపక్కల ఎక్కడ పాలు లేందే!” 
“పాలసముద్రం అంటే పాలు కాదండి” 
“పాలంటే నీరా లేకపోతే నూనా?” 
“పాలసముద్రం అంటే వెలుగుసముద్రం అన్నమాట మహాప్రభూ!” 
“పాలంటే వెలుగా! వెలుగంటే ఏమిటి? మరి రాత్రిళ్ళు వెలుగు లేదే?” 


“తక్కువ వెలుగూ, ఎక్కువ వెలుగూ ఉంటవి. చీకటి అంటే తక్కువ వెలుగు. ఎక్కువ 
వెలుగు లేకపోవడం; చీకటి కణాలు ఒక్కటే. తక్కువశక్తిగలవి చీకటి కణాలు అవుతాయి.” 


“కణాలేమిటి? భోజనకణాలు అన్నమాట ఎరుగుదుము. అగ్నికణాలు ఎరుగుదుము. 
వెలుగుకణాలు ఏమిటయ్యా వెట్టివాడా?” 


“చిత్తము. సృష్టిలో మన చూపు కెదురుగా ఉన్న వస్తువులన్నీ పాంచభైెతికాలు! అవి 
మనం చూపుతో, స్పర్శతో , రుచితో, వాసనతో, వినికిడితో తెలుసుకోకలిగినవి. అవి నిజంగా 
మన ఎదుట ఉండనక్కర లేదు” 


“మన ఎదుట కాకపోతే మనవెనకాల ఉండవచ్చునన్నమాట! అదాభౌతికం ? అయితే 
మొన్న మేము లాక్కొచ్చిన అమ్మాయి భౌతికమే! ఊం తర్వాత...” 


“మహాప్రభూ! ఈ భౌతిక వస్తువుల్ని విభజించగా ఇంక భాగించ లేనంత భాగం వస్తే 
దాన్ని అణువంటారు.” 


“ఎవరంటారు?” 

“మనుష్యులు.” 

“ఎవరు భాగిస్తారు?” 

“మనుష్యులే!” 

“అలా భాగించపోతే?” 

“నిజంగా భాగించనక్కరలేదు. భాగించారనుకోవాలి ప్రభూ!” 
“ఊరికే అనుకొంటే భాగాలయిపోతాయా ధనకరాజా?” 
“అలా చేస్తే వాటిని అణువులంటాము.” 


ఈలా సాగింది చక్రవర్తిగారి చదువు. ఆ రాత్రి చంద్రశ్రీ శాతవాహన సార్వభౌముడు, 
తనప్రియురాలగు మాళవసుందరిని ఒళ్ళోకూర్చో పెట్టుకొని, ముద్దులిస్తూ తన విద్యా 
కృషినిగూర్చి మాటలు సాగించినారు. “బ్రహ్మదత్తప్రభువు ఏమిటో చెబుతాడు. అణువం 
ఎవరి కావాలి. కణమంటే ఎవరిక్కావాలి? ఏమంటావు అందాలదానా?” 


“నిజమే మనోహరా! అయితే బ్రహ్మదత్తప్రభువు చాలా తెలివయినవాడా?” 


“బాగా చదువుకున్న వారంటారు. ఏం లాభం? ప్రేమ అంటే ఏమిటో తెలియని వాడూ; 
మధుపానం రుచి ఎరుగనివాడూ, చదువుకున్నా చదువుకోనివాడే!” 


“బాగా చెప్పినారు సుందరాకారులైన మీరు,” 
“నేను నిజంగా సుందరుణ్ణేనా రతీదేవీ?” 
“మీరు నా మన్మథులు” 


“ఒకటికాదు పది.” 
“నేను మన్మథుణ్ణంత అందంగా ఉంటానా?” 


“కాదన్నవారి మొగం మీద పసుపునీళ్ళు చల్లనా? అయితే ప్రాణేశ్వరా! బ్రహ్మదత్తుడు 
అందమైనవాడంటారు.” 


“ఎవరంటారు?” 

“అంఈపురంలోని స్త్రీలంతానూ.” 

“ఏమిటీ! ఆ దుర్మార్గుడు నా అంతఃపురానికి వచ్చాడా? త్వరగా చెప్పు.” 

“అదేమిటి దివ్యసుందరాకారులైన చక్రవర్తీ! అంతఃపుర స్త్రీలంటే దాసీజనం. 


వాళ్ళుతప్ప బ్రహ్మదత్తుణ్ణి చూచే వాళ్ళెవరుంటారు?” 
“అయితే దాసీలకుమాత్రం బ్రహ్మదత్తుని మాట రావలసిన అవసరం ఏమి వచ్చిందీ?” 


“ఏదో మాటమీద మాట వచ్చి శాంతిమూల మహారాజు కొమార్తె శాంతిశ్రీ దేవిని 
గురించి సంభాషణ వచ్చింది. ఆ బాలికకూ బ్రహ్మదత్త ప్రభువేకదా గురువులు?” 


“ఏమిటీ! మాకు తెలియదే! శాంతిశ్రీ సౌందర్యం ఈ లోకాల్లో ఇంకోచోట లేదట!” 
“అవునులెండి ప్రభూ! ప్రపంచంలో అందరూ మీకు సౌందర్యవతులే.” 
“అంటే నా ఉద్దేశం ఎంత శాంతిశ్రీ అయినా నీముందు తీసికట్టు అనే.” 


“ఈ బ్రహ్మదత్త ప్రభువు శాంతిశ్రీని, శాంతిశ్రీ ఈ ప్రభువును ఒకరినొకరు 
ప్రేమించుకొంటున్నారట!” 


“ఏమిటీ? చక్రవర్తి గర్జించినంత పని చేశాడు. ఆ మాళవిక చటుక్కున ముతి ఆడిస్తూ 
ఘల్‌ ఘల్‌ మని చక్రవర్తి ఒడిలోనుంచి లేచింది. 


మాళవిక ఉజ్జయినీపురంలో ఉన్న ఒక క్షుద్ర క్షత్రియ స్తీ కొమరిత. ఆ బాలిక అందం 
ఆనాడు ఆర్యావర్తంలో ఎక్కడా లేదని ప్రతీతి. ఆమెను వరిస్తూ వేలకు వేలు మహారాజులు, 
సామంతులు, సేనాపతులు మొదలగు వారు వచ్చారు. చంద్రశ్రీ చక్రవర్తిని కాగానే ధాన్యకటక 
నివాసియైన ఒక వర్తకుడు చక్రవర్తి మెప్పించి వేంగీనగరంలో ఉన్న ఒక స్వర్లగిరిని స్వర్ణం 
తవ్వడానికి గుత్తకు పుచ్చుకొనడానికి నిశ్చయించుకొన్నాడు. మాళవికను మహారాజులు, 
సామంతులు ఉంపుడుకత్తెగా, ఏ ఖడ్గ వివాహానికో కోరినారు. కాని ఆంధ్రవర్తకుడు సముద్రశ్రీ 
కోటి పణాలిచ్చి ఆ బాలికను కొనివచ్చి చక్రవర్తికి రెండవ భార్యగా పెండ్లి చేసినాడు. మాళవిక 
అందం నడివేసవికాలంనాటి మల్లెపువ్వుల అందం. మేఘాల మెరుపు అందం. 
సముద్రగర్భంలో పగడాల అందం. ఆ బాలిక వచ్చినప్పటి నుంచీ ఆరునెలలపాటు చంద్రశ్రీ 
తక్కిన అన్ని విషయాలూ మరచిపోయినాడు. మాళవిక అందాన్ని చక్రవర్తి అనేక విధాలుగా 
వర్షించాడు. 


“మల్లె పువ్వులప్రోవు మందారములప్రోవు 
మావి ఫలముల రసము పైడి గిన్నెలపోత 
మాళవిక నారాణి మాదేశ సామ్రాజ్ఞి 
మాళవిక నాదేవి భువనైక సుందరీ!" 


అని చంద్రశ్రీ చక్రవర్తి పాడినాడు. 


ఆ బాలిక ఉప్పొంగిపోయి చక్రవర్తి ఒళ్ళోవాలి “నేను సామ్రాజ్ఞినా?” అని దీనంగా 
అడిగింది. 


“అవును నువ్వు సామ్రాజ్జివి. రేపు చక్రవర్తి సింహాసనం అధివసించేటప్పుడు నువ్వు 
పట్టమహిషిగా కాకపోయినా రెండవరాణిగా నా సింహాసనం మీద కూర్చుండ వలసిందే! 
లేకపోతే నేను సింహాసనం ఎక్కనే ఎక్కను.” 


మాళవిక చక్రవర్తి ఒడిలో ఒదిగిపోయింది. ఇంతలో ఆ బాలిక లేచి దాపున 


బంగారుపళ్ళాంలో ఉన్న చేమంతిపూలు దోయిలించి, 


“జయము జయము చక్రవర్తి 
జయము ఆంధ్ర సామ్రాట్టుకు 
జయము జయము వీరమూర్తి 
జయము దేవ జయము జయము" 


అని పాడుతూ ఆ పూవు లా ఆంధ్రసార్వభౌమునిపై చల్లింది. 


అ 


బ్రహ్మదత్తప్రభువు ఉదయం తన నగరిలో స్నానసంధ్యానుష్థానాలు తీర్చి భగవద్గీత 
శిష్యులకు బోధించే సమయంలో, ఇక్ష్వాకు శాంతిశ్రీరాకుమారి అక్కడకు విచ్చేసి, ఆ 
మందిరంలో ఒక యవనికాభ్యంతరాన అధివసించి దేశికుడుపదేశించు పాఠం వింటూ 
కూర్చుంది. 


బ్రహ్మదత్తు డావిషయం గ్రహించనేలేదు. విద్యార్థులకు కర్మయోగ ముపదేశిస్తూ 
“మనుష్యుడు తానే పరమేశ్వరుడు అన్న విషయం గ్రహీంచాలి. గ్రహించడం అంటే ఆ 
మాటల అర్థం తెలుసుకోవడం కాదు, చేతలలో, నిద్రలో, మెలకువలో ఆ అనుభవంతో 
సంచరించినప్పుడే అహం బ్రహ్మజ్ఞానం కలిగిందన్నమాట. ఫలాపేక్షరహితమైన ఆ ధర్మపూర్ణ 
సంచరణే కర్మయోగం.” “గురుదేవా! ధర్మనిర్ణయం ఎట్లా?” అని యవనికాభ్యంతరం నుండీ 
మధురమైన వాక్కులతో ఒక ప్రశ్న వినబడింది. శిష్యులందరూ చకితులయి ఆ తెరవైపు 
చూచారు. బ్రహ్మదత్తుడు చిరునవ్వు నవ్వుతూ ముఖం వికసించి కాంతులీనగా “రాకుమారి! 
నీ ప్రశ్న ఉత్తమమయినది అని ప్రతివచనమిచ్చి శిష్యులవైపు తిరిగి “ఏమయ్యా! ఒక 
నూతన స్వరం వినేసరికి మీరంతా ఆశ్చర్యంతో చూసినారు. అది మీ కర్మయోగంలో లోటు 
తెలియజేస్తుంది” అని రాకుమారివైపు తీరిగి.... 


“ధర్మం అంతే స్వధర్మం. పరధర్మం భయావహమయినది. స్వభావ విలసితమైన 
స్వధర్మం నిర్ణయించేది తాను. దేశకాల పాత్రముల కనుగుణంగా ధర్మాన్ని మలచికొని, 
నిష్కామంగా ధర్మాచరణం చేయాలి” అని తెలిపినాడు. 

“సత్యమనగా ఏది ప్రభూ!” 

“సత్యం ఏది అని నిర్ణయించే ముందు, సత్యం అనెది ఏలా మనుష్యులలో 
ప్రతిఫలించిందో, ఆ ప్రతిఫలం ఎ కార్యరూపంగా పరిణమించిందో గ్రహించి ఆ విధంగా కర్మ 
ఆచరించవలసి ఉన్నది.” 

“ఆ కర్మలు ఏవి గురువుగారూ?” 


బ్రహ్మదత్తప్రభువు చిరునవ్వుతో “రాజకుమారి! అహింసావ్రతము సత్యకర్మ. మాటలలో 
అసత్యము చెప్పకుండుట, మానవ సేవ సత్యకర్మ!” 


“ప్రభూ! యుద్ధము అహింస అవుతుందా ?” 
“రాదు.” 


“కాకపోతే అర్జునునికి శ్రీకృష్ణభగవానుడు యుద్ధం చేయవలసింది అని ఏలా 
బోధించారు?” 


“చక్కని ప్రశ్న రాకుమారీ! యుద్ధము అహింసకాదు. హింస కాబట్టి అది అసత్యం. కాని 
ఎవరయితే స్థితప్రజ్ఞుడయి తాను యుద్ధం చేయడం సంపూర్ణంగా స్వధర్మ నిర్వహణం అని 
యెంచి చేస్తాడో ఆనాడతను అహింసావ్రతం ఆచరిస్తున్నాడన్నమాటే!" 


"స్థితప్రజ్ఞత్వం ఏలాగు, అది ఏమిటి?” 
"సితపజునికి అరిషడ్వర్గములు నాశనమయి పోవాలి. దేహము వేరు, తాను వేరు 

అన్న సంపూర్ణజ్ఞానం రావాలి.” 
“అంటే భగవంతుడూ తానూ ఒకటే అని తెలిసినవాడన్న మాట?” 


“అవునమ్మా. అంటే యుద్ధం అహింసాబుద్ధిచే ఆవరించేవాడు స్థితప్రజ్ఞుడు. 
శ్రీకృష్ణధగవానులు తదితరులకు యుద్ధం నిషిద్ధమన్నారు. స్వధర్మ నిర్వహణార్థంకాని 
హింసాస్వరూపమయిన యుద్ధం మనుష్యుని వేతితుణ్ణీ చేస్తుంది. ఆహారనిద్రాదీలలో 
మనుష్యుడు పశుసమానుడు.... ఆహారనిద్ర భయములలో భయమే యుద్ధస్వరూపము 
పొందుతుంది” అని బ్రహ్మదత్తుడు కన్నులరమూసినాడు. శాంతిశ్రీ ప్రశ్నకు అతడు పొందిన 
సంతోషం శారదా పూర్ణిమలా విరిసిపోయినది. 


“రాజకుమారీ! శ్రికృష్ణభగవానుని గీతోపదేశమందలి అహింసా _ పరమార్థం 
బుద్ధభగవానుడు బాగా అర్థం చేసుకొన్నాడు కాని ప్రతి మనుష్యుడూ ప్రతిస్త్రి సన్యాసం 
పుచ్చుకోవాలనడమే ఆ తీథాగతుడు చేసిన తప్పు. ” “తధాగతుడే "తప్పుచేయునా 
గురుదేవా?” 


“తప్పు అంటే సర్వకాలాలకు సమన్వయించని విధానమని నా ఉద్దేశం.” 
“సంసారంలో ఉండి నిర్వాణం ఏలా పొందగలరు?” 


“సంసారంలో లేకపోయినా, మారజయం  పొందనివారు నిర్వాణం ఎలా 
పొందగలరు?” 


“మారవిజయం అందరికీ సాధ్యం కాదంటారు.” 


“అవును. జంతుధర్మాలు ఆహారనిద్రాభయాదులు. ఆహారం బ్రతకటానికి, నిద్ర శ్రమ 
తీర్చుకోడానికి, భయం జాతి రక్షించడానికీ, నాల్గవది జాతిని. వృద్ధి చేయడానికి. ఈ 
జంతుధర్మాలు ఎవ్వరూ మానలరు ఏదో ఉగ్రమైన తపస్సుచేసేవారే చమూనగలుగుతారు. 
నిష్కామకర్మ అంటే ఈ నాలుగు ధర్మాలు నిష్కామంగా ఆచరించగలగడమే.” 


“ఈ జంతుధర్మాలు నెరవేరుస్తూ వాని ఫలం ఎలా వదులుకోగలడు మానవుడు?” 


“ఆత్మజ్ఞానం సంపాదించుకొని కర్మఫలాన్ని దహించుతూ మనుష్యుడు జీవితమార్గం 
నడవాలి.” 


“ఆకలివేస్తే అన్నం తింటాడు.” 


“అవును” 
“అన్నం తినగానే తృప్తి పొందుతాడు.” 
“అవును” 


“ఆ తృప్తి మనస్సుకు. ఆ మనస్సుకే లోబడినవాడు ఇది నాకు కాదు అని ఏలా 
అనుకోగలడు గరుదేవా?” 


“ఈ మనస్సు, దేహం నేను కాను అనే విచారణవల్ల.” , 


ఆమె మౌనం వహించింది. ఆమె తెర ఈవలకు వచ్చి తనదేశికునకు పాదాభివందన 
మాచరించి వెడలిపోయినది. శిష్యులందరూ లేచి వెళ్ళిపోయినారు. 


బ్రహ్మదత్తుడు చిరునవ్వు నవ్వుకొంటూ.... విచిత్రమే! ఇంత బోధిస్తూ ప్రతిక్షణము ఈ 
బాలికను తాను ప్రేమించడంలేదా? ఆమె దేహాన్ని మనస్సును, హృదయాన్ని, జ్ఞానాన్ని, 
ఆమె అహంకారాన్ని, ఆత్మను సర్వస్వమూ తాను ప్రమిస్తున్నాడు. ఇంకోవంక తత్త్వజ్ఞానాన్ని 
బోధిస్తున్నాడు. జ్ఞాన నిశితత్వంవల్లి మేధకు తార్కికంగా ప్రతివీషయమూ గోచరిస్తోంది. 


కాని అసలు సత్యమేదో, తనకు అనుభవానికి వచ్చిందో, లేదో అతనికి తెలియదు. ఆ 
దారివెంట తన ఆత్మేశ్వరి అయిన ఈ బాలిక తన్ను నడిపించుకొని పోగలదా? 

శాంతిశ్రీ వెళ్ళిపోయింది. కాని ఆమె సర్వస్వమూ బ్రహ్మదత్తుని పాదాల కడనె 
ఉంచిపోయినది. 


“ఒక మొయిలు వాలింది 

ఉత్తుంగ నగముపై 
ఒకని పాదము మ్రోల 

వ్రాలి తన్నర్పించి 
ఒక నికుంజము పూలు 

సర్వమ్ము వర్షించే 
లలిత చంద్రోఫలము 

నిలువునా కరిగింది 
పూర్ణచంద్రుని వెలుగు 

పూతమై ప్రసరింప” 


ఆ బాలిక ఈ పాట పాడుకొంటూ తాను రచించే చిత్రఫలకస్తమూర్తికి ఎదురుగా 
నిలుచుండి పోయినది. అప్పుడామె రూపుతాల్చిన సౌందర్య సర్వస్వం అంత అందాలు 
కూరిచికొన్న ఆమె తనూరేఖలు ఇదివరకు ఆ అందాలకు మధురత్వ మియలేకపోయినాయి. 


“నే నెవరినో తెలియదాయె 
ఓ గురూ! 


నీ వెవ్వరో ఎరుగనైతి 


ఎన్నేళ్ళుగా నిద్ర 
నిన్ను తెలియగలేక 

ఈ బ్రతుకు గడిపానొ 
నేనెవరినో తెలియదాయె 

ఓ గురూ! 
నీవెవ్వరో ఎరుగనయ్యా ! 


కటిక చీకటిగాగ 
కలలేని రాత్రయ్యే 
ఈనాటికేగదా 
ఇందుబింబముతోదే 
నే నెవరినో తెలియదయ్యా | 
ఓ గురూ! 
నీ వెవరవో ఎరుగనయ్యా ! 


పరిమళమ్మే లేని 
పసరు మొగ్గను నేను 
నీదు కిరణస్పర్శ 
నిలువుగా వికసిస్తి 
నేనెవరినో తెలియదయ్యా 
ఓ గురూ! 
నీవెవరవో ఎరుగనయ్యా! 


నితము తెలియని నాకు 
మతికలదంతేగాని 
ఓ ప్రభూ నీ చేయి 
నా బ్రతుకు నడదివ్వె 
నే నెవరినో తెలియదయ్యా 
ఓ గురూ! 
నీ వెవరవో ఎరుగనయ్యా ! 


చిన్ననాటినుంచీ శాంతిశ్రీకి సర్వవిద్యలూ ప్రతిభాయుక్తంగా వచ్చేవి. కాని లలితకళలలో 
సృష్టి ఆమె ఎరగదు. గురువు ఒక చిత్రము చూపి ఈ విధమైన చిత్రము లిఖించు అంటే 
అయిదు క్షణికాలలో ఆమె ఆ చిత్రం పూర్తిచేసి చూపించేది. ఈ విషయాన్ని గూర్చి ఒక పాట 
ఈ రీతిగా వ్రాయి అంటే ఆ బాలిక రెండు క్షణికాలలో రచించేది. ఆ పాటలో 
జివములేకపోయి గురువు చెప్పిన భావాలన్నీ అందమైన భాషలో గీతికా రూపంలో 
కూర్చబడి ఉండేది. ఈ రాగిణీ, ఈ రాగము, ఈ తాళము, ఈ మూర్చన, ఈ గ్రామము, 
వీనితో ఈ రాగంలో, ఈ తాళంతో, ఈ విధంగా పాడాలి అని చూపిస్తే ఆమె అదే విధంగా 
చేయగలిగేది. చిన్న బిడ్డలచే రామాయణము బుద్ధచరిత్ర కంఠోపాఠము చేయిస్తారు. వాని 
అర్థము బిడ్డలకేమి తేలుసును? కాని వారు పేద్దవారై రనజ్ఞులు అయిననాడు వాని 
అందాలు తేలిసికొన్నట్టులు ఇక్ష్వాకు శాంతిశ్రీ ఈ మధ్యనే తాను ప్రజ్ఞతో నేర్చుకున్న 
సర్వలలితకళలలో ఉండిన దివ్యత్వాన్ని అర్థం చేసుకోగలిగింది. ఆనాటీ నుంచీ ఆమె 
రచించే గీతికలు, విన్యసించే చిత్రాలు పరమసౌందర్య వికసితాలై ప్రజ్వలించిపోతున్నవి. 


ఒక పురుషుని సన్నిధిని ఒక స్త్రీ సర్వకాలము నివసింపగోరడం ప్రేమ అని ఆ బాలిక 


అర్థంచేసుకొన్నది. తాను బ్రహ్మదత్తుని సాన్నిధ్యము సర్వకాలాల వాంఛిస్తున్నది. ఓహో! 
తానీనాటికికదా ఇంత ఉత్కృష్టానుభవ నిధిని పొందగలింది అని ఆమె ఉప్పొంగిపోయింది. 


“తారానికా!” ఆమె పిలుపు తెలతెలవారే పులుగు కువకువ అయినది. వెంటనే 
తారానిక ఆ రాజకుమారికడకు పరుగిడి వచ్చింది. “తారానికా! నీకు ప్రేమ అంటే ఏమో 
తెలుసును కాదూ?” రాజకుమారి అడిగిన ప్రశ్నకు తారానిక సిగ్గుపడి మోము కెంపువార 
తలవంచేసింది. రాజకుమారి మోములో నిశ్చలతతో రంగరించిన ఏదో ఒక ఆవేదన ఉన్నది. 
“తలవంచుకొంటావు, వాత్సాయన మత ప్రకారం అది త్రప అంటారుకాదూ! తారానిక ఇంకా 
ఆశ్చర్యంపడి పోయినది. ఏమిటీ భర్హృదారికమాటలు! 


౭ 


పులమావికి సార్వభౌమత్వము పోయింది. బందీగా ఒక పెద్దభవనంలో బోనులోని 
సింహంలా తిరుగుతున్నాడు. ఆ భవనంచుట్టూ, యమునికైనా వెజివని కజికువీరులు 
కాపలాకాస్తున్నారు. కాని పులమావి నిస్పృహ చెందలేదు. శాంతిమూలుని హృదయమూ, 
చక్రవర్తి చంద్రశ్రీ శాతవాహనుని నికృష్ణతా అన్నీ పూర్తిగా పులమావికి తెలుసును. పులమావి 
చూట్టాలైన ప్రభువులు చాలా మంది ధాన్యకటకంలో ఉన్నారు. పైగా ముసిక నగరంనుంచి 
అనేకమంది అపసర్పులు మారువేషాలతో నిండిపోయారు. ఏలా వచ్చిందో వులమావికి ఆ 
బంధనలోనుంచి పారిపోయే విధానం! అయిదు దినాలలో సొరంగం ఒకటి మారుమూల 
మందిరాలలో నుంచి బంధనాగారానికి చొచ్చుకువచ్చింది. ఆరవదినాన ఉదయమే ఇక్ష్వాకు 
చారులకు ఆ మహామందిరంలో పులమావి కనబడలేదు. 


పులమాని మాయమైనాడన్న సంగతి శాంతిమూల మహారాజుకు చారులు 
పరుగెత్తుకుని వెళ్ళి నివేదించుకున్నారు. ఇక్ష్వాకుల అపసర్ప నాయకుడు విచారణ చేసి 
పులమావి రాత్రికి రాత్రే సొరంగము దారిని మాయమై పోయాడనీ, పులమావి బందుగులూ, 
అపసర్చులూ ఈ ఏర్పాటంతా కావించారనీ మనవి చేసుకున్నాడు. శాంతిమూల మహారాజు 
ఒక చిరునవు మాత్రం నవ్వి ఊరకున్నారు. అపసర్ప నాయకుని విషాదమంతా మాయమై 
ఆశ్చర్యము అతనిని ముంచివేసింది. 


“ఓయి రాహులశ్రీ! చంద్రశ్రీ చక్రవర్తి విరోధులు దేశమంతటా ఉద్భవించారు. 
ఆలాంటప్పుడు పులమావి పారిపోవడంలో ఆశ్చర్యమే ముంది? మనం అతనిని బందీగానూ 
ఉంచలేము, ఇంకోవిధంగా శిక్షించడానికి వీల్లేదు. పారిపోయి మళ్ళీ సేనలను 
సమకూర్చుకుంటాడు. యుద్ధం కాకతప్పదు, అందులో అతడు నాశనం కాక తప్పదు. మీ 
చారుల్ని ముసికనగరం పంపించి పులమావి కార్యక్రమం యావత్తూ మా కెప్పటికప్పుడు 
తెలియచేస్తూ ఉండవలసింది అది ఒకటి. రెండవది - ఈ ఊళ్ళో పులమావి పక్షం 
వాళ్ళెవరున్నారో వారి జాడ యావత్తూ గ్రహిస్తూ మా కెప్పటివార్తలప్పుడు అందజేస్తూ 
ఉండండి. ఇవి వెంటనే జరగవలసిన పనులు.” శాంతిమూలుని ఆజ్ఞ శిరసావహించి 
నమస్కరించి రాహులక్రీ అపసర్పనాయకుడు పని విన్నాడు. శాంతమూలుడు తన 
రెండవరాణి, చక్రవర్తి మేనత్త కుసుమలతాదేవికడకు వెళ్ళినాడు. 


కుసుమలతాదేవికి ఇప్పుడు ముప్పది సంపత్సరాలుంటాయి. అందంలో కుసుమలతే! 
రాణులందరితో తలలో నాలుకలా ఉండి శాంతిమూలునికి తగిన రాణి అనిపించుకున్నది. 
యజ్ఞశ్రీ శాతకర్ణి చక్రవర్తి తెలివితేటలన్నీ పుత్రునికి రాక కొమరిత అయిన కుసుమలతకు 
అబ్బినవంటారు. భర్తకు నిజమైన మంత్రి ఈ దేవేరి. చక్రవర్తి కొమరితనని గర్వంలేక ఆమె 
పట్టపురాణి మాఠరిగోత్రజ “అయిన సారసికాదేవిని. భక్తితో పూజిస్తూ ఉంటుంది. 


సారసికాదేవికన్న కుసుమలతాదేవే రాజకుమారి శాంతిశ్రీని పెంచింది. ఒకసారి గర్భంపోయి 
సారసికాదేవికి ప్రాణంమీదకు వచ్చినంత జబ్బు చేసినప్పుడు కుసుమలతాదేవి స్వయంగా 
పెంచిన పాలదాదికన్న ఎక్కువ ప్రేమతో సవతికి పరిచర్య చేసింది. కుసుమలతాదేవి 
పరిచర్యే సారసికాదేవి ప్రాణం రక్షించింది. 


పట్టపురాణి కుసుమలతాదేవిని కన్న చెల్లెకన్న అధికంగా ప్రేమిస్తుంది. ఆడబిడ్డలయిన 
వాసిష్టి శాంతిశ్రీదేవి వాసిష్టి హమ్మశ్రీదేవులు పెద్దవదిన గారంటే భక్తిగా, ప్రేమగా ఉంటారు. 
చిన్నవదినగారంటే ఆపేక్ష, స్నేహమూ, ప్రేమా మూడూ రంగరిస్తారు. ఏవరెవరికి ఎప్పుడు 
ఆలోచన కావలసినా రాజ కుటుంబాల స్త్రీలు కుసుమలతాదేవి కడకు రావలసిందే! యజ్ఞశ్రీ 
సార్వభౌముడే కుసుమలతను ఆలోచన అడిగేవాడు. 


నేడు శాంతిమూలుడు కుసుమలతాదేవి నగరికి తాను వస్తున్నట్లు వార్త పంపి 
రథమెక్కి ఆమె నగరుకు చేరినాడు. పట్టపురాణి అంతపుర నగరున్నూ రెండవరాణి 
కుసుమలతాదేవి నగరున్నూ మహారాజు హర్మ్యాలతో కలిసే ఉన్నాయి. మహారాజు 
మహాహర్మ్య పంక్తికి వెనుక భాగంలో ఏడు పెద్దహర్మ్యాలున్నాయి. అన్నీ కలిసి ఉన్నాయికాని 
దేని అందం దానిదే. ఈ హర్మ్యాలలో తక్కిన రాణులు నివసిస్తూ ఉంటారు. కులహాకుల 
శివనాగర్తీదేవి, వాసిష్టుల రంతుళీదేవి, గౌతమగోత్రజ అయిన ఆయన శ్రీదేవి, పల్లవుల 
ఆడబడుచు నదిశ్రీడెవి చాళుక్యుల ఆడబడుచులు పండిత శ్రీదేవి, శివనాగక్తీదేవి, 
బాపిశ్రీదేవి ఉంటారు. చక్రవర్తి తండ్రి పురుషక్రీ మహారాజు భార్యలు సునీతిక్రీదేవి, 
స్కందశ్రీదేవి, వింధ్యాటవీశ్రీదేవి, మిశ్రశ్రీదేవి, సమశ్రీదేవులు అందరూ విజయపురంలో వేరు 
వేరు హర్మ్యాలలో ఉంటారు. 


శాంతిమూలునికి సవతిచెల్లెండ్రు పదహారుగురు ఉన్నారు. శాంతిమూలుని తల్లి వాసిష్ట 
సునీతీదేవి. ఆమెకు శాంతిమూలునితోపాటు శాంతిశ్రీ, హమ్మశ్రీలు జన్మించారు. ఆ 
మహాప్రభువునకు సవతిచెల్లెళ్ళు నాగవసుశ్తీ, నాగశ్రీ, స్కందశ్రీ స్కందకోటిశ్రీ మహాశారసిక్తీ, 
రతుమతిశ్రీ, మూలశ్రీ, అంతకోటిశ్రీ మాదునిశ్రీ నాగక్రీ రామశ్రీ, గోలశ్రీ, దేవిశ్రీ బుద్దిశ్రీ, 
స్కందక్రీ, సతీశ్రీ, ప్రజాపతిశ్రీ దేవులు. ఈ చెల్లెళ్ళందరిని, మాళవ, ముసిక, ప్రతిష్టాన, 
నాగపర్వత నగరాది మహాసామంతులకు ఇక్ష్వాకు శ్రీపురుష మహారాజు వివాహం 
కావించారు. 


శాంతిమూలుడు కుసుమలతాదేవి వచ్చి నమస్కారం చేయగానే ఆశీర్వదిస్తూ, 
భార్యను లేవనెత్తి బిగియార హృదయానకు చేర్చినాడు. వారిరువురూ పోయి ఆ అభ్యంతర 
మందిరంలోని ఆసనం అధివసించారు. 


“దేవీ! పులమావి పారిపోయాడు.” 


“అవును ప్రభూ! నాకు ఈ ఉదయమే వార్త వచ్చింది. అతడు పారి పోవడం ప్రస్తుత 
స్థితిలో చాలా ఉత్తమమని నా ఉద్దేశం.” 


“రహస్యంగా ఉన్న విరోధికన్న ఎదుటనున్న విరోధి ఉత్తముడు!” 
“ఈతడేమి చేయగలడని ప్రాణేశ్వరుల ఆలోచన?” 


“మళ్ళీ సైన్యాలు పోగుచేస్తాడు?” 


“ఎదురుగుండాపోయి హతమార్చవచ్చును.” 

“నా ఉద్దేశం అతడు పారిపోలేదనీ, ఈ పట్టణంలో ఎక్కడో దాగుకొని ఉన్నాడనీ.” 
“అదేమిటి దేవీ! నీవు ఆ విధంగా ఎట్లా ఆలోదించగలవు?” 

“ఇక్కడనుండి ఒక్కసారిగా పారిపోతే అతడు దొరకటానికి ఎన్నో వీళ్లున్నాయి.” 
శాంతిమూలుడు ఆలో చనాపరుడయ్యాడు. 


౮ 


కుసుమలతాదేవి చెప్పినట్లు పులమావి ధాన్యకటక నగరంలో ఒక రహస్యస్థలంలో 
దాగిఉన్నాడు. అతని వెషమూ మారిపోయింది. ముసిక నగరంనుంచి ఆయన 
సామంతులు, మంత్రులు, సేనాపతులు అపసర్పనాయికులు, చారులు అనేకులు వచ్చారు. 
స్వర్ణరాసులు కొనితెచ్చారు. ఆ రహస్యమందిరంలో పులమావి ఇరువురు చారులు, 
నాయకులతో మాట్లాడుచున్నాడు. వారిరువురు పులమావికి సాష్టాంగ నమస్కారంచేసి 
వెళ్ళిపోయారు. 


ఆ రాత్రి పులమావి మారువేషంతో కొందరు అనుచరుల గూడి శ్రీకాకుళం వర్తకానికి 
పోయేవానిలా ప్రయాణం సాగించినాడు. ధాన్యకటక నగరం వెలుపల ఒక 
అర్ధగోరుతదూరంలో పులమావి జట్టును కొందరు రాజభటులు ఆపివేసినారు. “మీరు 
ఎవరు” అని రాజభటనాయకుడు వారిని ప్రశ్నించినాడు. వులమావి చారులలో ఒకడు 
వర్తకనాయక వేషంవేసి ఉండెను. పులమావిమాత్రం సేవకుని వేషంలో ఉన్నాడు. వణిక్కుల 
నాయకుడు “అయ్యా మా ఓడ ఒకటి యవద్వీపం వెడుతున్నది. దానిని సాగనంపడానికై 
నేను శ్రీకాకుళం వెడుతున్నాను” అన్నాడు. 


“మీ ఓడ పేరు?” 
“ఆనంద శ్రీ!” 


“అలాగేకాని మీరు ధాన్యకటకంలో ఎన్నాళ్ళనుండి ఉంటున్నారు? జన్మస్థల 
మెక్కడ?” 


“మాది కాండూరునగరం. మేము ఇప్పటికి ఎనిమిది సంవత్సరాల నుంచీ 
ధాన్యకటకంలో వర్తకం చేసుకుంటున్నాము.” 


“ఈ విషయాలన్నీ తెలుసుకునేవరకూ మీరు ధనకరాష్ట్ర ముఖ్యనగరం 
గురుదత్తపురంలో ఉండవలసివస్తుంది. ఇంక మీతో ఉండేవారి చరిత్రలు ఒక్కొక్కరివే 
తెలియ జేయండి.” ఇదివరకే చుట్టుప్రక్కల గ్రామాలలోను ధాన్యకటకనగరంలోనూ నివసిస్తూ 
వచ్చిన వారందరి చరిత్రలు ఆ వర్తక నాయకుడు మనవిచేసుకున్నాడు. పులమావి దగ్గరకు 
వచ్చి ఈతడు తనకుటుంబ సేవకుడైన ధర్మిలుని తనయుడైన నగధరుడనే 
పేరుకలవాడనిన్ని ఇంతప్పటినుంచీ తన యింటిలోనే పెరిగి తన పిల్ల లతోపాటు 
చదువుకొన్న బాలుడనిన్నీ తెలిపినాడు. ఇప్పుడీ బాలుని తండ్రి వృద్దుడవడంచేత తనకు 
సేవకుడయ్యాడనీ మనవి చేసినాడు. 


ఆ దినాలలో నిజం తెలుసుకునే విధానాలు కొన్ని ఉన్నాయి. రాజభట దళాధిపతి 
తెలివైన అపసర్పనాయకుడు. ఎదుటున్న మాయవణిక్కునితో ఏవేవో ఈమాటా ఆమాటా 
మాట్లాడుతూతూ చటుక్కున "నగధరా!” అని పిలిచాడు. కాని పులమావి అదృష్టవంతుడు 
గనుక వెంటనే “చిత్తం!” అని ఆ రక్షకభట దళనాయకుని కడకు వచ్చాడు. వులమావి 
అదృష్టం పండింది. రక్షకభటుడు మీరు గురుదత్తపురం వెళ్ళవచ్చును అని వెళ్ళపోయాడు. 


పులమావి గురుదత్తపురం వెళ్ళి అక్కడ అతిజాగ్రత్తగా ఉండవలసి వచ్చింది. సాహసం 
కలవాడినే లక్ష్మి వరిస్తుంది అని అతని మతం. ఉత్తమ కార్యాలకే ఆ సాహసాన్ని 
వినియోగిస్తే ఈ పులమావి మహారాజ్యం విస్తరించి తన పేరు శాశ్వతంగా నిలుపుకొని 
ఉండును. అతడు చక్రవర్తిపదవి ఆశించడం తప్పుకాదు. కాని ఆ పదవికి పోయేమార్గం 
రాక్షసత్వంతో నిర్మించుకోజూచాడు. 


పులమావి ఆలోచనలు గాటమైపోయాయి. వానిలో సుడిగుండాలు ఉద్భవించాయి. 
ప్రళయ ర్వుంర్వులు వీచసాగాయి. గురుదత్తపురంనుండి మారువేషాలు వేసుకొని అందరూ 
మాయమయ్యారు. వీరు మారువేషాలు వేసుకుని మాయమైనారని అపసర్పనాయకుడు శ్రీ 
రాహులునకు తెలియును. అయినా మహారాజు శాంతిమూలుని ఆజ్ఞచొప్పున ఏమీ ఎరుగని 
వానిలా ఊరుకొన్నాడు. 


పులమావి మాయమైపోయాడు. కొన్నినాళ్ళకు వులమావి తన రాజధాని నగరం 
ముసికలో ప్రత్యక్షమై సింహాసనం అధివసించాడు. నెలదినాలు తన ధనాగారం 
నింపుకొన్నాడు. సైనికులను ప్రోగుచేసుకొన్నాడు. నెలదినాలు ముసికలో వైభవోపేతమైన 
ఉత్సవాలు జరిగాయి. 


పులమావి మాత్రం కనుబొమలు ముడిచి తన పరాభవ దావానలాన్ని ప్రతీకార 
వాంఛచే ప్రజ్వలింపజేస్తున్నాడు. తన దురవస్ధకు శాంతిశ్రీ మూలకారణం. అంత ప్రేమించి, 
ఆమెను సామ్రాజ్ఞిచేయ ప్రతిజ్ఞపూని, మహాపేరుషుడైన తాను ఆమెకోసం జైత్రయాత్రను 
కూడా ప్రారంభించాడు. అలాంటి సందర్భంలో ఆ వగలమారి, సైంధవునివలె తన 
అదృష్టానికి అడ్డుపడి, పులమావి అభిష్టాన్ని భగ్నముచేసింది. అతని హృదయంలో ఒక్కటే 
ఆలోచన. ధాన్యకటకం నాశనం చేయడం, ఇక్ష్వాకువంశాన్ని నిర్మూలనంచేయడం, ఇక్ష్వాకు 
శాంతిశ్రీని పట్టికొనిరావడం. అతని మోములో నేవ్వులే - అతని హృదయంలో శాంతిలేదు. 
అతని పళ్ళు ఎప్పుడూ బిగునుకొనే ఉన్నాయి. అతని ముక్కుపుటాలు ఎప్పుడూ విస్తరించే 
ఉన్నాయి. అతని కళ్ళలో కెంపులు తళతళమంటున్నాయి. 


“ధర్మంరీత్యా పులమావే చక్రవర్తి!” “మధుపాన మత్తతలో ఒడలు తెలియక పారే 
మనుష్యుడు చక్రవర్తి కాజాలడు!” “ఇక్ష్వాకులు చక్రవర్తి వంశీకులు కారు. వారు తెరమీద 
బొమ్మలునడిపే ఆటగాళ్ళు. దీనిని ఏ సామంతుడు అంగీకరించలేడు.” “స్త్రీలోలురైన 
రాజులను బలవంతులైనవారు వధించి ధర్మరాజ్యం స్థాపించి తీరాలి”-ఈ విధంగా 
స్నేహముఖాలు ప్రతిసామంతునకూ పులమావి పంపించినాడు. 


ఎక్కడోఉన్న ధాన్యకటకప్రభువు సకల _ దక్షిణాపథానికి సార్వభౌముడుకావడం 
మహారాజ్యాలైన _వైజయంతికి, సౌరాష్ట్రానికీ, మాళవానికీ, _ శాతవాహనరట్టుకు, 
ములకదేశానికి, కళింగాలు రెండింటికీ, పూంగీయ రాజ్యాలకు, వేంగీరాజ్యానకూ, క్రముక 
రాష్ట్రానికి తలవంపులు అని పులమావి పంపిన దెట్టరులైన పండితులు రాయబారులుగా 
దేశదేశాలకు పోయి బోధిస్తూ ఉండిరి. 


పులమావి నాశిక, సహ్యమలయ, వ్యాఘ్రనది, ప్రతిష్టాన, వైజయంతి, నాగపర్వతాది 
సంఘారామాలవారికి ఉత్తరాది సంఘారామాలవారికీ రహస్యంగా రాయబారాలను పంపి శ్రీ 
విజయసార్వభౌముడు, శ్రీ చంద్రశ్రీ సార్వభౌముడూ, శాంతమూలుడూ బౌద్దధర్మనాశన 
కారకులనిన్నీ బౌద్ధధర్మ ప్రతిష్టాపన తిరిగి చెయ్యడమే తన సంపూర్ణోద్దేశమనీ, తన నగరంలో 
సువర్లగిరి సంఘారామంలో ప్రియదర్శి అశోకచక్రవర్తి లిఖించిన దివ్య శిలాశాసనంలోని 
పవిత్రదేశాలు పునరుద్ధరించడమె తన ఆశయమని వారికి మనవి చేసుకుంటూ వారి 
సంపూర్ణ సహాయం అర్థించాడు. 


చంద్రశ్రీశాతవాహన సార్వభౌముడు  బ్రహ్మదత్తునిచెంతచదువునేర్చుకుంటున్నాడు. 
ఆంధ్రప్రాకృతం చదువనూ వ్రాయనూ నేర్చెను. చిన్న చిన్న గ్రంథాలు చదువుతున్నాడు. 
మాళవిక ఆయనతోబాటు బ్రహ్మదత్తుని శిష్యురాలై చదువు ప్రారంభించింది. ఆ సమయంలో 
శాంతిమూల మహారాజు విజయపురంల్‌ అగ్నిష్టోమం సంకల్పించారు. ఇక్ష్వాకులు 
హారితసగోత్రజు లైన ఉత్తమ బ్రాహ్మణక్షత్రియులు. ఆ దినాల్లో ఆంధ్రవేశం అంతా 
బ్రాహ్మణులూ, శూద్రులూ - రెండే జాతులు. శూద్రులలో ఉప్పరులు, చాకళ్ళు మొదలైన 
వారుండేవారు. ఆనాడు ఆంధ్రదేశంలో క్షత్రియులులేరు. బ్రాహ్మణులలో రాజ్యాలు 
పాలించేవారు బ్రాహ్మణ క్షత్రియులు (వీరు తరువాత వచ్చిన నియోగులకు 
పూర్వీకులయ్యారు - కొందరుసచ్చూద్ర క్షత్రియులయ్యారు. సచ్చూద్ర క్షత్రియులు 
అయిపోవడానికి కారణం బౌద్దమతానికి తర్వాత వచ్చిన జైనమతమే.) 


శాంతమూలుడు విజయపురంలో అగ్నిష్టోమం చేయగానే, ధాన్యకటకంలో చక్రవర్తి చేత 
అఖండోత్సవం ఒకటి చేయించ సంకల్పించాడు. శాంతిమూలమహారాజు నిత్యాగ్ని వాత్రి. 
అగ్నిష్టోమానికి అన్ని ప్రయత్నాలు జరుపుటకు బ్రహ్మదత్తప్రభువు తన పరివారంతో 
విజయపురం వెళ్ళినాడు. బ్రహ్మదత్తుడు వెళ్ళిన నాలుగురొజాలకు శాంతిమూల మహారాజు 
భార్యలతో పరివారజనంతో బయలుదేరి చంద్రశ్రీ సార్వభౌముని బయలుదేర దీసినాడు. 
చక్రవర్తి అఖండసైన్యంతో దాసీజనంతో, మహారాణులతో విజయపురం వేంచేసినాడు. 
ఆయన అధివసించవలసిన మదగజంపైన చంద్రశ్రీ ప్రయాణం చేయలేదు. అదివరకే 
శాంతమూలుడు ఏనుగుపైన ఒక అంగరక్షక ప్రభువు వేషంతో ప్రయాణం చేసినారు. చక్రవర్తి 
గజరాజుపై ప్రయాణం చేసింది ఒక బాలవీరుడు, అతని ప్రియురాలు.. ఆ బాలవీరునికి 
చంద్రశ్రీ పోలిక ఉన్నది. అతనితో ఉన్న యువతి మేలిముసుగులో ఉన్నది. మూడుదినాలు 
ప్రయాణాలు సలిపి చక్రవర్తి సైన్యమూ, పరివారమూ విజయపురం చేరినారు. 


చక్రవర్తి విడిది చేసింది శాంతిమూల మహారాజు అభ్యంతర ప్రాసాదములో . చక్రవర్తి 
బ్రహ్మదత్తుని శిష్యుడై నప్పటినుంచి కొంచెం తెలివిని సముపార్దించడం ప్రారంభించాడు. 
జీవితం అంటే భయం, కొంచెం భక్తి ప్రారంభమైనవి. రాజ్యవ్యవహారాలు తెలిసికొనడం రాజు, 
మంత్రి, ధర్మము, ప్రజలు, ముఖ్య నగరము, దుర్గము, సమితులు, సైన్యమూ, సంధి, 
విగ్రహము, మిత్రలాభం, రాయబారము, ధర్మవిచారణ, యాత్ర, రాజపథములు నదులు, 
కాల్వలు, చెరువులు, సముద్రము, వర్తకము, వైద్యము, ఖనిజములు, ఏనుగులు, 
రథములు, అశ్వములు, పశువులు, రహస్యచారులు మొదలగు ఎన్నియో విషయాలు 
బ్రహ్మదత్తుడు చంద్రశ్రీ చక్రవర్తికి ఉపదేశింప ప్రారంభించినాడు. చక్రవర్తికి ఒక అంగరక్షకుని 
వేషం వేసే నాగదత్తుని జత చేసి, తాను అప్రమత్తుడై బ్రహ్మదత్తప్రభువు విజయపురం అంతా 
తిప్పుతూ రాజ్యనిర్వహణ విధానం నేర్చసాగినాడు. చంద్రశ్రీకి ఒక్కొక్కప్పుడు కోపం వచ్చేది. 
ఒకసారి విసుగు జనించేది. అయినా ఓపికతో బ్రహ్మదత్తుని దేశికత్వాన అన్నీ 
నేర్చుకుంటున్నాడు. రాత్రి ఒంటిగా మాళవికతో కూడి ఉన్నప్పుడు “దేవీ! మమ్ము ఈ 
శాంతిమూలుడు, బ్రహ్మదత్తుడూ వేపుకొని తింటున్నారు. నాక చక్రవర్తిత్వ మెందుకు, 
సుఖభోగాలు దూరమయినపుడు? శుష్కమైన జ్ఞానం నాకు నూరిపోస్తే ఏమి లాభం?” అని 


విచారవదనముతో పలికినాడు. 
“మహాప్రభూ! మీరు చక్రవర్తులు. మీకు అన్నీ తెలియకపోతే ఏలాగ?” 
“తెలియకపోతే ఇబ్బంది ఏమి? మంత్రులు చూనుకోరూ?” 
“అందువల్ల మీరు పేరుకు మాత్రమే చక్రవర్తి అనిపించుకొంటారు.” 
“కావలసిందే పేరేకదా?” 


“బ్రహ్మదత్త ప్రభువు ఈ జాగర్తలన్నీ ఎందుకు పడుతున్నాడను కొన్నారు?” 


“ఛాందసుడు!” 
“కాదు మహాప్రభూ! ఆయన తమ ప్రాణంకోసం ఈ జాగ్రత్తలన్నీ చేస్తున్నారు.” 


“ఏమి జాగ్రత్తలో! మాతండ్రిగారు బతికి ఉన్నప్పుడు మాతాతగారి కాలంలోనూ నేను 
ధాన్యకటకం అంతా నిర్భయంగా తిరిగేవాడిని.” 


“యువమహారాజత్వం వేరు - చక్రవర్తిత్వం వేరు మహాప్రభూ!” 
“చక్రవర్తిత్వం అంటే ఈ బాధలేనన్నమాట ?” 


“చక్రవర్తిత్వం అంటే మీ ఇష్టం వచ్చిన స్త్రీలతో మీ ఇష్టం వచ్చిన అమృతాలు సేవిస్తూ 
ఉండడము కాదు.” 


“దేవీ! నువ్వు కూడా నీతిబోధ మొదలు వ 
“మహాప్రభూ! తమ ధర్మం తమకు... 
చంద్రశ్రీకి కోపం మిన్నుముట్టిపోయింది. 


౯ 


“అవును మహాప్రభూ! ఏకారణంచేత నైతే నేమి నేను తమ జివితంలో భాగస్వామిని 
అయ్యాను. జీవితమంటే వివిధరత్నాలంకరణ, అనేకమంది దాసీలచేత సేవచేయించు 
కోవడమూ అద్భుతమైనందుకూ వస్త్రాలు లిప్తలిప్తకూ మార్చుకోవడమూ, వలచిన వురుషుని 
చేతుల్లో సవిలాసంగా తేలిపోవడమూ అనుకున్నాను. ఒక చక్రవర్తి పరిపాలనంవల్ల దేశం 
శాంతితో సుభిక్షమై ఆనందమనుభవిస్తుందని బ్రహ్మదత్తప్రభువు సెలవిచ్చారు. శాంతికీ, 
ధర్మాచరణకూ చక్రవర్తి భరతవర్షంలో 'పేకైక చిహ్నమన్నాడు. బ్రహ్మదత్తప్రభువు ముక్కలు 
వింటూంటే మనం చేస్తున్న దేమిటీ దైవమా అని దిగులు పట్టుకుంది.” 


అందమైన మాళవికచేతులు నమస్కారముద్రలో ఉన్నాయి. ఆమె కన్నులనీరు 
తిరుగుతున్నది. తలవంచుకని ఆ బాలిక నెమ్మదిగా నడుస్తూలోని అంతఃపురంలోకి 
పెళ్ళిపోతూంటే చంద్రశ్రీ శాతవాహన సార్వభౌముడు రెండంగల్లో ముందుకురికి, ఆ బాలికను 
తన కౌగిలిలో పొదివిపట్టుకుని, చటుక్కున ఆమె ఎదుట మోకరించి "దేవీ, దేవీ, క్షమించు. 
చక్రవర్తిత్వ మంటే ఇంత భయంకరమైనదని తెలిస్తే, నన్ను చక్రవర్తిగా చేయకండయ్యా అని 


శాంతిమూల మహారాజును ఒప్పించి ఉందును” అని ప్రాధేయ పూర్వకంగా అన్నాడు. 
“అయినా నేను సార్వభౌమ సింహాసనం ఎక్కడానికి ముఖ్యకారణం నువ్వు!” అని 
తలవాల్చుకున్నాడు. మాళవిక భర్త రెండు చేతులు పుచ్చుకుని లేవదీసి, “క్షమించండి 
మహాప్రభూ! మనం ఇద్దరం భగవంతుని చేతిలో ఆటబొమ్మలు” అన్నది. 


మాళవికకు ఏదో భయం ఎక్కువైనది. చక్రవర్తి భోజనమును పరీక్షకుడు పరీక్షించిన 
వెనుక తానుగూడ పరీక్షించడం సాగించింది. రాత్రిళ్ళు కోడికునుకుపోతూ భర్తను పదిసార్లు 
కనిపెడుతూ ఉంది. ఆంతఃపురందాటి భర్తను ఎక్కడికీ వెళ్ళవద్దంటుంది. సాయుధుడైన 
బ్రహ్మదత్తునితో తక్క చక్రవర్తిని ఎక్కడికీ వెళ్ళనీయదు. ఇతర రాణులెవరన్నా అనుమానమే. 
తారానిక యశోదనాగనికలు ఆమెకు కుడిచేయి, ఎడమచేయి అయినారు. నాగదత్తుడు, 
అతని మిత్రులు నలుగురు ఆ మందిరములకు దారి ఇచ్చే బాహ్యమందిరములో ఇరువురి 
తరువాత ఇరువురుగా సర్వకాలముల  కావలికాన్తూ ఉండవలసిందే. శాతవాహ 
నాంతపురాలలో ఇటువంటి జాగ్రత్త లెప్పుడూ ఎవరూ పడవలసిన అవసరం లేకపోయింది. 
మహాపద్మనంద, మౌర్యకాణ్వాయనాదుల అంతపురాలలో ఇంతకు పదిరెట్లు జాగ్రత్తలు 
పడేవారట. రాణులందరకు మాళవిక మీద కోపం ఎక్కువై పోయింది. వాసిష్టియను 
పెద్దరాణి, తక్కిన రాణులు శాంతిమూలమహారాజుకడకు తమ ఆంతరంగిక పరిచారికలను 
రాయబారం పంపారు. 


“చక్రవర్తి కడకు ఏ రాణి వేళ్ళడానికి వీల్లేకుండా ఉన్నది. ప్రాణనాథుని ప్రాణాలు 
కాపాడే బాధ్యత ఒక్క మాళవికదేనా? మాకులేదా? ఈ దుర్సర స్థితి ఎంతకాలం భరిస్తాము? 
మహారాజా! మీరు మాకు ఏడుగడ. చక్రవర్తికి హానిజసి మా ఒడిలో ఐశ్వర్యాలు 
మూటకట్టుకోము. తమకు మేమంతా విశ్వాస్యలము తమ నిర్ణయానికి మేమంతా 
బద్దురాండ్రము” అని రాయబారం శాంతిమూల మహారాజు కడకు చేరింది. 


శాంతిమూల మహారాజు ఆ వృద్దపరిచారికలను చూచి “చవ్రర్తికి తక్కిన 
మహారాణులతో అవసరంలేదట, మాళవికాదేవి తమకు సన్నిహితయట. ఈ విషయం 
అంతా చక్రవర్తితో మాట్లాడి మాహారాణులకు మళ్ళీవార్త పంపుతానని మనవి చేయండి. 
ఇంక వెళ్లవచ్చును” అని తెలిపినారు. అంతఃపురంలోనే చక్రవర్తి కత్తిసాము మున్నగునవి 
నేర్చుకుంటున్నారు బ్రహ్మదత్తునితో. 


ఒకదినం చక్రవర్తి తన మందిరాలకడనున్న వనంలో బ్రహ్మదత్తుని శుశ్రూషలో 
విలువిద్య నేర్చుకుంటున్నారు. 


చక్రవర్తి: ప్రభూ! మీకు రాని విద్య ఉన్నదా? 
బ్రహ్మ: నిజానికి నాకే విద్య రాదు మహాప్రభూ! 
“అన్ని విద్యలూ మీకు అద్భుతంగా వచ్చును.” 


“విద్యయొక్క అవధి భగవంతుడు. మనశక్తి ఈలోకాన్ని దాటి వెళ్ళలేదు. అలాంటిది 
విద్యలు వచ్చినవి అనుకోవడం వట్టి మూర్థత మహాప్రభూ!” 


“అయితే విద్య నేర్చుకోవడమే మానెయ్యాలి. ఏ విద్యా పూర్తి కాకపోతే ఎందుకు 
చెప్పండి?” “విద్యలు పూర్తిచేయాలని ప్రయత్నం చెయ్యాలి. ఆ ప్రయత్నంలో 
కొంతవరకయినా వెళ్లగలం.... ఆ తర్వాతి విద్య ఆపైజీవితంలో, ఈలా విద్య పూర్తి 
అయ్యేవరకూ జన్మలు ఎత్తుతూ ఉంటాము.” 


“మనకు క్రిందటి జన్మము జ్ఞాపకం ఉండదే. ఇంక ఏ విద్య క్రిందటి జన్మలో 
ఎంతవరకూ వదిలివేశామో ఎలా జ్ఞాపకం ఉంటుంది స్వామీ ?” 


“ఒక నెలదినాల క్రిందట తాము జేసిన పనులు తాము అనుభవించిన అనుభవాలు 
మనకు జ్ఞాపకం ఉంటాయా మహాప్రభూ!” 


“ఆ! నేనో క్రొత్రమధువు త్రాగితేచాలు, అన్నీ జ్ఞాపకమే!” 
“తక్కిన వేళల్లో?” 


“ససేమిరా, మా మెదడుకు ఏవీ అంటవు; మా మెదడు అటువంటిది. ఒక్కముకైనా 
జ్ఞాపకం ఉండదు.” 


“కొందరు పూర్వజ్ఞానపరులకు క్రిందటి జన్మ బాగా జ్ఞాపకం ఉంటుంది. మనకు జ్ఞప్తి 
ఉన్నా లేకపోయినా వెనుకటి కర్మ సంబంధం దానిపని అదే చూచుకుంటుంది. నిన్నటి 
భోజనంలో ఎక్కువతక్కువలు మనకు జ్ఞప్తి లేకున్నా దాని ఫలితం అనుభవానికి వస్తూనే 
ఉంటుంది.” 


“నిన్న మంచి మధుసేవించకపోతే ఈ దినం గొంతుకంతా ఎండి పోయినట్టు 
ఉంటుంది, ఆమోస్తరంటారు.” 


“చిత్తం.” 
par.) 


“అయితే బ్రహ్మదత్తప్రభూ! మేము వెళ్ళి మహాబుషీ నాగార్జునాచార్యులవారిని 
దర్శనం చేసుకురావాలని ఉంది.” 


“చిత్తం! నేను ఏర్పాటు చేస్తాను.” 
“ఆయన మూడువందల సంవత్సరాలనుంచి బ్రతికి ఉన్నాడంటారు నిజమా ప్రభూ?” 


“చిత్తం! మాతాతగారెరుగుదురు వారిని. మా ముత్తాతగారు వారూ కలిసి 
చదువుకున్నారట.” 


“ఎవరు చెప్పారు ఆ విషయం?” 

“మా తాతగారే! 

“మీ తాతగారు ఇప్పుడు బ్రతికి ఉన్నారా?” 

“పోయి అయిదేళ్ళు మాత్రం అయింది ప్రభూ!” 

“అయితే మీ నాయనగారు వెళ్ళి శ్రీశైలంలో తపస్సు చేస్తున్నారట, ఎందుకని?” 
“తపస్సు ఆత్మజ్ఞానంకొరకే” 


“అదిగో మళ్ళీ ఆత్మజ్ఞానమని కొత్తగా అంటున్నారు. మీ బోటి వాండ్ల దగ్గర 
నేర్చుకోవడం ఎందుకొరకయ్యా?” 


“జ్ఞానం రెండువిధాలు - ఒకటి లౌకికం, రెండోది పారలౌకికం.” 

“మీకీ రెండూ తెలుసునా?” “మొదటిది ఏ కొంచెమో తెలుసు” 

“తాను వలచిన యువతిని ప్రీమించటంకూడా జ్ఞానమేనా?” 

“వలపు మొదలైన చిత్తవికారాలన్నీ జ్ఞానసాధనలే.” 

“అయితే మాళవికకూడా నాకు గురువే.” 

“ఒక్కమాళవికాదేవియేకాదు. సమస్తలోకము గురువే అవుతుంది తెలియనేరిస్తే.” 
“ఆ నేర్చు ఎటువంటిదో ?” 


“మనం ఏ పనిజేస్తున్నా దాని స్వరూపాన్ని అది యిచ్చే ఫలితాన్ని విచారిస్తూ 
చేయాలి.” 


“మాళవిక వల్ల మాకు సుఖం కలుగుతున్నది.” 


“చిత్తం. ఆ సుఖస్వరూపాన్ని ఇంకా తరచాలి మహాప్రభూ.” 


౧౦ 


ఆవల శాంతమూలుడు అగ్నిస్టోమం ప్రారంభించాడు. ఈ యాగము వసంతకాలంలో 
ప్రారంభమయింది. వసంతకాలంలో అయిదుదినాల జరిగే యాగమిది. దేశదేశాలనుండి 
బుత్విజులు వచ్చినారు. దేశదేశాలనుండీ బ్రాహ్మణ్యము వచ్చిపడింది. విజయపురానికి 
రెండుయోజనాల దిగువనున్న సత్రశాల అను పవిత్రయాగస్థలంలో శాంతమూలుడీ 
కత్రువును ఆరంభించాడు. ఆ యాగశాల ప్రదేశమంతా మహాపట్టణమైపోయింది. 
చతుశ్శాలలు, శాలలు, వందల కొలది వీధులు, వేలకొలది ఇళ్ళు, పందిళ్లు, పాకలు 
నిర్మించాడు. వైద్యశాలలు 'మంచినీళ్ళశాలలు' భోజనశాలలు నిర్మాణమైనవి. అనేక 
విధములైన అంగళ్ళు వచ్చినవి. ఎక్కడ చూచినా జనమే. రధ్యలను పల్లవభోగ 
పలకరాతితో నిర్మాణం చేసినారు. దేశదేశాలనుండి కూరగాయలు, పప్పుదినుసులు, పాలు, 
పెరుగులు, నేతులు దినదినమూ దిగుమతి అయిపోతున్నాయి. యాగమైన తరువాత 
శాంతిమూల మహారాజు బ్రాహ్మణులకు భూరిసంభావనలు ఇచ్చినాడు. మహా పండితులకు, 
బుత్విజులకు, బుషులకు లక్షలకొలది సువర్ణరాసులుపోసి తన మేనల్లుడగు చక్రవర్తిచే 
దానాలు ఇప్పించినాడు. 


ఆరవదినమందు చక్రవర్తి దానాలు రాత్రిపడిన మూడుఘటికలవరకు ఇచ్చి నిర్ణీత 
కాలానికి ఆపి, తన విడిదికి వెళ్ళడానికి బయలుదేరినాడు. రథమువెంట మెరికలవంటి 
అంగరక్షకులున్నారు. ఇంతలో ఎక్కడనుంచి వచ్చారో ఆ మహారాజరథపథము వెంట 
అయిదారువందలమంది బ్రాహ్మణులు తమ శాలువలు క్రిందకు జారవిడిచి సంపూర్ణ 
కవచధారులై ప్రత్యక్షమైనారు. కత్తులదూసి చక్రవర్తి రథంమీదకురికినారు. అంగరక్షకులు 
అప్రమత్తులయే, ఉన్నారు. వాళ్ళు విరోధుల మొదటి ఉరుకునకు వెనుకకేగినా 
మరునిమీషంలో ఫలకాలతో ఆపుకుంటూ కత్తులు దూసి తలపడినారు. ఆ చుట్టుప్రక్కల 
శాలలలోనుంచి ఇంకా అయిదారువందలమంది ఈ సంకుల సమరంలోకి “జయ పులమావి 
చక్రవర్తీ జయీభవ” అంటూ దుముకినారు. అంతా అల్లకల్లోలమైపోయింది. మహారాజ 


రథసారథిగానున్న నాగదత్తుడు రథం ఆపి తన స్నేహితులైన అంగరక్షకులకు గురుతుగా 
శంఖం మూడుసారులు ఊది హెచ్చరికచేసి ఎడమచేత ఫలకము పుచ్చుకొని, కుడిచేత 
పొడుగాటి భల్లం తీసి, రథముకడకు వచ్చే విరోధినెల్ల ఒక్కొక్కపోటుకు కూలుస్తున్నాడు. 
తోటి అంగరక్షకులు రథంమిదికురికి చక్రవర్తిని రక్షించుకొంటున్నారు. 


కాని శత్రువుల దండు దొంగచాటుగా మీదపడి తాకిందిగనుక మహారాజ రక్షకులు 
కొంతదారి ఈయవలసి వచ్చింది. అందుకనే ముప్పదిమంది శత్రువీరులు రథంమీదకు 
రాగలిగారు. అంగరక్షకులు నూరుగురే ఉన్నారు. అయినా వారిలో ఒక్కొక్కడు పదిమంది 
మహావీరులను హతమార్చగల మేటి. కాబట్టి నాగదత్తుడు, అతనితోబాటు ఇంకో 
అయిదుగురూ శుత్రువులలో పదిమందిని హతమార్చారు. రథంమీద ఉన్న ఈ 
అయిదుగురు అంగరక్షకులకు చంద్రశ్రీ శాతవాహన చక్రవర్తి కత్తితీసి తోడయినాడు. అన్ని 
వైపులా జాగ్రత్తగా చూస్తూలోనికి ఎక్కబోయే వీరుణ్ణి తల నరుకు తున్నాడు. లోపలికి వేగంతో 
వచ్చే బాణాలకు ఫలకం అడ్డుపెట్టుతున్నాడు. గుజ్జాలను పేరుపెట్టి పిలుస్తూ 
అదలిస్తున్నాడు. ఇంతలో బ్రహ్మదత్తుని సైన్యం శంఖాలు పూరిస్తూ ఆ సంకుల 
సమరభూమికి నలుముఖాల నుండ వచ్చి క్రమ్మినది. 


యుద్ధం చటుక్కున ఆగిపోయింది. కాని ఎక్కడనుండి వచ్చినదో ఒకబాణం చక్రవర్తి 
కంఠత్రాణమును చీల్చి కంఠములోకి దూసుకుపోయింది. చక్రవర్తి “అయిపోయినది మాపని” 
అని కేకవేస్తూ నిలువునా ఆ రథం మీదనే కూలిపడిపోయినాడు. ఆ వెంటనే బ్రహ్మదత్తుడు 
గుజ్జముమీద నుంచి రణరంగాన ఉరికినాడు. యుద్ధం గడబిడలో కాగడాలన్నీ 
ఆరిపోయినవి. ఉన్న పదికాగడాలూ రథం దగ్గరకు వచ్చాయి. చక్రవర్తి నిర్జీవియై రథంమీద 
పడిపోయి ఉన్నాడు. 


విరోధులలో మూడువందలు మృతినందినారు. ఏబదిమందికి దిట్టంగా గాయాయి 
తగిలినవి. చక్రవర్తి అంగరక్షకులలో ఎనుబదిమంది ప్రాణాలు కోల్పోయినారు. తక్కిన వారిలో 
పదిమందికి గట్టిగాయాలు తగిలినాయి నాగదత్తుడు రక్తసిక్తాంగుడై ఉన్నాడు. అతడు 
ఒక్కడూ ఏబదిమందిని హతమార్చినాడు. అతనితో పాటు ఇరువురుమాత్రం సజీవులై 
ఉన్నారు. 


బ్రహ్మదత్తుని సైన్యాలు ఎన్నో దివిటీలను వెలిగించెను. బ్రహ్మదత్తుని వైద్యులు ఆ 
యజ్ఞనగర మధ్యంలో పడిపోయిన శత్రుపక్షం వీరులకు తమ వారికీ గూడ వైద్యం 
చేయసాగించిరి. 


౧౧ 


చక్రవర్తి మరణించాడని తెలియగానే శాంతిమూలుడు విహ్వల చిత్తంతో పామరునివలె 
నచ్చటికి పరుగిడినాడు. వైద్యశాలలో తల్పగతమై యున్న చక్రవర్తి శరీరాన్ని తన 
హృదయానికి పొదివికొని కన్నుల నీరు కారిపోవగా శాంతమూలుడు "మహాప్రభూ! 
సకలభారతానికీ చక్రవర్తి! ఆస్తమించినావా?” అంటూ వాపోయినాడు. ఆ దుఃఖము 
శాంతిమూలుని నిలువున కదల్పివేసింది. బ్రహ్మదత్తుడు ఆ తల్పందాపునే మోకరించి 
ఉన్నాడు. శాంతమూలుని దుఃఖం గమనించి బ్రహ్మదత్తుడు లేచినాడు. “మహప్రభూ! 
అవబృధనస్నాతులై పవిత్రులైన మీరు పామరునిలా దుఃఖించడం ఉచితం కాదు.” 
శాంతిమూలుడు కన్నీరు తుడుచుకొని విషాదవదనంతో బ్రహ్మదత్తుని చూచి “దుఃఖంకాక 
ఏముంది ధనక ప్రభూ! మాతండ్రి తాతలు శాతవాహన వంశాన్ని తరతరాలుగా సేవచేస్తూ 
ఉండిరి. మా మూల పురుషుడు కోసల దేశం పద్మనందులపాలి బడినప్పుడు దక్షిణకోసలం 


చేరుకున్నాడు. అక్కడ నుండి శ్రీకాకుళంచేరి అచట శాతవాహనుల కొలువులో చేరాడు. 
ఆనాటి నుంచి శాతవాహనులు మాకు గురుతుల్యులయ్యారు. వారి కొలువులో రాజ్యాలు 
స్థాపించాము. ఆంధ్రసామ్రాజ్యం విస్తరింప చేశాము. శ్రీముఖ సార్యభౌముని సైన్యాధ్యక్షుడై 
మా పూర్వీకుడొకడు నందుల పాటలీపుత్రాన్ని విచ్చిన్నంచేసి, శ్రీ ముఖునికి కుడిచేయి అయి 
ఆయన్ను” సకల భారతానికి చక్రవర్తిని చేసెను. ఈనాటితో ధారావాహికంగా వచ్చిన 
శాతవాహన  మహావంశము అస్తమించి పోయినది. మా చిరబాంధవ్యం నేటితో 
తీరిపోయింది. ఇందరం ఉండి "చక్రవర్తిని రక్షించుకోలేకపోయాము. శాతవాహనులకు 
వజ్రకవచమైన ఇక్ష్వాకు వంశం నా మూలాన అసమర్థమై పోయింది” అని అస్పష్టవాక్కులతో 
అన్నాడు. 


ఈ మాటలన్నీ వింటూ ఆ ధనకప్రభువు శాంతిమూలునికి నమస్కరిస్తూ, “మహాప్రభూ! 
ఈ యపరాధం మా అందరిదిని. విధివిలాసం ఇలా ఉంది. గతాన్ని విన్మరించండి. ముందు 
చేయవలసినది ఆలోచించండి. ఇది పులమావి పన్నినమాయ. వెంటనే అతనిని 
శిక్షించవలసి ఉంది” అని తెలిపినాడు. 


“శిక్షిస్తే లాభం ఉందా ధనకప్రభూ! అంతరించిన శాతవాహన వంశాన్ని ఏలా 
పునరుద్దరించగలం..... చివరకు పులమావినే మనం చక్రవర్తిగా అంగీకరించుదామా అని 
ఊహ కలుగుతూంది.” 


“హంతకుడైన పులమావిని చక్రవర్తిగా ఎట్లా చేయగలము?” 
“అవును ధనక ప్రభూ! మరి శాతవాహన వంశాన్ని పునరుద్దరించే మార్గమో?” 


ఇంతలో ఆస్థానవైద్యుడు అక్కడకు వచ్చి శాంతిమూలునికి నమస్కరించి 
“మహాప్రభూ! నాగదత్తునికి మెలకువ వచ్చింది మహాప్రభువుల దర్శనము, ధనక ప్రభువుల 
దర్శనము కోరుతున్నాడు” అని మనవిచెసినాడు. మహారాజును, బ్రహ్మదత్తప్రభువులేచి 
నాగదత్తుని పరుండబెట్టిన గదిలోనికి పోయినారు. నాగదత్తుడు యుద్ధం ఆగిపోగానే, 
ఒంటినిండా తగిలిన గాయాలచే, రథంమీదనే విరుచుకుపడిపోయినాడు. 


అంధకివైద్యులు జగత్ససిద్ధి నందినవారు. వారి చికిత్సాపద్దతి ఆశ్చర్య కరమైనది. 
శల్యవైద్యమున వారు సిద్దహస్తులు. శాంతమూలుడు సత్రశాలలో నెలకొల్పిన వైద్యశాలలన్నీ 
ఈ రాజవైద్యుని అధికారంలో నడచుచుండెను. ఆయన వైద్యమువల్ల నాగదత్తుడు 
రెండుఘటికలలో తేరుకున్నాడు. 


నాగదత్తుడు నీరసంగా ఉన్నాడు. అతని ఒంటినిండా కట్టుకట్టి ఉన్నాయి. శాంతిమూల 
మహారాజుకూ బ్రహ్మదత్తునికి నమస్కారం చేసినాడు నాగదత్తుడు. 


శాంతి : ఏమి నాగదత్తా! ఏలా ఉన్నది? 
నాగ : మహాప్రభూ! చక్రవర్తిని రక్షింపలేని వాని క్షేమంతో ఏమి పని? 


శాంతి: ఎవరు ఏమి చేయగలరు? నీవు నీ ధర్మము మహాభక్తితో నిర్వహించావు. 
నీలోటు ఏమీలేదు. నాగ: మహారాజా! చక్రవర్తిని రథం దిగవలదని ఎంతో బ్రతిమాలినాను. 
కాని ఆ మహాప్రభువు డాలూ కత్తీ తీసుకుని సలిపినయద్ధ మప్రతిమానం. వారు 
ఇరువదిమందిని హతమార్చినారు. ఆ యుద్ధంలో వారు పడిపోలేదు మహాప్రభూ! 
ఎక్కడనుంచో వచ్చిన దొంగపోటు వారి ప్రాణం చూరకొన్నది. 


బ్రహ్మ: ఆ బాణము రాగితో చేయబడింది, చిన్నది. ఒక చిన్న ధనస్సుతో దగ్గిరనుండి 
అతిజాగ్రత్తగా ఆలోచించి వేసిన బాణమది. ఆ దుర్నార్గుని పట్టుకొన్నాము. కోపవివశుడనై, 
వాణ్ణి నూరుఖండాలుగా నరికి వేసినాను మహారాజా! ఈ తొందరపాటుకు క్షంతవ్యుడను. 


నాగ: మహాప్రభూ! సార్వభౌములు పడిపోగానే నేను వారికడకు ఉరికి వారి తలను 
నాతొడపై పెట్టుకొన్నాను. వారు కళ్లుతెరిచి చిరునవ్వుతో నన్ను చూచి “ఏమయ్యా నాగదత్తా! 
ఇప్పటికి నేను మనుష్వుణ్ణి. నాజన్మ తరించింది...... ఈ పుణ్యయజ్ఞవాటిలో నా ప్రాణం 
ఆహుతియ్యగలుగు తున్నాను. మా వంశం నాతోసరి. పాపం మాళవిక దుఃఖం ఎవ్వరు 
తీరుస్తారు? మా మామయ్యగారిని ఈ సామ్రాజ్యానికి మేము మా తరువాత చక్రవర్తిగా 
నిర్ణయిస్తున్నాము. ఇది మా ఆజ్ఞ అని చెప్పినారు మహాప్రభూ! చిరునవ్వు నవ్వుతూనే 
మామయ్యగారికి నమస్కారాలు, 'మా గురువులకు నమస్కరాలు అని చెప్పు అని ప్రాణాలు 
వదిలినారు మహాప్రభూ!” శాంతిమూలునికి మళ్ళీ కళ్ళనీరు తిరిగినది. "ఆయన 
తలవాల్బుకొని తూలుతూ గదివీడి వెళ్ళిపోయినాడు. 


౧౨ 


"అస్తమించెను శాతవాహన పవిత్ర 
రాజవంశము, ధాన్యపుర మహదాంధ్ర 
వైభవము కృష్ణవేణ్ణా ప్ర ప్రవాహమందు 
మునిగిపోయే: భరతలక్ష్మి మోముమాసె 


అనే విషాదగీతము ఆ వైద్యశాలా ప్రాంగణంలో భట్టొకడు పాడినాడు. 


మాళవికాదేవి చక్రవర్తి కలేబరముచెంత ఒళ్ళు తెలియని మూర్చలో పడి ఉంది. 
లేచినా జ్ఞానములేనిచూపు ఆమె మనస్తూ ఆత్మా ఈ లోకంలో లేవు. భోజనానికి లేవదు. 
స్నానం చేయదు, మాటలేదు. శాంతిమూల మహారాజు నడుముకట్టుకొ ని సార్వభౌముని 
కళబరమున్న మహాశాలా ద్వారంలో కావలి ఉన్నారు. వారికి “మూడుదినాలనుండి 
భోజనంలేదు. చక్రవర్తి శరీరాన్ని మహావైద్యులు ఓషధీయుక్త తైలాలతో తడిపి 
సార్వభౌమాలంకారాలతో ఉంచినారు. మూడుదినాలు మహాసామంతుడు, సామంతులు, 
రాష్ట్రపతులు, మహాసేనాపతులు, సేనాపతులు, మహామంత్రులు, సచివులు, చూట్టాలు, 
వర్తకచక్రవర్తులు, పండితోత్తములు, అర్హతులు, ఆచార్యులు, భిక్కులు వేలకొలదిమంది' వచ్చి 
చూచిపోతున్నారు. వందులుతలలు వంచి ఆ మహాశాల కెదురుగా ముప్పాద్ధులా 
విషాదగాధలు పాడుతున్నారు. 


“ఎచట నిదురించితివి సార్వభౌమా 
ఎచట మేల్కొందువోయీ 

కన్నాకువై భూమి 

కన్నాళ్ళు ప్రి ప్రోచితివి 

ఏదేశమేగెదవా 

ఈ రీతి మమువిడిచి 


వేరొక వంది : 


“సదసుల హృదయుడు 


మృదుమధుర జీవి 
పూత చరిత్రుండు 
పుణ్యుడు దివ్యుడు 
బాసినయా ఈనాడూ 
మాసె ధరిణివల్ల కాడూ!” 


అని కంటినీటితో పాడినాడు. 


నాల్గవదినాన చక్రవర్తిని నాలుగులక్షల ప్రజలు దుఃఖాశ్రులు విడుస్తూ ఉండగా 
బ్రాహ్మణులు అగ్ని సంస్కారంకోసం లేవనెత్తినారు. సార్వభౌముని దేహం కదలబోతుండగా 
“మహాప్రభూ! వెళ్ళిపోతావా? నన్ను వదలి ఎలా వెళ్ళగలవు?” అని కేకవేసి మాళవిక 
నిర్జీవయై నేలమీద నొరగిపోయింది. ఆ పుణ్యాంగనకు భర్తసహగమనం అభించింది. 
వెంటనే అందరు ధాన్యకటకం చేరినారు. శాంతిమూలమపోరాజు పవిత్ర కృష్ణవేణ్ణా 
తీరమందు సార్వభౌమునికి ఉత్తమలోక ప్రాప్తికై గోభూహిరణ్యగజ దానాదులు చేసి 
పితృయజ్ఞం నిర్వర్తించెను. 


ఆంధ్రదేశ వాసులయిన ప్రజలు, రైతులు గ్రామగ్రామాన దుఃఖంతో నిండిపోయారు. ఈ 
వంశం భూమి పుట్టినప్పటినుంచి రాజ్యంచేన్తూ ఉన్న దనే వారు నమ్మినారు. పులమావి 
ఇంతటి దుష్కర్మపాలయి ఏమీ బావుకుందామనుకున్నాడు అన్నారు. పులమావిని 
సింహాసన మెలా ఎక్కిస్తా మని రౌద్రహృదయులయ్యారు. “ఇదయ్యా దేశంలో అరాజకత్వం. 
చక్రవర్తి లేకపోతే భూమిలో ధర్మం నశిస్తుంది అవి వేద ప్రామాణ్యము” అని 
బ్రాహ్మణోత్తములు ధర్మవాక్యాలు పలికినారు. ఏదో మహారుంరు పుట్టే ముందువలె 
దేశమంతా నిమ్మకు నీరుపోసినట్లుగా ఉంది. 


శాతవాహనవంశం అంతరించింది. ఆంధ్రవిష్టువునుండి ఉదవ మందిన ఈ వంశం, 
విక్రమార్కుని ఎదిరించి నాశనం చేసిన ఈ వంశం, సకలభారతానికి సార్వభౌమ సింహాసన 
మెక్కిన ఈ వంశం, ద్వీపద్వీపాల ధర్మప్రచారం చేయించి వన్నె కెక్కిన ఈ వంశం, లోకం 
అంతా సర్వకళలచే దీపింపచేసిన ఈ వంశం అస్తమించింది. 


నవమ భాగం 
ప్రజాకంఠము 


౧ 


గ్రామగ్రామాలలో ప్రజలు సభలు చేసినారు. పంచసభ్యుల్ని తమ పక్షాన థాను 
కటకానికి ప్రయాణం కమ్మన్నారు. ఒక్కసారిగా నేల ఉప్పెన పొంగినట్టు గ్రామగ్రామాల 
ఆబాలగోపాలములోనూ ఆవేశం పొంగులు వారింది. 


ధనకసీమ, వజ్రభూమి, పూంగీయ విషయము, క్రముకరాష్ట్రం, వేంగీ విషయం, 
బృహత్సాలాయన విషయం, దక్షిణకళింగ, దక్షిణకోసల, చోడ విషయం, చాళుక్య విషయం, 
కొరవిరాష్ట్రాదులలోని వేలకొలదిగ్రామాల నుంచి గ్రామపెద్దలు బయలుదేరినారు. గుజ్జపు 
బళ్ళమీద, ఎద్దులబళ్ళమీద, గుజ్జాలపైన, ఏనుగులపైన, కాలినడకల బయలుదేరినారు. 
దారిలో భజనలు చేసుకుంటూ, ఇతర గ్రామాలవారిని సంప్రదిస్తూ, ధాన్యకటకం 
చేరవస్తున్నారు. నలవైపులనుండి వస్తున్నారు. శివుని, విష్ణుని, తథాగతుని, తీర్థంకరులను 
ప్రార్థిస్తూ వస్తున్నారు. కొందరు క్షద్రదేవతల భజనలు చేస్తున్నారు. 


ఆ నడివేసవిలో ఎండనక, ఏరనక, కొండనక, అడవనక గ్రామ పెద్దలు, గ్రామ ప్రజలు, 
వస్తున్నారు. ధాన్యకటకానికి అప్పుడే కొన్ని గ్రామాలవారు చేరారు. మాళవికాదేవి 
అపరాజితయే అన్నారా ప్రజలు. ఆమె పేరున గుడి సంకల్పించినారు. ఆమె పేరున 
కృష్ణఒడ్డున పూజలు చేయించినారు. ముత్తయిదువులకు వాయినాలిప్పించినారు. 
లకువేలు జనులు కోటలోనికిపోయి శాంతిమూలమహారాజు దర్శనం కోరినారు. 
మహారాజు, మంత్రులు, సేనాపతులు, బ్రహ్మదత్తప్రభువు, పూంగీయ మహారాజు, 
బృహత్సలాయన ప్రభువు, వేంగిపురసాలంకాయన ప్రభువు, పిష్టపుర వాసిష్టప్రభువు, 
చళుకనాటి చాళుక్యరాయనిక ప్రభువు మున్నగువారితో ఎడతెగని మంతనముంటున్నారు. 
ప్రజలందరూ ఏకకంఠంతో “జయ శాంతి మూలచక్రవర్తీ!” అని అరచినారు, 


“జయ ఇక్ష్వాకుచక్రవర్తి జయ” 
“జయ విజయపుర సింహసనాధీశా!” 


అన్న విజయ నాదాలు ఆశావిలసితాయై, ఉప్పొంగి దెసలావరించినవి. ప్రజల 
జయధ్యానాలు వినగానే శాంతిమూలుని మోము వైవర్ల్యం పొందింది. పూంగీయ, ధనక, 
చళుక, సాలంకాయనాది ప్రభువుల మోములు పద్మాలులా వికసించాయి. ఆ గ్రామగ్రామాల 
ప్రజలు, పెద్దలు ముందుకు వచ్చినారు. ఆ పెద్దలలో ఒక ముదుసలి మహారాజులందరూ 
నిలుచుండి ఉన్న సభాప్రాంగణంలోనికి పోయినాడు. శాంతిమూలమహారాజుకు సాష్టాంగపడి 
నమస్కరించాడు, లేచి తక్కిన మహారాజులకు నమస్కరించాడు. 


“మహాప్రభూ! తాము ఆంధ్రప్రభువులైన మీరందరు ఈ పెద్దవాని మాట వినండి. నా 
కంఠంలో నుంచి వచ్చే మాటలు కోట్లకొలది గొతుకలలో నుంచి వచ్చినవే. శ్రీబుద్ధదేవులు 
భక్తులతో ఈ జంబూద్విపం తిరిగే కాలం ముందునుంచీ, శ్రీరామచంద్రుడు ఈ దక్షిణాపథాల 
సంతరించినకాలం ముందునుంచీ ఈ భూమిలో ఉన్న ముఖ్యమైనది పవిత్రమైనది ధర్మం 
ఒకటి తమతో మనవి చేసుకుంటున్నాను. దేశం ప్రజలది; ప్రజలేదేశం. ఉత్తముడు, 
పవిత్రజీవి, వేదవేదాంగ సంపన్నుడు ధర్మం నాలుగు పాదాలా నడపగల అతిరధుడు బ్రహ్మర్షి 
సమానుడైన పురుషుణ్ణి ఆద్యసభలు రాజుగా ఎన్నుకోనేవి. రాజు భూమి రక్షణార్ధం, 


ప్రజారక్షణార్థం ధర్మపాలనార్థం, దుష్టశిక్షణార్ధం. ఆలాంటి భూమీశుడు దేశంలో ధర్మమూ 
శాంతీ నెలకొల్పి ప్రజలను రక్షిస్తున్నందుకు మాకు వచ్చిన రాబడిలో ఆరోభాగం ఇస్తూ 
ఉంటిమి, ఇన్ని యుగాలు, ఇదంతా ప్రభువులకు మనవి ఎందుకు చేస్తున్నానంటే ఈ 
మహావిషమ స్థితిలో దేశదేశాలప్రజలు తమ పవిత్రకర్తవ్యము ఊహించి తమ ధర్మం 
నిర్వర్తించడానికీ శాంతిమూలమహారాజు కడకు వేంచేశారు” అని కొత విశ్రాంతి 
తీసుకొనడానికా అన్నట్టు ఆగినాడు. శాంతిమూలునికి బ్రహ్మదత్తునికి తక్కిన ప్రభువులకూ 
ఆ శతవృద్దు చెప్పబోయే మాటలు తెలుసును. అయినా బ్రహ్మదత్తుడు ఆ వృద్దుని వంక 
మందహాసంతో చూస్తూ. 


“తాతగారూ! తామంతా నిర్వహించబోయే ఆ ధర్మం ఏమిటి? శ్రీరామచంద్రుడు 
ప్రజాభిప్రాయాన్ని తలదాల్పినట్లు శ్రీ శాంతిమూల మహారాజులున్నూ తమ అభిప్రాయాన్ని 
పరిపాలిస్తారు” అని తలవంచి, చేతులు జోడించి ప్రజలందరివైపు తిరిగి నెమ్మదిగా 
తెలిపినాడు. అక్కడి పెద్దలందరూ జయజయధ్వానాలు చేసినారు. అది విని ఆ అఖండ 
ప్రజాసమూహం అంతా జయజయధ్వానాలు చేసింది. ఆ జయధ్వానదుంధుభి లోకాలు 
నిండిపోయినది - 


ఆ వృద్దుడు “స్వామీ, ధనకప్రభూ! తాము సెలవిచ్చినది ఎంతయినా సమంజసము. 
మా హృదయం తమ అందరికి మనవి చేసుకుంటున్నాను. శాతవాహనవంశం ధర్మం 
నాలుగుపాదాలా నడిపిస్తూ రాజ్యం చేసింది. ఆంధ్ర విష్ణువు వంశం నేటివరకు ఒక్క 
మహాప్రవాహంలాగా ప్రవహించి వచ్చింది. నేటికి మా దురదృష్టంవల్ల ఆ వంశంలో ఎవ్వరూ 
రాజగుటకు తగినవారు కనపడలేదు. మాకు శ్రీయజ్ఞశ్రీ సార్వభౌముని తర్వాత వారి పుత్రులు 
వారి మనుమలు నామమాత్ర సార్వభౌములు అయినారు. దేశం నిండా కుట్రలు, ధర్మక్షతి 
ప్రబలినవి. ధర్మం సాక్షిగా శ్రీరామచంద్రుని సాక్షిగా తథాగతుని సాక్షిగా శ్రీ శాంతిమూల 
సార్వభౌముడు ఈ జంబూద్వీపానికి చక్రవర్తి కావాలి. “జయశ్రీ శాంతిమూల సార్వభౌమా 
జయ! విజయీభవ!” అని ఆ వృద్ధుడు వణికిపోతూ కేక వేసినాడు. ఆ ప్రజాసమూహం 
ఐక్యకంఠంతో భగవంతుని వాక్కుగా జయ జయ ధ్వానాలు సలిపింది. 


౨ 


శాంతిమూలునికి కొమరిత మాటలు వింటూంటే ఆశ్చర్యం అంతంతకు అధికం 
కాజొచ్చింది. కొమరిత తెచ్చిన రహస్య వార్తలమాట అలా ఉంచి, ఆమెలో కలిగిన ఈ 
మార్చు, వ్యవహారం పట్ల ఆమె శ్రద్ద పరమాద్భుతమై కనిపించింది. అన్నిటియందు 
విజ్ఞానంతో సంచరిస్తోంది. అదీకాక ఈ బాలిక ద్వారా వచ్చిన వార్తలు అపసర్పగణ 
నాయకులు తెచ్చిన వార్తలకన్న స్పష్టంగాను, అధికంగాను ఉన్నాయి. “తల్లీ! నీ వార్తలన్నీ 
చాలా ముఖ్యాంశాలను తెలుపుతున్నాయి. వాని విషయంలో నేను తగు శ్రద్ధవహిస్తాను.” 


“నాన్నగారూ! ప్రజలందరూ ముక్త కంఠంతో తాము సర్వభారతానికి ఏకచ్చత్రాధిపత్యం 
వహించకోరుచున్నారని నలుమూలలనుండి వార్తలు వస్తున్నాయి.” 


“అవును తల్లీ! రాజపదవే ముళ్ళదారి, ఇంక సార్వభౌమపదవి కత్తుల దారే!” 


“అయినా ఎవరో ఒకరు ఆ కత్తులదారి శుభ్రం చేస్తూ. ధర్మం నిలబెట్టవద్దా 
నాన్నగారూ?” 


“బుద్ధభగవానుడు రాజ్యం వదిలివేసి ఎందుకు ధర్మపథం కనుక్కోవడానికి వెళ్ళినాడు 


తల్లీ!” 


“ఈ ప్రపంచంలోని దుఃఖాలను నాశనం చేయడానికి సన్యాసమొక్కటే మార్గం 
కాదుకదా? జగజ్జివులు ప్రపంచ వాసనలు వదులుకోలేరు. వాళ్ళకోసం, ఉత్తములు 
ధీరోదాత్తులు రాజ్యాధిభారాలు వహించి ధర్మం నాలుగుపాదాలా నడపేందుకు సిద్ధంకావాలి 
అని మా దేశికులు సెలవిచ్చారు.” 


“ఎవరు? అర్హతాచార్యులా?” 
“కాదు నాన్నగారూ! శ్రీ బ్రహ్మదత్తప్రభువులు!” 


తండ్రికడ సెలవు పొంది, ఆ సౌందర్యనిధి, అద్భుత జ్ఞానసంపన్న శాంతిన్రీకుమారి తన 
అంతిపురానికి వెళ్ళి తన గురువు బ్రహ్మదత్తుడు తనకై ఎదురుచూచే విద్యామందిరం 
చేరుకున్నది. బ్రహ్మదత్త ప్రభువు చిరునవ్వుతో "రాజకుమారి! రాత్రి ఎన్నిసార్లు త్రిస్థాయిలూ, 
త్రికాలాలూ, అభ్యాసం చేశావు?” అని పృచ్చచేసినాడు. “వేయిసార్లు త్రిస్థాయిలూ, 
త్రికాలాలూ వీణమీద అభ్యాసం చేశాను. వేయిసార్లు కంఠంతో. వేయిసార్లు రెండూకలిపి 
చేసాను” అని ఆనందంతో వికసించిన మోముతో పలికింది. 


“అలా కృషి చేసినట్టయితే ఏలాంటి విద్య అయినా నిముషంలో కరగతమైపోతుంది, 
రాకుజమారీ!” 


“నాకు కొన్ని అనుమానాలున్నాయి గురుదేవా! మీరు నాట్యమూ నాట్యాను 
బంధాలయిన సంధితాదులూ యజ్ఞయాగాది క్రతువుల కాలంలో ప్రదర్శితమయ్యే ఉత్తమ 
విద్యలన్నారు....” 


“అవును.” 


“కాని మారదేవుడు తన కొమరితలను ఆ విద్యలలో ప్రజ్ఞాపూర్ణలుగాచేసి బుద్ధదేవుని 
తపస్సు విఘ్నం చేయడానికి వారిని ప్రయోగించినాడుకదా?” 


“నీ అనుమానం సమంజసమైనదే. నాట్యమూ, గాంధర్వమూ, శిల్పమూ ఇవన్నీ 
ఉపవేదాలు అనే భావం బుషులకాలంనుంచి ఉన్నది. యజ్ఞయాగాది క్రతువులు 
పశుహింసాత్మకాలని మహాశ్రవణకుడు సెలవిచ్చినాడు. ఛాగాదులను కుక్కుటాదులను, 
మీనాదులను అనేకులు భోజనానికై ఉపయోగిస్తున్నారు. యాగాదులు చేసేటప్పుడు 
బ్రహ్మజ్ఞానులైన బ్రాహ్మణులు కూడా మేకను, గుట్టమును, చివరకు నరుణ్ణికూడా 
యాగపశువును చేశారు.” “చిత్తం.” 


“అలా యజ్ఞపశువును చెయ్యడంలో హింస ఉండదని వారి మతం” 


“యాగానికి చేసినా, భుక్తికోసం చేసినా హింస హింసే అవుతుంది గాని అహింస ఎలా 
అవుతుంది?” 


“యజ్ఞకర్తలు పశువును ప్రాపంచిక వాంఛలకు ప్రతీకగా ఎంచి, దానిని హింసిస్తారు. 
అంతే.” 


“మీరు ఎంత చెప్పినా నా హృదయంలోని అనుమానం పోవడం లేదు, 


“ఆ వాదం అలా ఉంచు, అది ఉపమానం కోసం తీసుకువచ్చాను. యాగంలోని హింస 
ఎటువంటిదో, కళాప్రదర్శనమూ ఆలాంటిదే.” 


“విపులం చేయరూ?” 
“నాట్యాదులు ఆనందంకోసం ఉద్భవించాయి." 
“ఏలాగు?” 


“చిన్నబిడ్డల గంతులు, ఆనందంవల్ల వచ్చాయి. ఆ గంతుల్లోనుండి నాట్యం 
ఆవిర్భవించింది. జగల్లీల ఒక మహాదివ్యనాట్యం. భగవంతుడే ఆ మహానటుడు. ఆనందం 
సుందరమైన కదలికవల్ల వ్యక్తమవుతుంది. అట్టి కదలికే నాట్య ప్రారంభం.” 


“ఆనందము తుచ్చమూ ఉత్తమమూ కూడా కావచ్చుకదా అంది?” 


“అవును. కాబట్టే మనుష్యుడు ఉత్తమానందం కోరాలి. ఉత్తమానందమే మనుష్యునికి 
ముక్తిమార్గము. నీచానందము అధఃపతనానికి కారణం. కాబట్టి ఉత్తమానంద రూపమైన 
విద్యలు ఉత్తమ విద్యలు. ఈ ఉత్తమ విద్యలను మార్గంచేసుకొని ముందుకు పోయేవాడు 
మోక్షం పొందగలడు. సర్వజివితమూ ఈ ఉత్తమానంద భావంలో నింపి కర్మ ఆచరించేవాడే 
తపస్వి.” 


3 
“సంగీతం పాడేవారు, నాట్యం చేసేవారూ కూడా తపస్వులేనా ప్రభూ?” 


“అవును శాంతిశ్రీ! రసోన్ముఖులైన స్త్రీపురుషులలో హృదయార్హ్రుత సంపూర్ణంగా 
ఉంటుంది. ఆర్దహృదయం నిర్మలంగా ఉంటుంది. కాని మనస్సు అతి చంచలమైనది. 
కాబట్టి ఏమాత్రం నిగ్రహం లేకపోయినా పతనం కలుగుతుంది.” 


“అలాంటి విద్యను ఉపాసించకపోవడమె ఉచితం కదా?” 


“అదే తప్పుభావం. ధర్మములన్నీ ఆనందజనీతములే, సత్యము, అహింస 
బ్రహ్మచర్యము, యోగము ఇవన్నీ. వీని కన్నిటికి నిగ్రహం అవసరమే. ఏమాత్రం అజాగ్రత్త 
ఉన్నా నిముషంలో పతనం కలుగుతుంది. అందుకని అవి మానుతామా?” 


“చిత్తం. [1 


"కాబట్టి మానవ కర్మలలో ఉత్తమోత్తములైన ఈ కర్మలు చతుర్విధ పురుషార్థాలకూ 
ఉపయోగిస్తున్నాము. 


“ఆనందమాత్ర ప్రయోజనమైన విద్యలు చతుర్విధ వురుషార్థాలకూ ఏలా 
ఉపయోగించగలము ప్రభూ?” “మనుష్యునికి ఆనందం ఆ అనుభవంవల్ల వస్తుంది. ఆ 
అనుభవం వర్తమానం కావచ్చు, వెనుకటి అనుభవం స్మృతీకావచ్చు. ఇతరుల అనుభవ 
సందర్శనంవల్లగాని ఇతరులు ఆనందంవల్లగాని తమలో విజృంభించే ఆనందాన్ని 
ఉపయోగించి _ లలితవిద్యను ఉద్భవింపచెస్తే వానిని దర్శించడంవల్ల ఆనందం 
కలుగుతుంది. ఈ ఆనందం ఉత్తమరూపమైనప్పుడు అది మనలోని కల్మషాలను 


కడిగివేస్తుంది. మనుష్యుడు నిర్మలుడై కళాసృజనవల్ల సంగీతాది విద్యలను ఉత్తమ 
స్వరూపాలనుగా చేస్తాడు. ఆనంద కారణం ఉత్తమమయితే దాని ఛాయలు సంగీత, శిల్ప, 
కావ్యాదివిద్యలోనూ ఉంటాయి. అందువల్లనే అవి చతుర్విధ పురుషార్ధ సాధనాలు 
అవుతాయి.” 


“మనుష్యుడు తుచ్చభావాత్మకంగా ఈ కళలను సృష్టిస్తే అవి ఆనంద మీయవు 
అంటారా గురుదెవా?” 


“రాజకుమారి! దైహికమైన తృప్తిని సూచించే ఆనందం ఉత్తమానందం కాదు. అంటే 
మన భోజనాన్ని గూర్చిన కవిత్వం ఉత్తమంకాదు.” 


మీరు చెప్పినది అవగాహన అయింది. తమకు నా పాట ఒకటి వినిపించాలని కొన్ని 
దినాలనుండి వాంఛిస్తూ, లజ్జచేత ఊరుకొన్నాను.” 


“నీకు లజ్జ ఏమిటి రాజకుమారీ! ఏవయినా లోటు ఉంటే నేను పరిష్కరింప 
ప్రయత్నింపవచ్చుగదా?” 


“వినండి” 


ఆ బాలిక మోము త్రపచే అరుణమైనది. ఆ దివ్యసుందరి మోము చూచి బ్రహ్మదత్తుని 
హృదయము ఆర్జ్రతవహించి కొట్టుకోజొచ్చినది. శాంతిశ్రీ తలవంచుకొనే, అతిమధురమైన 
కలకంఠంతో తోడిరాగణి ఆలపించింది. తోడిరాగణీ విరహాన్ని సూచిస్తుంది. ఆ రాగిణీదేవి 
విపంచి మీటుతూ, తన్నను సరించే పెంపుడులేడి తన కళ్ళలో కి దినంగా చూస్తూ ఉండగా 
రమణీయ ప్రదేశంలో విరహాసనాసీనయై ఉంటుంది. 


“మేఘమా ఎచటికే 
మెరుములీనుచు యాత్ర 
విద్యుల్లతాంగి నీ 
వెలుగు లెవ్వరికొరకు?” 


ఆమె కంఠము రుద్ధమైపోయినది. ఆమె కన్నులవెంట రెండు అమృత బిందువులు 
రాలినవి. 


౪ 


బ్రహ్మదత్తుడు శాంతిశ్రీ వైపు చూడకుండా ఏదో గ్రంథము చూస్తున్నట్లు నటించి 
“లలితవిద్యలు సాధారణప్రజలకు అర్ధం కావాలా వద్దా?” అని ప్రశ్నించినాడు. 


“సాధారణ ప్రజలకు అన్నీ అర్థం కాగలవా? ధర్మసూక్షాల వంటివి అందరికి ఏలా 
అర్థం అవుతవి?” “సాధారణ ప్రజలు ఆచరణలో పెట్టలేని ధర్మాలు కొద్దిమందికే పనికి 
వస్తాయి. కాబట్టి సాధారణ ప్రజలు ఆచరించవలసిన ధర్మాలు వేరు. మేధావంతులు 
ఆచరించవలసిన ధర్మాలు వేరూనా.” 


“ధర్మాలు వేరుగా ఉండవు ప్రభూ! ధర్మం ఒక్కటే! ఆచరణలో పెట్టే విధానంలోనే 
తేడాలుంటాయి. అన్నం తింటే కడుపు నిండి ఆకలితీరి, బలం పట్టుతుందని అందరికీ 
తెలుసును. కాని అన్నతత్వం ఎటువంటిది, అన్నంలో ఉండే ప్రాణశక్తి ఏలా వచ్చిందీ 


మొదలైన విషయాలు అందరికీ తెలియకపోవచ్చు.” 
“అయితే అన్నం వండడం, దానిని తినడం అందరికీ ఒకటేకాదా?” 


“ఆ రెండూ అన్నం తినడంలో భాగాలే. కాని కంచంలో, ఆకులో, మట్టిమూకుడులో 
తినడమనే భేదాలుంటాయి.” 


“కాబట్టి?” 
“కాబట్టి ఉత్తమ విద్యలు సాధారణ మనుష్యులు అర్థం చేసుకోలేరు.” 
“అవి ఆచరణలోనూ పెట్టలేరు.” 


“వారి శక్తికి తగినట్టు ఆచరణలో పెట్టుకున్నారు కాదా ప్రభూ! పల్లెటూరి పదాలు, 
పల్లెటూరి ఇండ్ల అలంకరణలు. కావడి చిందు, గంగా యాత్ర మొదలైన పల్లెటూరి నాట్యాలు 
లేవా? అవీ అందమైనవే. వాటిలోనూ రసవత్తరఘట్టాలున్నాయి.” 


“వారికి విద్య అక్కరలేదని వాదించగలవా?” 


“ఏలా వాదించగలను? వారికే wel విద్య ఉండాలి. వారి కోసమే రాజ్యాలు. 
వారికోసమే ధర్మాలు, నీతులు. వారికోసమే గుళ్ళు, గోపురాలు, చైత్యాలు, గుహలు. 
వారికోసమే వైద్యం ఆచారం!” 


“కాబట్టి ప్రజలే భగవంతుడని శాస్త్రాలు చెప్పుతున్నాయి. ఆ ప్రజలకోసం వివాహం 
ఉద్భవించింది. వివాహం అనే ఉత్తమ సంస్కారం లేకపోతే మనుష్యుడు పశువే!” 


“సాధారణ మనుష్యులుకాక కొంచెం జ్ఞానవంతులైనవారు ఆ సంస్కారం 
మానివెయ్యవచ్చుకాదా గురుదేవా?” 


“ఆ! ఎందుకు మానివేయకూడదు? కళ్ళుతెరచి అన్నీ తెలిసి నిప్పులో ఉరికే 
మనుష్యుణ్ణి అడ్డం పెట్టేవారున్నారా? మనస్సును దేహాన్ని వికలం కాకుండా కాపాడుకోవడం 
తోటే సరిపోతుంది సన్యాసంలో, ఇంక మార్గాష్టకము ఆచరణలో పెట్టేదెప్పుడు? అందుకని 
ఆర్షధర్మము సన్యాస ధర్మాన్ని చాలాదూరంగా ఉంచింది.” 


శాంతిశ్రీ “గురుదేవా! మనం చాలాసేపు మాట్లాడినాము. ఇంక నేను సెలవు 
తీసుకుంటాను అని తలవంచి నమస్కరించి ఆ బాలిక సెలవు పుచ్చుకొన్నది.” 


తన గురువు ఈనాడు ఇటువంటి బోధ ఒనర్చినాడేమిటి అనుకుంటూ శాంతిశ్రీ తన 
అంతఃపురానికి వెళ్ళిపోయింది. అచట పల్యంకాసనంపై మేనువాల్సి లోకాంతాలకు 
పరువులైతే ఆలోచనలను కూడతీసికొన ప్రయత్నించింది. ఇంతలో యశోదనాగనికా 
తారానికలు ఆమెకడకు వచ్చినారు. వారిరువురు ఇప్పుడు రాజకుమారికడకు రావడానికి 
అనుజ్ఞ వీడ అవనరం లేదు. అనుజ్ఞ ఇచ్చే వారే వారు. ఈ ఇరువురు రావడంతోనే శాంతిన్రీకి 
ఏదో ఆనందం వచ్చింది. “యశోదా! ఏమిటీ వార్తలు? తారా! మీ నాయనగారు క్షేమమా?” 
అని వారిరువురను ప్రశ్నించింది. తారానికా యశోదా మంచి అందాలు సేకరించుకొన్నారు. 
వారి మోములలో ప్రజ్ఞాకాంతులు ద్విగుణీకృతం పొందినాయి. ఆ యిరువురతో 
ముచ్చటలాడుచు కాలక్షేపంచేయడం శాంతిక్రీకి అలవాటయిపోయింది. 


అ 


విజయనాగుడు సార్థకనాముడు. బుద్ధదేవ సంతతారాధన తత్పరుడు. 
ప్రతిసంవత్సరమూ నాగార్జున సంఘారామము, విజయపుర సంఘారామాలు, ధాన్యకటక, 
ప్రతీపాలపుర, ఘంటకాశాల సంఘారామాలు, నాగశైల, శైలారామ సంఘారామాలు వెళ్ళి 
వస్తూంటాడు. తండ్రితో తల్లితో కలసి వారణాశి మృగవన సంఘారామాలు బోధిగయ 
మొదలయిన క్షేత్రాలు ఒక సంవత్సరము సందర్శించి వచ్చినాడు. జీమూతవాహననాగుడు 
ధాన్యకటక మహాచైత్యానికొక బుద్ధదేవ విగ్రహం చేయించి అర్పించినాడు. 


అతని చుట్టు ఎందరో బౌద్ధులు. ఏధర్శం ఏచ్చినా మొదట పెద్దలలో వస్తుంది. వారిని 
అనుకరించేవారు సాధారణప్రజలు. ప్రజలు అనుసరించి భక్తితో ఆధర్మంలో పూర్తిగా 
న్నాతులయ్యేసరికి, పెద్దలలో కొత్తధర్మాలు వస్తూ ఉంటాయి. ఆంధ్రదేశంలో ఉన్నతవంశాల 
వారిలో మార్పులు వస్తున్నాయి. బౌద్దారాధన తత్పరతపోయి మళ్ళీ ఆర్షధర్మంలేచి హృదయ 
పీఠాలు అలంకరించింది. కాని ప్రజలలో బుద్ధారాధన ఇంకా చలింపలేదు. ప్రతిగ్రామం మధ్యా 
చిన్న చిన్న బుద్ధచైత్యాలున్నాయి. పెద్దగ్రామాలలో పెద్ద చైత్యాలు చిన్న సంఘారామాలు 
ఏర్పాటై ఉన్నాయి. 


శాంతిమూలుని కాలంనాటికి ధాన్యకటకంలో మహాసంఘారామంలో ఇతర 
సంఘారామాలలో పదివేలకుపైన భిక్కులున్నారు. ఈ భిక్కులు దేశాలు తిరుగుతూంటారు. 
ఎందరో భిక్కువేషం మాత్రంవేసి సంసార సుఖాలు అనుభవిస్తున్నారు వతితులైన ఈలాంటి 
భిక్కుల జివితాలవల్ల బౌద్ధధర్మం అంటే యువకులలో నిరసన బయలుదేరి వారు పెద్దలను 
ఆక్షేపింప నారంభించారు. నాగదత్తు డాలాంటి యువకులలో ఒకడు. అతడు పట్టణవాసి, 
చదువుకున్నాడు. “ఏమిటీ భిక్కుధర్మం! కాషాయవస్తాలు కట్టితే కామం పోతుందటయ్యా 
బావగారూ?” అని సంక్రాంతి పండుగకు ఇంటికి చెల్లెలితో చేరిన నాగదత్తుడు కృష్ణాతీరమైన 
వినయనాగుని రాళ్ళరేవుగ్రామం వెళ్ళినప్పుడన్నాడు. వినయనాగుని తన ఇంటికి తీసుకొని 
పోయి తన అందాల చెల్లెలిని చూపించాలని అతని తలపు. వినయనాగుడు 
అందమయినవాడే. అతని చదువు పల్లెటూరి చదువు; ఛాందనుడు, బౌద్ధధర్మం అంటే 
ప్రాణం ఇస్తాడు. ఇవన్నీ చూచి యశోద ఎమనుకుంటుందో అని అతని భయం. అయినా 
యశోద చిన్నతనాన్నుంచ బందుగులయిన ఈ రెండు కుటుంబాలూ వియ్యమొంద పెద్దలు 
జిమూతవాహన నాగుడూ నాగదత్తుని తండ్రి నిశ్చయించుకొన్నారు. అయినా నాగదత్తుని 
వల్లనే వివాహమహాోత్సవం ఆగింది. యశోద విజయపురం రాజకుమారి చెలికత్తెగా వెళ్ళింది. 
పెద్దలు ప్రేమలూ గీమలూ నమ్మరు. నాగరికులయిన చిన్నలు ప్రేమే వివాహానికి గట్టిపునాది 
అంటారు. నాగదత్తుడు ఈ విషయం పెద్దలతో అంతగా వాదించ దలచుకోలేదుగాని చెల్లెలినీ 
వినయనాగునీ యాదాలాభంగా కలుసుకొనేటట్లు చేసి చెల్లెలి హృదయం ఏలా ఉంటుందో 
కనుక్కోదలచు కొన్నాడు. నాగదత్తుడూ, వినయనాగుడూ రెండెడ్లబండి ఎక్కి సాలగ్రామం 
వచ్చినారు. వినయనాగుడు సంక్రాంతి పండుగకు సాలగ్రామంలో నాగదత్తుని ఇంటనే 
విందులు ఆరగించుటకు వచ్చాడు. వినయనాగుణ్ణి చూచినకొ ద్ద నాగదత్తునికి ఆనందము 
ఇనుమడిస్తూ ఉంది. ఆంధ్ర ప్రాకృతంలో బాగా చదువుకున్న ఆ బాలునికి ప్రకృతే గురుపీఠం 
వహించింది. తెలుసుకోవాలని ఉండాలి గాని, లేకపోతే బృహస్పతి పూనుకున్నా చదువు 
గోరుతం దూరంలోనే ఉండి పోతుంది జిజ్ఞాసకలవానికి ప్రతిరాయా, ప్రతి ముళ్ళపొద 
చదువు చెప్పే గ్రంథంగా ప్రత్యక్షమవుతుంది. 


వినయనాగుడు ఆలోచనాపరుడు. ఎప్పుడూ ప్రతి విషయాన్నిగూర్చి ఏదో తర్కించు 
కొంటూనే ఉంటాడు. కనుకనే గురువులయిన భిక్కులు అతని విద్యాపారంగతునిగా ఒనర్చి 
వదిలారు. ఈ విషయాలన్నీ నాగదత్తుడు గ్రహించాడు. తాను నాగరుడూ, గడుసరీ అయినా 


వినయనాగునితో జ్ఞానం విషయంలో వెనుకంజే! 


వినయనాగుడు కొచెం సిగ్గుపడ్డాడు మొదట. మౌనంగా కూర్చుండేవాడు. సంక్రాంతి 
పండుగనాడు భోజనాలయి కూర్చున్నారు. తాంబూలాలు వేసుకుంటున్నారు మగవాళ్ళంతా. 
సావడిలో దక్షిణభాగం కొంచెం ఎత్తుగా ఉంటుంది. ఆ భాగం అంతా చక్కని రత్నకంబళ్లు 
పరిచి ఉన్నాయి. గోడల పొడుగునా కృష్ణాముఖద్వార బృహత్సలాయన రాష్ట్రపు 
రంగులబొమ్మల దుప్పట్లు వేసి కుట్టినవి ఉన్నాయి. మధ్య, తాంబూలరజిత కరండాలు, 
లక్కపళ్ళేలు ఉన్నవి. పల్లవభోగాన్నుంచి వచ్చిన వెన్నలాంటి రాతిసున్నపు డబ్బీలు ఉన్నవి. 


అందరు తాంబూలాలు వేసుకున్నారు. ఇంకా ఆకులు కావాలేమోనని నాగదత్తుడు 
చెల్లెలు యశోదను ఇంకా మరి రెండు నాగులేటి తమలపాకు బొత్తులు తెమ్మని పిలిచాడు. 
యశోదా తారానికలు భోజనానికి పోబోతున్నారు. అన్నగారి మాటలు విని, యశోద ఏమీ 
ఆలోదించుకోకుండానే తమలపాకుల కట్టలు రెండు పట్టుకువచ్చి అక్కడ పళ్ళెంలో పెట్టింది. 
ఆమె వినయనాగుని, వినయనాగుడు ఆమెను ఒక్క క్షణికం చూచుకున్నారు. యశోదకు 
మోము లజ్ఞారుణితమైపోయింది. వినయనాగుని మోము ఎరుపెక్కింది మొదటిచూపులోనే 
వారిరువురకూ ప్రణయజ్వరం ఆవహించలేదు. కాని వారిరువురూ ఒకరినొకరు ఏదో 
గౌరవంతో చూచుకొన్నారు. 


యశోదతో నాగదత్తుడు వినయనాగుణ్ణి పొగడుతూ మాట్లాడాడు. అది యశోదకు ఓ 
విధంగా నచ్చినది. ఎంత రాచనగళ్ళలో నివసించనా హృదయంలో యశోద పల్లెటూరి పిల్ల! 
సంక్రాంతి రోజులలో బంతిపూలు పొలం నుండి పుణుకుకొని వచ్చి తలలో తురుముకొనుట 
ఆ బాలికకు ఇష్టము. చెరువులలో నీలి కలవలంటే ప్రాణం యశోదకు. అడవి మొల్లలు, 
తంగేటిపూవులు, జపాకుసుమాలు, మొగలిపూలు తానూ పొదలలోనికి ఎగబడి తీసుకొని 
అలంకరించుకొనేది చిన్నతనంలో. ఆ నీలికలువలు గుబాళించినవి నేడు.... వినయనాగుని 
చూపులలో అతని స్నిగ్గసౌందర్యంలో కృష్ణా జలాలలోతు యశోద హృదయంలో 
ప్రతిఫలించింది. 

వినయనాగుడు పండుగ అనంతరం తాను వెళ్ళిపోవ సంసిద్ధుడైనాడు. కాని 
నాగదత్తుడూ, అతని తండ్రీ కదలడానికి వీలులేదని పట్టుబట్టారు. తారానిక వినయనాగుని 
“అన్నగారూ! మీరు ఇంకా నాలుగు రోజులపాటు ఇక్కడ ఉండండి. నా ఉద్యోగం ఇక్ష్వాకు 
రాజకుమారికడ. వారంతా ధాన్యకటకంలో ఉన్నారు. అయినా వారి అనుమతిమిద మేము 
ఇంతదూరం వచ్చాము, అని ప్రార్థించింది” వినయనాగుడు మెత్తబడినాడు. 


ఆమె హృదయాంతరంలో ఒక ఆలోచన ఉంది. ఇంతవరకూ యశోదా వినయులు 
విడిగా కలుసుకోలేదు. వారిని మాయచేసి ఒకచోట కలపాలి. అప్పుడు ఇద్దరూ. ఒకరిమీద 
ఒకరికి ఉద్భవించి పెరుగుతూన్న ప్రేమను వ్యక్తం చేసుకునేటట్లు చేయాలని నిశ్చయించు 
కొన్నది. తనకూ నాగదత్తునికీ వివాహం కావడానికి ఎన్ని ప్రతిబంధకాలు వచ్చాయి? 
ముఖ్యమైంది రాజకుమారి బ్రహ్మదత్తుల అనుజ్ఞ కావలసి ఉన్నది. ఉన్న పరిస్థితులపై 
తానుగాని, తన ప్రియుడుగాని రాజకుమారినీ, ధనకప్రభువునూ అనుజ్ఞలు వేయడానికి 
వీలులేకపోతున్నది. తారానిక రాజకుమారికడ ఉన్నప్పుడు నాగదత్తుడు ఆమెను కలుసుకొన 
కూడదు. ఇంటికి వెళ్ళినప్పుడు మాత్రం అక్కడ నాగదత్తుడు కలుసుకొనవచ్చును. 


విజయపురంలో ఉన్నప్పుడు నెలకు ఒకసారి మాత్రము తండ్రిగారి ఇంటికిపోయి 


చూడవచ్చును. కృష్ణచతుర్దశి, అమావాస్య, శుక్లపాడ్యమి, శుక్ల చతుర్దశి, పూర్ణిమ, 
కృష్ణపాడ్యమి-ఈ దీనములు వారికి పని విడుపు. తారానికా యశోదలు పూర్ణిమ దినాలు 
మూడూ ఉపయోగించు కొనేవారు. ఆ మూడు దినాలు నాగదత్తుడు తారానిక యింటివద్దకు 
వచ్చేవాడు. ఆ మూడుదినాలు వారు మువ్వురు తోటలలోనికిపోయి వంటలు చేసుకొని, 
భుజించి, కృష్ణానదిలో విహారానికిపోయి, వర్షం కురుస్తూ ఉంటే ఇంటికడనే కూర్చుండి 
చదరంగమాడుకొని, పాటలు పాడుకొని ఉప్పాంగిపోయేవారు. నాగదత్తుడు రసికుడు, 
తారానిక ఆనందపూర్హ, వారిరువురకు ప్రణయశ్రుతి యశోద, నాగదత్తుడు - 


“వన్నె చిన్నె పిన్నదాన చిన్నారి వయసుదాన 
నన్ను చూచినవ్వవే పొన్నపూల సొబగుదాన 
మల్లె మొగ్గ పన్ను దాన 
నల్లకల్వ కనులదాన 
మేలమాడి పోవక 

వన్నె చిన్నె... 


చుక్కమినుకు ఒడలిదాన 

అక్కున ఒదుగురూపుదాన 

మక్కువలనుచూపవే జిక్కవలజంటదాన” 
వన్నె చిన్నె... 


అని పాడినాడు. ఆమె తిప్పుకుంటూ నడచి వచ్చి, 


“తగదోయీ, తగదోయీ ఒగలమారి చిన్నవాడ 
నగిపోరా విన్న కన్న నలుగురు ఊరూవాడా? 
'సెగలు పొగలు చిమ్ముకుంటు 
రగిలే చూపులకోపులు 
మగవారల ఆగడాలు 
పగటివేళ కాగడాలు” 

తగదోయీ... 


అతని ధూర్తత నివారించింది. ఇవన్నీ జ్ఞాపకం తెచ్చుకొని తనలో తాను మురిసిపోతూ 
తారానిక కుట్ర ప్రారంభించింది. వినయనాగుడు మెత్తబడి సరేనన్నాడు. వినయనాగుడు 
ఆగిపోయినాడని యశోదకు తెలిసి సిగ్గూ పడింది, ఆనందమూ చెందింది. తారానికతో 
“వదినా! మనం ధాన్యకటకం త్వరగా పోవద్దా?” అన్నది. “త్వరగానే వెళ్ళాలి. ఈ రోజు 
కనుము, రేపు ముక్కనుము ఆ తర్వాత మామయ్యగారు మంచిరోజు చూచి పంపుతారు” 
అన్నది. 

కనుమునాడు బాలికలందరూ కలిసి Ses es పూజించడానికి, బళ్ళు 
కట్టుకొని కృష్ణ ఒడ్డున "రాళ్ళరేవు"కు తెల్ల వారగట్లనే బయలుదేరినారు. నదీతీరవు ఊళ్ళ 
నుంచి ఈ పూజకు బాలికలు కృష్ణ ఒడ్డుకు వస్తారు. సెలయేళ్ళకు, నదులకు, చెరువులకు 
బాలికలు తెల్లవారగట్లనే చేరి స్నానాలుచీసి, చక్కని ఉడుపులు ధరించి, తలలు దువ్వుకొని, 
కేశసౌభాగ్యం వివిధ రూపాలుగా అలంకరించుకొని నగలు ధరించి పూవులు పత్రాలు 
ధరించి, పళ్ళను నైవేద్యంగా పట్టుకు వెళ్లుతారు. చుట్టుప్రక్కల అశ్వద్ద వృక్షం ఉంటేసరి. 


లేకపొతే అశ్వద్ధశాఖను కృష్ణ ఒడ్డునే పాతి చుట్టూ అలికి ముగ్గులు పెట్టి పూజలు చేస్తారు. 
షోడశోపచారాలు సలిపి, చుట్టూ పాటలు పాడుతూ నాట్యం చేస్తారు. రాళ్ల రేవుకుపోయి 
కృష్ణలో స్నానం చేసి యశోదా తారానికల ఇతర బాలికలు పూజలు పూర్తిచేసి, పాటలు 
పాడుతూ నాట్యం చేస్తున్నారు. 


“సొందర్యదేవతా! 
అంద వే మాపూజ 
మాబ్రతుకులోచేరు 
మధురమగు అందాలు 
సౌందర్యదేవతా! 


సౌందర్యదేవతా 

మందారపూవలై నందనోద్యానమై 
అవ్లాన సుమములై 
అలరు మాబ్రదుకులు 

సౌందర్యదేవతా! 


సౌందర్యదేవతా 

మారూపు వెన్నెలై మాసొబగు తారలై 
అమృతకలశము ప్రేమ 
ఆనందమై బ్రతుకు 

సౌందర్యదేవతా! 


సౌందర్యదేవతా 
జలజలా ప్రవహించు 
సెలయేరు మావిద 
కలలోని పురుషుడే 
నిలుచు మా ఎదుట నే 
సౌందర్యదేవతా!” 


అని పాడినారు. కంకణాల గలగలలు తాళమై కాళ్ళ మంజీరాల గజ్జెల చప్పుడు 
మృదంగనాదమై వారి నాట్యానికి హంగు చేసినవి. 


ఇంతలో ఒక చిన్న బాలుడు యశోదకొంగులాగి “అత్తా నిన్ను తొదరగా... ఎవరికో 
జబ్బుచేసిందట.... రమ్మన్నారు” అని చెప్పినాడు. యశోద చకితయై కళవళపడుచు గబగబ 
ఆ బాలుని వెంట పరుగిడి, నులివెచ్చ ఉదయపు టెండలో పోయినది. ఆతడు ఒక మామిడి 
తోపులోనికి యశోదను తీసుకువెళ్ళి అక్కడ ఆమెకు కనబడకుండా మాయమైనాడు. 
యశోద “విజయా! విజయా! ఏడమ్మావాడు? ఈ తోటలోనికివచ్చి ఎక్కడ 
మాయమయ్యాడు?” అని కేకవేస్తూ ఉండగా అక్కడకు వినయనాగుడు పరుగున వచ్చి 
“ఏలా ఉంది కాలు నీకు” అంటూ రోజుకుంటూ అడిగినాడు. 


“నాకు కాలు ఏలా ఉండడమేమిటి?” అని యశోద భయపడుతూ, సిగ్గుపడుతూ 
అన్నది. 


“నువ్వు పడడం కాలు విరగడం?” 


“నేను పడలేదే!” 


నేను నమ్మను! నవ్వు నన్ను చూచి సిగ్గుపడుతున్నావు!” అంటూ వినయనాగుడు 
వంగి ఆమె ముందు మోకరించి “ఎక్కడ కాలు దెబ్బతిన్నది?” అని ప్రశ్నించినాడు. 


“నాకు దెబ్బతగులలేదండి!” అంటూ యశోద పరుగెత్తింది. ఆ అందమైన రూపంతో ఆ 
ఉదయకాలంలో ఆ బాలిక లేడిలా పరుగెత్తుతూ ఉంటే వినయనాగుడు తెల్లబోయి 
ఒక్కనిముషం నిలుచుండి తనకోసం ఆ బాలిక వంకబెట్టి అన్న కొమరుని పంపినదని 
ఊహించుకొని, ఆనందంతో మోము వికసించగా “ఆగు! నీ కాలు వరగడం నిజం! ca 
అంటూ వేగంగా పరుగెత్తి యశోదను అందుకొని పువ్వున చేతుల్లోకి ఎత్తుకుని... 
ఎక్కడ విరిగిందో చూపు దొంగా?” అన్నాడు. 


మాయచేసి వినయనాగుడు తన్ను రప్పించుకొన్నాడని యశోద ఆనంద పూర్ణమైకూడా, 
మాయచేసినందుకు కొంచెం అంటే కొంచమే కోపం తెప్పించుకొని, “మీరే దొంగలు, మా 
అన్నయ్యగారి చిన్నబ్బాయిని ఎవరికో జబ్బు చేసిందని చెప్పమని పంపి నన్నిక్కడకు 
రప్పిస్తారా? ఎవరయినా చూస్తే ఏమనుకుంటారు?” అని మొగం తిప్పుకుంది. అతడు 
ఆమెను క్రిందికి దింపకుండా “నేనా దొంగను?” అన్నాడు. “మీరే!” “కాదు నువ్వే!” ఇద్దరూ 
పకపక నవ్వుకొన్నారు. ఇదంతా తారానిక నాగదత్తులు వేసిన ఎత్తు అని ఇద్దరూ 
అనుకొన్నారు. ఈ అదను దొరికిన దేలాగు దొరికింది "అని అంతత్రపాపూర్ణ హృదయంగల 
వినయనాగుడు యశోదను ఒక గున్నమామిడి నీడలోనికి తీసుకొనిపోయి కూర్చుండబెట్టెను. 
ఆమె ప్రక్కనే అతడధివసించి, 


“యశోదా! నేను వట్టిపల్లెటూరివాణ్ణి” అన్నాడు. 
“నేనూ అంతే!” 
“నువ్వు రాజకుమారికకు చెలికత్తెవు.” 


“ఎవరైనా వివాహంకాగానే....” ఆమె సిగ్గుతో కళవిళపడి మందహాసంచేసి తల 
వాల్చుకుంది. అతడూ నవ్వుతూ “అవును యశోదా! పెళ్ళి అయిన వెనుక అత్తవారింటికి 
పంపిస్తారన్నమాట నిశ్చయమే. అయితే నువ్వు ఎంత చిన్నతనంనుంచో పట్టణవాసంలో 
రాచనగళ్ళలో పెరిగిన దానవూ, నువ్వు బాగా చదువుకొన్నావూ, నాగరికతలో మునిగి 
తేలినదానవు నేను పల్లెటూరి పు నేను నీ కలవపూవు చేతిని ఆశించడం 
ఆకాశంలోని చంద్రుని కోరటమే!” అని మనవి చేసుకొ న్నాడు. 


“నేను పల్లెటూరిదాన్ని, మీరు బాగా చదువుకున్నవారు. మీ బోటులు ఎక్కడ ఉన్నా 
జ్ఞానవంతులే!” 


“ఇంతకూ....?” 

“మా అన్నయ్య ఇష్టమే నా ఇష్టం.” 

“మీ అన్నయ్య మనసారా మన దాంపత్యం కోరుతున్నాడు.” 
“అయితే మా అన్నయ్య ఇష్టమే!” 


ఎంత సిగ్గుతో కుంగిపోయేవారికైనా ప్రేమ విషయం వచ్చే సమయానికి ఎక్కడి సిగ్గు 
అక్కడే మాయమౌతుంది. వినయనాగుడు “యశోదా, నేను కృష్ణ ఒడ్డున కూర్చుండి ఆ 
నీలపులోతులో నీ కళ్ళు చూచేవాడిని!” అని ఆమె వంక తమితోకూడిన చూపులతో చూస్తూ 
అన్నాడు. యశోద తలవంచి గడ్డి మొక్కలు పీకుతున్నది. 


“మా పొలాలగట్ట వసంత ప్రారంభంలో వికసించే మోదుగ పూలల్లో నీ పెదవులు 
దర్శించాను!” 


ఆ బాలిక దీర్హవినీల పక్షాల నెత్తి వినయనాగుని చూచి చిరునవ్వు నవ్వుకొని కన్నుల 
మూసికొన్నది. ఒకసారి తన ప్రియురాలిని ఎత్తుకొని హృదయాని కదుముకొన 
వినయనాగునికి ధైర్యమూ రసికతా... వానాకాలం నాటి సెలయేళ్ళలా... ఎందుకు పొంగదూ! 


“యశోదా! నువ్వు మా రాళ్లరేవుగ్రామంలో ఎలా కాపరం చేయగలవు?” 
“కృష్ణాతీరం అద్భుతం, రాళ్లరేవు అందమైన గ్రామం!” 


వినయనాగుడు ఒక్కసారిగా యశోదను హృదయానకు హత్తుకొన్నాడు. ఆమె మోమెత్తి 
ఇటుచూచి, అటుచూచి, మొదట సిగ్గుపడుతూ, ఆ వెనుక ధైర్యంతో ఆమె పెదవుల్ని ముద్దు 
పెట్టుకొన్నాడు. యశోద చేతులూ ఆప్రయత్నంగా ఆ యువకుని మెడచుట్టూ చుట్టివేశాయి. 
ఇంతట్లో ఏరిద్దరూ కూర్చున్న గున్నమామిడి వెనక కొంతదూరంలో “పక పకొమని నవ్వు 
వినబడింది. చటుక్కున ఇద్దరూ లేచి ఒకరికొకరు దూరంగా వెళ్ళిపోయినారు. యశోద 
గున్నమామిడి నీడనుంచి తుర్రున పిట్టలా ఎగిరి పోయింది. 


వినయనాగుడు ఎంత చూచినా ఎవ్వరూ కనబడలేదు. అయ్యయ్యో మంచి 
రసకందాయపు పట్టులో విఘ్నేశ్వరుడు చూచినాడురా అనుకుంటూ, అయినా నయమే. 
తనవారి కళ్ళపడితే తన్నేమి అనుకుంటారో అనుకుంటూ హృదయం పూలపాటలు 
పాడుతూండగా తోటపైకి వచ్చి, కృష్ణ ఒడ్డునే కట్టివేసి ఉన్న బళ్ళ దగ్గరకు వెళ్లినాడు. ఆ బళ్లు 
తోలుకు వచ్చిన వారిలో నాగదత్తుడు కూర్చుండి వంటలు చేయిస్తున్నాడు. అడపిల్లలందరూ 
వంటపనులలో గడబిడలు చేస్తున్నారు. 


అందరూ వంటకు సిద్ధం. అందరూ కూరలు తరిగేవారే! అందరూ బియ్యం కడిగేవారే. 
ఒకరికొకరు అడ్డం. నాగదత్తుడు వాళ్ల అల్లరి హంగామా చూచి, “అందరూ వంటకు 
సిద్దమయితే మాకు ఈ పూట భోజనం వచ్చిందన్నమాటే!” అన్నాడు తారానిక అందుకుని 
“మీకు భోజనం లేదులెండి” అన్నది. 


ఎక్కడనుంచి వచ్చిందో యశోద “మా అన్నయ్యకు ఇప్పుడే వండిపెట్టనంటున్నావు! 
పెళ్లయితే వరస ఉపోషాలు కాబోలు” అంది. 


“ఆ! నువ్వ మీ ఆయనకు నిత్య వనసంతర్పణలు గున్నమామిడి క్రింద 
వండిపెడిదువుగానిలే!” అంది. 


యశోద చూచిందిరా బుద్ధదేవుడా అని తెల్లబోయి వెలి మందహాసంతో నవ్వుకుంది. 
వినయనాగుడు తనకేసి చిరునవ్వుతో తారానికా నాగదత్తులు చూడడం గమనించాడు. 


“గున్నమామిడి చెట్టుక్రింద చిన్నదీ 
నన్ను మేలమాడి తియ్యంగ నవ్వినాదీ!” 


అని పాడినాడు వినయనాగుడు ఏమైతే అయిందని తెగించి. అందరూ గొల్లు 
మన్నారు. 


౮ 


ఆ రాత్రి నాగదత్తుడూ, అతని తండ్రీ, వినయనాగుడూ, నాగదత్తుని అన్నగారూ 
అందరూ కూర్చుండి మాట్లాకుంటున్నారు. 


నినయనాగుడు: సంపూర్ణవిద్యావంతులూ, అతిరథులూ అయినా మహారాజుకు 
నాగదత్తుడు ఆంతరంగికుడయ్యాడు. నెను పల్లెటూరివాడను మామగారూ. 


గ్రామాణి (నాగదత్తుని తండ్రి): అవునయ్యా ఎవరు ఈ మహారాజులు, భూమీశులు, 
భూపతులూను? నువ్వూ భూమీశుడవూ భూపతివే ! అయితే నీకూ భూమికీ సర్వకాల 
సంబంధం, మహారాజుకూ భూమికీ నీ వ్యాజాన సంబంధం! 


వినయ: వారి చదువు? 


గ్రామాణి: మహారాజులకు కాకుండా చదువుకున్న వారు వేలకొలది లేరా? గ్రామాణి: నీ 
బలమూ, నా బలమూ మనబోటి ఇతరుల బలమూ కలిసి అతిరథత్వం అవుతుంది. 
నాగదత్తుడు ధనకమహారాజుకు ఆంతరంగికుడు కావడమంటే ఇంతే. 


మినయ: మీ మాటలు పరమాశ్చర్యకరంగా ఉన్నవి. 


గ్రామాణి: ఆశ్చర్యం ఏమిటి వినయా! మీనాన్నా నేనూ ఈ చుట్టు ప్రక్కల గ్రామాలలో 
పెద్దల పంచాయితీలలో సభ్యులం. మాకు తెలియదా? రాజు ప్రజాబలానికి చిహ్నం, 
ప్రజాధర్మానికి సేవకుడు. 


వినయ: వారు ప్రతిభావంతులూ ప్రతాపవంతులూను. 


గ్రామాణి: ప్రతిభేకాదు, వారిజన్నే పూర్వజన్మ సుకృతం. యజ్ఞం చేసే మహర్షి ఉద్ధండ 
పండితుడు కావచ్చు. కాని ఆయన యజ్ఞం చయడానికి బుత్విజూలూ, బ్రహ్మాకావాలి. 
అలాగే రాజ్యపాలనచెసే రాజుకు మనమందరం బలమూ, శక్తీ ఇస్తాము. 


నాగదత్తుడు: అయితే నాన్నా! బ్రహ్మదత్తప్రభువు ఉత్తమ విద్యావంతుడైన 
బ్రాహ్మణుడు. 


గ్రామాణి: కారని అన్నానురా, ఆయన దేశానికి రాజయి చదువుకోకుండా ఉంటే 
ధర్మపరుడెలా అవుతాడు? రేపు నువ్వు ప్రభువైనా అంతే. చదువు ఎక్కకపోతే గద్దె ఎక్కటం 
మానాలి. 


'ప్రజాకంఠం మహారాజు కంఠం' అని వినయనాగుడు అనుకున్నాడు. ప్రజాబలమే 
మహారాజుశక్తి “మనం ఈ కాలపువాళ్లము. భవిష్యత్తు ఎల్లా ఉంటుందో బావగారూ!” 
అన్నాడు వినయనాగుడు నాగదత్తునితో. 


“ఉత్తమభావాలు మనస్సులో ఉంచుకొని జీవితం సాగించేవారికి ఎప్పుడూ 
భయంలేదు బావగారూ!” 


“ఎక్కడిదీ వేదాంతం బావా!” 


“మా ధనకమహారాజు మహాపండితుడు, మహాకవి, వేదాంతి. ఆయన జీవితం 
తలచుకుంటే ఏ రామచంద్రప్రభువో జ్ఞాపకం వస్తాడు.” 


“బుద్ధధర్మం యావత్తూ మరచిపోయాడు బావా!” 
“శీరామచంద్రుడు ఆంధ్రదైవం అంటారు మాప్రభువులు బ్రహ్మదత్తులవారు.” 
“బుద్ధదేవుడు శ్రీరామచంద్రుని వంశమేనట కాదూ?” 


“అవును. మనకూ ఇక్ష్వాకులకూ సంబంధం ఉంది, ఆ వంశంవారు ఇక మనకు 
చక్రవర్తులు కావాలి బావగారూ!” 


“మీ ఆలోచన చాలా బాగుంది. 'శ్రీ శాతిమూల మహాప్రభువును చక్రవర్తిగా ఉండుడు' 
అని ప్రార్థిస్తూ ప్రజలు అందరూ ఐక్యకంఠంతో కోరినారు. మహారాజు ఏమీ మాట్లాడరు.” 


“శాంతిమూల సార్వభౌములకు రాజ్యక్షాంక్ష లేదు. ఎవరు చెప్పినా ఎవరు ప్రార్థించినా 
వారిలో ఉన్న అనుమానం వీడటంలేదు.” 


వినయనాగుడూ యశోదా తారానిక పుణ్యమా అని అప్పుడప్పుడు కలుస్తూనే 
ఉన్నారు. యశోద వినయనాగుని హృదయానికి మత్తు. ఎక్కిస్తోంది. 
బుష్యశృంగుడైనామనస్సు హరించగల మానిని వస్తే-వెన్నలా కరిగిపోతాడు. 
వినయనాగుడు భోజనంచేసి గదిలో కూర్చుండి వినయపరికం చదువు కుంటున్నాడు. 
పదిక్షణికాలు మంచముపై మేనువాల్సి నిదురకూరినాడు. లేచి మోము కడుగుకొని శుభ్రమైన 
వస్తాలు ధరించి పరీమళముల లందుకొని, తల దువ్వుకొని, చీనాంబరము తలకు జుట్టుకొని 
మంజీర కంకణ కేయూరహారమేఖలాది భూషలు ధరించి, తిలకం తీర్చి నాగదత్తునితో కలిసి 
పొలం వెడదామని గదిలోనుంచి బయటకు రావడానికి సిద్దంగా ఉన్నాడు. ఆ సమయంలో 
యశోదలోనికి వచ్చి “మీకేదో కావాలన్నారట, తారానిక పంపింది” అని తలవాల్సికొని 
తెలిపింది. అతడు ఆనందహృదయంతో ; 


“అవును వావాలి!" 

“ఏమి కావాలి?” 

“నువ్వే కావాలి!” 

“నేనా! అమ్మో! ఇది కుట్రా!” 


“ఉండు ఉండు వెళ్ళిపోకు! నిజంగా పని ఉంది. కాసిని మంచి నీళ్ళు కావాలి 
యశోదా!” 


“వట్టినిళ్ళేందుకు. ఉపహారం పట్టుకువస్తాను వెళ్ళి!” 
“త్వరగా!” 
“ఏమంత త్వర?” 


“షుడియలు ఘడియలు నిన్ను ఒదలి ఒంటిగా ఉండనా?” 


దశమ భాగం 
వీరాంగనా సైన్యయాత్ర 

ఆ మర్నాడు అంగరక్షణీదళం కూర్చుని రథారూఢూరాలై సాలగ్రామం వచ్చింది. 
శాంతిశ్రీరాకుమారి. ఆమెకు తారానికా యశోదా అతిసన్నిహితులయ్యారు. ఇక్ష్వాకు 
శాంతిశ్రీతోపాటు పూంగీయశాంతశ్రీయు, బాపిశ్రీ, షష్టిశీరాకుమారి కూడా రథాలధివసించి 
వచ్చినారు. 


తమ చెలిక తైలందరికి రాజకుమారికలు విలువిద్యా, కత్తిసాము, గుజ్జపుస్వారి, 
రథచోదకత్వమూ నేర్పినారు. వారి గజములకు మాత్రము మావటీండ్రనే వుంచుటకు 
నిశ్చయించుకొన్నారు. గండరగండనాశనీ బృందము గజసాహిణిలుగా సిద్ధమైనది ఈ 
రహస్యము పూంగియశాంతశ్రీ బాపిశ్రీలే ఏర్పాటు చేసినారు. ఇక్ష్వాకు శాంతిశ్రీ రాజ కుమారికి 
చాలా నెలల వరకు ఏమీ తెలియలేదు. ఆ రాకుమారికలు యిద్దరు శాంతిర్రీ జీవితంలో 
సేనానాయకత్వం గుప్తమై ఉన్నదనిన్నీ, పులమావిని నిరుత్తరుణ్ణి చేయడంలో ఆ శక్తే పైకి 
విజృంభించిందనీ నిశ్చయానికి వచ్చారు. ఇక్ష్వాకు శాంతిశ్రీ కడ దట్టమైన అంగరక్షణీ బలం 
ఉంది. ఆ బలం అంతా ఉపయోగించి దానికి సహాయంగా తమ చెలులను, పరిచారికలను 
దిట్టరులైనవారిని ఏరి సిద్దం చేశారు. అంతా సిద్దం అనుకోగానే ఆ బాలికలిద్దరూ తమ 
వదినదగ్గరకు వచ్చి ఈమాటా ఆమాటా ప్రారంభించారు. కొంతసేపటికి పూంగీయ శాంతర్తీ 
ఇక్ష్వాకు శాంతిశ్రీని చూచి, 


“వదినా! నువ్వు ఆ పులమావిని అంతచిత్రంగా ఓడించగలిగావు! యుద్ధనిర్వహణ శక్తి 
ఎప్పుడు అలవరచుకొన్నావు?” అని ప్రశ్నించింది. 


ఇక్ష్వాకు శాంతిక్తీ: నేను యుద్ధనిర్వహణ నేర్చుకో వడం ఏమిటి నా కేమీ తెలియదు! 
పూంగియ శాంత: ఈ మాటలకేమిలే వదినా. 
ఇ. శాంతి: నిజంగా నేను ఏలా చేయగలిగానో? నాకే ఆశ్చర్యం వేస్తుంది తలచుకుంటే! 


బాపిశ్రీ: ఏది ఎట్లా అయితే ఏం ! మాకో రూఢివార్త తెలిసింది వదినా. దాని విషయం నీ 
ఆలోచనకు వచ్చాము. 


ఇ. శాంతి: నా ఆలోచన ఏమిటమ్మా? 

బాపిశ్రీ: ఆ రాక్షసుడు పులమావి నిన్ను వివాహమాడితీరుతాడట. నువ్వు వప్పుకోనంత 
వరకూ దేశంలో ఉన్న కన్యలకు ఉపద్రవం కలిగిస్తూ ఉంటాడట. అలా దినానికో బాలికను 
బలాత్కరిస్తాడట. ఆ విషయమై మామయ్యగారికి గడువు పెట్టి రాయబారం పంపాడట. 


ఇ. శాంతి: ఏమిటీ పులమావి ఇంతపనికి తెగిస్తాడా? ఎప్పుడు వచ్చింది గడువు 
రాయబారం? 


పూం. శాంత: నిన్న సాయంకాలం వదినా! అందుకని నీ దగ్గరకు ఆలోచనకు వచ్చాను. 


నువ్వు దిట్టమైన అపసర్పులను ఏర్పాటు చేశావు. నీకు ఎప్పటి వార్తలు అప్పటికి 
తెలుస్తాయి. మామయ్యగారు మాట్లాడక ఊరుకొన్నారని మా నాన్నగారు చెప్పినారు. వాడు 
నిన్ను  పెళ్ళిచేసుకోక వదలడట. 


ఇ. శాంతి: నాకు పెళ్ళే అవసరంలేదు వదినా! పైగా ఆనాడు నేను పులమావిమీదకు 
ఎందుకు వెళ్లానో నా కింతవరకూ ఏమీ అర్థంకాలేదు. నాయనగారికన్న నాకు ధర్మరక్షణ 
కర్తవ్యాన్ని గూర్చి ఎక్కువ తెలుసునా? నాకు హింస అంటే ఏమీ సరిపడదు. అందులో 
మనం సీ స్తలం. మనకు మించిన ఈ గొడవ లెందుకు? 


పూం. శాంత: వదినా! నువ్వు చెప్పినవన్నీ నిజమే! కాదననుగాని మనం అందరమూ 
విజయపుర ప్రాంతాలకు విడిదిచేసి.... 


బాపిశ్రీ: పులమావిపైన యుద్దయాత్ర నడిపేనారివలె బీభత్సం కల్పిద్దాం పులమావి 
హృదయంలో! 


పూం. శాంత: మన సైన్యంతో బయలుదేరామంటే చాలు. 


ఇక్ష్వాకు శాంతిశ్రీకి తన మేనత్తల తనయల ఇద్దరి హృదయమూ నిముషంలో 
అర్థమైంది. వారికి యుద్ధం చేయాలని కుతూహలంగా ఉంది. పులమావి ఎలాగో నాశనం 
అయితేనేగాని తన “జనకుడు శాంతిమూలమహారాజు సార్వభౌమ సింహాసనం 
అధివసించడానికి ఒప్పుకోరని వీరిద్దరూ నిశ్చయించుకొని పులమావిపై మహాజైత్రయాత్రకు 
తన్ను ప్రోత్సహిస్తున్నారని గ్ర గ్రహించింది. ఆమె చిత్తవృత్తి వెలుగునీడలుగా పరిభ్రమిస్తున్నది. 
ఏమి బుద్ధిపుట్టిందో మేనత్తల కొమరితలు చెప్పింది ఆలోచించింది. 


“శాంతిర్రీవదినా, బాపిక్తీవదినా, సరే మీదళాలను ఆయత్తం చేయండి. నేను నా 
దళాలతో వస్తున్నాను. పెద్దత్తయ్యగారు మనకు నాయకురాలయ్యేటట్లు ప్రార్థించుదాము. 
అందరము కలసి విజయపురం వెళ్ళి పులమావి విషయం అంతా తెలుసుకొని అతనిమీద 
జైత్రయాత్ర సాగిద్దాము.” 


అప్పటినుంచి సిద్దమై తండ్రిగారిని విజయపురం చెళ్ళడానికి అనుమతి అడిగి, 
మేనత్తను ఒప్పించి వారందరితో బయలుదేరింది. యశోదా తారానికలతో అంగరక్షణిదళాని 
వెంటబెట్టుకొ ని పోవాలని సాలగ్రామం చేరింది. 


త 


శాంతిశ్రీ రాకుమారి తన మేనత్త కూతళ్ళతో వచ్చిందని వినగానే యశోదనాగనికా, 
తారానికి గంతులువేసి కంగారుపడి 'పరుగెత్తినారు. ఆ వెళ్లడం శాంతిశ్రీ శిబిరంలోకిపోయి 
ఆమె పాదాలకెరిగినారు. శాంతిన్రీ ఇద్దరిని ఒకేసారిగా నిలిఢంగా హృదయాని కదుముకొంది. 
ఆ ఇద్దరిని వెంట తీసుకొని ఆ బాల ఒక పెద్దశిబిరంలో ఆసనాన అధివసించియున్న 
పూంగీయ శాంతశ్రీ, బాపిశ్రీ షష్టిశ్రీల కడకు పోయంది. తారానికా యశోదా ఆ మువ్వురు 
రాజకుమారికలను బాగా Se వీరిదనీఖీరూ వారు మువ్వురకు రండప్రణామాలు 
చేశారు. వాళ్ళు మువ్వురూ ఈ బాలికలను దరికి చేరదీసి తమకడనే కూర్చోబెట్టుకొన్నారు. 
పూంగీయ శాంతత్చీ: తారానికా! మేమంతా జైత్రయాత్రకు బయలు దేరాము. 


తారానిక, యశోద: (ఆశ్చర్యంతో) జైత్రయాత్రకే? 


బాపిశ్రీ: అవునజ్ఞా! మీరును కవచాదులు ధరించి, సిద్ధంకండి. 
యశోద: మా కవచాదులు ఈలిన్యకటకంలో ఉన్నాయి. 


ఇక్ష్వాకు శాంతిశ్రీ: మీ కవచాదులు, మీ ఇతర వస్తువులు కూడా పట్టించుకు వచ్చాను. 
వారిద్దరికీ మరీ అచ్చర్యం కలిగింది. 


యశోద: మనము యుద్ధానికి వెళ్ళడం అంటే? 


షష్టిశ్రీ: (యవ్వనం అంకురించబోతున్న బాలిక) యశోదా! మన మహిళలమే కత్తిగట్టి 
యుద్ధానికి వెడుతున్నాము. వెనుక అర్జునునివంటి వీరుణ్ణి ప్రమీల ఓడించింది. మనం ఒక 
అధర్మేపరుణ్ణి, రాక్షసుణ్ణ్‌ ఓడించబోతున్నాము. 


తారానిక: రాజకుమారిగారు ఈడున చిన్నలయినా సాత్రాజితివలె మాట్లాడారు. 
యశోద: ఇక్ష్వాకులకోడలు కైకేయిలానే మాట్లాడారు. 


ఇక్ష్వాకు శాంతిశ్రీ: మా శాంతిశ్రీవదిన కౌసల్య, మా బాపిక్రీ సుమిత్ర కాబోలు. మా 
అన్నయ్య దశరథుడా? 
షష్ట్రిశ్రీ: మనం యుద్ధానికి సిద్దమై ఉన్నాము. మా పెత్తల్లి సేనా నాయకురాలు. 


నస 


పూంగీయ శాంతతశ్రీ: రండి అమ్మగారి దగ్గరకు పోదాము. ఆమెతో ఆలోచించాలి. 
యశోద: మన అపసర్పబలం మనతో ఉండాలికదా... 
బాపిశ్చీ: అంతమాత్రమే పురుషులు మనతో ఉండడానికి వీలు. 


యశోద: అయితే మా అన్నయ్య మనతో రావాలి. ధనకప్రభువుల అనుమతి 
పొందవలసి ఉంటుంది. 


షష్టిశ్రీ: మా అన్నయ్యగారి దగ్గరకువెళ్ళి వారి ఆశీర్వాదమంది మనలను దారిలో వచ్చి 
కలుసుకోమను. 


హెచ్చుతగ్గుగా రెండువేలమంది అశ్వసాహిణులు, మూడువందల మంది 
గజసాహిణీలు, రెండువందలమంది రధిక రమ బృందము, వేయి మందిగల వృషభశకట 
వాహినీదళం, నాల్దువేలమంది పదాతినులతో వీరనారీ సైన్యం బయలుదేరింది. 
సర్వసేనాపత్ని ఇక్ష్వాకు శాంతిమూలుని చెల్లెలు పూంగీయ మహారాణి వాసిష్టిపుత్రి శ్రీ 
శాంతిశ్రీదేవి. 


ఈ సైన్యం దినానికి మూడుపర్యాయాలు విడుదులు చేయడమూ, గ్రామాలలో స్త్రీలకు 
బోధించడం, దిట్టరులైన స్తీలను తమ దళంలో నేర్చుకోవడము. పురుషులెంతమంది వచ్చి 
చేరుతామన్నా శాంతిశ్రీదేవి ఒప్పుకోలేదు. ఒక మహారథమెక్కి రఐసైన్యాధ్యక్షరాలై ముందుగా 
ఆమే వెళుతూ ఉంటే వెనకనే పదాతినీ దళమునకు బాపిశ్రీ నాయకయై వస్తున్నది. ఆ 
వెనుకనే ఎద్దు బండ్లదళము తారానిక ఆధిపత్యాన నడుస్తున్నది. సేనాధ్యక్షురాలికి 
కుడివైపున ఇక్ష్వాకు శాంతిశ్రీరాజకుమారి అశ్వసాహిణీదళం నడపుచు ప్రయాణిస్తున్నది. 
ఆమె వెనుక, యశోదనాగనిక రక్షకత్వాన ధనుర్వీరాంగ నాదళం నడచుచున్నది. పూంగీయ 


మహారాణి శాంతిశ్రీదేవి ఎడమవైపున ఆమె కొమరిత  శాంతశ్రీ రాకుమారి 
గజయుద్ధాధిపత్నియై హిమాలయంవలె ఉన్న మహాగజం ఎక్కిసాగిపోతున్నది. నాగదత్తుడు, 
మరికొందరు పడుచువాండ్రు మారువేషాలతో ఎప్పటి సంగతులు అప్పటికి శాంతిశీదేవికి 
తెలియజేస్తున్నారు. వీరాంగనా సైన్యము పదిదినాలలో పదియోజనాలు నడిచింది. సైన్యం 
నానాటికి పెరుగుచున్నది. ఎందుకు ఈ సైన్యం బయలు దేరిందో ఎవరికి తెలియకుండా 
కుండిన నగరంలో మహాధాతువును పూజించి, వ్యాఘ్రనదీ సంఘారామం చేరి ఆ వెనుక 
వేణుసంఘారామం దర్శించి రావాలని వార్తలు మాత్రం ప్రబలజేసారు. సైన్యం సంఖ 
పదివేలకు మించి పోయింది. రెండుమూడు దినాలలో కుండినపురం చెంత విడిది చేసినారు. 


ఆంధ్ర వీరాంగనలు సౌందర్యవతులు, దిట్టరులు, సకలకళా కోవిదులు, 
కుండినపురాధినాథుడు - ఇక్ష్వాకుల ఆడపడుచు పూంగీయమహారాణి బుద్ధక్షేత్ర యాత్రా 
గమనయే స్త్రీ సైన్యంతో వస్తుందని విన్నప్పుడే ఆశ్చర్య మంది పరివారజనంతో ఆమెకు 
ఎదురేగి ఆహ్వానించినాడు. వారికి ఊరి చివర ఒక గోరుతం దూరంలో విశాలమయిన 
మామిడి తోపులలో సలం చూపించాడు. ఆ మామిడి తోపుల ప్రక్కనే ఎడతెగని 
నిర్మలజలంతో కూడిన దీరు సంగీతం పాడుకుంటూ ప్రవహిస్తున్నది. కుండిన నగరం చుట్టూ 
వివిధ జాతుల తోటలు ఆ ప్రదేశం అంతా సస్యశ్యామలమై ధనధాన్య సమృద్ధమై ఆంధ్రదేశ 
పురీమణులలో ప్రసిద్ధి కెక్కినది. నగరానికి ఎగువగా ఒక పెద్ద చెరువు నిర్మించారు. 
నదిలోనుండి ఒక పాయ ఎప్పుడూ చెరువులోనికి ప్రవహిస్తూ ఉంటుంది. 


3౩ 


కుండిననగరం రుక్మిణీదేవి పుట్టింటి వారిది. విదర్భదేశం యావత్తు ఇప్పుడు 
ఆంధ్రసామ్రాజ్యంలో భాగము... కుండిననగరంలో పూసలహారాలు, గాజులు అద్భుతంగా 
చేస్తారు. మట్టిపనిలో ఈ నగరాన్ని మించినది లేదు. అచ్చటి అరజానెడు, పావుజానెడు 
మట్టిబొమ్మలు వ్యాఘ్రసంఘారామ  గుహాకుడ్య విరచితచిత్రాలతో సమంగా, ధాన్యకటక 
పూర్వశ్రైల సంఘారామ శిల్పాలతో సమంగా, జగత్స్రసిద్ది నందినవి. బుద్ధుడు, 
బో ధిసత్వుడు, మాయాదేవి మొదలయిన విగ్రహాలెనో ష్‌ చేస్తూ ఉండేవారా నగరంలో. 


స్పటిక శిలలు, గండ్రఇసుక కరగించి అందులో కొన్ని రసాయని కాలు కలపి గాజు 
తయారు చేసేవారు. ఆ గాజుతో కంకణాలు పాత్రలు, అద్దాలు, పూసలు మొదలయినవి 
రంగులు కలిపి పోతపోసి వానికి తళుకు ఇస్తారు. ఈ గాజు పరిశ్రమ విదర్ప దేశంలో 
ఇక్ష్వాకుల కాలంనాటికి రెండు వేల సంవత్సరాలనుంచి ఉన్నది ఈ దేశం కొండలలో ఇనుము, 
రాగి, సత్తు దొరుకుతుంది. గోదావరీ నదీప్రాంతంలో బ్రహ్మాండమయిన అడువులున్నాయి. ఆ 
అడవి కలపతో అతివేడి వచ్చే మంటలుచేసి గాజూ లోహజాతులూ కరిగిస్తూ ఉంటారు 
ఉక్కు పరిశ్రమకు కుండిన నగరం (ఇప్పటి కొండాపురం) గాజు పరిశ్రమకువలెనే 
ప్రసిద్ధికెక్కింది కత్తులు, ఖడ్గాలు, పరశువులు, భల్లములు, శతఘ్నులు, ఛురికలు, కవచాలు, 
శిరస్తాణములు నిర్మించేవారు. రామాయణ కాలంలో దండకాటవి-పాండవ కాలంలో విదర్భ 
దేశమై నేడు ఆంధ్రమహా సామ్రాజ్యమున చేరిన కుండిన నగరంలో తన వీరాంగనో 
సైన్యంకోసం లక్ష సువర్ణ ఫణాలు ఖర్చుపెట్టి ఆయుధాలు, కవచాదులు సేకరించింది. 
వాసిష్టిపుత్రి పూంగీయ “మహారాణి శాంతిశ్రీదేవి. కుండిన నగరంలో నెలదినాలు విడిది 
చేసింది వీరాంగనా సైన్యం. 


కుండిన నగరంలో తన చెల్లెలు, ఆమె కొమరిత, తన చిన్న చెల్లెలు హమ్మిశ్రీదేవి 
తనయలిద్దరూ, తన ఏక పుత్రికా స్త్రీ సైన్యం నడుపుకుంటూపోయి విడిదిచేసి ఉన్న 
విషయమూ, ఆ సైన్యం బయలుదేరిన విషయమూ అన్నీ శాంతిమూల మహారాజుకు 


ఎప్పటికప్పుడే తెలుస్తున్నది. కాని ఆ మహారాజు మాటలాడడు. బ్రహ్మదత్తుడు మహారాజు 
నిశ్చలతకు ఆశ్చర్యంపడుతూ ఉన్నాడు. బ్రహ్మదత్తప్రభువు మహారాజు ఏమిచేయునో అని 
కనిపెట్టుకొని చూస్తున్నాడు. పూంగీయ మహా సామంతాదుల ఆశ్చర్యానికి మేరలేదు. 
పూంగీయ స్కందశ్రి మహారాజు కడకు ఆతని రాణి వచ్చి స్తీ సైన్యసమేతంగా తాను బౌద్ద 
పుణ్య క్షేత్రాలు చూచి వస్తానని అనుమతి కోరింది. రాజు సరేనన్నాడు. 


వాసిష్టి శాంతిశ్రీ జగత్పుసిద్ది చెందిన సుందరి. అన్నగారితో సమంగా అన్ని శాస్త్రాలు 
చదువుకొన్నది. ధీసంపన్న రాజకీయ పరిజ్ఞానపూర్ణ. స్కందక్తీ పురుషులలో సుందరుడు, 
ప్రసిద్ధవీరుడు. శాంతిశ్రీ అతనిని తానే కోరి విహహం చేసుకొన్నది. స్కందశ్రీకి భార్య 
తెలిఎతేటలలో మూడవవంతు లేవు. పైగా ఆ జగదేకసుందరి తనకు దేవేరియై శృంగారా 
నందకలశాంబుధీస్నాతుణ్ణి చేసేది, వారిరువురి అనుకూల దాంపత్యము జగత్‌ స్తుత్యమై 
కావ్యవిషయమై గానం చేయబడేది. వ్యవహారదక్షయైన భార్యమాటకు స్కందక్తీ మహారాజు 
జవదాటి ఎరుగడు. ఆమె తన్ను విడిచి పుట్టింటికైనా వెళ్ళలేదు, ఇరువురు కలసి వెళ్ళేవారు. 
ఇరువురు కలసి వచ్చేవారు. రెండుసార్లు పురిటికి వెళ్ళింది. ఆ రెండుసార్లు పూంగీయ 
రాష్ట్రపతి భార్యతో విజయపురం వెళ్ళినాడు. 


అలాంటి శాంతిశ్రీ నేడు తన కొమరితను తీసుకొని బౌద్ధక్షేత్ర యాత్రకు పోవడం ఆ 
మహారాజుకు ఆశ్చర్యమూ, బాధా, దుఃఖమూ కలిగించినది. కాని ఈ విషయములో ఏదో 
పరమరహస్యం ఉందని అతడు తలపోసికొన్నాడు. అయినా తమకందరకు నాయకుడు 
మహాసామంత శ్రేస్టుడూ, మహారాజరాజేశ్వరుడు కావలసిన వాడూ అయిన తన బావగారు 
మాట్లాడక ఊరుకుంటే తానేమి చేయగలడు? 


ఆ దినం మహాసామంతులు సభ చేశారు. చక్రవర్తి సింహాసనంపై ఎవ్వరు 
అధివసించలేరు. కుడివైపు ఆసనంపై శాంతిమూలుడు కూర్చుండి ఉన్నారు. వేంగీపుర 
సాలంకాయనుడు, ప్రతీసాలపుర బృహత్సాలాయనుడు, కాంచీపుర పల్లవుడు, పిష్టపురపు 
మాధవుడు, కలళింగపుర వాసిష్టుడు, " సంగమపుర చాళుక్యుడు, ధనకరాష్ట్రపతి 
బ్రహ్మదత్తుడు, పూంగీయ స్కంద ప్రభువూ సభ తీర్చి ఉన్నారు. 


ధనకప్రభువు: శాంతిమూల మహాప్రభూ! మనవారందరూ కుండినపురంలో విడిది చేసి 
ఉన్నారు. 


స్కందశ్రీ: నారీసైన్యం పదిహేను వేలవరకూ వృద్ధిపొందిందట. 


శక్తినీ సాలంకాయన: స్త్రీలు యుద్ధసన్నద్ధలై అలా వెళ్ళడం మన ఆచారంకాదు ఇక్ష్వాకు 
మహాప్రభూ! 


మహాశ్రీ బృహత్సాలాయన: ఇది తాము పంపించినదా? 
ధనకప్రభవు: మన వారి ఉద్దేశం మహారాజుకు తెలియదు. 


వాసిష్టి ఉదయశ్రీ: మా మరదలు శాంతిశ్రీదేవి సేనానాయకురాలై ఆ సైన్యాన్ని 
నడుపుతున్నదట. 


మాఠరగోత్రజుడు ఆనందశ్రీ: మా మనుమరాండ్రందరూ కూడా ఉన్నారని వినికిడి. 


౪ 


శాంతిమూలప్రభువు: మహాప్రభువులందరికీ నా మనవి ఒక్కటే ఉంది. పూంగీయ 
మహారాజ్ఞి బౌద్దదర్శాభిరత. ఆమెకు బౌద్ధక్షేత్రాలన్నీ దర్శనం చేయాలని కోరిక పుట్టింది. ఆమె 
పూంగీయమహారాజు అనుమతి అడిగి తనకడ ఉండే నారీ సైన్యాన్ని వెంటబెట్టుకొని యాత్ర 
ప్రారంభించింది. ఇందులో మనం భయపడవలసిన పని ఏముంది? ఆమెకూ 
రాజకుమారికలకూ సైన్యానికి ఆపత్తు ఏదన్నా వస్తుందంటే వెంటనే మనసైన్యం శరవేగంతో 
అక్కడకు వెళ్ళి వాళ్ళకు సహాయం చేస్తుంది. 


మాఠరిప్రభువు: మహాప్రభూ! ఆపద వచ్చినవెనుక మనకు తెలియడ మెప్పుడు? మన 
సైన్యాల్ని పంపడమెప్పుడు? 


ధనకప్రభువు: మహాప్రభూ! నన్ను వెంటనే సైన్యాలతో వారికి సహాయంగా 
వెళ్ళుమంటే.... 


వాసిష్టప్రభువు: నేను సిద్దంగా... 

సాలంకాయనప్రభువు: నేను వెంట..... 
బృహత్సాలాయనప్రభువు: నేనూ అంతే! 

శాంతిమూల: మీ కందరికి నా పహృదయపూర్వకమైన కృతజ్ఞత! 


పూంగీయ మహారాజు: మహాప్రభూ! మాకందరకూ వెంటనే అనుజ్ఞ ఈయ 
కోరుతున్నాను. 


శాంతిమూలమహారాజు: (చిరునవ్వునన్వి) నేను మూడుదినాలపాటు ఆలోచించి 
తమకందరికి మనవి చేస్తాను. నేను మూడు దినాలు వ్యవధి ఎందుకు అడిగానో అదిన్నీ 
మనవి చేస్తాను. 


మహారాజు ఈ మాటలు అనగానే సభ సమాప్తమయింది. మహారాజులందరు 
దగ్గరిచుట్టాలు. అందరు ఈ విచిత్ర సన్నివేశం ఎప్పుడూ ఎరుగము అనుకున్నారు. 
శాంతిమూలుడు తిన్నగా పట్టపురాణి మాఠరీ సారసికాదేవి అంతఃపురానికి వెళ్ళినాడు. 
సారసిక భర్తపాదాలు కడిగి నీళ్లు తలపై జల్లుకుని, పూజించి ఆ పూవులు తలలో 
పెట్టుకున్నది. 

సారసికాదేవి: అవధారు! 


శాంతి: దేవీ! అమ్మాయి మేనత్తతోకలిసి వెళ్ళింది. మా చెల్లెలు ఈ ప్రయాణం ఎందుకు 
తల పెట్టిందో? 


సార: ప్రభూ! వదిన హృదయంలో ఉన్నదే మా అందరి హృదయంలో ఉంది. 
శాంతి: విన కుతూహలం కలిగినది. 


సార: ధర్మం విచ్చిన్నం అయిపోతున్నదని అందరి హృదయాలలో భయం 
ఉద్భవించింది. అతడు కొంత సేపాగి, 


శాంతి: ధర్మం విచ్చిన్నం అవడం ఎలా సాధ్యం? 


సారసిక చటుక్కున భర్త పాదాలకడ చతికిలబడింది. ఆ అరడుగుల మహోన్నత 
రూపుడు, శాంతిమూలుడు దేవిని ప్రేమతో లేవదీసి తన ప్రక్క సింహాసనంమీద 
కూర్చుండబెట్టుకున్నాడు. 


దేవి తలవంచి, “ప్రభూ! నాకు ఏమీ కాంక్షలు లేవు. అది మీకు తెలుసును” అన్నది. 
“దేవీ! అది నాకు నువ్వు చెప్పాలా? నీ హృదయం ఈనాటి స్త్రీలలో ఎవరికి ఉంది?” 
“నను సామ్రాజ్ఞిని కావాలని ఆశించుటలేదని హృదయేశులే బాగా ఎరుగుదురు.” 


శాంతమూలుడు పల్చని బంగారు శలాకవంటి తన మహారాణిని అవబృధ స్నాతమైన 
సారసికాదేవిని తన హృదయానికి అదుముకొన్నాడు. 


“ఎవరైనా నీకు ఇసుమంతైనా కాంక్ష ఉందని అనగలరా, దేవీ?” 


“కాని ధర్మరక్షణకోసం తాము చక్రవర్తి సింహాసనం అధివసించి తీరాలి. ధర్మసంన్థలు, 
బ్రాహ్మణ వంశాలు, ప్రజాకోటి క్షేమంగా ఉండాలంటే, దేశంలో కాటక మహారాక్షసి 
అవతరించకుండా ఉండాలంటే, తాము చక్రవర్తులు కావాలి. ఈనాడు మన కందరు 
చుట్టాలు. రేపు వారిలో వారు రాజరాజాధిపత్యం' కోసం యుద్దాలు చేయవచ్చును. మహా 
ప్రభూ! ఇవన్నీ మేము ఆలోచించాము. మా వదినగారు తాను చేసేపనికి సహాయం 
చేయమని మాత్రం మమ్ము కోరింది. మా పరిచారికలలో దిట్టముయిన వారి నందరికి తాను 
వీరాంగనలుగా శిక్షణ ఇచ్చింది. బిడ్డల నందరిని తీసుకువెళ్ళింది. ఆమె అంటే మా కందరికి 
సంపూర్ణ విశ్వాసం. అంతకన్న నాకు ఏమీ తెలియదు ప్రభూ!” శాంతి మూలుడు విశాలమైన 
తనపాలాన బొమలు ముడివడ ఆలోచించి ఒకసారిగా “చిరునవ్వు నవ్వినాడు. 


అ 


వీరాంగనాసైన్యం మహావేగంతో ప్రతిష్టానపురం చేరింది. ఆ మహానగరంలో 
ఇప్పుడెవ్వరూ చక్రవర్తి ప్రతినిధిగా లేరు. ఒక సేనాపతి గండర గండలయిన వీరులతో కాపలా 
కాస్తున్నాడు. శాంతిమూల మహారాజు చెల్లెలూ, మేనకోడళ్లూ, ఆయన కొమరితా సైన్యాలతో 
వ్యాఘ్రానదీ సంఘారామం వెళుతూ వచ్చారని ఆ సేనాపతి - భోజుడయిన కుమారదేవుడు 
ఎరు. ఏమి చెయ్యాలో అతనికి తోచలేదు. ఏ కారణంచేతనో స్వామికడనుండి ఎట్టి వార్త 
రాలదు 


తమ్మందరినీ మోసంచేసి ఓడించిన ఇక్ష్వాకు శాంతిశ్రీ రాకుమారి ఈ స్త్రీ స్త్రీ సైన్యంలో ఉంది. 
స్త్రీల సైన్యం రావడమే చాలా కొత్తగా ఉంది కుమార భోజునికి. అలాంటిది త రాక్షసీ కూడా 'ఆ 
స్తీలలో వస్తున్నది. తానేదయినా తెలివితక్కువ పనిచేసి ఓడిపోతే ఇంక' ' ఆడవాళ్ళతో 
పడిపోయాడు కుమార భోజు'డని లోకం అంతా అవహేళన చేస్తుంది. ఒకవేళ నెగ్గినా 
ఏమివుట్టి మునుగుతుందో? ఏమీచేయకుండా ఊరుకొంటే ఎందుకు ఊరకొన్నావు అని 
అడగవచ్చు. 


పూంగీయ మహారాణి శాంతిశ్రీ కుమారభోజుని గడబిడ నిమిషంలో గ్రహించుకుంది. 
తన సైన్యాలముందు సప్తవాద్యాలు భోరుకొల్పించి తిన్నగా రాజనగరుకు నడిచింది. 
పట్టణంలో ఉన్న సైనికులు ప్రజలు ఈ వీరాంగనా సైన్యాన్ని ఆశ్చర్యపూరిత హృదయులయి 
చూస్తున్నారు. శాంతిశ్రీదేవి, 'శాంతత్తీ ఇక్ష్వాకు ప బాపిశ్రి, షష్టిశ్రీ రాజకుమారికలు 
కూడరా " కోటలోనికి ప్రవేశించింది. ఆమెకు కుమారభోజు డెదురయి మోకరించి 


నమస్కరించినాడు. అక్కడే మదగజాలు దిగి ఆమె ఆ బాలికలతో అంగరక్షణీ జనంతో 
కుమారభోజుని చూచి “కుమారభోజ సేనాపతీ! మీరు ఇంత వరకు శాతవాహన చక్రవర్తులకు 
రాజభక్తితో సేవ చేసినారు. ఇప్పుడు వారిని కాదని ఈ మహా దక్షిణాపథాన్ని ముక్కలు 
ముక్కలు చేసిన వారితో చేరి రాజద్రోహామూ, దేశద్రోహమూ చేస్తారా?” అని ప్రశ్నించింది. 
కుమార భోజుడు ఆశ్చర్యం పొందినాడు. అతడు ఏమి, ప్రత్యుత్తరం ఈయాలో 
ఆలోచించుకోలేక పోయినాడు. 


“కుమారభోజ సేనాపతీ! మాకు భోజులెప్పుడూ స్నేహితులు. వారు ఈ దేశ గౌరవమూ, 
ధర్మరక్షణా అనేవి మరచిపోయి, ఈ మహారాజ్యాన్ని విచ్చిన్నం చేయదలచుకోరు. మీరు 
మాపక్షం చేరండి. పులమావి ఇచ్చే గౌరవం కన్న మేము ఎక్కువగా మిమ్ము గౌరవిస్తాము. 
ఇక్ష్వాకుల బాలికలు సౌందర్యవతులు. మా అన్నయ్యగారి నాల్గవదేవి కొమరిత 'విజ్ఞాశ్రీ 
రాకుమారిని మీరు వివాహంకండి. మీరు మాలో చేరండీ. ఇది నా కోరిక!” అని శాంతిశ్రీటీవి 
తెలిపినది. కుమారభోజ సేనాపతి యౌవనం మళ్ళీ కౌమారదశ అందుకోబోయే ఇరువది 
అయిదేళ్ళ ఈడునాడు. యుద్ధజివనంగా పెట్టుకొని, వివాహం చేసుకోకుండా జివిస్తున్నాడు. 
అతని మందిరాలలో విలాసినులు ఇరువురు "మువ్వురు ఉన్నారని అందరు ఎరుగరు. 


“కుమారభోజ సేనాపతీ! నాకు మీ భావం రెండు ఘడియలలో తెలుపండి. కాదని 
మాపై కత్తికడతానంటారా మిమ్ము ఇప్పుడే బందీచేస్తాము. ఎదిరిస్తే మీ సైన్యాన్ని నాశనం 
చేస్తాము” అని గంభీరంగా శాంతిశ్రీ మహారాణి వ్రాక్కుచ్చినది. అ మాటలనడంతోటే 
ఇరువురు రక్కసులవంటి స్త్రీలు వచ్చి కుమారభోజుని రెండు రెక్కలు పట్టుకున్నారు. 
మూడవస్తీ వచ్చి ఆయన కత్తిని ఒరనుండి పెరికి శాంతిశ్రీదేవి పాదాల్వముందు పెట్టింది. 
సేనాపతి 'అంగరేక్షకులు కన్ను తెరిచి మూసేలోపల ఇరువదిమంది కజికు సీ గ్తిలు వారినందరినీ 
బంధించారు. పూంగీయ శాౌంతన్ఫీ కత్తిపై నెత్తి నిలిచిన వెంటనే వందిమోగధురాండ్రు తమ 
కత్తులెత్తి “జయజయ సకల దక్షిణాపథపతీ! శ్రీశ్రీ శాంతిమూల సార్వభౌమా జయజయ” 
అని అరచినారు. ఆ అరపు గుర్తుగా రెండు విఘడియలలో కోటలో ఉన్న సైనికులందరినీ ఆ 
వీరనారీమణులు బంధించారు. కోట బయటనున్న గజ తురగ పదాతిదళాలు నగరంలో 
గోదావరితీరంనుండి మెట్టవరకూ సంచరించుచు, అక్కడక్కడ ఉన్న సైన్యాలను బందీచేసి 
నగరం అంతా ఆక్రమించినవి. శాంతిశ్రీ మహారాణి వెంటనే మహాసభకుపోయి రాజప్రతినిధి 
సింహాసనం అధివసించింది. 


౬ 


పూంగీయ మహారాణి శాంతిశ్రీదేవి ప్రతిష్థానంలో స్థిరనివాసం పెట్టుకుంది. అక్కడనుండి 
ఇక్ష్వాకు శాంతిమాలుని పేర రాజ్యపాలన ప్రారంభించీంది. ఆ చుట్టుప్రక్కలనున్న పర్వత 
నగరాలు అనేకం ఆమె పట్టుకొని లోబరచుకొన్నది. కొన్ని సైన్యాలతో ఇక్ష్వాకు శాంతిశ్రీ 
రాకుమారి నాసిక మహానగరం ఆక్రమించుకొన్నది. ఆమెతో తారానిక యశీదలున్నారు. 
మరికొన్ని సైన్యాలతో పూంగీయరాకుమారి శాంతిశ్రీయు, బాపిశ్రీయు వాతాపి నగరం 
పట్టుకొని అక్కడ నివాసం ఏర్పాటు చేసుకొన్నారు. 


ఈ వార్తలు పులమావి వినగానే నిరుత్తరుడయిపోయినాడు. ఇక్ష్వాకు స్త్రీలు 
మగవీరులా! వీళ్లకు బుద్ది చెప్పకపోతే నగరం తర్వాత నగరం లోబడిపోతున్నేది. 
శాంతిమూలుడు “దద్దమ్మయి ఆడవాళ్ళను పంపిస్తున్నాడా? అందుకే కాబోలు వెనక 
తనమీదకు ఆ పిచ్చిది శాంతిశ్రీ రాకుమారి ఎత్తి వచ్చింది. ఈ ఆలోచనలు మతి పోగొట్టినవి 
పులమావికి. అతనికి వెట్టికోపం వచ్చింది. మళ్ళీ జాగ్రత్తగా సిద్ధంచేసిన సైన్యం అంతటిని 
వెంటనే కదిలించాడు. జయభేరి వేయించి అతివేగంగా వెళ్ళదలచినాడు. ఈ యువతుల 


నందరిని కలిపి మానభంగం చేయాలనుకున్నాడు. కళ్ళలో ఎరుపుకాంతులు వేసవి 
సూర్యమండలాలులా వెలుగుతున్నవి. మహారురులవల్ల సముద్రకల్లోలాలులా కనుబొమలు 
ముడులు పడిపోయినాయి. 


నూతనాయుధాలు,  నూతనయుద్ధవిధానాలు సమకూర్చుకున్నాడు. తానే 
సర్వసేనాధ్యక్షుడు. మహావేగంతో పులమావి కొండలుగడచి, నదులుదాటి, అడవులు 
సమంచేసి, మూడులక్షల మహాసైన్యంతో ఉప్పెన పొంగినట్టు, దావానలం విజృంభించినట్లు 
నాసికపై విరుచుకు పడినాడు. నాసిక వింధ్యపర్వత బాహువైన సహ్యపర్వతాలలో ఉంది. ఆ 
కొండలోయలన్నిటికడ దిట్టరులైన సైనికుల నుంచాడు. ఆ సైన్యాలన్నీ ఒకలక్ష బలగం, తాను 
నాసికను ముట్టడించింది ఒకలక్ష సైన్యంతో. 


శాంతిశ్రీరాకుమారి పులమావి వస్తున్నాడని వినగానే చిరునవ్వు నవ్వుకొన్నది. ఆమెకు 
భయం కలుగులేదు. ఆమెలోని శిశుత్వం మాయమయింది. ఏదో ఆనందం పొడమినది. ఒక 
పౌరుని పిలిచి "స్వామీ! మీరు మా రాయబారిగా పులమావి దగ్గరకు పొండి. అహింన 
పరమవ్రతం మా కని అతనికి నా మాటగా తెల్పండి. 'హింసనే ఆరాధిన్తూ రాక్షసుడు 
కాదలచుకున్న తన్ను మా ధర్మమే నాశనం చేస్తుంది అని చెప్పండి” అని పంపినది. 


అతడు “ఇదేమి రాయబారమురా' అనుకొనుచు తిన్నగా పులమావి దగ్గరకుపోయి 
రాయబారమంతా విన్నవించాడు. వెనుక పులమాని ఓడినపుడు ఇటువంటి రాయబారమే. 
అప్పుడు బ్రహ్మదత్త మహారాజు స్వయంగా వచ్చాడు ఇప్పుడి శుంఠయెవడో వచ్చినాడు. 
వీళ్ళను ఆదరించక వెంటనే విషపు పురుగులను నాశనం చేయాలి అని యెంచి "ఓయీ 
సేనాపతీ! ఈవెట్టి వానిని స్కంధావారంమధ్య కోటలోని వారికి కనపడేటట్లు ఎత్తెన మంచెపై 
తలతెగవేయించు. కోటలోని వారికి నా ఆజ్ఞగా ఇట్లు తెల్పు.” 


“మీరు ఆడవాండ్రమాటలు వినక, కోటను మాకు ఒక జాములో స్వాధీనం 
చేయవలసినది. అలా చేయకపోతే ఈ నగరం యావత్తూ గోదావరిలో కలిపి, మగపురుగు 
లేకుండా హతమార్చి, ఆడవాళ్ళని మా సైనికులకు ఉంపుడు కత్తెలుగా ఇచ్చివేస్తాము. లేదా 
ఇక్ష్వాకు శాంతిశ్రీ ఒకరై మాకు ఈలోపల ఉంపుడుకత్తెగా రావలసినది. ఆమె రానని 
నిరాకరిస్తే నగరవాసులు ఆమెనుపట్టి పట్టి బందీగా అప్పగించవలసినది” అని ఆదేశించెను. 
ఈ ఆజ్ఞ కోటలోవారికి వినబడేటట్టు పులమావి మాగధులు వినిపించారు. 


ఒక క్షణికం గడిచింది. రెండు క్షణికాలు గడచినవి. పదునైదు విఘటికలు 
గడచిపోయినవి. కోటగోడలనుండి ఒక తాడు నిచ్చెన క్రిందకి వాలింది. ఆ గోడల పైన ఎవరూ 
కనపడలేదుగాని ప్రతి లగ్గలపత్రం వెనుకా ధనుస్సు ఎక్కుపెట్టి వీరాంగనలు గరుడుని 
చూపులతో విరోధుల గమనిస్తూ గాలయినా పీల్చకుండా శిల్పాలులా ఉన్నారు. తాడు 
నిచ్చెనకడ ఒక యువతి తెల్లని దుస్తులు ధరించి సంపూర్ణభూషణ భూషితురాలై కనపడింది. 
ఆమె అతివేగంగా నిచ్చెననుండి కందకము వరకు దిగి, నీళ్ళలో ఉరికింది. ఆ నీళ్ళలో 
ఈదుకుంటూ ఒడ్డుకు వచ్చింది. ఒడ్డుకు రాగానే ఒకసైనికు డామెకుచేయి అందిచ్చి 
లేవదీయబోయినాడు. వెంటనే ఒక నిశితమైన బాణం సువ్వున వచ్చి చాచిన ఆతని చేతిని 
దూసుకుపోయింది. ఆ భటుడు కెవ్వున కేక వేసెను కత్తులుదూసి పదిమంది భటులు 
ముందుకురకబోతే బాణాలు వచ్చి వారివక్షముల నాటుకున్నాయి. అందరూ ఆగిపోయారు. 
ఆ యువతి తోడనే గట్టెక్కి తడిబట్టలు తన దివ్య సౌందర్యమును ఇనుమడింప జేయగా, 
నడుమున కట్టుకొన్న మైనపుసంచి ముడి సడలించి అందులోనుండి ఒక శాలువ తీసి 
కప్పుకుంది. 


“మీరంతా మా జాగరూకత చూచినారుకదా! నా జోలికి ఎవ్వరూ రాకండి. నేను 
చక్రవర్తి శాంతిమూల సార్వభౌముని తనయను. నాతో మాట్లాడి, నన్ను బందిగా పట్టుకు 
వెళ్ళదలచుకున్న పులమావి దగ్గరకు నాకు దారిచూపండి” అని కత్తి తళుకులవలె 
మాటలాడింది. మహాశరమును చూచిన వారివలె ఆమెను చూచిన వారు గజగజ 
లాడిపోయినారు. సేనాపతి ముందు దారి చూపుచుండగా శాంతిశ్రీరాకుమారి అదృష్ట 
దేవతలా, విధినిలాసములా, మహామంత్రములా, మహర్షి శాపములా అతని వెనుకనే నడీచి 
పోయింది. పులమావి గుడారములోకి వెళ్ళగానే రక్కసిమూకలా ఆడవాళ్ళు కొందరు ఆమె 
చేతులు గట్టిగా పట్టుకున్నారు. ఆమె నడుముచుట్టూ కత్తికట్టారు, బాకు ఉందేమో 
పరిక్షించినారు. పులమావి ఆమెవైపు రెప్పవాల్చకుండా చూస్తూ నిలుచుండినాడు. 


౭ 


“దీన్ని నా శయ్యాగృహంలో చేతులూ, కాళ్ళూ కట్టివేసి నోట్లో గుడ్డలు కుక్కి 
దెసమొలగా ఉంచండి” అంటూ పులమావి పళ్లు బిగించి, కళ్ళ వెంట పైశాచికకాంక్షలు 
కక్కుతూ ఆజ్ఞ ఇచ్చినాడు. శాంతిశ్రీని ఆ పైశాచీకాంగనలు బరబరలోని గుడారములోనికి 
లాగికొనిపోయారు. ఆమె కన్నులు 'మూసికొని, వారేమి చేసినా మాట్లాడక ఊరకొన్నది. ఆ 
బాలిక వస్త్రాలన్నీ ఒలిచివేసినారు. స్వచ్చ హిమాలయ శిఖరంపై బంగారు కిరణాలు 
ప్రసరించినట్టున్న ఆమె దేహంలో చైతన్యమేలేదు. ఆ పైశాచికాంగనలు ఆ బాలికను 
మంచంపై వెల్లకిలా పరుండబెట్టి చేతులు తలవైపు రెండుకోళ్లకూ, కాళ్లను దిగువవైపు రెండు 
కోళ్లకూ కట్టివేసిరి. 


ఆమై దివ్యసౌందర్యం పందులవంటి ఆ ఆడవాళ్లకు రాక్షసత్వాన్ని ఎక్కువ చేసింది. 
కొందరు స్త్రీ లామెను కసికొద్దీ గిల్లినారు. ఆ బాలిక కన్నులు మూసుకొనే ఉన్నది. మాటలేదు. 
ఆమె మోము నిర్మల నీలాకాశంలో పూర్ణ చంద్రబింబంలా ఉన్నది.ఆమె మోము ధవళకాంతి 
ప్రజ్వలిత హిమాలయశిఖరంలా ఉంది. “ఆమెమోము వేదమంత్రంలా ఉన్నది, ఆమె మోము 
బుద్ధదేవ పవిత్ర హస్తతలంలా ఉన్నది. ఆ స్త్రీలు తమ పన్‌ నిర్వర్తించి వెళ్లిపోయారు. 
ఒకతెపోయి సార్వభౌముని ఆజ్ఞ నిర్వర్తించినామ్‌ని మనవిచేసింది పులమావితో' పులమావి 
ద్రాక్షసారాయం సేవిస్తూ అభ్యంతరమందిరంలో తాను సాధించబోయే మహావిజయానికి 
తగిన బలం చేకూర్చుకొంటున్నాడు. అతని కళ్లు చింతనిప్పులులా ఉన్నాయి. 
sea తినబోయే రాక్షసుని హృదయంలా" అతని కామకాంక్ష వికటతాండవం 

స్తున్నది 


దొరికింది రాక్షసి! ఎక్కడకు పోతుంది? ఎవ్వరు అడ్డంరాగలరు, మహాశక్తిమంతుడైన 
పులమావిని అవమానించి ఎవరు బ్రతుకగలరు? అతడు ఒంటినిండ సువాసనద్రవ్యాలు 
పులుముకున్నాడు. దాసీలు అందిచ్చిన సువాసన తాంబూలం నమిలివేశాడు. పైనున్న 
ఉపవీతం అవతల గిరవాటు వేసినాడు - నడుముననున్న మణులు పొదిగిన పిడిగల 
బాకును తీసిదూరంగా నిసరివేసినాడు. రొమ్ము విరిచి ముందుకుచూచి, “ఒసే దాసీ! మేము 
అందంగా లేమటే?” అన్నాడు. 


“మీరు లో కాద్భుత సుందరులండీ చక్రవర్తి!” 
“అయితే మమ్ము ఎందుకు ఆ రాక్షసి పెళ్లి చేసుకోనంటుంది?” 
“అది వట్టి పిచ్చిదండి సార్వభౌమా!” 


“ధి దుర్మార్గురాలా! ఇప్పుడు మేము గాంధర్వంగా వరించబోయే పడుచును 
పిచ్చిదంటావా?” 


“శాంతిశ్రీ రాజకుమారి కాదండి పిచ్చిది, నేనండి” అంటూ వణికిపోయింది. 
“నువ్వుకాదు మేము పిచ్చివారము. ఈ శాంతిశ్రీ అందంగా ఉంటుందా?” 
“చిత్తం సార్వభౌమా!” 


ఆ దాసీదాని భుజంమీద చేయివేసి, తూలుతూ “దారి చూపించు మాకు” అన్నాడు. 
ఆమె జాగ్రత్తగా వులమావిని ఆ నగ్నసుందరిని కట్టి ఉంచిన శిబిరం కడకు తీనుకొని 
పోయింది. ఆ శిబిరం రెండుగదులుగా విభజింపబడియున్నది. ఆ శిబిరం పులమావి 
స్వయంగా నిద్రించే డేరా. ఆ డేరా పట్టుతోకుట్టి ముత్యాల అంచులతో, చిత్రములతో 
అలరారుచున్నది. ఆ డేరాలోనికి పులమామి ప్రవేశించినాడు. తాను నిద్రించే ప్రదేశానికి తెర 
ఈవల నిలుచున్నాడు. 


“నేను వస్తున్నాన్‌. నీ అందమైన దేహం నా స్పర్శతో ముడుచుకు పోతుందా?” 
అంటూ తెరలోనికి అడుగిడబోయి “ఆ! బుద్ధప్రభూ” అంటూ కుడిచేయి గుండెమీదవైచి 
నొక్కుకుంటూ తూలి విరుచుకుపడిపోయినాడు. దాసీది 'సార్వభౌమా! సార్వభౌమా' అంటూ 
క్రింది రత్నకంబళిమీద పడిపోయిన పులమావి దగ్గర కూర్చున్నది పులమావి కళ్లు 
తిరిగిపోతున్నాయి. నోట రక్తం వస్తున్నది. 'అయ్యో చక్రవర్తికి జబ్బు చేసిం దంటూ 
పొలికేకలు పెట్టింది. దాసీలెందరోపరుగిడి వచ్చారు. అక్కడేఉన్న ఒక పల్యంకంపై 
పులమావిని పండుకొనబెట్టిరి. వైద్యుడు పరుగునవచ్చి చూచాడు. పులమావి దేహంలో 
ప్రాణంలేదు. ఒకదాసి తెర ఒత్తిగించి పడకగది చూచింది. తల్పంపై నగ్నసుందరిలేదు. 


౮ 
“ఏమిటి నువ్వు శాంతిశ్రీవా?” అని పులమావి రాణి ఆ బాలికను అడిగింది. 


“అవునమ్మా అవును. నన్ను నీ భర్త ఏమీ చేయలేడని సంపూర్ణ నమ్మకం. నన్ను 
పరమశ్రమణకుడు ఎప్పుడూ రక్షిస్తూనే ఉంటాడు.” 


ఎప్పుడు దాసీలు శాంతిక్రీని నగ్ననుచేసి పల్యంకానికి కట్టిపోయినారో ఆ వెంటనే 
పులమావిరాణి ఆ శిబిరంలోకి చక్కావచ్చింది. ఆ బాలిక పాండ్యుల ఆడబడుచు. భర్త 
దుర్నీతి ఆమెను దహించి వేస్తున్నది. ఇక్ష్వాకు రాజులకు లోబడి రాజ్యం చేసుకోవలసిందని 
ఆమె భర్తకు వేయివిధాల చెప్పి చూచింది. కాని ఆ దుష్టబుద్ది ఆమె ఆలోచన ఆవగింజంతైనా 
వినలేదు. 


ఆ శ్వేతశ్రీదేవి శాంతిశ్రీ రాకుమారిని చూచి కన్నులనీరు తిరుగ ఆమె కట్లన్నీ విప్పి వేసి 
ఆమె సౌందర్యానికి తానే ఆశ్చర్యపడుచు తాను తెచ్చిన చీర కట్టి మేలిముసుగువైచి తన 
శిబిరంలోనికి తినుకుపోయినది. ఇంతలో 'పులమావి మహావాతంచేసి పడిపోయినాడు' 
అని ఒక దాసీ పరుగున వచ్చి తెలిపినది. 


రాణి “అయ్యో” అంటూ ఆ వెంటనే పరుగుపరుగున పులమావి శయన శిబిరానికి 
వచ్చి వాలింది. పులమావిపై వాలి అతడు విగతజీవుడైనాడని వెంటనే గ్రహించినది. 
“ఏమయ్య! ఏమిటిది?” అని వైద్యుని ప్రశ్నించినది. వైద్యుడు తలవాల్చినాడు. ఆమె 


“పరమశివా” అని విరుచుకు ఆ శవముమీదే పడిపోయింది. శాంతిశ్రీ రాకుమారి కదలక 
రెప్పవాల్చక అటులనే చూస్తూ నిలబడిపోయింది. అప్పుడు తృణావర్తంలా, సుడిగుండంలా, 
మండుతున్న కొరివిలా ఒక బాలిక ఆ గదిలోనికి పరుగెత్తుకొని వచ్చింది. 


“నా ప్రభువు చనిపోయినాడా? ఈ రాక్షసి ఈ తాచుబాము, విషపుకుండ నా 
మహారాజును చంపిందా? ఓసీ! రాక్షసీ నువ్వెందుకు దాపరించావే! మొదటినుండి నీ కోసం 
మా చక్రవర్తి, మా జగదేకవీరుడు వెణ్టివాడై పోయినాడు. ఓసి పిశాచీ, ఢాకినీ! నా చక్రవర్తిని 
పొట్టబెట్టుకున్నావా?” అంటూ మొలనుంచి బాకును సువ్వునలాగి శాంతిశీపై బడింది. 
శాంతిశ్రీ మాటలాడలేదు. చిరునవ్వుతో అలాగున నిలుచున్నది. ఆ నూత్న బాలిక శాంతిశ్రీపై 
ఉరకడంతోడనే గర్భగుర్విణి అయిన మహారాణి భర్త శవంపైనుండి చటుక్కునలేచి, 'ఆగు' 
అని అరచింది. ఆమె కన్నుల నీరు కారిపోతున్నది. ఆమె గజగజ వణికిపోతున్నది. 


“ఆగు” అన్న మాటకు ఆ బాలిక ఆగిపోయినది. 
“ఎవరు నువ్వు?” 
“నేను మహారాజునకు నూత్నరాజ్ఞిని.” 


“చెల్లీ! మనకర్మవల్ల సంభవించిన ఈ విపత్తుకు శాంతిపుంజమైన శాంతి రాకుమారి 
కారణమా? నువ్వు వెళ్ళు రాకుమారీ! మమ్ము మా దుఃఖం దహించి వేయనీ అని పలికి 
నెమ్మదిగా లేచి ఆ కొత్తబాలిక దగ్గరకుపోయి “చెల్లీ రా. మనం భక్తితో సహగమనంబచేసే 
సన్నాహాలు చేసుకోవాలి” అన్నది. 


శాంతి ఒక్క ఉరుకున మహారాణి కడకువాలి “మహారాణీ! నువ్వు నిండు 
చూలాలివి. సహగమనచితాగ్ని ఎలా అధివసించగలవు? అది దోషు. నువ్వు శిశుహత్యా 
దోషానికి పాలుబడతావా?” అని అడిగింది. మహారాణి తెల్లబోయి ఆగిపోయింది. 
“మహారాణి! నీకు పుట్టుబో యే కుమారుని దుర్విధివిపాకాన కాల్చివెస్తావా? స్త్‌ భర్తకూ నీకూ 
గతులువద్దా?” అంటూ శాంతిశ్రీ నిశ్చల లోచనాంచలాల అశ్రుబిందువులు దొరగగా 
ప్రశ్నించింది. 


వైద్యుడు “మహారాణీ! శాంతిశ్రీ మహారాజకుమారి మనవి పాటించండి. ఈ గర్భస్థ 
శిశువును నాశనం చేయడానికి మీకు ఏమి అధికారం ఉంది?” అని మనవి చేసినాడు. 
ఇంతలో గుమ్మం దగ్గరనుండి “మహారాణీ! పులమవి మహారాజు సింహాసనానికి కూడా 
ధాన్యకటక సింహాసనం గతిపట్టించకు” అని గంభీర వాక్యాలు వినబడేసరికి అందరు 
సంభ్రమాన గుమ్మంవైపు తలఎత్తి చూచినారు. గుమ్మందగ్గర దివ్యకాంతితో తేజరిల్లుతూ 
బ్రహ్మదత్తప్రభువు నిలిచి ఉన్నారు. శాంతిశ్రీ “గురుదేవా! మీరెప్పుడు వచ్చినారు” అని అడిగి 
ఆయన పాదాల వాలినది. బ్రహ్మదత్తుని వెనుకనుండి “మహారాణీ! ధర్మానికి బద్ధురాలవై 
కుమారుని ధర్మస్వరూపునిగా పెంచటం మీ కర్తవ్యం. రాజధర్మాన్ని ఉల్లంఘించకండ” అని 
శాంతిమూల మహారాజు ముందుకు వచ్చారు. మహారాణి తలవంచుకొని 'అలాగే' 
మౌనాంగీకార సూచకంగా శాంతమూలునికి బ్రత్యుత్తర మిచ్చింది. 


ఏకాదశభాగం 
నాగార్జునపర్వతం 


౧ 
శాంతిమూల చక్రవర్తి 


ఇక్ష్వాకు శాంతమూలుడు ధాన్యకటకంలో ఆలోచనాపరుడై యుండగా నాగార్జునదేవుని 
కడనుండి “కుమారా! నీవే చక్రవర్తిని కావాలి. నేను స్వయంగా మిమ్ము పట్టాభిషక్తులచేసి 
సిద్ధలోకానికి వెళ్ళిపోతున్నాను. 


“బుద్ధం శరణం గచ్చామి 
సంఘం శరణం గచ్చామి 
ధర్మం శరణం గచ్చామి 

- నాగార్జున" 


అని కదంబపత్ర విరచితమైన శ్రీముఖం వచ్చింది. వెంటనే శాంతిమూలుని మోము 
విష్పారినది. సర్వసైన్యాలకు తాను అధ్యక్షుడయి మాహావేగంతో ప్రతిష్టానం 
బయలుదేరినాడు. చవుకరాయనిక ప్రభువును, బృహత్సాలాయనప్రభును ముసికనగరంపైకి 
పంపినాడు. సాలంకాయనప్రభువును మాళవం పంపినాడు. అతివేగంతో ప్రతిష్థానం వచ్చి 
చెల్లెలి స్త్రీ సైన్యాలను వెంటబెట్టుకొని పూంగీయప్రభువును ప్రతిష్టానంలోఉంచి , నాసిక 
చేరుకునే సరికి పులమావి అంతకుముందే ప్రాణం వదిలినాడని తెలిసినది. 


పులమావికి మహావైభవంగా భవంగా అంత్యక్రియలు జరిపి, నిండుసభలో పులమావి 
చక్రవర్తిగా నిర్యాణమందినాడని ప్ర ప్రకటించినాడు. వులమావి రాణిని సంరక్షింపుమని చెల్లెలికి 
అప్పగించినాడు. నాసికనుండి కొమరితను చెల్లెలిని వీరాంగనాసైన్యాన్ని తిరిగి విజయపురం 
పంపినాడు. అక్కడ నుండి సర్వసైన్యాలతో 'కూడుకొని భరుకచ్చమూల మాళవ, మగథ, 
విదేహ, కోసల, వంగ, కళింగ విజయ యాత్ర సలిపి విజయపురం చేరెను. 


ఒక శుభముహూర్తాన శ్రీనాగార్జ్టునదేవుల పాదసమీపాన సర్వశుద్ధుల నంది 
శాంతమూలుడు ఆ దివ్యమూర్తికి సాష్టాంగపడినాడు. 


శుద్ధసత్వమూర్తియై ఆ పరమలఅర్హతుడు చిరునవ్వుతో "నాయనా! నాతల్లి ఆంద్రి. నేను 
విశ్వామిత్ర గోక్రుడను. సర్వవేదాలను మూర్తించు కొన్న గాయత్రిని కనుగొన్న వంశం మాది. 
ఏనాడు ఏ సాంప్రదాయం చెడిపోయినా ఆ సంప్రదాయానికి నూత్నజీవం పోసేందుకు 
ఉద్భవించిన వంశంమాది. సర్వశాస్తససమన్వయం, సర్వధర్మ సమన్వయం, సర్వసంప్రదాయ 
సమన్వయం లోకానికి అవసరమయిన దిప్పుడు. అర్షధర్మం సమన్వయించినాను. భౌతిక 
సత్యం ఆధ్యాత్మికసత్యంలోనిదే అని రసవాదంవల్ల నిరూపించినాను. కుమారా! నీ వంశము 
చాలాకాలం ఆంధ్రదేశాన్ని ఏలబోదు. కాని లోకోద్దరణ చేయడంలో తనపాత్ర తాను 
నిర్వహించి సర్వాంధ్రంలో కలిసి పోతుంది. మీ వంశీకుడే ఒక మహాపురుషుడు కాకతీ 
భక్తుడు ముందు ఉద్భవించి సామ్రాజ్యం స్థాపిస్తాడు. నేను కొద్దిదినాలలో నీకు పట్టాభిషేకం 
చేసే హిమాలయాభిముఖుడనయి వెళ్ళిపోతాను. బుద్ధంశరణం గచ్చామి" అని తెలిపినాడు. 


నాగార్జునదేవుడే ఒక దివ్వమూర్తంముంచి తాను అపర శైలాశ్రమమునుంచి దిగివచ్చి, 


సర్వరాజన్య సర్వ అర్హతాచార్య సర్వమహాపండిత బుషి, కాపాలిక మహాప్రజా సమక్షంలో 
శాంతిమూలుని సర్వభూమండలానికి సార్వభౌమునిగా అభిషేకం చేసినాడు. కుసుమలతా 
సారసికాదేవులు ఇద్దరూ చెరి ఒక వైపున మహారాణులయి అధివసించినారు. 


పాండ్యులు, చోళులు, కేరళులు, నాగులు, ఆభీరులు, మాళవులు, కోసలులు, 
వైదేహులు, వాసిష్టులు, మాఠరులు, చాళుక్కలు, సాలంకాయనులు, బృహత్సాలాయనులు, 
గాంగులు, మాగధులు, నేపాళులు మొదలగు మహారాజులు, రాజప్రతినిధులూ సార్వభౌమ 
పట్టాభిషేకానికి వేంచేసినారు. 


ఉత్సవాలు దివ్యంగా జరిగినాయి. శాంతమూలుడు సార్వభౌముడు కాగానే 
వీరపురుషదత్త మహాప్రభువును బాసటగా ఇచ్చి అశ్వమును వదిలినాడు. ఆ అశ్వమును 
ఎవ్వరును పట్టుటకు సాహసించలేదు. వీరపురుషదత్తుడు లక్ష్మణునివలె, అర్జునునివలె 
సర్వదేశాలు దిగ్విజయంచేసి అశ్వాన్ని నడిపించుకొని వచ్చినాడు. వీరపురునదత్త పార్టునకు 
బ్రహ్మదత్త కృష్ణుడు సారథి యాయెను. 


వీరపురుషదత్తునకు బ్రహ్మదత్త దనకప్రభువు, భగవద్గీతయు, బ్రహ్మసూత్రాలు 
పాఠముచెప్పి వ్యాఖ్యానించినాడు. ఏరపురుషదత్తుడు విజయపుర అశ్వముతో చేరగానే 
బ్రహ్మదత్తుని పాదాలకెరిగి “ప్రభూ! నేను తరించాను నాజన్మ పావనమయినది. కాని తన 
వ్యాఖ్యానంతో అద్వయమయిన సత్యం నాకు గోచరించింది. బౌద్ధగురువులయిన 
అర్హతాచార్యుల బోధకిప్పుడు సమసన్వయం కుదురుతున్నది” అని మనవి చేసికొన్నాడు. 
బ్రహ్మదత్తుని గీతావ్యాఖ్యానం బ్రహ్మదత్త భాష్యమని లోకంలో ప్రసిద్ధి వడసినది. 

అనేక అగ్నిష్టోమాది క్రతువులొనరించిన శాంతమూలుడు వాజపేయమూ, అశ్వమేధ 
క్రతువుల నొనర్చినాడు. బ్రాహ్మణులకు అనేకాగ్రహరాలు, మహాదానాలూ, హిరణ్యకోటులు, 
గోసహస్రాలు, హయసహస్రాలు అర్పించినాడు. ఈ క్రతువులు కాగానే అర్షసంప్రదాయంగా 
సర్వభూచక్రానికి శాంతమూలుని చక్రవర్తిగా అభిషేకించినారు. బ్రహ్మదత్తప్రభువు తండ్రి, 
విజ్ఞానశ్రీ దేవదత్త మహర్షి వసిష్టులై అశ్వమేధ వాజపేయాదులు జరిపించి శాంతమూలుని 
చక్రవర్తిగా అభిషేకించినారు. 


మహారాజు యువరాజుగా, విజయపుర మహారాజుగా వీరపురుషదత్తుని అభిషేకం 
చేసేముందు వాసిష్టీ భట్టిదేవి నిచ్చి విజయపురంలో ఆఖండ వైభవంగా వివాహం చేసినారు. 
వారిరువురకూ యౌవరాజ్య పట్టాభిషేకం జరిగింది. మహోత్సవాలు జరుగుతున్నాయి. 
బ్రహ్మదత్తుడు ఆ ఉత్సవాలలో సంపూర్ణంగా నిమగ్నుడై ఉన్నాడు. ఆ ఉత్సవాలలో ఒకనాడు 
సాయంకాలం తారానిక రథమెక్కి బ్రహ్మదత్తప్రభువు మహాభవనానికి వచ్చి ప్రభువు దర్శనం 
కోరింది. ఆ ధనకప్రభవు అప్పుడే స్నానంచేసి వచ్చి తన విద్యామందిరంలో పీఠం 
అధివసించి యుండెను. తారానిక వచ్చి సాష్టాంగపడి “మహాప్రభూ! తాము వెంటనే 
అంతఃపురానికి రావలసిందని మహారాజకుమారి నన్ను పంపింది” అని మనవి చేసినది. 


“ఎప్పుడు?” 
“వెంటనే ప్రభు!” 


“నేను జపం చేసుకోవలసి ఉంది.” 


“మా భర్తదారిక ఇలా అన్నారండి. 'మా దేశికులు జపానికి పోయే వేళ అయినా 
వారిని వెంటనే కొనిరా' అని” 


“సరే వస్తాను. నీవు పో!” 
తారానికి వెళ్ళిపోయింది. బ్రహ్మదత్తుడు 'ఏమి పుట్టి మునిగినదో అని 


సందేహించుచు తల్లికీ నమస్కరించి ఆశీర్వాదమంది ఆమె మోమున వెలిగిన చిరునవ్వున 
కర్ణమేమా అని ఆలోచిస్తూ రథమెక్కినాడు. 

ధనకప్రభువు మహావేగంతో మహారాజకుమారి భవనానికి వెడలినాడు. ఆ రథంవెంట 
తారానిక రథం ఉన్నది. రెండు రథాలూ లోనిప్రాంగణాలకు వెళ్ళిపోయినవి. మహాభవనము 
ఎదుట ఆగినవి. స్కందవిశాఖప్రభవు నెమ్మదిగి తారినిక దారి చూపగా లోనికి వెడలినాడు. 
సభాభవనాలు దాటి విద్యా మందిరంలోనికి ఆ మహాసామంతుని కొనిపోయినది. లోన 
నిశ్చలంగా శాంతిశ్రీ నిలిచి ఉన్నది. ఆమె ఎదుట బ్రహ్మదత్తప్రభువు చిత్రము లిఖించిన 
ఫలకము కుడ్యమును అలంకరించి ఉన్నది. 


బ్రహ్మదత్తుడు రాగానే శాంతిశ్రీ పరుగున వచ్చి ఆ ప్రభునిపాదాల వాలినది. ఆ ప్రభువు 
చిరునవ్వుతో “మహారాజకుమారీ! నీకు సర్వవిద్యలూ కరతలామలకములగుగాకి యని 
ఆశీర్వదించెను. తారానిక వచ్చి రాజకుమారిని లేవనెత్తి “మహారాజా! తాము 
సింహాసనముపై అధివసించండి. మాభర్హదారిక ఈ ఆసనం అధివసిస్తారు” అని పలికినది. 
బ్రహ్మదత్తుడు ఒక ఆసనం అధివసించినాడు. రాజకుమారై ఇంకో ఆసనం అధివసించింది. 

“రాజకుమారీ! ఎందుకు నన్ను రప్పించింది?” 

రాజకుమారి మౌనం వహించింది. 

“ని హృదయంలో ఉన్నది దేశికులకడ చెప్పవచ్చుకాదా?” 

రాకుమారి నేలచూస్తూ నిలబడింది. 

“ప్రభూ! నేను భిక్షురాలినికా మీ అనుమతి నీయ ప్రార్థిస్తున్నాను.” 

"భిక్షుకురాలా?” 

అవునని రాకుమారి తలవంచే ఊపినది. 

“తప్పక కావచ్చును. కాని....” “ఆజ్ఞ ఇవ్వవచ్చునుగాదా?” 

“ఇవ్వవచ్చును, సమయము వచ్చినప్పుడు, 

ఇప్పుడు ఎందుకు ఇవ్వకూడదు?” 


“మీ తండ్రిగారు దగ్గిర ఉండగా గురువులు ఈయకూడదు. పెళ్ళి అయిన స్త్రీకి 
అనుమతి ఈయవలసింది భర్త. విధవ అయితే కుమారుడు. ఎవరూ లేకపోతే గురువు. 
పెళ్ళికాని బాలికలకు తండ్రి. తండ్రి తరువాత తల్లి. వీరుకాక ఇంకొకరు కన్యకు అనుమతి 


ఈయకూడదు.” 


శాంతిశ్రీ మౌనం వహించింది. ఆమె దేశికులు సన్యాసానికి ఆజ్ఞ ఇస్తారు అనుకొన్నది. 
కాని ధర్మశాస్త్రప్రకారం అలా దేశికులు పనికిరాదని అంటారని ఆమె ఏ మాత్రమూ 
అనుకోలేదు. ఆ రాజపుత్రి ఇంచుక తడవు నిర్వికారమై నిలిచినది. పొడముచున్న కన్నీటిని 
రెప్పలతో అవ్పళించినది. వెనుదిరిగి ఏగబోయి ఆగినది. ముందునకూగి వెనుకడుగు వై 
చినది. తటాలున బ్రహ్మదత్తుని పాదాలవాలి “మీరు నాకు దేశికులుకాదు, భగవంతులు. 
నేను నాకు తెలియక మిమ్ము ప్రేమించాను. శూన్యమయిన ఏదోలోకంలో చైతన్యంకాని 
చైతన్యంలో తిరుగుచుంటిని. చదివిన విద్య ఒక విధంగా అగ్రాహ్యమై ఉండేది. ఇంతలో 
మీరు నాకు దేశికులయినప్పటినుండీ ఏదో నాలో నూతనచైతన్యం అంకురించి, క్రమంగా నా 
జీవితం అంతా నిండి పోయింది. ప్రభూ! తాము నన్ను వనదేవతగా ఎన్నుకొటిరి. ఎన్ను 
కొన్నందుకు ప్రథమంలో విపరీతానందం, వెంటనే తీరని వ్యధ అరంభించినవి 
అంతకుమున్ను అట్టి అనుభవాలు ఎరుగను. ఈ బాధలూ, ఈ సంతోషాలూ ఏమిటని 
ఆశ్చర్యపొందినాను. చికాకుపడినాను, ఏడ్చినాను, గంతులు వేసినాను మీరు కనబడక 
మనలేకపోతిని. మీరు నన్ను ప్రీమిస్తున్నారేమో అని ఆనందమందాను, బాధపడినాను. 
ప్రేమించుటలేదని నిశ్చయించి దుఃఖించినాను. మీరు సముద్రంలో మునిగిపోయినారన్న 
వార్తనా జన్మను మూలవంతటా కదిలించివేసింది. ఒకనాడు నేను జైనులవలె నా దేహం 
నాశనం చేసుకుందామనిపించినది. 


“ఇంతలో మీరు తిరిగివచ్చినారని తెలిసి నాలో ఉద్భవించిన ఆనందము 
వర్ణనాతీతము. ప్రభూ! మీరు బంది అయినారని విని క్రుంగి పోయాను. ఇంతలో నన్ను 
మించిన కోపం ఆవహించి పులనూవిని నాశనం చేయ సమకట్టినాను. 


“దివ్యమూర్తి! నేను మిమ్ము సంపూర్ణంగా ప్రేమిస్తున్నాను. మీ పరిచర్యకుగాని ఈ 
బ్రతుకు ఇసుమంతయినా అవసరంలేదు. మీరు వేదాంతము నాకు బోధించినారు. 
లోకమంతా పరిత్యజించి సన్యాసులయి వెడలిపోతారని భయమావహించి మీకన్న 
ముందుగానే దీక్ష పుచ్చుకోవాలని నిశ్చయించాను. ప్రభూ! ఈ నా ప్రేమ అవధిరహితం. 
సర్వదివ్యభావాలనూ అధిగమించి పోయినది. సర్వధర్మాలను దాటిపోయింది. మీరు నన్ను 
భార్యగానన్నా స్వీకరించండి. లేదా నాకు భిక్షుణి ధర్మదీక్షకు అనుమతి నివ్వండి. ఇదంతా 
నాయనగారికి మనవి చేసి వారి అనుమతిమీద మీకు నివేదించాను” అని మాటలంతకన్న 
అంతకన్న అస్పష్టమైపోగా మనవి చేసి కనులనీరు దొరలిపోగా, ఆ ధనకప్రభువు పాదాల 
వాలిపోయినది. ధనకప్రభువు ఆశ్చర్యమందినాడు. ఆనందముచే అతని మోము 
ఉదయారుణకాంతి రంజిత హిమాచలశృంగంలా వెలిగిపోయినది. ఆతడును ఆమె కడ 
మోకరిల్లి “దేవీ! నేను నిన్నింత చిన్ననాటినుండి ప్రేమించినాను. చిరుబాలికవైన దినాలలో 
నిన్ను ఎకాంతాన పూజించుకొంటిని. నీవు నా హృదయస్థదేవీమూర్తివి. 


“నీవు ఈ లోకంతోపాటుకాక శాపవశంచే నరజన్మ తాల్చిన దేవతవలె నుంటివి. నీ 
కరగ్రహణము చేయలేని, నీ సాన్నిధ్యం పొందలేని నేను భక్తుడుగా జీవితం గడుపు 
దామనుకొన్నాను. దేవీ! ఇంతలో నీకు గురువైనాను. నేను నా సర్వస్వముతో ప్రేమిస్తూ- నీ 
సాన్నిధ్యవరానికే పరమేశ్వరునికి హృదయంలో సకమాలింగిత భూతలుణ్ణి అవుతూ - ఆ 
మహదానందంతో నీకు పాఠాలు చెప్పినాను. 


“దేవీ! నీవు నన్ను ప్రీమిస్తున్నావన్న నిశ్చయమూ కలిగింది. లేదేమోనన్న భయమూ 
కలిగేది. నా జివితేశ్వరివి... నా ఆరాధ్యదేవతవు! నాకు ఈ దినం అతి పవిత్రం!” 


౪ 


శాంతిశ్రీ కన్నుల నీరు తిరిగిపోయినది, ఆమె ఆనందంతో ఉప్పొంగినది. కన్నులనీటిలో 
తళతళ మందహాస కాంతులు ప్రసరించినవి. ఇరువురును ఒకరి కన్నుల నొకరుచూస్తూ, 
ఒకరిచేతులు నొకరు పట్టుకొనిలేచినారు. “ప్రభూ!” అని శాంతిశ్రీ “దేవీ!” అని 
బ్రహ్మదత్తుడు! ఆ పైన వారికి మాటలు లేవు. అయస్మ్కాంతాకర్షణచేవలే ఒకరికొకరు దగ్గరకు 
మరియు దగ్గరకు వచ్చినారు. మరునిమేషాన శాంతిశ్రి బ్రహ్మదత్తుని కౌగిలింతలో గాఢంగ 
ఇమిడిపోయింది. ఆ పరమసుందరి అతని పెదవులకు పరిమళామృత పూర్ణధరోష్టము 
అందిచ్చినది. అతడు సర్వసృష్టిని మరచి ఆ పెదవి నాఘ్రాణించాడు. ఆ బాలికను సువ్వున 
ఎత్తుకొనిపోయి, బ్రహ్మదత్తుడు అక్కడనే ఉన్న ఒకపీఠం అధివసించి ఆమెను ఒడిలో 
కూర్చుండబెట్టుకొని ఆమె చిబుకము, కపోలాలు, ఫాలము స్పృశించినాడు. 


“ఇంతటి ప్రేమ నీలో దాచుకొని, రత్నగర్భలా ఏమీ తెలియని దానిలా ఉంటివేమి 
దేవీ!” 


“మీరు మాత్రం గాఢప్రణయమూర్తులై ఉండిన్నీ, అమృతాన్ని తనలో దాచుకొన్న 
సముద్రంలా ఎంత గంభీరంగా ఉన్నారు, ప్రభూ!” 


“నిష్యురాలు గురువునకు మాటకు మాట ప్రతిచెప్పవచ్చునా?” 
“చెప్పకపోతే చదువు చదువనేరనిదాన నవుతానుకదా?” 


వారు తమ కౌగిలి విడిపోయి ఒకరిచేయి ఒకరు అందిపుచ్చుకొని తిన్నగా నడిచి 
మందిరాలు దాటి చక్రవర్తి హార్మ్యాలలోనికి దారిపట్టినారు. దారి పొడుగునా 
దాసదాసీజనము, కంచుకులు, ద్వారపాలకులు అందరూ ఆనందమయులై నడిచిపోయే 
యువతీయువకుల్ని చూచి, వంగి నమస్కరిస్తూ ఆనందాశ్చర్యాలక లోనవుతూ 
“అమ్మయ్యా! ఎంతటి ఆనందం కనుల బడింది!” అని ఒకరి కొకరు సైగలు 
చేసుకుంటున్నారు. 


ఈ యువద్వయం అలా తిన్నగా చక్రవర్తి మందిరాని కరిగిరి. వారిని గాంచి 
ద్వారపాలకుడు లోనికరిగి, సాష్టాంగముగా నమస్కరించి, లేచి చేతులు కట్టుకోని 
“మహాప్రభూ! బ్రహ్మదత్తప్రభువు, భర్తదారికా చేయి చేయి పట్టుకొని మహాప్రభువుల 
దర్శనార్థము వస్తున్నారు” అని మనవి చెసినాడు. 


శాంతమూలుని హృదయం బఒక్కలిప్త గతితప్పింది. చెంత గ్రంథ పఠనం చేస్తున్న 
పండితుని “ఉండండి స్వామీ” అని నిలిపి, పీఠంనుండి లేచినాడు. ఆయన మోమంతా 
ఆనందంతో వెలిగిపోగా గంభీరంగా నడుస్తూ ఆ మందిర కవాటం దగ్గరకు వచ్చేసరికి 
అప్పుడే బ్రహ్మదత్తుడూ శాంతిశ్రీయున్నూ వచ్చినారు. 


చక్రవర్తి ఎదురుపడగనే వార్కొక్షణికం చకితులై “జయము జయము 
మహాప్రభువులకు” అని మోకరిల్లినారు. “దీరాయుష్మాన్‌భవ! సత్వర వివాహప్రాప్తిరస్తు 
బహుసంతాన ప్రాప్తిరస్తు!” అని చక్రవర్తి ఆశీర్వదించినారు. ఆ వెంటనే వారిరువురను 
లేవదీసి చెరియొక ప్రక్క అక్కునచేర్చి, “శాంతీ! ఈనాటికి నాకు నువ్వు ఆనందం 
సమకూర్చినావు తల్లీ!” అన్నారు. బ్రహ్మదత్తప్రభు! ఈ నాతల్లిని, నీ బ్రహ్మవిద్యలా కాపాడుకో 
నాయనా!” అని చక్రవర్తి కొమరిత చేయిని బ్రహ్మదత్తుని చేతిలో పెట్టినారు. 


ఆ సాంఖ్యాయనస గోత్రజుడు, భరద్వాజుడు ధనకప్రభువు హారీత గోత్రజ మాఠరీపుత్ర 
శాంతిశ్రీకుమారి చేయి పట్టుకొని పట్టమహిషి అంతపురంలోనికి పోవడానిక్‌ సిద్ధంగా ఉన్న 
సమయంలో వీరపురుషదత్తుడు పూంగీయ శాంతిశ్రీయు అచ్చటికి చేయిచేయి పట్టుకుని 
వచ్చినారు. చక్రవర్తి ఆశ్చర్యంతో లో 'నికిపోయేవారు. పోక అట్లే నిలిచిపోయినారు. “నక 
ప్రభువు, శాంతిక్రీయు నిలిచిపోయినారు. వారిరువురూ చక్రవర్తి "పాదాలకడ మోకరించినారు. 
పూంగీయ శాంతన్రీ “మామయ్యగారూ! మీరు మా వివాహం జరుప నా చిన్నతంలోనే మాట 
ఇచ్చారు. బావగారికి పట్టమహిషి వచ్చింది. ఇంక మా వివాహానికి అభ్యంతర మేమిటి? నేను 
బావగారిని విడచియుండలేను అని తలవంచుకొని నిర్భయంగా చెప్పినది. “సౌభాగ్యవతివై 
వర్ధిల్లు తల్లీ! ఈ శాంతికికూడా వివాహం నిశ్చయమైంది. మీరూ మహారాణుల ఆశీర్వాదం 
పొందండి" అని చెప్పి ఆనందంతో వారి తలలపై చేయినిడి, మోకరించిన ఆ యువతీ 
యువకులను పైకి లేవదీసినారు. 


అ 


నాగార్జునదేవుడు శాంతిమూల సార్వభౌమునికి పట్టాభిషేకం చేసి మరల కొండమీద 
తన ఆశ్రమానికి వెళ్ళిపోయినారు. 


ఆ మహర్షి శాంతిమూలునికీ బ్రహ్మదత్తునికీ ఇక్ష్వాకు రాజకుమారి శాంతిశ్రీకీ, 
మహాసామంతులకు, సేనాపతులకు, అర్హతులకు, ఆచార్యులకు, దేవదత్తాది బుషులకూ 
నూరుమందికి తన యాశ్రమమునకు రావీలసిందని ఆహ్వానము లంపెను. 


నాగార్జున దేవుడుంచిన ముహూర్తమునకు ఆహ్వానితులందరు కొడ ఎక్కి 
స్నానాదికాలు చేసి భిక్కులందిచ్చిన శుభ్రవస్తాలు ధరించి మహర్షి మందిరంలోనికి పోయి 
సాష్టాంగ నమస్కృతు లాచరించి, వారి అనుజ్జను ఉచితాసనాలపై "అధివసించినారు. 


“మీకందరికీ నా ఆశీర్వాదాలు. నేను ఈ దేహం చాలిస్తున్నాను. శాంతిమూల చక్రవర్తి! 
నేను భూలోకంలో చేయవలసివచ్చిన కార్యాలన్నీ చేశాను. ఇంక సిద్దలోకం వెళ్ళవలసిన 
శుభమూహూర్తం వచ్చింది. ఈ ఆశ్రమాదులు చైత్యాలు అభివృద్ధిపొంది. మళ్ళీ దేశంలో బౌద్ధ 
సంప్రదాయం విజృంభీస్తుంది. పిమ్మట నెమ్మది నెమ్మదిగా ఆర్షధర్మంలో కలిసి దానికి నూతన్‌ 
జివంపోస్తుంది. శాంతిమూల ప్రభూ! నీ కొమరితను నేను పెట్టిన ముహూర్తాన అడవి స్కంద 
విశాఖాయన బ్రహ్మదత్త ధనకప్రభువునకు ఇచ్చి వివాహం చేయండి. ఈ బాలిక బౌద్ధధర్మానికి 
చేసీసేవ శాశ్వత మౌతుంది. “దేవదత్త మహర్షి! నీ కొమరుని భాప్యగ్రంథాలు లోకానికి 
ఆర్షధర్మాన్ని తెలియజెప్పే వెలుగులవుతవి. 'నాకు మీరందరు ఇక అనుజ్ఞ ఇప్పించండి. 
త్రిరత్నములు మిమ్ము కాపాడుగాక” అంటూ దివ్వగంభీర స్వరాలతో పలికినారు. 


అనేకులకు కన్నులనీరు తిరిగినది. అందరు మహర్షికి తుదిమారు మ్రొక్కి 
సంభ్రమాశ్చర్యములతో ఆ మందిరం వీడి వచ్చినారు. 


ఇదివరకే భిక్షులు, అర్హతులు, ఆచార్యులు ఆ దేవునికడ ఆశీర్వాదాలు పొందినారు. 
భిక్షుకులు నిర్వికారభావంతో ఆ మందిరానికి కవాటాలు బిగించినారు. మందిరం చుట్టూ 
ధూపములు వెలిగించినారు. వేయి ఆవునేతి దీపాలు వెలిగిపోతున్నవి. 


“ఓం మణి పద్మిహం. బుద్ధం శరణం గచ్చామి 


ఒడ 


సంఘం శరణం గచ్చామి, "ధర్మం శరణం గచ్చామి” 
అని భిక్షులు కోటితుమ్మెదల రమూంకారముతో పాడజొచ్చిరి. కొంతసేపటికి తలుపులు 


తెరచినారు. ఆ మందిరంలో ఏదో పరమశాంతి పాల సముద్రం వలె ప్రవహించి ఉన్నది. ఒక 
పరమపవిత్ర కాంతిన్ని నాగార్జునదేవుని పీఠముమీద వెలుగుతున్నది. నాగార్జునదేవులు 
లేరు. లోనికి వచ్చిన శాంతిమూల చక్రవర్తి మొదలగువారికి భక్తిభావము ముసురుకు 
వచ్చింది. వారందరా పీఠానికి సాష్టాంగమై నాగార్జునావతారాన్ని హృదయంలో కొలిచినారు. 


మూడు దినాలకు నాగార్జునదేవుడు బుద్ధగయలో ప్రత్యక్షమై బౌద్ద దేవాలయంలో 
మూడు దినాలున్నారన్నారు. ఆ వెనుక మూడుదినాలకు ఆ భగవంతుడు మృగవనంలో, ఆ 
వెనుక వేణువనంలో, ఆ వెనుక లుంబినీ వనంలో ప్రత్యక్షమై మూడేసి దినాలున్నారట. 
నాగార్జునదేవుడు పెట్టిన శుభముహూర్తంలో ఇక్ష్వాకు శాంతిశ్రీ రాజకుమారికకు ధనకస్కంద 
విశాఖా యనక ప్రభువునకూ వివాహం అయినది. ఆ సాయంకాలమే పూంగీయ యనక 
ప్రభువునకూ వివాహం అయినది. ఆ సాయంకాలమే పూంగీయ శాంతశ్రీ రాకుమారికీ 
మాఠరీపుత్ర వీరపురుషదత్త యువమహారాజుకూ వివాహమైనది. ఇక్ష్వాకు శాంతిశ్రీ “అడవి 
శాంతిశ్రీ అని బిరుదము వహించింది. స్కందవిశాఖ శాంతిశ్రీ దంపతులు ఇరువురు 
మహాతలవరులు, మహాదండనాయకులు మహాసేనాధికారులు, మహాసామంతులయ్యారు. 
యువరాజుకు పూంగీయ శాంతిశ్రీ రండవ యువరాణి అయినది. 


తాను చక్రవర్తికాగానే ఇక్ష్వాకు శాంతమూల మహారాజు చూటశాత కర్లులను, 
ముసికదేశ శాతవాహనులను ప్రతిష్థానపతులను పూర్తిగా లోబరచుకొనినాడు. 
మహారాజ్యమంతా రాష్ట్రుములూ ఆహారములుగా విభజంపబడినది. ఆహారపతులను 
అమాత్యపతులనేవారు. మహాతారకుడు చక్రవర్తి కడనుండే ముఖ్యోద్యోగి. మహామాత్యుని 
తరువాతివాడు. అతని వెనుక మహాఅధ్యక్షుడు, మతధర్మాధికారులు, ఆ వెనుక 
భాండాగారికుడు చక్రవర్తి సర్వసంపదలు చూచేవాడు. హిరణ్యకుడు ధనకోశాధిపతి, 
బుద్దభిక్షుక చైత్యవిహార సంఘాధిపతి, మహామంత్రులు, నిబందకారుడు శాసనాలు, భూమి 
అమ్మకాలు, వర్తకంలో వస్తువుల అమ్మకాలు మొదలయినవి చూచేవాడు. చక్రవర్తి ఆజ్ఞలను 
ప్రతీహారులు కొనిపోయి ఆయా అధిపతులకు అందిస్తూ ఉండేవారు. 


రాజ్యంలో బ్రాహ్మణులు, క్షత్రియబ్రాహ్మణులు అను కులాల వారుండేవారు. రాజ్యాలు 
పాలించే బ్రాహ్మణులు క్షత్రియ బ్రాహ్మణులు. వారికింకా బ్రాహ్మణత్వం పోలేదు. అలా 
బ్రాహ్మణత్వం పోగొట్టుకున్న వారు పూర్తిగా క్షత్రియులై పోయేవారు. వీరు, హాలికులని, 
మూర్చకులని, గోపాలురని మూడు కులాలుగా ఉండేవారు. కుమ్మరులు, చాకళ్ళు 


మొదిలయినరు శూద్రులు. 


శాంతిమూల చక్రవర్తి పరిపాలన ప్రారంభించడమేమి సర్వదక్షిణాపథ మందూ నిమ్మకు 
నీరుపోసినట్టు అద్భుతమైన శాంతి అవతరించింది. సర్వధర్మాల వారూ అడ్డంకులులేక 
ఆనందంతో నిజధర్మమందు మెలగేవారు. శాంతిమూల చక్రవర్తిని ధాన్యకటకంలో సింహాసనం 
అధివసింపవలసిందని మహాసామంతులందరూ కోరినా శాంతమూలుడు పనికిరాదన్నాడు. 


“శాతవాహన వంశం పాలించిన పవిత్రదేశం మనకు దివ్యక్షేత్రం." 

“నేనూ నా పుత్రులు వారి సంతానమూ ఎప్పటికీ ఆంధ్రభృత్యులం. 

ఇక్కడనుండే _ సర్వదక్షిణాపథాన్ని పరిపాలింతుముగాకి అని నిండుసభలో 
సెలవిచ్చినాడు. బ్రహ్మదత్తప్రభువును మహాసేనాపతి మహామాత్య సింహాసనంపై చక్రవర్తి 


అభిషేకించినారు. పూంగీయ శాంతశ్రీ వివాహం కాగానే శ్రీ వీరపురుషదత్త యువ 
మహారాజునకు ఇరువురు దేవులతో ప్రతిష్థాన నగరంలో యువరాజ పట్టాభిషేకం జరిగింది. 


పట్టాభిషేకం అవుతూనే వీర పురుషదత్తుడు తన సామంతులతో ఉజ్జయిని వెళ్ళి 
రుద్రసేనక్షాత్రప రుద్రసింహ మహారాజు కొమరిత రుద్రభట్టారికను వివాహము చేసుకొన్నాడు. 
ఆ ఉత్సవం పరమాద్భుతంగా జరిగింది. 


౬ 


అడవి శాంతిశ్రీ తరుగు పాలీ గ్రంథము చదువుకొను విద్యామందిరానికి 
తొదరగా వెళ్ళినది. తనదేవేరి మంజిరనిక్వణశ్రుతి చెవుల సోకగానే ధనకప్రభువు 
పుస్తకము కన్నుల కద్దుకొని పేటికాంతమందుంచి లేచి నిలుచుండి గుమ్మమువంక 
చిరునవ్వుతో ఎదురు చూస్తున్నాడు. ఇంతలో శాంతిశ్రీదేవి గుమ్మం దగ్గర ప్రత్యక్షమయినది. 


“ప్రభూ! ఎప్పుడూ చదువే?” 

“నువ్వు నా జీవితంలోకి వచ్చి నా చదువు అంతా ఆపివేశావు దేవీ!” ఆమె కోపం 
నటించే అతని చెంతజేరి నల్లత్రాచువంటి వేణీబంధము కేలబూని గిరగిర త్రిప్పుతూ 
జంకించినది. 

“శాంతీ! నువ్వు నా యెదుట ఉన్నా, లేకున్నా హృదయానికి శాంతి లేదు.” 

“బాధలన్నీ మీరొక్కరే కాబోలు పడేది?” 

“రా, ఇలా వచ్చి నా అంకమందు” అక్కర ఉన్నవారు తామే...” 

“అలాగా” అంటూనే రెండంగలలో బ్రహ్మదత్తుడు సువ్వున వచ్చి శాంతిక్రీని ఎత్తుకొని 
ఆమె మోము మూర్కొనుచు తీసుకొనిపోయి పీఠంపై కూర్చుండి ఆమెను ఒడిలో 
ఇమిడించుకొన్నాడు. 


“ఇంతటి సౌందర్యం అంతా నువ్వే ప్రోగుచేసుకొంటే లోకంలో స్త్రీలంతా 
బెంగపెట్టుకోరూ?” 


“మీ సౌందర్యంముందు నేను....” 

“వింధ్యపర్వతంముందు హిమాలయం అనికాదూ?” 

“మాటలు నేర్చిన మగవాళ్ళతో ఎవరు ప్రత్యుత్తరాలు ఇవ్వగలరూ?” 

“మాటలు నేర్వని బాలికకు ప్రత్యుత్తరం ఇవ్వడం ఓడిపోవడమే!” 

“పోనీలెండి. నేను కళ్ళుమూసుకుంటాను, నాకు ఎంతోకోపం వస్తోంది!” 
“ఇదేమిటి లోకం అంతా చీకటైపోయింది. నా హృదయం ముడుచుకు పోయింది.” 
“మీరు మరీని!” 

“ప్రాణేశ్వరీ! నువ్వు నాకు మరీ మరీ!” 

“నాకు ఈ అడవి ఇంటి పేరు ఎంతో గంభీరమై, ఆనందపూర్ణమై ఉన్నదండి!” 


“అడవి ఇంటి పెరు విని మాచెల్లెళ్ళు నవ్వలేదూ?” 


“నవ్వలేదుగాని, నవ్వు ఆపుకొని పైకి తేలనీయక మా వదిన శాంతశ్తీ ఏమన్నదో 
ఎరుగుదురా?” 


“చెప్పు ఆత్మేశ్వరీ!” 

“కొంచెం వంగండీ. చెవిలో చెప్పుతాను.” 

“ఇక్కడ ఎవరున్నారు, రహస్యం వినడానికి?” 

“మి పెదవులు వింటాయి. అవి నాకు ఊపిరాడనీయవు” 

“ఇందులో నీ అభ్యంతర మేమిటి? పెదవులకు పెదవులకు చుట్టరికం. 


నా కన్నులు నీ అందాన్ని జుజ్జుకొంటవి. నా ముక్కు నీ దివ్యసౌరభాన్ని త్రాగుతుంది. 
నా చేతులు నీ దేహాన్ని వదలవు. నా హృదయం నీ హదృయాన్ని వదలదు. నా ఆత్మ నిన్ను 
పూజిస్తుంది.” 


“ఇంక నాకు మిగిలింది ఏమిటి?” 


“ఆసి దంగి అని ఆమెను బిగియార కౌగిలించుకొన్నాడు. 


నీరాజనము 


తారానికకు నాగదత్తునికి విజయపురిలో వైభవంగా వివాహం జరిగింది. ఇక్ష్వ్యాకుస్వామి 
శాంతిమూల చక్రవర్తియు, బ్రహ్మదత్తప్రభువు, ఆడవి శాంతిన్రీయు వివాహాన్ని ఉభయపక్షాల 
ఉండి వైభవంగా నడిపించినారు. చక్రవర్తి నాగదత్తుని చళుక రాష్ట్రాధిపతి చళుకరాయనిక 
మహాప్రభువునకు బాసటగా ఉండి పనిచేయవలసీందని ముదల యిచ్చినాడు. 


వీరి వివాహమైన కొలది దినాలకు యశోదనాగనిక వివాహమైనది. ఆ వివాహము 
సాలగ్రామంలోనే జరిగింది. ఆ వివాహానికి సార్వ భౌముడు, మహాప్రభువులు, మహామంత్రి, 
మహాసేనాపతి, బ్రహ్మదత్తుడు, మహాతలవరులు, దండనాయకులు మొదలగువారెందరో 
వెడలినారు. విజయపురము విజయపురమంతా అచ్చటనే ఉన్నది. గ్రామం చుట్టూ 
మహాప్రభువులంతా శిబిరాలు తీర్చినారు. చుట్టుప్రక్కల గ్రామాలవారు వేలకొలది వివాహానికి 
వచ్చినారు. యశో దనాగనికభర్తను శతగ్రామాధికారిని చేసినాడు చక్రవర్తి. వివాహము 
ముగిసినది. అడవి శాంతిన్సీ ధనకమహారాణి భర్తనుచేరి “ప్రభూ! మేరు వెంటనే 
బయలుదేరండి. మనమిద్దరము కలిసి తీర్థయాత్రలు చేసీ వద్దాము” అని ప్రార్థించినది. 


“ఏయే తీర్థాలు దేవీ?” 


“మనం సప్తదీవులు తిరిగిరావాలని నేను కోరటంలేదు. మనదేశంలోని దివ్యక్షేత్రాలన్నీ 
తిరిగి వద్దాము.” 


ఆమె అతని ఒడిలో ఒరిగిపోయింది. భర్త మెడచుట్టూ తన చేతులు బిగించింది. 
అతని కళ్ళలోనికి జగన్మోహనాలైన తన చూపులు" పరపింద. అతడు వివశుడై, 


"ప్రాణేశ్వరీ! నువ్వు బౌద్ధధర్మాభిరతవు. నేను ఆర్షధర్మాచరణ ప్రతుడను. అందుచేత 
మన యాత్ర చాలా పెద్దదవుతుంది కాదూ?” 


“అవును మనం ఇద్దరమే, హిమాలయాలలో, లోయలలో, చరియలలో తెల్లని మంచు 
వెన్నలా పడేచోటులలో, గడ్డలా పేరుకుపోయే సీమలలో, నదులు, సెలయేళ్ళు, నదీకంఠాలు 
గలగలలాడగా సుందరశ్షీ" చెలువారు ప్రదేశాలలో దేవతలు చరించు దివ్యభూములలో 
తిరిగివద్దాము రండి.” 


“మధురాతి మధురాలైన నీ మాటలు వింటూ ఉంటే....” 
“నేను వట్టి స్వప్న బాలికలా ఉన్నానా?” 

“నువ్వు నా దివ్యస్వష్నానివి. నువ్వు నా కోటితపస్సుల ఫలం.” 
“ఇదా మీ వేదాంత పరమార్ధం!” 


“నీ ముందు, నీ త్రిజగన్మోహన సౌందర్యం ముందు నా వేదాంతాలు మంచులా 
కరిగిపోతాయి.” 


“నా సౌందర్యం అతితీక్షణమైనా ఎండ వంటిదా?” 


“నీ సౌందర్యం అతిసురభిళమైన పూర్ణిమా సుషమ.” “అందుకే కాబోలు నన్ను 


'వెన్నెలా' అని పిలువసాగినారు.” 
“నిన్ను ఏ పేరు పెట్టి పిలిచినా తనివి తీరదు.” 
“నన్ను మించిపోతుంది నా పేరనా?” 
“నీ పేరునే నీవు ఎప్పుడూ మించిపోతున్నావు.” 


“చూడండీ! ఇంతవరకూ నన్ను పొగడిపొగడి వదిలారు. అది అలా ఉంచండి. కాని 
ఒక విషయంలో మీరు అసత్యదోషం సలువుతూ ఉండడంవల్ల మీ వర్ణన కూడా 
నమ్మకూడదేమో అనిపిస్తుంది ప్రాణప్రియా!” 


“నేనా అసత్యదోషం చేసేది?” 
“అవును! వూ 
“ఏలాగు?” 


“మిమ్ములనుగూర్చి మీరు చెప్పుకోనే చెప్పుకోరు.” 
“ఏమని?” 
“బుద్ధిలో అమితాభబుద్ధునివంటివారని, నా హృదయం ఆత్మ నిండిపోయి ఉన్నారని" 


“నీకే ఇదంతా తెలిసినప్పుడు నేను చెప్పకపోతే అసత్య దోషం ఎట్టా అవుతుంది? 
నువ్వు ఎలాంటిదానవో నాకు చెప్పాలా?” 


“మి సౌందర్యం అతిలోకం.” 


“దివ్యజ్యోత్సకాంతులు ప్రసరించే నీ చూపులు నా చూపులలో వాలుతూ ఉంటే 
వర్ణనాతీతాలై, స్విన్నాలై అమృతప్రవాహాలై, జపాకుట్మలా లైన నీ పెదవులు మాటలాడుతూ 
కదులుతూ ఉంటే శాంతీ! నాలో ఉన్న ధైర్యం పటాపంచలై పోతున్నది నిన్ను నా 
హృదయంలో దాచుకుని, నాలో లయించుకోలేక పోతున్నానుదేవి!” 


“నేను మీలో అణువును ప్రభూ! మీరు నన్ను శివునిలా అర్థదేహ మాత్రం ధరించినా, 
విష్ణునిలా హృదయంలో ధరించినా, బ్రహ్మలా నాలుకపై ధరించినా నాకు తృప్తితీరదు. నన్ను 
మీ ప్రతి అణువునా లయించి పోనివ్వండి ప్రభూ! దినానికి ఏవోకొన్ని క్షణికాలైనా విడిచి 
ఉండవలసి వస్తూ ఉంటే ఆ క్షణికాలు పదీ నాకు యుగాలై పోతున్నాయి ప్రభూ!” 


“శాంతీ! ఇప్పటికి - “నువ్వు ధనకకుటుంబానికి కోడలుగా వచ్చావనే నమ్మకం చాలక, 
వట్టి స్వవ్నమేమో' అని భయపడుతూ ఉంటాను." 


అతడామెను తన దృఢబాహువులతో కర్కశంగా _ కౌగలించుకొన్నాడు. ఇద్దరు 
ఆనందంతో ఉప్పొంగిపోయినారు. ఒకరి కౌగిలో ఒకరు లయమై పోయినారు. 


ఓం అసతోమా సద్దమయ 
తమసోమా జ్యోతిరమయ 


మృత్యోర్మా అమృతం గమయ 
బుద్ధం వరణం గచ్చామి 
ధర్మం శరణం గచ్చామి 
సంఘం శరణం గచ్చామి. 


